
ଭୂମିକା 

ନାନା ଅନିବାର୍ଯ୍ୟ କାରଣବଶତଃ ଦୀର୍ଘ ୧୧ ବର୍ଷରୁ ଉର୍ଦ୍ଧ ସମୟ ଅତିକ୍ରାନ୍ତ ହେବା 
ପରେ ସାରସ୍ଵତ ସାଧକ ସ୍ଵର୍ଗୀୟ ଡଃ ଦେବେନ୍ଦ୍ର ମହାନ୍ତିଙ୍କ ସ୍ମରଣିକା ଗ୍ରନ୍ଧଟି ପ୍ରକାଶଲାଭ 
କରୁଥିବାରୁ ତାଙ୍କର ଅଗଣିତ ସଶ୍ରଦ୍ଧ ବଂଧୁ, ସ୍ଵଜନ ଓ ପାଠକମାନଙ୍କ ସହିତ ଏକାମ୍ବ 
ହୋଇ ମୁଁ ବିଶେଷ ଭାବେ ଆନନ୍ଦିତ | କାରଣ ଖ୍ରୀଷ୍ଟ ମହାବିଦ୍ୟାଳୟର ଓଡ଼ିଆ ବିଭାଗର 
ମୁଖ୍ୟ ଅଧ୍ୟାପକ ଥବା ସମୟରେ ମୋର ଆବାହକତ୍ସରେ ଏହି ଗ୍ରନ୍ଧରଟି ତାଙ୍କର ପ୍ରଥମ 
ଶ୍ରାଦ୍ଧ ବାର୍ଷିକୀରେ ପ୍ରକାଶ ପାଇବାର ଯୋଜନା କରାଯାଇଥୁଲା | ଏହି ମହତ୍ବ ଲକ୍ଷ୍ୟରେ 
ଲେଖାମାନ ଆହ୍ଵାନ କରାଯାଇଥୁଲା । ଏକ ସ୍ମ ତି କମିଟି ମଧ୍ଯ ଗଠିତ ହୋଇଥଲା | 


କିନ୍ତୁ ନାନା ଅଘଟନ ବିଘଟନ ଓ ଅନ୍ୟାନ୍ୟ କାରଣରୁ ଏହି କାର୍ଯ୍ୟଟି ଅନିଚ୍ଛାସନ୍ତେ 
ବହୁ ବିଳମ୍ଭିତ ହୋଇଯାଇଥ୍‌ବାରୁ ଦୁଃଖୁତ | ଆଶା- ନିରାଶା ମଧ୍ଯରେ “ବିଳମ୍ଭେନ କାର୍ଯ୍ୟ 
ସିବଵି' ନ୍ୟାୟରେ ଏହା ପ୍ରକାଶିତ ହୋଇଥୁବାରୁ ମନରେ ଅପାର ଆନନ୍ଦ ଜାତ ହେଉଅଛି । 
ସ୍ଵର୍ଗତ ମହାନ୍ତିଙ୍କ ମୃତ୍ୟୁ ଅବକାଶରେ ଖ୍ରୀଷ୍ଟ ମହାବିଦ୍ୟାଳୟର ଛାତ୍ରସଂସଦ ଉଦ୍ୟମରେ 
ଏକ “ସ୍ମରଣିକା” ପ୍ରକାଶିତ ହୋଇଥଲା । ସେହି ସ୍ମରଣିକା ପୁସ୍ତିକାରେ ମୁଁ “ସାକ୍ଷୀ ଅନ୍ତିମ 
ମୁହଁର” ଶୀର୍ଷକ ଏକ ସ୍ମତି ଶ୍ରଦ୍ଧାଞ୍ଜଳି ଲେଖୁଥଲି । ମୋରି କୋଳରେ ପରୋପକାରୀ ଓ 
ସ୍ବେହୀ ଅଗ୍ରଜ ବଂଧୁ ଶେଷ ନିଃଶ୍ବାସ ତ୍ୟାଗ କରିବାର ଅଲିଭା ସ୍ମତି ଏବେ ମଧ୍ଯ ଜାଗରୂକ 
ହୋଇ ରହିଅଛି । ସଦା ହସ ହସ କର୍ମତପ୍ୂର ମଣିଷଟିର ସ୍ମତି ଅପାସୋରା ହୋଇ 
ରହିଯାଇଛି । 

ଜଣେ ସୁମଣିଷ, ସୁଅଧ୍ଯାପକ ଓ ଲେଖକ ଭାବରେ ସ୍ଵର୍ଗତ ଦେବେନ୍ଦ୍ର ମହାନ୍ତିଙ୍କ ଖ୍ୟାତି 
ଓଡ଼ିଶାର ସର୍ବତ୍ର ଏପରି ପରିବ୍ୟାପ୍ତ ଥୁଲା ଯେ ବହୁ କଲେଜ ଓ ଅନୁଷ୍ଠାନ ତରଫରୁ 
ଶୋକଦିବସ ପାଳିତ ହୋଇଥଲା | ସମାଜ, ପ୍ରଜାତନ୍ତ୍ର ସମ୍ବାଦ, ମାତୃଭୂମି ପ୍ରଭୁତି ବହୁ 
ପତ୍ରପତ୍ରିକାରେ ସ୍ଵର୍ଗତ ମହାନ୍ତିଙ୍କ ଗୁଣ କୀରି ସମ୍ବଳିତ ଲେଖାମାନ ପ୍ରକାଶିତ ହୋଇଥୁଲା । 
ଏପରିକି ପ୍ରଜାତନ୍ତ୍ର ପରିସରରେ ଏକ ବିରାଟ ଶୋକସଭା ଅନୁଷ୍ଠିତ ହୋଇଥଲା | 

ବହୁ ବିଳମ୍ବରେ ପୁସ୍ତକଟି ପ୍ରକାଶ ପାଉଥବାରୁ ଖ୍ରୀଷ୍ଟ ମହାବିଦ୍ୟାଳୟରୁ ପ୍ରକାଶିତ 
“ସ୍ୁରଣିକା' କିମ୍ବା ପତ୍ରପତ୍ରିକାରୁ ଲେଖାଗୁଡ଼ିକ ସଂଗ୍ରହ କରି ଏକତ୍ର କରିବାର ମନୋଭିଳାଷ 
ଥିଲେ ହେଁ ତାହା ସମ୍ଭବ ହୋଇପାରିଲା ନାହିଁ । ଏତଦଵବ୍ୟତୀତ ବହୁ ଲେଖା ହସ୍ତଗତ 
ହୋଇଥୂଲେ ହେଁ ସମୟାଭାବ ଓ ନାନା କାରଣରୁ ତାହା ଏହି ପୁସ୍ତକରେ ସ୍ଥାନିତ କରାଯାଇ 

iv 
ପାରୁ ନାହିଁ । ଭବିଷ୍ୟତ୍ଵରେ ସମୟ ସୁଯୋଗ ମିଳିଲେ ଏହାର ପୂର୍ଣ୍ଠାବୟବ ରୂପ ପ୍ରକାଶ 
କରିବାକୁ ବାସନା ରହିଲା | 


 ଦେବେନ୍ଦ୍ରଂସାରସ୍ଵତ ମାନସ ଗ୍ରନ୍ଷଟି ଦୁଇଟି ଭାଗରେ ବିଭାଜିତ । ପ୍ରଥମ ଭାଗରେ 
 କ୍ବନାଲୋକ ସୁ ତି ଅର୍ଘ୍ୟ ?ରେ ୧୫ଟି ଲେଖା ସ୍ଥାନ ପାଇଛି । ଏଥ ମଧ୍ଯରେ 
ଆମ୍ଭମାନଙ୍କର ପୂଜ୍ୟଗୁରୁ ଡଃ କୁଞ୍ଜବିହାରୀ ତ୍ରିପାଠୀ, ଡଃ ନଟବର ସାମନ୍ତରାୟ, 
ଡଃ ଜାନକୀବଲ୍ଲଭ ମହାନ୍ତି ( ଭରଦ୍ଵାଜ ) ପରଲୋକବାସୀ ହୋଇଗଲେଣି । ଡଃ ସାମନ୍ତରାୟ 
ସ୍ଵର୍ଗତ ଦେବେନ୍ଦ୍ର ମହାନ୍ତି ତଥା ରେଖା ମହାନ୍ତିଙ୍କୁ ପୁତ୍ର “କନ୍ୟା ତୁଲ୍ୟ ସ୍ଵେହ କରୁଥୂଲେ । 
ପୁସ୍ତକଟି ଶୀଘ୍ର ପ୍ରକାଶ କରିବାକୁ ତାଙ୍କର ବାରବାର ତାଗିଦା ଓ ସାନୁନୟ ଅନୁରୋଧ 
ରକ୍ଷା କରାଯାଇପାରିଲା ନାହିଁ । 


ଦ୍ବିତୀୟ ଭାଗରେ ˆ ପ୍ରଜ୍ଞାଲୋକ-ଚିନ୍ତା ଓ ଚେତନା ପର୍ଯ୍ୟାୟରେ ଦଶଗୋଟି ପ୍ରବନ୍ଧ 
ପ୍ରକାଶ ପାଇଅଛି । ମାତ୍ର ଦୁଃଖର ବିଷୟ ସ୍ଵର୍ଗତ ମହାନ୍ତିଙ୍କ ଏକମୀତ୍ର ଗଳ୍ପ ସଂକଳନ 
“ଚନ୍ଦ୍ରବିମ୍' ଉପରେ ଲେଖା ଆମ୍ଭର ହସ୍ତଗତ ହୋଇପାରିଲା ନାହିଁ । ତାଙ୍କର ଶିଶୁ ସାହିତ୍ୟ 
ରଚନା ଉପରେ ମଧ୍ଯ କେହି ଯଥାସମୟରେ ଆଲୋକପାତ କରିପାରିଲେ ନାହିଁ 

ଏହି ପୁସ୍ତକ ରଚନା କ୍ଷେତ୍ରରେ ଅତୀତରେ ମୋ ସହିତ ସହଯୋଗିତା କରିଥଲେ 
ପ୍ରଫେସର ଡଃ ବାସୁଦେବ ସାହୁ, ପ୍ରାଧ୍ୟାପକ ଡଃ ପ୍ରଫୁଲ୍ଲ ଚନ୍ଦ୍ର ମହାନ୍ତି, ପ୍ରାଧାପକ 
ଡଃ ମନୋରଞ୍ଜନ ମହାନ୍ତି, ପ୍ରା୍ଠାପକ ଡଃ ପ୍ରଫୁଲ୍ଲ କୁମାର ଦାଶ ପ୍ରମୁଖ ! ଏହି ଅବସରରେ 
ସମସ୍ତଙ୍କୁ କୃତଜ୍ଞତା ଜ୍ଞାପନ କରୁଅଛି । 

ଦୀର୍ଘ ଅବକାଶ ପରେ ପୁସ୍ତକଟି ପ୍ରକାଶ ଲାଭ କରୁଥ୍‌ବାରୁ ଅହେତୁକ କାରଣବଶତଃ 
କିଛି ' ଭୁଲତୁଟି ରହିଯିବା ସ୍ଵାଭାବିକ । ସଶ୍ରଦ୍ଧ ପାଠକଗଣ ଏହାକୁ ସହୃଦୟତାର ସହିତ 
ଗ୍ରହଣ କରିନେବେ ବୋଲି ଆଶା ଓ ବିଶ୍ଵାସ । 

ପରିଶେଷରେ ବବିଦ୍ୟାପୁରୀର!' ସ୍ଵତ୍ଵାଧଵକାରୀ ଶ୍ରୀ ପୀତାମ୍ବର ମିଶ୍ରଙ୍କ ଅଶେଷ 
ସାହାଯ୍ୟ ଓ ସହଯୋଗରେ ପୁସ୍ତକଟି ଲୋକଲୋଚନକୁ ଆସିଥ୍‌ବାରୁ ତାଙ୍କୁ ଅଶେଷ 
ଧନ୍ୟବାଦ ଜ୍ଞାପନ କରି ରହୁଛି । 

ସଂପାଦକ 


୧.୨.୨୦୦୫ ଶ୍ରୀ ମୃତ୍ୟୁଞ୍ଜୟ ନାୟକ 

ସ୍ମତି ସ୍ପନ୍ଦନ 
ଡଃ ରେଖା ମହାନ୍ତ 
ସେଦିନ ଥୁଲା ଦୋଳ ପୂର୍ଣ୍ଣିମା । ମୁଁ ଟିକିଏ ଅବିର ଆଣି ତାଙ୍କ ମୁଣ୍ଡରେ ଲଗାଇ 
ଦେଲି ସେ କହିଲେ - ମୁଁ ପରା ଗାଧୋଇ ନାହିଁ । ମୁଁ କହିଲି ଠିକ୍‌ ଅଛି | ଗାଧୋଇଲା 
ପରେ ଆଉ ଟିକିଏ ଆଣି ଲଗାଇଦେବି । ଏମିତି ଥଟା ପରିହାସ ଭିତରେ ମୁଁ ଗଲି ଠାକୁର 
ପୂଜା କରିବାକୁ । ମୃତ୍ୟଞ୍ଜୟବାବୁ ଆସିଲେ । ତାଙ୍କ ସହ କଥା କହୁ କହୁ ଖଟ ଉପରେ 
ଶୋଇପଡ଼ିଲେ । ମୁଁ ଆସି କହିଲି - ଗାଁ କୁ ଯିବ ପରା, ଶୋଇଲ କଂଣ ? ମୁଣ୍ଡରେ ହାତ 
ଦେଇ ଦେଖ୍‌ଲି ଥଣ୍ଡା ଲାଗୁଛି । ସଙ୍ଗେ ସଙ୍ଗେ ଡାକ୍ତର ଆସିଲେ । କିନ୍ତୁ କେଇଟି ମୁହୂ 
ଭିତରେ ସବୁ ବନ୍ଧନ କାଟି ସେ ଚାଲିଗଲେ ! ଏମିତି ଅପ୍ରତ୍ୟାଶିତ ଆଘାତ କଂ ଣ ସହି 
ହୁଏ ? ପୂର୍ଣ୍ଣିମା ପାଲଟିଗଲା ମୋ ପାଇଁ ନିଃସୀମ ଅନ୍ଧକାର ! ତାରି ଭିତରେ ହଜିଗଲା 
ମୋର ଅତୀତ, ବର୍ଁମାନ, ଭବିଷ୍ୟତ | ଅନେକ ବର୍ଷ ବିତିଗଲାଣି - ମୁଁ କିନ୍ତ ଭୁଲିନି 
ସେଇ ମର୍ମାନ୍ତିକ ମୁହୁର୍କୁ । ସେ ସ୍ମତି ସେମିତି ଅଲିଭା ହୋଇ ରହିଗଲା । 
ସେ ଥୁଲେ ମୋର ସହାଧ୍ଯାୟୀ | ପାଠ ପଢ଼ିବା ବେଳେ ପ୍ରଫେସର ଗୌରୀକୁମାର 
ବ୍ରହ୍ମା, କୁଞ୍ଜବିହାରୀ ତ୍ରିପାଠୀ, ନଟବର ସାମନ୍ତରାୟ, ଜୟକୃଷ୍ଣ ମିଶ୍ର ଜାନକୀବଲୁଭ ମହାନ୍ତି 
ପ୍ରଭୃତି ତାଙ୍କୁ ଖୁବ୍‌ ଭଲ ପାଉଥୁୂଲେ । ସେ ଯେଉଁଦିନ ଅନୁପସ୍ଥିତ ରହୁଥିଲେ ସମସ୍ତେ ଙ୍କୁ 
ଖୋଜୁଥିଲେ । ସମସ୍ତଙ୍କ ସହିତ ଥୁଲା ତାଙ୍କର ଆପଣାର ବ୍ୟବହାର ! ଏଇସବୁ ଘଟଣା 
ମୋ ଭିତରେ ସ୍ଵତଃ ତାଙ୍କ ପ୍ରତି ବିଶେଷ ଆକର୍ଷଣ ସୃଷ୍ଟି କରିଥୂଲା । 
ମଣିଷକୁ - ସବୁ ମଣିଷକୁ ଭଲ ପାଇବା ଥୁଲା ତାଙ୍କ ଜୀବନର ମୂଳମନ୍ତ୍ର । 
ପରିହାସପ୍ରିୟ ଏଇ ମଣିଷଟି ହସଖୁସିକୁ ଜୀବନର ଏକମାତ୍ର ସାଧନ ପଥ ବୋଲି ବୁଝିଥୂଲେ 
ଓ ସେଇ ମାର୍ଗକୁ ଅତି ସହଜ ସ୍ଵାଭାବିକ ଢଙ୍ଗରେ ଆପଣେଇ ନେଇଥ୍‌ଲେ | ତାଙ୍କର 
ଦୃଷ୍ଟିଭଙ୍ଗୀ ଥଲା ସକାରାତ୍ମକ | କୌଣସି ବିଷୟରେ ସେ ବିବ୍ରତ, ବିଚଳିତ ବା ନିରାଶ 
ହୋଇ ପଡ଼ୁ ନ ଥଲେ । ପାନଦୋକାନୀଠାରୁ ଆରମ୍ଭ କରି ପ୍ରତିଷ୍ଠିତ ପ୍ରକାଶକ, ଶିକ୍ଷକ, 
ଛାତ୍ର, ବନ୍ଧୁବାନ୍ଧବ ସମସ୍ତଙ୍କ ସହିତ ଥୁଲା ତାଙ୍କର ସୌହାର୍ଦ୍ୟପୂର୍ଣ୍ଣ ସଂପର୍କ । ଅନ୍ୟର 
ଅସୁବିଧାବେଳେ ଅକାତରେ ଆର୍ଥକ ଓ ଅନ୍ୟ ସବୁ ପ୍ରକାର ସାହାଯ୍ୟ କରିବା ଥୁଲା ତାଙ୍କର 
ଚାରିତ୍ରିକ ବୈଶିଷ୍ଟ୍ୟ । ସେଠି ଆପଣା ପର ଭେଦ ନ ଥୁଲା | ଥଟା ମଜାରେ କଥା କହିବା 
ଥିଲା ତାଙ୍କର ଅନନ୍ୟ ଜୀବନଶୈଳୀ । ମୋ ମା ସହିତ ବି ସେ ପରିହାସ କରୁଥୂଲେ । 

ML! 

ତାଙ୍କର ଏମିତି ଥଟ୍ଟାଳିଆ କଥାକୁ କେହି ହୁଏତ ଭୁଲ ବୁଝିପାରନ୍ତି, ସେଥୁପାଇଁ ସେମିତି 
ଭାବରେ କଥୀ ନ କହିବାକୁ ମୁଁ ବୁଝାଇଥୁଲି | ତାଙ୍କର ଉତ୍ତର ଅଲା - ବୁଝିଲ, ମଣିଷ 
ଦୂଇଟି କଥା ପାଇଁ ଦୁନିଆକୁ ଆସିଛି । କାମ କରିବ, ଆଉ ଆନନ୍ଦରେ ବଞ୍ଚିବ । ମୁଁ 
ହସଖୁସିରେ କଥା କହିଲେ ଯଦି କିଏ ଖରାପ ବୁଝିବ ସେଇଟା ତା'ର ଦୋଷ ମୋର 
ନୁହେଁ । ଯୁକ୍ତି ଅକାଟ୍ୟ | ମୁଁ ନୀରବ ହୋଇଗଲି । 

ଆମେରିକାର ନିଉୟର୍କ ଲାଇବ୍ରେରୀରେ ଗୋପୀନାଥ ମହାନ୍ତିଙ୍କ ବହି ଖୋଜିବାକୁ 
ଯାଇ ମହାନ୍ତି ଧ୩me ରେ କମ୍ପ୍ୟୁଟରରେ ଦେବେନ୍ଦ୍ର ମହାନ୍ତିଙ୍କ ଓଡ଼ିଆ ପଞ୍ଚସଖା ସାହିତ୍ୟ, 
ଯୁଗଜ୍ୟୋତି ରାଧାନାଥ, ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ ପ୍ରଭୃତି ବହି ଦେଖୁ ମୁଁ 
ବିସ୍ମୟରେ ସ୍ତନ୍ତ ହୋଇଗଲି । ମୁଁ ଆଦୌ ସେଠାରେ ତାଙ୍କ ନାମ ଓ ବହି ଦେଖୁବା ପାଇଁ 
କଳ୍ପନା ସୁଦ୍ଧା କରି ନ ଅଲି । ମୋ ମନ ଆନନ୍ଦରେ ଭରିଗଲା । ମନେହେଲା - ଯେମିତି 
ମୋ ପାଖରେ ଠିଆ ହୋଇ କହୁଛନ୍ତି - କ'ଣ ଚମକିପଡ଼ିଲ ? ମୋ ଜୀବନ ପ୍ରବାହ ସହିତ 
ସେ ଏତେ ଗଭୀର ଭାବରେ ଓତପ୍ରୋତ ଯେ ମୋର ପଛକୁ ଚାହିଁବାର ଭାବପ୍ରବଣତା 
ନାହିଁ । ସେ ମୋ ପାଇଁ ନିତ୍ୟ ବର୍ଭମାନ । 


ପଢ଼ିବା, ଲେଖୁବା ଥୁଲା ତାଙ୍କ ଜୀବନର ସବୁଠୁ ବଡ଼ ଆନନ୍ଦ | ଶିକ୍ଷା ବିଭାଗରେ 
ଆମେ କାମ କରୁଥୁଲୁ । ଅନେକ ଛୁଟି ମିଳେ । କିନ୍ତୁ ପିଲାଙ୍କୁ ନେଇ କେବେବି ଆମେ 
କୁଆଡ଼େ ବୁଲିଯାଇନୁ । ଗୋଟିଏ ଅସୁବିଧା - ତାଙ୍କ ଲେଖାଲେଖୁ ବ୍ୟାହତ ହେବ | ବାହାରେ 
ଟିକିଏ ବୁଲିଆସିଥୂଲେ ତାଙ୍କ ସ୍ଵାସ୍ଥ୍ୟ ଉପରେ ଏତେ ଚାପ ପଡ଼ି ନ ଥାନ୍ତା । ପରେ ତୀର୍ଥ 
ଯାତ୍ରା ଗାଡ଼ିରେ ମୁଁ ସାରା ଭାରତ ବୁଲିଆସିଛି । ଦୁଇଥର ଆମେରିକା ଯାଇ ବହୁ ଦର୍ଶନୀୟ 
ସ୍ଥାନ ଦେଖୁଛି । କିନ୍ତୁ କିଛି ମୁଁ ପ୍ରାଣ ଭରି ଉପଭୋଗ କରିପାରି ନାହିଁ । ସବୁବେଳେ ମନେହୁଏ 
- ଆହା, ସେ ତ ଏସବୁ କିଛି ଦେଖୁଲେ ନାହିଁ । ତେଣୁ ଦେଖୁବାର ସବୁ ଆନନ୍ଦ ମୋର 
ବିଷାଦରେ ପର୍ଯ୍ୟବସିତ ହୁଏ । 


ପାଠ ପଢ଼ିବା ବେଳେ ଲେଖା” ବୋଲି ହାତଲେଖା ପତ୍ରିକା ବାହାର କରୁଥିଲେ | 
ଅବସର ପରେ ଠଭୂମାଂ ପତ୍ରିକା ପାଇଁ ସବୁ ବ୍ୟବସ୍ଥା କରିଥୁଲେ ! ପ୍ରଜାତନ୍ତ୍ରରେ ନିୟମିତ 
ଗଳ୍ପ ଲେଖୁ ପୁରସ୍କାର ପାଇଥୁଲେ ! କର୍ଣ୍ଣାଟକ ଏନ୍‌ ସାଇକ୍ଟୋପିଡ଼ିଆରେ ଆମ 
ସାହିତ୍ୟକମାନଙ୍କ ବିଷୟରେ ଇଂରାଜୀରେ ଲେଖା ପଠାଇ ପ୍ରଶଂସିତ ହୋଇଥଲେ | ତାଙ୍କର 
ଗବେଷଣାର ବିଷୟ ଥୁଲା “ଓଡ଼ିଆ ଶବ୍ଦ ଭଣ୍ଡାର? । ସାହିତ୍ୟ ସହିତ ଭାଷାତତ୍ତବରେ ମଧ୍ଯ 
ସମାନ ଦକ୍ଷତା ଥୁଲା | ତାଙ୍କର ଅସମାପ୍ତ କାର୍ଯ୍ୟକୁ ଓ ତାଙ୍କର ବିରାଟ ଯୋଜନା ତଥା 
ସ୍ଵପ୍କକୁ ସାକାର କରିବା ମୋର ନୈତିକ ଦାୟିତ୍ଵ ବୋଲି ତାଙ୍କର ସହୃଦୟ ବନ୍ଧୁମାନେ 
ମତବ୍ୟକ୍ତ କରନ୍ତି । ଏଇମିତି ବସି ବସି ଲେଖୁ, ବହି ଝାଡ଼ି ଧୂଳି ପିଇ ସେ ଅକାଳରେ 
ଚାଲିଗଲେ ! ତେଣୁ ମୁଁ ସେ ଦାୟିତ୍ସ ବହନ କରିବାକୁ ସଂପୂର୍ଣ୍ଣ ଅସମର୍ଥ ହୋଇପଡ଼ିଲି । 

ତାଙ୍କର ପ୍ରତ୍ୟେକ କାର୍ଯ୍ୟ ପଛରେ ଥୁଲା ଆନ୍ତରିକତା, ନିଷ୍ଠା - ବାଧ୍ୟବାଧକତାରେ ସେ କିଛି 
କରୁ ନ ଥଲେ - ନାମ ବା ଯଶ ଲାଭ ଉଦ୍ଦେଶ୍ୟରେ ଯାହା ଆଜିର ଦୁନିଆରେ ବିରଳ । 
ଢେଙ୍କାନାଳ ମହିଳା ମହାବିଦ୍ୟାଳୟକୁ ମୁଁ ଅଧ୍ଯକ୍ଷୀ ହୋଇ ଗଲାବେଳେ ମତେ ପଦେ 
ଉପଦେଶ ଦେଇଥୁଲେ - ହାତରେ କଲମ ଅଛି ବୋଲି କାହାର କ୍ଷତି କରିବନି | 

ବିଭିନ୍ନ କ୍ଷେତ୍ରରେ ପ୍ରତିଷ୍ଠିତ ତାଙ୍କର ଛାତ୍ରମାନେ ମତେ ଦେଖୁଲେ ଆଜି ବି ଗୁରୁପତ୍ନୀ 
ଭାବରେ ସଂଭ୍ରମପୂର୍ଣ୍ଣ ବ୍ୟବହାର କରନ୍ତି ଓ ତାଙ୍କ ସାର୍‌ଙ୍କର ସ୍ବେହପୂର୍ଣ୍ଣ ବ୍ୟବହାରର 
ସ୍ମତିଚାରଣ କରନ୍ତି । ମୋ ଜୀବନ ଏଇଥ୍‌ରେ ଭାବସିକ୍ତ, ପରିପୂର୍ଣ୍ଣ । ଏଇ ଅବସରରେ 
ଲେଖକ, ପ୍ରକାଶକ ସମସ୍ତଙ୍କୁ ମୋର ହାର୍ଦ୍ଦିକ କୃତଜ୍ଞତା ଜଣାଉଛି ! 

ସ୍ମତିରୁ ଖଏ 


ଡକୂର ଦେବେନ୍ଦ୍ର ମହାନ୍ତି ମୋର ବହୁଦିନର ପୂରାତନ ବନ୍ଧୁ ଥଲେ | ଆମେ ଏକା 
ଅଞ୍ଚଳର ଲୋକ ଓ ଦୁହେଁ ତିରୋଲ ହାଇସ୍ତଲରେ ପାଠ ପଢ଼ିଥଲୁ | ସମୟକ୍ରମେ ଉଭୟେ 
କଟକରେ ରହିଲୁ । କର୍ମମୟ ଜୀବନ ଆରମ୍ଭ କଲୁ । ବଂଧୁ ଦେବେନ୍ଦ୍ରବାବୁ ଖ୍ରୀଷ୍ଟ 
ମହାବିଦ୍ୟାଳୟରେ ଅଧ୍ୟାପକ ଓ ପରେ ଅଧ୍ଯକ୍ଷ ପଦ ମଣ୍ଡନ କଲେ । ସେ ଜଣେ ଲେଖକ 
ଓ ମୁଁ ଜଣେ ପ୍ରକାଶକ ହୋଇଥିବାରୁ ଆମ୍ଭର ଆତ୍ମୀୟତା କ୍ରମଶଃ ଅଧୁକ ଘନିଷ୍ଠ ଓ ନିବିଡ଼ 
ହେଲା । ଏ ସଂପର୍କ ତାଙ୍କର ଶେଷଜୀବନ ପର୍ଯ୍ୟନ୍ତ ଅତୁଟ ଥୁଲା । 


ବିଦ୍ୟାପୁରୀ ପ୍ରକାଶନ ତାଙ୍କର ‘ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ? ପ୍ରଥମ, 
ଦ୍ଵିତୀୟ ଓ ତୃତୀୟ ଭାଗ ପ୍ରକାଶ କରିଛି । ପରବର୍ଭୀ ଚତୁର୍ଥ ଭାଗ ରୀତି ସାହିତ୍ୟ” ଉପରେ 
ଲେଖୁଥଲାବେଳେ ସେ ହୃଦାଘାତରେ ଅକସ୍ମାତ୍ଵ ଆମ ଗହଣରୁ ଚାଲିଗଲେ । ଲେଖା 
ଅସଂପୂର୍ଣ୍ଣ ରହିଗଲା । ବଂଧୁ ବିୟୋଗଜନିତ ଦାରୁଣ ଦୁଃଖ ମୋତେ ମର୍ମାହତ କଲା । 


ବଂଧୁ ଦେବେନ୍ଦ୍ରବାବୁଙ୍କ ସହିତ ଦେଖାହେଲେ ସେ ମୋତେ ବାବାଜି ମହାଶୟ 
କହି କେତେ ଥଟ୍ଟା ପରିହାସ କରନ୍ତି । ସେଥ୍‌ରେ ଯେଉଁ ଆତ୍ମୀୟତା ଓ ସହୃଦୟତା ଥୁଲା 
ତା କେବଳ ଅନୁଭବୀ ଜାଣେ । 


ଅଧ୍ୟାପକ ମୃତ୍ୟୁଞ୍ଜୟ ନାୟକଙ୍କ ସଂପାଦନାରେ ‘ଦେବେନ୍ଦ୍ର ସାରସ୍ଵତ ମାନସ” ନାମକ 
ଗ୍ରନ୍ଧ ବିଦ୍ୟାପୁରୀ ଆନୁକୂଲ୍ୟରେ ଆମ୍ଭପ୍ରକାଶ ଲାଭ କରୁଛି । ଏଥୁରେ ଅନେକ କୃତବିଦ୍ୟ 
ଅଧ୍ୟାପକ ତାଙ୍କର ସ୍ମତିଚାରଣ କରି ଲେଖାମାନ ଦେଇଥ୍‌ବାରୁ ମୁଁ ବ୍ୟକ୍ତିଗତ ଭାବରେ 
ସେମାନଙ୍କ ନିକଟରେ କୃତଜ୍ଞ । ଆଶା ଓ ବିଶ୍ଵାସ ଏହା ପାଠକୀୟ ଆଦ୍ରତି ଲାଭ କରିବ | 

ଏଇ ଅବସରରେ ମୁଁ ଦିବଂଗତ ଦେବେନ୍ଦ୍ରବାବୁଙ୍କୁ ସ୍ମରଣ କରୁଛି ଓ ହୃଦୟର ଗଭୀର 
ଶ୍ରଦ୍ଧା ଅର୍ପଣ କରୁଛି । ତାଙ୍କର ସହଧର୍ମିଣୀ ସମ୍ମାନନୀୟା ଡଃ ରେଖା ମହାନ୍ତିଙ୍କୁ ଭଶ୍ଵର 
ସଦା ସହାୟ ହୁଅନ୍ତୁ - ଏହା କାମନା କରୁଛି । 


ପୀତାମ୍ଭର ମିଶ୍ର 
ପ୍ରକାଶକ 

ସୂଚୀ 


ପ୍ରଥମ ଭାଗ ଜୀବନାଲୋକ (ସୁ, ତିଅର୍ଘ୍ୟ ) 


ଶ୍ରଦ୍ଧାଞ୍ଜଳି 
ଅତୀତର ସ୍ମତିଚାରଣ 


ସ୍ମରଣୀୟ ଦେବେନ୍ଦ୍ର 


ମଧୁମୟ ସ୍ମ ତି-କେତେ ଅଶ୍ରୁଳ ଅନୁଭୂତି : 


ପୁଲକର ପଦ୍ଧ...ଦେବେନ୍ଦ୍ର 
ଅନେକ ଦିନ ଅନେକ ସ୍ମତି 

ଖାଲି ସ୍ମ ତିର ସୌଦାଗର ମୁଁ 

ବନ୍ଧୁ ଦେବେମ୍ୟ 

ଅପାସୋରା ଅତୀତ- ଅଲିଭା ସ୍ମତି 
ଭିକ୍ଷା 

ଏକ ବିରଳ ବ୍ୟକ୍ତିତ୍ବ 


ଦେବେନ୍ଦ୍ରବାବୁ ସ୍ମରଣେ 


ନିଦ ଭାଙ୍ଗିଗଲେ କେବେ ସପନ ସରେନା : 


ଦେବେନ୍ଦ୍ରବାବୁଙ୍କ ସ୍ମରଣେ 


“ଦେବ” ସ୍ମରଣେ 


ଡଃ କୁଞ୍ଜବିହାରୀ ତ୍ରିପାଠୀ ୧ 
ଡଃ ନଟବର ସାମନ୍ତରାୟ ୫ 
ଡଃ ଜାନକୀ ବଲ୍ଲଭ ମହାନ୍ତି ୧୨ 
ଡଃ ପଠାଣି ପଟ୍ଟନାୟକ ୧୬ 
ଅଧ୍ୟାପକ ନରସିଂହ ସାହୁ 9୦0 
ଗିରିଜା ଭୂଷଣ ପଟ୍ଟନାୟକ ୨୪ 
ପ୍ରଭାତ କୁମାର କର ୨୬ 
ରବିନାରାୟଣ ମହାପାତ୍ର ୩୨ 
ପରମାନନ୍ଦ ଅଧ୍ୁକାରୀ ୩୫ 
ଅଧ୍ୟାପକ ରବିନାୟକ ୩୮ 
ଡଃ ପ୍ରହଲାଦ ଚରଣ ମହାନ୍ତି ୪୦ 
ଅଧ୍ୟାପକ ଗଦାଧର ମିଶ୍ର ୪୨ 


ପ୍ରାଧ୍ୟାପକ ଭାସ୍କର ଚନ୍ଦ୍ର ଖଟାଇ ୪୪ 
ଅଧାପିକା ବିଦ୍ୟୁତ୍ବଲତା ନନ୍ଦ ୫୦ 


ଗୋକୁଳ ବିହାରୀ ମହାନ୍ତି ୫୪ 

ଦ୍ଵିତୀୟ ଭାଗ (ପ୍ରଜ୍ଞା ଓ ଚେତନା) 
ଡଃ ଦେବେନ୍ଦ୍ର ମହାନ୍ତିଙ୍କ ଭାଷାତାର୍ବିକ ବିଦଵବତ୍ତା : ଡଃ ବାସୁଦେବ ସାହୁ 
ସାହିତ୍ୟ -ସମୀକ୍ଷକ ଦେବେନ୍ଦ୍ର ମହାନ୍ତି ଡଃ ଗଙ୍ଗାଧର ବଳ 


ସମାଲୋଚକ ଦେବେନ୍ଦ୍ର ମହାନ୍ତି : 
ଏକ ବିଚାର ବିମର୍ଶ ଡଃ ବୈଷ୍ଣବ ଚରଣ ସାମଲ 


ଓଡ଼ିଆ ସାହିତ୍ୟର ଇତିହାସ ରଚୟିତା 
ଡଃ ଦେବେନ୍ଦ୍ର ମହାନ୍ତି ପ୍ରାଧ୍ୟାପକ ମୃତ୍ୟୁଞ୍ଜୟ ନାୟକ 


ଏତିହାସିକ ସମାଲୋଚନାର ପରମ୍ପରାରେ 
ଡଃ ଦେବେନ୍ଦ୍ର ମହାନ୍ତିଙ୍କ ' ଯୁଗକ୍ୟୋତି ରାଧାନାଥ!” 


ଡଃ ବିଜୟ କୁମାର ଶତପଥୀ 
ପ୍ରବନ୍ଧାବଳୀ ଓ ଦେବେନ୍ଦ୍ର ପ୍ରବନ୍ଧ ମାନସ : ଅଧ୍ୟାପକ ନବକିଶୋର ପୃଷ୍ଠି 


ଗ୍ରନ୍ତ ସମ୍ପାଦନା କ୍ଷେତ୍ରରେ 
ଡଃ ଦେବେନ୍ଦ୍ର ମହାନ୍ତିଙ୍କ ଭୂମିକା ଡଃ'ତୀର୍ଥାନନ୍ଦ ମିଶ୍ର 


ସାହିତ୍ୟ ସାଧକ ଡଃ ଦେବେନ୍ଦ୍ର ମହାନ୍ତି ଡଃ ପ୍ରଫ୍ରଲ୍ଲ କୁମାର ଦାସ 


ଓଡ଼ିଆ ପାଠ୍ୟପୁସ୍ତକ ଆଲୋଚନାରେ 
ଡକୃର ଦେବେନ୍ଦ୍ର ମହାନ୍ତିଙ୍କ ନୃତନ ଦିଗ୍ଦର୍ଶନ : ଜୀବନାନନ୍ଦ ମହାପାତ୍ର 


ସାହିତ୍ୟ ସମୀକ୍ଷକ ଗବେଷକ 
ଡଃ ଦେବେନ୍ଦ୍ର ମହାନ୍ତି ପ୍ରାଧାପକ ମୃତ୍ୟୁଞ୍ଜୟ ନାୟକ 


ପରିଶିଷ୍ଟ - ଡଃ ଦେବେନ୍ଦ୍ର ମହାନ୍ତିଙ୍କ ସାହିତ୍ୟ ସଂସାର 


୬୧ 
୭୬ 


୯୪ 


୧୩୩ 


୧୩୮ 


୧୪୮ 

ନିବିଡ଼ ସାନିଧରେ - ନବ ବିବାହିତ ଦମ୍ପତି 
ଶ୍ରୀମତୀ ରେଖା ମହାନ୍ତିଙ୍କ ସହ ଶ୍ରୀ ଦେବେନ୍ଦ୍ର ନାଥ ମହାନ୍ତି 

ହିତ ଦେବେନ୍ଦ୍ର ମହାନ୍ତି 


ଦିବ୍ୟେନ୍ଦୁ ସହି 


ସହଧମଣୀ ରେଖା ମହାନ୍ତି, କନ୍ୟା ଦେବଯାନୀ ଓ ପୁତ୍ର 

ପ୍ରଥମ ଭାଗ 


ଜୀବନାଲୋକ 


[ସତି ଅର୍ଘ୍ୟ ] 

ଶ୍ରଦ୍ଧାଞ୍ଜଳି 


ପ୍ରଫେସର ଡଃ କୁଞ୍ଜବିହାରୀ ତ୍ରିପାଠୀ 


ସ୍ଵର୍ଗତ ଦେବେନ୍ଦ୍ର ଥଲେ ବହୁଗୁଣରେ ବିମଣ୍ଡିତ । ଓଡ଼ିଆ ସାହିତ୍ୟର ବିଭିନ୍ନ 
କ୍ଷେତ୍ରରେ ତାଙ୍କର ଗବେଷଣା ଓଡ଼ିଆ ସାହିତ୍ୟକୁ ତାଙ୍କର ଅବଦାନ ଲାଗି ସେ 
ଚିରସ୍ମରଣୀୟ ହୋଇ ରହିବେ | ତାଙ୍କର ନମ୍ରତା, ଧୀରତା, ଗୁରୁଜନଙ୍କ ପ୍ରତି ଭକ୍ତି 
ଆଦର୍ଶସ୍ଥାନୀୟ ! 


ତାଙ୍କର କ୍ଷୁଦ୍ର ପରିବାରଟି ଆଦର୍ଶସ୍ଥାନୀୟ ! ସେ ଓ ତାଙ୍କର ପତ୍ନୀ ରେଖା ଉଭୟେ 
ତାଙ୍କର ଗବେଷଣା ଫଳରେ ଉକକଳ ବିଶ୍ବବିଦ୍ୟାଳୟରୁ ଡକ୍ସରେଟ୍‌ ଉପାଧୂବରେ ଦୂଷିତ । 
ଉଭୟେ ପ୍ରିନ୍‌ସିପାଲ ପଦବୀରେ କାର୍ଯ୍ୟ କରି ଛାତ୍ରଛାତ୍ରୀମାନଙ୍କର ଶ୍ରଦ୍ଧାଭକ୍ତି ଅର୍ଜ୍ଚନ 
କରିଛନ୍ତି । ଡକୁର ଦେବେନ୍ଦ୍ରଙ୍କର ପ୍ରକାଶିତ ‘ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ” 
ଓ ଅନ୍ୟାନ୍ୟ ଗ୍ରନ୍ଥ ପ୍ରକାଶିତ ହୋଇ ତାଙ୍କର ଗବେଷଣା, ଅଧ୍ଯବସାୟର ମୂକସାକ୍ଷୀରୂପେ 
ଚିର ଦେଦୀପ୍ୟମାନ । 


ସେ ଏବଂ ତାଙ୍କ ପତ୍ନୀ, ଉଭୟଙ୍କୁ ରେଭେନ୍ସା କଲେଜର ଓଡ଼ିଆ ସ୍ଵାତକୋତ୍ତର 
ବିଭାଗରେ ପଢ଼ାଇବାର ସୁଯୋଗ ମୁଁ ଲାଭ କରିଥୁଲି । ସେ ଦୁହିଁଙ୍କୁ ଏବଂ ତାଙ୍କ ପରିବାରକୁ 
ମୁଁ ଭଲଭାବରେ ଜାଣିବାର ଅବକାଶ ପାଇଥୁଲି । ଦେବେନ୍ଦ୍ର ଗୋଟିଏ ସଂଭ୍ରାନ୍ତ ଓ 
ଶିକ୍ଷିତ ପରିବାରରେ ଜନ୍ମଗ୍ରହଣ କରିଥଲେ । ପିତା ଥୁଲେ ଜଣେ ଧର୍ମପରାୟଣ ବ୍ୟ୍ି 
ଓ ମାଂ ଥୁଲେ ଜଣେ ଆଦର୍ଶ ଗୃହିଣୀ । ତାଙ୍କର କାନ୍ତ-କଠୋର ଶାସନରେ ବଡ଼ପୁଅ 
ରବୀନ୍ଦ୍ରନାଥ ଉପଯୁକ୍ତ ଶିକ୍ଷା ଓ ମାନବିକତା ଗୁଣରେ ଭୂଷିତ ହୋଇ ଡେପୁଟି ମାଜିଷ୍ଟେଟ୍‌ 
ପଦବୀ ଲାଭ କରି ବହୁ ବର୍ଷ ନିଷ୍ଳଙ୍କ ଭାବରେ ଜନସେବା କରି ଅକାଳରେ ସ୍ଵର୍ଗତ 
ହେଲେ । ଅଗ୍ରଜଙ୍କ ପରିବାରର ଓ ନିଜ ପରିବାରର ସମସ୍ତ ଦାୟିତ୍ଵ ଦେବେନ୍ଦ୍ର ବହନ 
କରି ପ୍ରଶଂସିତ ହୋଇଛନ୍ତି । 

ଦେବେନ୍ଦ୍ର ସ୍କାତକୋତ୍ତର ବିଭାଗର ଛାତ୍ର ଥୁବାବେଳେ କଟକଚଣ୍ଡୀ ଅଞ୍ଚଳର ଗୋଟିଏ 
ପ୍ରଶସ୍ତ ପରିବେଶଶୋଭିତ ସ୍ଵତନ୍ତ୍ର ବାସଭବନରେ ରହୁଥଲେ ! ସେ ଘରକୁ ମୁଁ ଏକାଧୂକ 
ଥର ଆସିଥୁବାର ମନେହୁଏ । 

୪ ଦେବେନ୍ଦ୍ରଂସାରସ୍ବତ ମାନସ 


ଦେବେନ୍ଦ୍ର କୃତିତ୍ଵ ସହ ଏମ୍‌.ଏ. ପାସ୍‌ କରି ମାସିକ ଏକଶତଟଙ୍କା ବୃତି ଲାଭ କରି 
ମୋ ଅଧୀକ୍ଷଣରେ ଏକବର୍ଷ ଓଡ଼ିଆ ଭାଷା ସମ୍ବନ୍ଧରେ ଗବେଷଣା କରିଥୁଲେ | ତାହାଙ୍କ 
ଦ୍ଵାରା ଇଂରାଜୀରେ ଲିଖିତ ବକ୍ଷ୍ୟମାଣ ଅନ୍ତତଃ ଦୁଇଟି ଅପ୍ରକାର୍ଶିତ ପ୍ରବନ୍ଧ ମୋ ପାଖରେ 
ବଇଉଁମାନ ଅଛି । 

୧. ଅର୍ଜୁନ ଦାସଙ୍କ ଲିଖିତ ପ୍ରାଚୀନ କାବ୍ୟ “ରାମବିଭା”ର ଭାଷାତାତ୍ତ୍ଵିକ 
ଅନୁଶୀଳନ । 


୨. ନାରାୟଣ ନନ୍ଦ ଅବଧୂତ ସ୍ଵାମୀଙ୍କ ରଚିତ ସର୍ବପ୍ରାଚୀନ ଓଡ଼ିଆ ଗଦ୍ଯକାବ୍ୟ 

ରଦୁସୁଧାନିଧ୍‌ ର ଭାଷାତାର୍ବିକ ଅଦ୍ଧୟନ୍ତ । 

“ଓଡ଼ିଆ ଶବ୍ଦଭଣ୍ଡାର' ଉପରେ ସେ ଯେଉଁ ଗବେଷଣା ଗ୍ରନ୍ଧ୍ଧ ଲେଖି ଉକ୍ସଳ 
ବିଶ୍ଵବିଦ୍ୟାଳୟରୁ ଡକ୍ସରେଟ୍‌ (Ph.D) ଉପାଧୁୂ ପାଇଛନ୍ତି ତାହା ଗଭୀର ଅଧ୍ୟୟନ ଏବଂ 
ଏକାନ୍ତିକ ଅଧ୍ଯୟବସାୟର ପ୍ରମାଣ ଦିଏ । ସେଥୁରେ ସେ ଓଡ଼ିଆଭାଷାରେ ଆରବୀ ଏବଂ 
ପାର୍ଶୀ ଭାଷାର ପ୍ରଭାବ ବହୁ ପ୍ରାମାଣିକ ଗ୍ରନ୍ଥ ଅନୁଶୀଳନ ଭିତ୍ତିରେ ପ୍ରତିପାଦନ କରିଛନ୍ତି । 
ତାଙ୍କଭଳି ଓଡ଼ିଆ ଓ ଇଂରାଜୀରେ ସୃକ୍ଷ୍ମ ଲିପିରେ ଲେଖିବା ଲୋକ ଓଡ଼ିଶାରେ ବିରଳ । 

ଦେବେନ୍ଦ୍ର ଉଦ୍ଦେଶ୍ୟରେ ଶ୍ରଦ୍ଧାଞ୍ଜଳି ଅର୍ପଣ କରି ତାଙ୍କ ଆତ୍ମାର ଓ ପରିବାରର 
ଶାନ୍ତିବିଧାନ ସକାଶେ ଇଛଶ୍ଵରଙ୍କୁ ପ୍ରାର୍ଥନା କରୁଅଛି | 


ପ୍ରଫେସରପଡ଼ା, କଟକ-୩ 
ତା ୮.୩.୯୧ 

ଅତୀତର ସ୍ମତିଚାରଣ 


ଡକ୍ୃର ନଟବର ସାମନ୍ତରାୟ 
ଓଡ଼ିଆ ବିଭାଗର ମୁଖ୍ୟ ଡକ୍ସର କୁଞ୍ଜବିହାରୀ ତ୍ରିପାଠୀ ଦିନେ ମୋତେ ପଚାରିଲେ 


“ନଟବର ! କଟକରେ ଘର ପାଇଲଣି ? ପିଲାମାନେ ବର୍ଭମାନ କେଉଁଠି ?”” ମୁଁ 
କହିଲି “ସାର୍‌ ! (ମୁଁ ଥଲି ୧୯୩୯-୪୧ ସାଲରେ ତାଙ୍କର ସଂସ୍କୃତ ଅନର୍ସ ଶ୍ରେଣୀର 
ଛାତ୍ର] ମାସେ ହେଲା ଘର ଖୋଜିଲିଣି, ଏ ଯାଏ ପାଇ ନାହିଁ । ପିଲାଏ ଭୁବନେଶ୍ବର 
ମାମୁଘରେ ଅଛନ୍ତି । ମୁଁ ସେଠୁ ଯିବାଆସିବା କରୁଛି ।” ସାରଙ୍କ ଏ ପ୍ରଶ୍ନରେ ମୁଁ କାହିଁକି 
ସାମାନ୍ୟ ସନ୍ଦେହ କଲି । ଆଉ କିଛି ଭାବୁଛି ସେ ଦୋ ଦୋ ପାଞ୍ଚ ହୋଇ କହିଲେ, 
“ଗୋଟିଏ କଥା ତମକୁ ପଚାରିବି ବୋଲି ଭାବି ପଚାରି ପାରି ନ ଥୁଲି ।” “ କାହିଁ କହୁ 
ନାହାନ୍ତି ।”” - ଏ ସମ୍ମତି ଜଣାଇ ଉଜ୍କଣ୍ଠାର ସହିତ ତାଙ୍କ ମୁହଁକୁ ଚାହିଁ ରହିଲି । ସେ 
ଆରମ୍ଭ କଲେ, “ତମେ ଷଷ୍ଠବାର୍ଷିକ ଶ୍ରେଣୀରେ ଆଧୁନିକ ଓଡ଼ିଆ ସାହିତ୍ୟର ଇତିହାସ 
ପଢ଼ାଉଛ ନା | ଶୁଣିଲି ସିଲାବସରେ ଥବା ବିଷୟ ନ ପଢ଼େଇ ତମେ କେଉଠି ପିଲାମାନଙ୍କୁ 
କେବଳ ଗପ କହି ହସଉଛ |! ଏପରି ପଢ଼େଇଲେ ଆମ ପିଲେ ପରୀକ୍ଷାରେ ଲେଖିବେ 
କଂଣ ??? ମୋ ମନରେ ପ୍ରଥମେ ଯେଉଁ ସନ୍ଦେହ ହୋଇଥଲା ଡକୁର ତ୍ରିପାଠୀଙ୍କ ମୁହଁରୁ 
ପିଲାମାନଙ୍କର ଏ ଅସନ୍ତୋଷ ଓ ଅଭିଯୋଗ ଶୁଣି ତାହା ଦୃଢ଼ୀଭୂତ ହୋଇଗଲା | ବାରିପଦା 
ଏମ୍‌.ପି.ସି. କଲେଜରେ ସାତବର୍ଷ ରହିବା ଭିତରେ କେବଳ ଏମ୍‌.ଆଇ.ଏଲ୍‌. (ଓଡ଼ିଆ ) 
ଓ ପାସ୍‌ ଓଡ଼ିଆ ପଢ଼ାଇବାରେ ମୋର ସମୟ କଟିଥିଲା । ସେତେବେଳେ ସେ କଲେଜରେ 
ଓଡ଼ିଆ ଅନର୍ସ ନ ଥଲା । ସେ କଲେଜରେ ପିଲାମାନଙ୍କୁ ମୁଁ ଯେଉଁ ଢଙ୍ଗରେ ପଢ଼ାଉଥୁଲି 
ସେଥୁରେ ସେଠାକାର ପିଲେ ପରୀକ୍ଷାରେ କ୍ଚିତ୍ଵ ଫେଲ ହେଉଥୁଲେ । ସେମିତି ପଢ଼େଇବା 
ଢଙ୍ଗଟି ଯେ ଏମ୍‌.ଏ. ଶ୍ରେଣୀ ପାଇଁ କେତେଦୂର ଉପଯୁକ୍ତ ହେବ ଓ ପିଲାମାନେ ମୋ 
କଥା କେତେଦୂର ବୁଝି ପସନ୍ଦ କରିବେ ଏ ବିଷୟ ନେଇ କଟକ ଆସିବା ପୂର୍ବରୁ ମୋ 
ମନରେ ଗୋଟାଏ ଆଶଙ୍କା ଥଲା ! ତେଣୁ ଡକ୍ସର ତ୍ରିପାଠୀଙ୍କୁ ମନଦୁଃଖରେ କହିଲି, 

“ସାର୍‌ ! ମୋର ପଢ଼େଇବା ଧାରାର ବୋଧହୁଏ କିଛି ଗଲ୍ତି ରହିଯାଇଛି । ଏବେ ମୁଁ 
ନିଜକୁ ସଂଶୋଧନ କରି ଆଉ ଗପ ନ କହି ପିଲାଙ୍କୁ ସିଲାବସ-ନିର୍ଦଦିଷ୍ଟ ବିଷୟ ପଢ଼େଇବି । 


ମାସକ ପରେ ପିଲାଙ୍କୁ ପଚାରିବେ ମୁଁ ସତ କହୁଛି ନା ମିଛ କହୁଛି ।” 

୬ ଦେବେନ୍ଦ୍ରଂସାରସ୍ଵତ ମାନସ 


ମାସେ କଂଣ, ତୃତୀୟ ସପ୍ତାହ ନ ଯାଉଣୁଁ ଡକକର ତ୍ରିପାଠୀ ମୋତେ ଦେଖି କହିଲେ, 
“କାଲି ପିଲାଏ ମୋ ପାଖକୁ ଆସିଥୂଲେ | ତୁମ ପଢ଼ାଇବାରେ ସେମାନେ ଖୁବ୍‌ ସନ୍ତୁଷ୍ଟ । 
ବରଂ ତମକୁ କାହିଁକି ସେମାନଙ୍କ କଥା କହିଦେଲି ସେଥୂନେଇ ସେମାନେ ମୋ ଉପରେ 
ଭାରି ଖସ୍ତା । ଆଛୁ, ତମେ କି ମନ୍ତ୍ର ଜାଣିଛ ଯେ ଏଇ କେଇ ଦିନ ଭିତରେ ସେମାନଙ୍କ 
ମନ ପରିବର୍ଭନ କରିଦେଲ ?”” ପରେ ଆଉ ଅଧୁକ କିଛି ଜାଣିବାପାଇଁ ପଚାରିଲି, 
““ସ୍ରାର୍‌ ! ଆଉ କଂ'ଣ ସବୁ ସେମାନେ କହୁଥଲେ ?” ? ପିଲାମାନେ ଯାହା ଯାହା କହିଥୂଲେ 
ଡକୁର ତ୍ରିପାଠୀ ତାକୁ ମନେପକାଇ ଆରମ୍ଭ କଲେ, ଆମେ ଯାହାସବୁ ଆପଣଙ୍କୁ କହିଥୁଲୁ 
ସାରଙ୍କୁ ବୋଧହୁଏ ତା'ର କିଛି କିଛି ସୂଚନା ଦେଇଛନ୍ତି । ଆପଣଙ୍କ ପାଖକୁ ଆସିବାର 
ପର କ୍ଲାସରୁ ସେ ଅତି ଗମ୍ଭୀର ଭାବେ ଆସି ପଢ଼ା ଆରମ୍ଭ କଲେ । କିନ୍ତୁ ପାଠପଢ଼ା 
ନାରେ ସେ ସେଇ ପୁରୁଣା ଢଙ୍ଗରେ ଗପ କହି ଚାଲିଲେ । ତାଙ୍କ ଗପ ଶୁଣି ଆମେ ପୁଣି 
ହସିବାକୁ ଲାଗିଲୁ । କିନ୍ଧୁ ସେ କିଛି ନ ଜାଣିଲା ପରି ପେଟରେ ଥବା କଥା କହିଚାଲିଲେ | 
ପିରିୟଡ଼ ଶେଷ ହେବାକୁ କିଛି ସମୟ ଥାଏ, ସେ ହଠାତଵ ପଢ଼େଇବାର ମୋଡ଼ ବଦଳାଇ 
କହିଲେ, “ ପିଲାଏ, ଆସନ୍ତା ଥର ଆସିଲା ବେଳେ ଅମୁକ ଅମୁକ ବହିର ଅମୁକ 
ଅମୁକ ପୃଷ୍ଠା ଉପରେ ଟିକିଏ ଆଖି ପକାଇ ଦେଇଥୁବ ।”” ଆମେ କୌତୃହଳ ହୋଇ 
ସେଇ ସେଇ ପୃଷ୍ଠା ଓଲଟାଇ ଦେଖିଲୁ ଯେ ` ଆମେ ଯାହାକୁ ଗପ ବୋଲି ଭାବିଥୂଲୁ 
ସେଥୁରୁ କେତେକ ସେଇ ପୃଷ୍ଠାଗୁଡ଼ିକରେ ଅଛି । ଏଇ ପୃଷ୍ଠାଗୁଡ଼ିକର ଆଉ କେତେ 
ବିଷୟ ଅଛି ଯାହାକୁ ଆମେ ନିଜେ ପଢ଼ିଥୁଲେ ବୁଝି ନ ଥାନ୍ତୁ, କିନ୍ତୁ ତାଙ୍କ ଗପ ଶୁଣିବା 
ପରେ ସେସବୁ ବୁଝିବାରେ ଆଉ ଅସୁବିଧା ହେଉ ନାହିଁ ! ପୁଣି ବହିରେ ନ ଥବା ବହୁ 
ବିଷୟ ଏପରି ଗପ କହିବା ଢଙ୍ଗରେ ସେ କହିଛନ୍ତି ଯାହା ଆମେ କେଉଁ ବହିରେ 
ଦେଖି ନାହୁଁ କି ସେ ବିଷୟରେ କେଉଁ ଅଧ୍ୟାପକ ଆମକୁ କହି ନ ଥାନ୍ତି । ବଡ଼ ଆଶ୍ଚର୍ଯ୍ୟର 
କଥୀ ଯେ ସେ ଯେଉଁ ନୃତନ ବିଷୟଗୁଡ଼ିକ ବିଭିନ୍ନ ସ୍ଥଳରୁ ଆଣି କହିଛନ୍ତି ତାହା ଆମର 
ନିର୍ବାରିତ ପୁସ୍ତକର ଅନ୍ତଃସ୍ଵର ଉପଲବ୍ଧି କରିବାରେ ଆମକୁ ବହୁତ ସାହାଯ୍ୟ କରୁଛି । 
ସାର୍‌ ! ଆପଣଙ୍କ ପାଖରେ ଆପତ୍ତି କରି ଆମେ ଠିକ୍‌ କରି ନାହୁଁ 

ଷଷ୍ଠ ବାର୍ଷିକ ଶ୍ରେଣୀରେ ଯେଉଁମାନେ ‘ରାଧାନାଥୋରର ଓଡ଼ିଆ ସାହିତ୍ୟ? ସ୍ପେଶାଲ୍‌ 
ପେପର ନେଇଥୂଲେ ସେମାନଙ୍କ ସଂଖ୍ୟା ଥଲା ମାତ୍ର ପାଞ୍ଚ ! ସେଥ୍‌ରୁ କେବଳ ତିନିଜଣ 
ଛାତ୍ର ପରବର୍ଭୀ ସମୟରେ ମୋ ଘନିଷ୍ଠ ସଂପର୍କରେ ଆସିଥିଲେ । ଯଥା- ଗୋବିନ୍ଦ ଚନ୍ଦ୍ର 
ଦାସ ( ଝଙ୍କାର ପତ୍ରିକାର ସହ ସଂପାଦକ), ଅବନୀ କୁମାର ବରାଳ ( ଖୁରୁଧା କଲେଜର 
ବର୍ଭମାନ ଅଧ୍ଯକ୍ଷ) ଓ ଦେବେନ୍ଦ୍ରନାଥ ମହାନ୍ତି ( ଖ୍ରୀଷ୍ଟ କଲେଜର ଭୂତପୂର୍ବ ଅଧ୍ଯକ୍ଷ) ! 
ଏମ.ଏ. ପାସ୍‌ କରି ଦେବେନ୍ଦ୍ର ଚାକିରି ଅନୁସନ୍ଧାନରେ ଥୁଲେ । ଦିନେ ସକାଳେ ସେ 
ମୋ ପାଖରେ ପହଞ୍ଚି କହିଲେ, “ସାର୍‌ ! ବଡ଼ ହତାଶ ଭାବରେ ଆସିଛି ଆପଣଙ୍କଠୁ 
କିଛି ସାହାଯ୍ୟପାଇଁ । ଖ୍ରୀଷ୍ଟ କଲେଜରେ ଗୋଟିଏ ଓଡ଼ିଆ ଅଧ୍ୟାପକ ପୋଷ୍ଟ ଖାଲି ଅଛି । 

ଅତୀତର ସ୍ମତିଚାରଣ ୭ 


ଦରଖାସ୍ତ କରିଥୂଲି | କଲେଜର କର୍ମକର। ମୋ ଶିକ୍ଷାଦାନର ଦକ୍ଷତା ଜାଣିବାକୁ 
ଚାହୁଛନ୍ତି । ମୁଁ ବିଭାଗୀୟ ମୁଖ୍ୟଙ୍କ ସହିତ ପରାମର୍ଶ କରି ଗୋଟିଏ କ୍ଲାସରେ “ଚିଲିକା” 
ଆରମ୍ଭ କରିବି ବୋଲି କହିଆସିଛି । କ'ଣ କହିବି, କେମିତି ପଢ଼େଇବି ସେ ବିଷୟରେ 
ଆପଣ ଗୋଟାଏ ବାଟ ବତେଇ ଦିଅନ୍ତୁ ଯେମିତିକି ଅନ୍ୟ ପ୍ରତିଯୋଗୀମାନଙ୍କ ଅପେକ୍ଷା 
କର୍ଚୃପକ୍ଷମାନଙ୍କ ବିଚାରରେ ମୋର ଦକ୍ଷତା ଅଧ୍ବକ ହେବ ।” ଦେବେନ୍ଦ୍ରର କଥା ଶୁଣି ମୁଁ 
ଟିକିଏ ଚିନ୍ତା କରି କହିଲି, “ଚିଲିକା କାବ୍ୟର ସ୍ଵରୂପ ଉପଲବ୍ଧି ଦିଗରେ ଅଛି ଗୋଟିଏ 
ସରଳ ବାଟ । ଯେ ଏ ବାଟ ନ ଦେଖିଛି ସେ ଅନ୍ୟକୁ ସେ ରୂପ ଦେଖାଇପାରିବ କିପରି ? 
ଚିଲିକା କାବ୍ଯର ଆରମ୍ଭ ହେଉଛି ଉତ୍କଳ-କମଳା-ବିଳାସ -ଦୀର୍ଘିକା । ମରାଳ ମାଳିନୀ 
ନୀଳାନ୍ଦଭୂ ଚିଲିକା ॥ ଏହାହିଁ ତାର ପ୍ରଥମ ରୂପ, ବାସ୍ତବ ରୂପ, ଯାହା ସମସ୍ତେ ଖାଲି ଆଖିରେ 
ମଧ୍ଯ ଦେଖିଥାନ୍ତି । ଏ କାବ୍ୟର ଅବଶିଷ୍ଟାଂଶ ହେଉଛି କବି କଳ୍ପନାର ଅନବଦ୍ୟ ବାକ୍ବିଳାସ, 
ଯାହା ବାସ୍ତବ ଭିଭି ଉପରେ ପ୍ରତିଷ୍ଠିତ ସ୍ରଷ୍ଟାର ଅପୂର୍ବ-ସୃଷ୍ଠି-ନିର୍ମାଣ କୌଶଳ | ଏଥ୍‌ରେ 
ରାଧାନାଥଙ୍କ ବାସ୍ତବ ଜୀବନ ସହିତ ବାସ୍ତବ ଅନୁଭୂତି ଏକ ମନୋଞ୍ଞ ସୃଷ୍ଟିୟସଂପଦରେ 
ହୋଇଛି ରୂପାନ୍ତରିତ । ଏହା ହେଉଛି ଏ କାବ୍ୟର ଦ୍ଵିତୀୟ ରୂପ । 


ଏ ଉଭୟ ରୂପର ଯଥାର୍ଥ ମନନ ଓ ଅନୁଶୀଳନ କରି ତମ ଭାଷାରେ ପିଲାମାନଙ୍କୁ 
ପରିବେଷଣ କରିପାରିଲେ ବିଭାଗୀୟ ମୁଖ୍ୟଙ୍କୁ ତମେ ନିଶ୍ଚୟ ସନ୍ତୁଷ୍ଟ କରିପାରିବ । ମୋ 
କଥା ଶୁଣି ଦେବେନ୍ଦ୍ର ସାମାନ୍ୟ ବିଚଳିତ ହୋଇପଡ଼ି କହିଲେ, ˆ ସାର୍‌ ! ଆପଣ ଯାହା 
ସବୁ ସୂଚନାରେ କହିଗଲେ ତାହା କଂ ଣ ପ୍ରାକ୍ଵ-ଉପାଧ୍‌ ଛାତ୍ରଛାତ୍ରୀମାନେ ବୁଝିପାରିବେ ?”? 
ତାଙ୍କୁ ସାନ୍ଧନା ଦେବାପାଇଁ ମୁଁ କହିଲି, ମୋ କଥା ବୋଧହୁଏ ତମେ ଧରି ପାରିଲ ନାହିଁ । 
ଏ ମାର୍ଗଟି କହିଲି କେବଳ ତମର ପ୍ରସ୍ତୁତି ଓ ଅନୁଧ୍ୟାନ ପାଇଁ । ତାକୁ ବିସ୍ତାର କରି ଗପ 
କହିବା ଢଙ୍ଗରେ ପିଲାଙ୍କ ଆଗରେ ଥୋଇପାରିବା ତମ ବିଚାର -ବୁଵି ଉପରେ ନିର୍ଭର 
କରେ ।”? ଶେଷରେ ଗଲାବେଳେ ମୋତେ ନମସ୍କାର କରି ସେ କହିଲେ, ˆ ହଉ ସାର୍‌ 


ଯାଉଛି ଆପଣଙ୍କ ଶୁଭାଶୀର୍ବାଦ ମୋତେ ନିଶ୍ଚୟ ସାହାଯ୍ୟ କରିବ ।”' 
ତିନି ଚାରି ଦିନ ପରେ ଦେବେନ୍ଦ୍ର ହସ ହସ ମୁଖରେ ମୋତେ ସାକ୍ଷାତ୍ଵ କଲେ । 


ତାଙ୍କୁ ପଚାରିଲି, ˆ କ'ଣ, ଆଜି ଭାରି ଖୁସି ଯେ | ପରୀକ୍ଷାର ଫଳ କେମିତି ହେଲା ?”? 
ସେ କହିଲେ, “ପରୀକ୍ଷାର ଫଳ କଥା କ'ଣ କହିବି । ପରୀକ୍ଷାର ପରଦିନ ବିଭାଗୀୟ 
ମୁଖ୍ୟଙ୍କୁ ଦେଖାକଲି । ମୋ ପଢ଼େଇବା ସଂପର୍କରେ ସେ ଯାହା ମନ୍ତବ୍ୟ ଦେଲେ ତାହା 
ପ୍ରଥମେ ଶୁଣନ୍ତୁ । ସେ ଅତ୍ୟନ୍ତ ଆଶ୍ଚର୍ଯ୍ୟ ହୋଇ କହିଲେ, ଦେବେନ୍ଦ୍ର ତମେ ରାଧାନାଥଙ୍କ 
ଉପରେ ଯାହା ସବୁ କହିଲ ସେଥ୍‌ରୁ ପ୍ରାୟ ସମସ୍ତ ମୁଁ କେଉଁ ବହିରେ ପଢ଼ି ନାହିଁ । 
ତାହାଙ୍କ ଜୀବନର ବହୁ ଅଜଣା ତଥ୍ୟ ଓ ସେଗୁଡ଼ିକର ସମୟ, ସମସାମୟିକ ସମାଜର 
ଚିତ୍ର ଏବଂ ବହୁ ବ୍ୟ୍ତିଙ୍କର ରାଧାନାଥଙ୍କ ସହ ସଂପର୍କ - ଏ ସବୁ ତମେ କେଉଁଠି ପଢ଼ି, 


ପୁଣି ତାକୁ ମନେରଖି ସେଗୁଡ଼ିକୁ ମଜାକଥା କହିବା ଢଙ୍ଗରେ ପିଲାମାନଙ୍କୁ ଯେପରି 

r ଦେବେନ୍ଦ୍ର“ସାରସ୍ଵତ ମାନସ 


ବୃଝାଇଲ ସେଥୁରେ ମୁଁ ଏକାନ୍ତ ମୁଗ୍ଧ । ତାଙ୍କୁ କହିଲି, “ସାର୍‌ ଏ ସବୁ ମୋ ପାଠ 
ନୁହେଁ, ମୋ ଗୁରୁଙ୍କର । ସେ ମୋତେ ଯାହାସବୁ କହିଥ୍‌ଲେ ଓ ଯେମିତି ପଢ଼େଇବାକୁ 
ବାଟ ବତାଇଥୁଲେ ତାକୁ ମୁଁ କେବଳ କାଠ କଣ୍ଢେଇ ନାଚିଲା ପରି ଆପଣମାନଙ୍କ 
ଆଗରେ ବାଢ଼ି ଦେଇଥୁଲି ମାତ୍ର ।'? ବିଭାଗୀୟ ମୁଖ୍ୟ ଆହୁରି ଆଶ୍ଚର୍ଯ୍ୟ ହୋଇ ପ୍ରଶ୍ନ 
କଲେ, “ତମର ସେ ଗୁରୁ କିଏ ?'? ବିନୀତ ଭାବରେ ମୁଁ ସ୍ଵୀକାର କଲି, “ସେ 
ହେଉଛନ୍ତି ଆମ କଲେଜର ଆଧୁନିକ ଓଡ଼ିଆ ସାହିତ୍ୟ ପଢ଼ାଉଥ୍‌ବା ଅଧ୍ୟାପକ, ଯାହାଙ୍କର 
ଅନେକ ଲେଖା ଆପଣ ଝଙ୍କାର ପତ୍ରିକାରୁ ପଢ଼ିଥୂବେ ନିଶ୍ଚୟ । ଚିହ୍ନା ବ୍ରାହ୍ମଣଙ୍କୁ 
ଜାଣିବାପାଇଁ ପଇତାର କି ଆବଶ୍ୟକତା ? 


ଦେବେନ୍ଦ୍ର ଓ ରେଖାଦେବୀ ଥୁଲେ ଷଷ୍ଠବାର୍ଷିକ ଶ୍ରେଣୀରେ ସହପାଠୀ | ଉଭୟେ 
ଦୁଇଟି ଉଚ୍ଚଶିକ୍ଷିତ, ସଂହତିସଂପନ୍ନଢ ସଂଭ୍ରାନ୍ତ ପରିବାରର ଦାୟାଦ । କଟକରେ 
ଥୁଲାବେଳେ ଏମାନଙ୍କ ବିବାହୋତ୍ସବରେ ମୁଁ ଯୋଗ ଦେବାର ସୁଯୋଗ ପାଇଛି । 
ଭୁବନେଶ୍ବର ଚାଲି ଆସିବା ପରେ କଟକ ଗଲେ ତାଙ୍କ ଘରଆଡ଼େ ଟିକିଏ ବୁଲି ନ 
ଆସିଲେ କେମିତି କେମିତି ଲାଗେ । ତାଙ୍କ ପୁଅଟି ଥୁଲା ପିଲାଦିନେ ଟିକିଏ ଚଗଲା । 
ଖାଇବାବେଳେ ମା'କୁ ବଡ଼ ହଇରାଣ କରୈ | ଦିନେ ତାଙ୍କ ଘରେ ଦେବେନ୍ଦ୍ର ସଙ୍ଗେ ମୁଁ 
କଥାବାର୍ଭା କରୁଛି, ଭିତରୁ ରେଖାଦେବୀ ପୁଅକୁ କହୁଥିବାର ଶୁଣିଲି, “ଦେଖ ସାର୍‌ 
ବସିଛନ୍ତି, ତୁ ନ ଖାଇଲେ ସେ ଚାଲିଯିବେ, ଆଉ ଆମ ଘରକୁ ଆସିବେ ନାହିଁ ।”? ଏ 
କଥା ଶୁଣି ମୁଁ ହଠାତ୍ଵ ମା-ପୁଅଙ୍କ ପାଖରେ ପହଞ୍ଚିଯାଇ କହିଲି, ତା” ହେଲେ ମୁଁ ଯାଉଛି, 
ବହୁତବେଳୁ ଆସିଲିଣି । ଚଗଲା ପୁଅଟି ମୋ ଆଡ଼କୁ ଥରେ ଚାହିଁଦେଇ ମୁହଁଟି ଆଁ 
କରିଦେଲା, ଠିକ୍‌ ସେଇ ସମୟରେ ମା ତା ପାଟିରେ କିଛି ଗୁଞ୍ଜି ଦେଲେ । ବେଶ୍‌, 
ତା'ପରେ ଚାଲିଲା ତା” ଖିଆପିଆ । ଏ କେବଳ ଥରେ ନୁହେଁ, ବହୁବାର ଏପରି ଦୃଶ୍ୟ 
ତାଙ୍କ ଘରେ ଘଟିବାର ମୁଁ ଦେଖିଛି, ଅନୁଭବ କରିଛି । ଯେ ଦିନେ ଥଲେ ମୋର ଛାତ୍ରୀ 
ସେ ମାତ଼ୃରୂପରେ ମୋ ନାଁ ଧରି ପୁଅକୁ ଖୁଆଇବାର ଜଞ୍ଜାଳରୁ କିଛି ସମୟ ପାଇଁ ମୁକ୍ତି 
ପାଇବାର ଦେଖି ମୋ ମନ ଆନନ୍ଦରେ ପୂରିଉଠିଛି । ସେତେବେଳେ ମୋ ଆଖି ଆଗରେ 
ନାଚି ଉଠିଥୂଲା ମୋ ପିଲାଦିନର ଅକୁହା ଅଲିଭା ଅନୁଭୂତି - ମୋ ବଡ଼ଭଉଣୀ ଏମିତି 
ବାରକଥୀରେ ମନ ଭୁଲାଇ ମୋତେ ଖୁଆଉଥୁଲା । ଆମ ପରିବାରରେ ମୁଁ ସାନପୁଅ 
ହୋଇଥୁବାରୁ ସେ ବାହା ହୋଇ ଶାଶୂଘରକୁ ଯିବା ପର୍ଯ୍ୟନ୍ତ ସବୁବେଳେ ମୋତେ ସ୍ବେହ- 
ମମତା-ଡୋରିରେ ବାନ୍ଧି ରଖିଥୂଲା । ରେଖାଦେବୀଙ୍କଠାରେ ମୋ ବଡ଼ଭଉଣୀର ଭୂମିକାକୁ 
ହିଁ ମୁଁ ବିଶେଷ ଭାବେ ଅନୁଭବ କରିଆସିଛି । ଜୀବନରେ ଶତ ଶତ ଝଡ଼ଝ୍ଞ୍ଜା ଭିତରେ 
ମୁଁ ଅତିଷ୍ଠ ହେଉଥ୍‌ବାବେଳେ ରେଖାଦେବୀଙ୍କ ମଧୁଭରା କୋମଳ ବ୍ଯବହାର, ଭଦ୍ର 
ଚାଲିଚଳଣି ଓ ସ୍ଵେହ-ମମତାପୂର୍ଣ୍ଣ କଥାବାର୍ଭା ମୋତେ ନବ ଜୀବନରେ ଉଜ୍ଜୀବିତ କରି 
ତୋଳିଛି । ମୁଁ ଗୋଟିକ ଯୀକ ତାଙ୍କର ହୋଇ ଯାଇଛି । 

ଅତୀତର ସ୍ମତିଚାରଣ ୯ 


ପରବର୍ଭୀ ସମୟରେ ସେ ବଦଳି ହୋଇ ଆସନ୍ତି ଭୁବନେଶ୍ବର । ମୋର ହେଲେ 
ସହକର୍ମୀ । ମନେପଡ଼ୁଛି କଲେଜ ଷ୍ଟାଫ୍ଵ କମନରୁମରେ ଦିନେ ଓଡ଼ିଆ ଅଧ୍ଯାପକ- 
ଅଧ୍ଯାପିକାମାନଙ୍କୁ କଥା ଛଳରେ ପଚାରିଲି “ଗବେଷଣା କାହାକୁ କହନ୍ତି” ବୋଲି । 
ସେମାନେ ଜଣକ ପରେ ଜଣେ ତା'ର ଉତ୍ତର ଦେଲେ । କିନ୍ତୁ ମୁଁ କାହାରି ଉତ୍ତରରେ 
ପୂର୍ଣ୍ଣ ସନ୍ତୁଷ୍ଟ ନ ହେବାରୁ ରେଖାଦେବୀ ମୋ ଆଡ଼କୁ ଚାହିଁ ମୋଠୁ ସେ ଉତ୍ତର ପାଇବାକୁ 
ଅନୁରୋଧ କଲେ ! ମୁଁ ଅତି ସଂକ୍ଷିପ୍ତ କରି ଏଇପରି କହିଲି, ନୂଆ ବା ପୁରୁଣା ବହି, 
ପତ୍ରପତ୍ରିକାରୁ ଅଜସ୍ର ଉପାଦାନ ସଂଗ୍ରହ କରି ତା'ରି ସାହାଯ୍ୟରେ କିଛି ଲେଖିବା କାମକୁ 
ଗବେଷଣା କହିଲେ ତାର ପ୍ରକୃତ ସ୍ଵରୂପ ଉପଲବ୍ଧି କରିବା ଆଦୌ ସମ୍ଭବ ନୁହେଁ । 
ସମୟ ଓ ସୁବିଧା ମିଳିଲେ ଏପରି କାମ ଯେ କୌଣସି ଲୋକ ଅତି ସହଜରେ କରିପାରିବ । 
କାରଣ ଏପରି ଅନୁସନ୍ଧାନ-ଭିଭିକ ସଂଗ୍ରହ ଗବେଷଣାର କେବଳ ପ୍ରାଥମିକ ସଂକେତ 
ପ୍ରଦାନ କରିଥାଏ । ଏହା ଗବେଷଣାର ପୂର୍ଣ୍ଣ ରୂପ ନୁହେଁ କି ତା'ର ଶେଷ ଲକ୍ଷ୍ୟ ନୁହେଁ । 
ସଂଗୃହୀତ ଉପାଦାନର ଏକ ବିଜ୍ଞାନ-ସମ୍ମତ ବିଚାର-ବିଶ୍ଲେଷଣ ଓ ସେଗୁଡ଼ିକର ଏକ 
ସୁଚିନ୍ତିତ ସଜୀକରଣ ଭିତରେ ଫୁଟିଉଠେ ଗୋଟିଏ ସୁନିର୍ଦ୍ଦିଷ୍ଟ ସ୍ଵତନ୍ତ୍ର ଭାବଧାରାର ସଂହତି 
ସୌନ୍ଦର୍ଯ୍ୟ । ଏଥୁରୁ ପରିଶେଷରେ ବିକଶିତ ହୋଇପଡ଼େ ଗୋଟିଏ ଅପୂର୍ବ ଏକ୍ୟବୋଧର 
ଚମକ୍ାର ରୂପ-ବିଭବ । ଯେଉଁ ରଚନାରେ ଏପରି ରୂପ-ବିଭବ ନ ଥାଏ, ଆଉ ଯାହା 
ହେଉନା କାହିଁକି ତାହା ଯଥାର୍ଥ ଗବେଷଣାର ଦ୍ୟୋତକ ନୁହେଁ । ଗବେଷଣାଭିଭିକ 
ରଚନାରେ ଧରା ଦେଇଥାଏ ପ୍ରକୃତ ଗବେଷକର ଅସଲ ଚିତ୍ତବୃତ୍ତି । କାରଣ, ଗବେଷଣା 
ଏକ ବୌବ୍ଧିକ ବ୍ୟାପାର ହେଲେହେଁ ସୁସଂଗଠିତ, ବୌଦ୍ଧିକ ବିଚାର-ବୁବଧି-ସମ୍ମତ ଏକ 
ସୁମାର୍ଜିତ ଓ ଚିତ୍ତବୃତ୍ତି ନିର୍ମାଣ କରିବା ହେଉଛି ତା'ର ଶେଷ ଲକ୍ଷ୍ୟ । ଏପରି ଚିତ୍ତବୃତ୍ତି 
ଯାହା ସବୁବେଳେ ମୁଣ୍ଡରେ ଥାଏ, ସମୟ ବିଶେଷରେ ତାହା ହାତର କଲମ ସାହାଯ୍ୟରେ 
ରଚନା ରୂପରେ ଆମ୍ମପ୍ରକାଶ କରିଥାଏ ମାତ୍ର ।”” ସେତେବେଳେ ଅଧ୍ୟାପକ ବନ୍ଧୁମାନେ 
ମୋର ଏଇ ଧାରଣାକୁ କେତେଦୃର ପସନ୍ଦ କରିଥଲେ ମୁଁ ତାହା କହିପାରିବି ନାହିଁ, କିନ୍ତୁ 
ପରବଭର୍ଭୀ ସମୟରେ ପ୍ରସ୍ତୁତ ରେଖାଦେବୀଙ୍କ ଥସିସ୍‌ ପଢ଼ି ଅତିଶୟ ଆନନ୍ଦିତ ହୋଇଥିଲି । 


ଛାତ୍ରାବସ୍ଥାରେ ଦେବେନ୍ଦ୍ର ଥଲେ ବହୁ ଅଧ୍ଯବସାୟୀ, ନିରନ୍ତର ଅଧ୍ଯୟୟନ-ନିପୁଣ 
ମଧ୍ଯ । ଛାତ୍ରଓବନ୍ଧୁମାନଙ୍କ ମଧ୍ୟରେ ବିଶେଷ କୃତିତ୍ଵ ଦେଖାଇବା ଥୁଲା ତାଙ୍କର ଏକ 
ମସ୍ତବଡ଼ ଖଝୁଙ୍କ । କିନ୍ଧୁ ଏଇ ଅଭିଳାଷ ଏକ ସ୍ଵତନ୍ତ୍ର ରୂପ ଆହରଣ କରିଥୁଲା ତାଙ୍କ 
ପରବର୍ଭୀ ଅଧ୍ୟାପକ ଜୀବନକାଳ ମଧ୍ଯରେ ଯେତେବେଳେ ସେ ବିବିଧ ପ୍ରବନ୍ଧ ଓ ସ୍ଵତନ୍ତ୍ର 
ଏକ ପୁସ୍ତକ ରଚନା କରିବାକୁ ଆରମ୍ଭ କଲେ | ଏହାର ପରିଣତିସ୍ବରୂପ ଓଡ଼ିଆ ସାହିତ୍ୟର 
ବିଭିନ୍ନ ଯୁଗ ତଥା ବହୁ କବି, ଲେଖକମାନଙ୍କ ଉପରେ ବିବିଧ ସମାଲୋଚନାମତ୍ମକ 
ପୁସ୍ତକ ତାଙ୍କଦ୍ଧାରା ଆତ୍ମପ୍ରକାଶ କଲା । ଏଗୁଡ଼ିକୁ ସାମଗ୍ରିକ ଭାବେ ନିରୀକ୍ଷଣ କଲେ 

୧୦ ଦେବେନ୍ଦ୍ରଂସାରସ୍ଵତ ମାନସ 


ସେଥ୍ରୁ ତାହାଙ୍କ କଠୋର ଏକନିଷ୍ଠ ସାଧନା, ବିସ୍ୃୃତ ଅଧ୍ୟୟନ ଓ ଗଭୀର ଚିନ୍ତନର ସ୍ପଷ୍ଟ 
ପରିଚୟ ମିଳିଥାଏ । ଛାତ୍ର-ଛାତ୍ରୀମାନଙ୍କଠାରୁ ଆରମ୍ଭ କରି ସାଧାରଣ ପାଠକ -ପାଠିକା, 
ଅଧାପକ-ଗବେଷକଙ୍କ ପର୍ଯ୍ୟନ୍ତ ସମସ୍ତଙ୍କ ନିକଟରେ ସେ ଥଲେ ସୁପରିଚିତ ତଥା 
ସୁସମାଦୃତ; କେବଳ ତାଙ୍କ ପୁସ୍ତକ ପାଇଁ ନୁହେଁ, ତାଙ୍କର ମଧୁର ବ୍ୟବହାର ଓ 
ସାହାଯ୍ୟପରାୟଣ ଗୁଣ ପାଇଁ ମଧ୍ଯ ।! କିନ୍ତୁ ମୋ ଆଖିରେ ଦେବେନ୍ଦ୍ର ଏକ ସ୍ଵତନ୍ତ୍ର ଭିନ୍ନ 
ରୂପରେ ଧରା ଦେଇଆସିଛନ୍ତି। ମୋ ସାହିତି୍ଯିକ ଜୀବନ-ପରିଧ୍‌ ଭିତରେ ଯେଉଁ 
କେତେଜଣ ଅତି ବିଶ୍ରସ୍ତ ନିରାପଦ ସୁଯୋଗ୍ୟ ଛାତ୍ରଛାତ୍ରୀ ସେମାନଙ୍କ ଆସନ ଅଧୁକାର 
କରିଆସିଛନ୍ତି, ସେମାନଙ୍କ ମଧ୍ୟରେ ଦେବେନ୍ଦ୍ର ଥଲେ ଅଗ୍ରଧାଡ଼ିର ପ୍ରଥମ । 
ଜୀବନାକାଶରେ ଯେତେବେଳେ କୌଣସି ବିପଦ ଆପଦ କିମ୍ବା ଜଟିଳ ସମସ୍ୟାର ଘନ 
ବାଦଲ ଘୋଟିଆସିଛି ସେତେବେଳେ ମୁଁ ନିଜେ, ଏପରିକି କାହା ହାତରେ ଏ ସମ୍ବାଦଟି 
ତାଙ୍କ ପାଖରେ ପହଞ୍ଚାଇ ଦେଲେ କିଛିଦିନ ପରେ ଦେଖେ ସେ ଅବାଞ୍ଚିତ ବାଦଲ ଘୁଞ୍ଚି 
ଯାଇଛି । ସେ ସମସ୍ୟାର ସମାଧୀନ ହୋଇଯାଇଛି । ଏପରି ନିଃସ୍ଵାରଥପର ସେବା, 
ଅକୁଣ୍ଠ ସାହାଯ୍ୟ ପ୍ରଦାନର ବୋଧହୁଏ ଏକମାତ୍ର କାରଣ ଥୁଲା ମୋତେ ବିପଦମୁକ୍ତ 
ତଥା ମୋ ସାହିତ୍ୟ-ସାଧନା-ପଥକୁ ନିଷ୍ପଣ୍ଟକ କରି ପଢ଼ାପଢ଼ି, ଲେଖାଲେଖିରେ ମୋତେ 
ଉତ୍ସାହିତ କରିବା । ଫଳରେ ତାଙ୍କର ଏପରି କ୍ରିୟାକଳାପରେ ମୁଁ ଦେଖିପାରିଥୂଲି ମୋ 
ବଡ଼ଭାଇଙ୍କର ଏକ ସ୍ପଷ୍ଟ ପ୍ରତିବିମ୍ମ । ମୋର ହେତୁ ହେବା ଦିନୁ ବଡ଼ଭାଇଙ୍କ ମୃତ୍ୟୁ 
ପର୍ଯ୍ୟନ୍ତ ସେ ଥଲେ ମୋ ଦୁଃଖ-ଯନ୍ତ୍ରଣା ଉପଶମ ଦିଗରେ ଏକ ବୃହତବ ଛାୟାସ୍ଵରୂପ, 
ଯାହାର ଅଭୟ ଆଶ୍ରୟରେ ମୁଁ ସବୁବେଳେ ନିଜକୁ ନିରାପଦ ଅନୁଭବ କରିଥୁଲି । 
ଦେବେନ୍ଦ୍ର ସେଇ ଭୂମିକାରେ ଅବତୀର୍ଣ୍ଣ ହୋଇ ମୋତେ ତାଙ୍କ ଆଡ଼କୁ ସତତ ଆକର୍ଷଣ 
କରି ଆସୁଥ୍‌ଲେ | ରେଖାଦେବୀଙ୍କ ଗଭୀର ସ୍ବେହ-ମମତା ଓ ଦେବେନ୍ଦ୍ରଙ୍କ ବଳିଷ୍ଠ 
ପ୍ରେରଣା ମୋତେ ସେମାନଙ୍କ ପରିବାର ଆଡ଼କୁ ଏପରି ଆକୃଷ୍ଠ କରିଥଲା ଯେ 
ପରିଶେଷରେ ମୁଁ ହୋଇପଡ଼ିଲି ସେମାନଙ୍କ ପରିବାରର ଅନ୍ୟତମ ସଭ୍ଯ । ପୁନଶ୍ଚ 
ଦେବେନ୍ଦ୍ର ଥଲେ ମୋ ପରିବର୍ଭିତ ଜୀବନ-ତରୀର ଆଦ୍ୟ କର୍ଣ୍ଣଧାର-ଲେଖକ ପଦବୀରୁ 
ଯାଇ ପହଞ୍ଚିଲି ପ୍ରକାଶକର ଭୂମିକାରେ । 


ଭୁବନେଶ୍ବରକୁ ଆସିବାର କେତେବର୍ଷ ପରେ ଦିନେ ଫ୍ରେଣ୍ଡୁସ ପବ୍ଲିଶର୍ସର 
ଶ୍ରୀ ସହଦେବ ପ୍ରଧାନଙ୍କ ସଙ୍ଗେ ଦେଖାହୁଏ । ମୋର ବହି କେତେଖଣ୍ଡ ପ୍ରକାଶ କରିବାକୁ 
ତାଙ୍କୁ ଅନୁରୋଧ କରନ୍ତେ ସେ ପ୍ରଥମରୁ ହିଁ ରୋକ୍୍‌ଠୋକ୍୍‌ ମନା କରିଦେଲେ । ତାଙ୍କୁ 
କହିଲି, “ ଦେବେନ୍ଦ୍ର ଓ ତାଙ୍କପରି ମୋର କେତେକ ଛାତ୍ରଙ୍କ ବହି ଛପାଉଥଲାବେଳେ 
ସେମାନଙ୍କ ଗୁରୁଙ୍କ ବହି ଛପାଇବାରେ ଏତେ କୁଣ୍ଠା କାହଁକି ??? ଉତ୍ତରରେ ସେ କହିଲେ, 
“' କୁଣ୍ଠିତ ହେବାର କାରଣ ଅଛି । ଦେବେନ୍ଦ୍ରବାବୁ ଆପଣଙ୍କ ସମ୍ବନ୍ଧରେ ମୋତେ ଅନେକ 

ଅତୀତର ସ୍ମତିଚାରଣ ୧୧ 


କଥା କହିଛନ୍ତି । ଗୋଟିଏ ପ୍ରବନ୍ଧ ଅଥବା ବହି ଲେଖିବା ପାଇଁ ଆପଣ ଅଜସ୍ର ପରିଶ୍ରମ 
କରନ୍ତି, ସେଥୁପାଇଁ ଦୀର୍ଘ ସମୟ ମଧ୍ଯ ଖଟନ୍ତି । କେଉଁ ଅଜଣା ଅଶୁଣା ଜାଗାରୁ ଆପଣ 
ବିଷୟ ସଂଗ୍ରହ କରି ଲେଖା ପ୍ରସ୍ତୁତ କରନ୍ତି । ଏ ସବୁ କଥା ଶୁଣି ମୁଁ ଆଶ୍ଚର୍ଯ୍ୟ ହେଲି । 
ଆପଣ ଝାଳନାଳ ହୋଇ ଯାହା ଲେଖିଛନ୍ତି ସେଥରୁ ଫାଇଦା ଉଠାଇଲେ ମୁଁ ତାହା 
ହଜମ କରିପାରିବି ନାହିଁ । ପୁଣି ମୁଁ ବ୍ୟବସାୟୀଲୋକ । ମିଛ ସତରେ ଏ ବ୍ୟବସାୟ 
ଚାଲେ । ଦେବାନେବାରେ ଦୈବାତ୍ଵ କିଛି ଭୁଲ ରହିଗଲେ ଆପଣ କିଛି ତ ପ୍ରାପ୍ଯ 
ହରାଇବେ । ଆପଣଙ୍କ ହରାଇବା ପ୍ରାପ୍ୟ ହେବ ମୋର ଲାଭ । କିନ୍ତୁ ଏ ଲାଭ ମୋ 
ଆଖିରେ ସଂପୂର୍ଣ୍ଣ ପାପ-ଧନ । ଆପଣଙ୍କ ବହି ଛପାଇ ପାପ ଅର୍ଜନ କରିବାକୁ ମୁଁ 
ଚାହେ ନାହିଁ ।” ସହଦେବବାବୁଙ୍କ ଏପରି ଅଭୁତ ବିଚିତ୍ର ଯୁକ୍ତି ଶୁଣି ମୁଁ ନିରାଶାରେ 
ଫେରି ଆସୁଥିବାବେଳେ ମନରେ ଦମ୍ଭଦେବା ପାଇଁ ସେ କହିଲେ, “ସାର୍‌, ଆପଣ 
ଗୋଟିଏ ଛୋଟ କାମ କରନ୍ତୁ । କିଛି କିଛି ପଇସା ସଞ୍ଚୟ କରି ନିଜେ ବହି ଛପାନ୍ନ | ବିକ୍ରି 
କରିବାର ଦାୟିତ୍ସ ମୋ ଉପରେ ଛାଡ଼ିଦିଅନ୍ତୁ । ମୋର ବିଶ୍ଵାସ, କାଗଜଦାମ୍‌ ଓ ଛାପାଖ୍ଚଚ 
ଯାହା ହେବ ତାକୁ ମୁଁ ବହି ବିକାରେ ଉଠାଇଦେବି । ତା”ବାଦ୍ ଆପଣ ବହି ବିକ୍ରି 
କରିବାପାଇଁ ମୋତେ ଦିଅନ୍ତୁ କି ନ ଦିଅନ୍ତୁ ସେଥୁରେ ମୋର ଚିନ୍ତା ନାହିଁ ।” 


ସହଦେବବାବୁ ମିଛ କହି ନ ଥଲେ । ମୋ ବହି ଓଡ଼ିଆ ସାହିତ୍ୟର ଇତିହାସ 
( ୧୮୦୩-୧ ୯ ୨୦) ରୁ ଅର୍ବଶତାଧ୍କ ବିକ୍ରିକରି ସେ ମୋତେ ଘୋର ଆର୍ଥକ ଦୁଶ୍ଚିନ୍ତାରୁ 
ରକ୍ଷା କରିଥଲେ । ପରେ ଶୁଣିଲି ଏ ସବୁର ପଶ୍ଚାତ୍ଵରେ ଥଲା ଦେବେନ୍ଦ୍ରଙ୍କ ଅଦୃଶ୍ଯ 
ହାତ | ଦେବେନ୍ଦ୍ର ଥଲେ ମୋ ବହି ବିକ୍ରି ଓ ତଜନିତ ଅର୍ଥର ବିଶ୍ଵସ୍ତ ଜଗୁଆଳି । ତାଙ୍କରି 
ପ୍ରଚୋଦନା ଓ ସହଦେବବାବୁଙ୍କ ସହଯୋଗିତା ଯୋଗୁଁ ଏଇ ନୂତନ କର୍ମପଥ ମୁଁ ପାର 
ହୋଇଥିଲି । ଏ ଉଭୟେ ପ୍ରଥମେ ଯେଉଁ ମୂଳଭିଭିର ଶୁଭାରମ୍ଭ କଲେ, ପରବର୍ର୍ୀ 
ସମୟରେ ମୋର ଅନ୍ୟ ଦୁଇ ଛାତ୍ର ଡକୃର ସୁଦର୍ଶନ ଆଚାର୍ଯ୍ୟ ଓ ରମାକାନ୍ତ ମହାପାତ୍ର 
ତାକୁ ଅଧୂକ ଦୃଢ଼ୀଭୂତ ହେବାରେ ସହାୟକ ହୋଇଥୁଲେ । ସୁଦର୍ଶନ ବହି ଛପାଇ ଏବଂ 
ରମାକାନ୍ତ ଆର୍ଥକ ସାହାଯ୍ୟ ଓ ବିକ୍ରି କରିବାର ଦାୟିତ୍ଵ ବହନ କରି ଅବସର ଗ୍ରହଣ 
ସମୟ ପରେ ମୋତେ ଦୀର୍ଘ ଅଠର ବର୍ଷ ବଞ୍ଚି ରହିବାର ପରମ ସୌଭାଗ୍ୟ ପ୍ରଦାନ 
କଲେ । ଦେବେନ୍ଦ୍ର ସହଦେବବାବୁ, ସୁଦର୍ଶନ, ରମାକାନ୍ତଙ୍କ ପରି ମୋର ଅନ୍ୟ ଅନେକ 
ପୂର୍ବତନ ଛାତ୍ର ଏ କ୍ଷେତ୍ରରେ ମୋତେ ଅକୁଣ୍ଡିତ ଚିତ୍ତରେ ସାହାଯ୍ୟ ଦେଇ ମୋର 
ଅବସରକାଳୀନ ଜୀବନକୁ ଯେପରି ସୁଖମୟ କରି ତୋଳିଛନ୍ତି ସେଥ୍‌ପାଇଁ ଏ ସମସ୍ତଙ୍କ 
ନିକଟରେ ମୁଁ ଚିରଦିନ କୃତଜ୍ଞ ହୋଇ ରହିଛି । 
ବାଣୀଭବନ, ସାମନ୍ତରାପୁର 
ଭୁବନେଶ୍ବର- ୨ 

ସ୍ମରଣୀୟ ଦେବେନ୍ଦ୍ର 


ଡଃ ଜାନକୀବଲ୍ଲଭ ମହାନ୍ତି ( ଭରଦ୍ଧାଜ ) 


ଏପରି ଏକ ଲେଖା ଯେ ମୋତେ ଲେଖିବାକୁ ହେବ, ଏହାକୁ ଏକ କରୁଣ ବିଡ଼ମ୍ବନା 
ନ କହି ଆଉ କଂ'ଣ ବା କହିବି ? ଅଧ୍ୟାପକ ଶ୍ରୀମାନ୍‌ ଖଗେନ୍ଦ୍ର ନାଥ ମଲ୍ଲିକଙ୍କଠାରୁ 
ଏବେ ଜାଣିବାକୁ ପାଇଲି, ଦେବେନ୍ଦ୍ର ମୋ ସଂପର୍କରେ ଯେଉଁ ଲେଖାଟି ଲେଖି ତାଙ୍କ 
ପାଖକୁ ପଠାଇଥଲେ ସେଇଟି କୁଆଡ଼େ ତାଙ୍କର ଶେଷ ଲେଖା । ଦେବେନ୍ଦ୍ରଙ୍କ ଦଶାହ 
ଅବକାଶରେ ତାଙ୍କ ଘରକୁ ଯାଇ ତାଙ୍କ ଫଟୋକୁ ଦେଖି ମୋର ଆଖି ଲୋତକାପ୍ଲତ 
ହୋଇଗଲା । ଆଉ ସଶରୀରରେ ତାଙ୍କୁ ଦେଖିହେବ ନାହିଁ, ଏଣିକି ସେ ହେବେ ସ୍ମ ତିର 
ସଂପଦ । 

୧୯୫୫ ମସିହାରେ ବାଲେଶ୍ବରରୁ ବଦଳି ହୋଇ ରେଭେନ୍ସା କଲେଜରେ ମୁଁ 
ଯୋଗ ଦେଲାବେଳେ ଦେବେନ୍ଦ୍ର ଥଲେ ଓଡ଼ିଆ ଏମ୍‌.ଏ. ପଞ୍ଚମବାର୍ଷିକ ଶ୍ରେଣୀର ଛାତ୍ର 
ଅନେକ ଛାତ୍ରଛାତ୍ରୀଙ୍କ ମଧ୍ୟରୁ ସେ କେଜାଣି କେମିତି ମୋର ଅତି ପ୍ରିୟ ହୋଇ ପାରିଥୂଲେ | 
ଯୋବ୍ରା ଅଞ୍ଚଳର ଏକ ଅପରିସର ଭଡ଼ାଘରେ ସେତେବେଳେ ମୁଁ ରହୁଥାଏ । ଚିହ୍ନା 
ପରିଚୟ ନ ଥିଲେ ଭଲ ଭଡ଼ାଘରଟିଏ ପାଇବା ସମ୍ଭବ ନୁହେଁ । ନୂଆ ଜାଗାକୁ ବଦଳି 
ହୋଇ ଆସିଥୁବା ଶିକ୍ଷକ କାହାକୁ ବା ତା' ବିଷୟ କହିବ ? ଆଜିର ସମାଜରେ କିଏ 
କାହିଁକି ବା ଶିକ୍ଷକକୁ ଉପକୃତ କରିବାକୁ ଯିବ ? ତଥାପି ନିଜେ ଭଡ଼ାଘର ଅନ୍ନେଷଣରେ 
ଥାଏ ¦ କେଉଁଠି ଖାଲି ଅଛି ସେଠାକୁ ଯାଏ | ଲେଖାପଢ଼ା ଛାଡ଼ି ଏଇ କାମରେ ଲାଗିବାକୁ 
ହୋଇଥାଏ । ପ୍ରିୟ ସହକର୍ମୀ ଓ ଛାତ୍ରଙ୍କ ଆଗରେ ନିଜ ଅସୁବିଧା ବିଷୟ କହେ |! ଆଜି 
ମନେପଡୁଛି, ମୋର ଅସୁବିଧା ବିଷୟ ଜାଣି ଦେବେନ୍ଦ୍ର ମୋ ସହ କେତେ ଆଡ଼େ ନ 
ବୁଲିଛନ୍ତି । ଦୁରଟି ସାଇକେଲ ଥଲା ଆମ ବାହନ । ଦେବେନ୍ଦ୍ର ଥଲେ ସେହିପରି ଏକ 
ଦରଦୀ ଛାତ୍ର, ଯିଏ ମୋର ବହୁ ଦୁଃଖର ସାଥୀ । ସେ ଥୁଲେ ଅନେକ ସଦଵଗୁଣର 
ଅଧ୍ବକାରୀ ! ଆପଣା ବ୍ୟବହାରରେ ସେ ସହପାଠୀ ତଥା ଶିକ୍ଷକମାନଙ୍କର ପ୍ରୀତିଭାଜନ 
ହୋଇ ପାରିଥୂଲେ । କଥା କହିବାରେ ଥୁଲା ତାଙ୍କର ଏକ ମଧୁର ହାସ୍ୟପ୍ରବଣ ଦୃଷ୍ଟିଭଙ୍ଗୀ | 
ସେ ଥୁଲେ ବୁଦ୍ଧିମାନ୍‌ ଓ ସଦା ତତ୍ର । 


୧୯୫୭ ମସିହାରେ ଏକ ସାହିତ୍ୟ ଆଲୋଚନା ଚକ୍ର ଗଢ଼ିବା କଥା ମନକୁ ଆସିଲା ! 
ଗଢ଼ାହେଲା ରବିବାସରୀୟ ସାହିତ୍ୟ ସଂସଦ” । ଏଇ କାର୍ଯ୍ୟରେ ଦେବେନ୍ଦ୍ର ଥଲେ 

ସ୍ମରଣୀୟ ଦେବେନ୍ଦ୍ର ୧୩ 


ମୋର ପରମ ସହଯୋଗୀ | ପ୍ରବୀଣ ଓ ତରୁଣ ଲେଖକଙ୍କ ମଧ୍ଯରେ ସଦଭାବ ସୃଷ୍ଟି ଓ 
ସାହିତ୍ୟ ସୃଷ୍ଟିର ରସାସ୍ଵବାଦନ ଓ ତାହାର ଆଲୋଚନା ଥୁଲା ଏହାର ଲକ୍ଷ୍ୟ | ଏଥୁପାଇଁ 
ସଦସ୍ୟଙ୍କୁ ଚାନ୍ଦା ଦେବାକୁ ପଡ଼ୁ ନ ଥଲା ବା ଏହାର କର୍ମକର୍ରା କେହି ନ ଥଲେ | ଏହାହିଁ 
ଥୁଲା ଏହାର ଅଲିଖିତ ସଂବିଧାନ । ପର୍ଯ୍ୟାୟକ୍ରମେ ସଦସ୍ୟଙ୍କ ମଧ୍ୟରୁ ଜଣ ଜଣଙ୍କ 
ଘରେ ଏହାର ଅଧୂବେଶନ ରବିବାରଦିନ ଅନୁଷ୍ଠିତ ହେଉଥୁଲା | ଯାହାଙ୍କ ଘରେ 
ଅଧୂବବେଶନ ଅନୁଷ୍ଠିତ ହେଉଥଲା, ସେ ଯତଵସାମାନ୍ୟ ଜଳଯୋଗର ବ୍ୟବସ୍ଥା କରୁଥିଲେ । 
ଏହିପରି ଭାବେ ଲକ୍ଷ୍ମୀନାରାୟଣ ସାହୁ, ଡଃ ରାଧାନାଥ ରଥଙ୍କ ଘରେ ଅଧବବେଶନ 
ହୋଇଥୁବା ମନେପଡ଼ୁଛି । ଏହି ରୀତି କିଛିଦିନ ଚାଲିବାପରେ ମଣିସାହୁ ଛକରେ ଥୁବା 
ଉର୍ଦ୍ଧ ପାଠାଗାରରେ ଆମ ରବିବାସରୀୟ ଅଧ୍ବବେଶନ ଅନୁଷ୍ଣିତ ହେଲା | ବିବରଣୀ 
ଲିପିବଦ୍ଧ କରିବାର ବ୍ୟବସ୍ଥା ନ ଥଲା | ପ୍ରତି ଅଧୁବେଶନର ବିବରଣୀ ଖଣ୍ଡିଏ କାଗଜରେ 
ଟିପା ହୋଇ ରହୁଥଲା ! ଦେବେନ୍ଦ୍ର ଥଲେ ଏହାର ପ୍ରଥମ କାର୍ଯ୍ୟ ନିର୍ବାହକ । ତାଙ୍କ 
ହାତଲେଖା ସେହି କାଗଜରୁ କେତେଖଣଶ୍ଡି ମୋ ପୁରୁଣା କାଗଜପତ୍ର ଭିତରେ କେତେ 
ଦିନ ପୂର୍ବେ ଦେଖିଥୁଲି । 

ଚାହୁଁ ଚାହୁଁ ପ୍ରାୟ ଦୁଇଟି ବର୍ଷ ବିତିଗଲା | ଦେବେନ୍ଦ୍ରଙ୍କ ସହ ଘନିଷ୍ଠତା ସାହଚର୍ଯ୍ୟ 
ମୋତେ ଏଇ କାର୍ଯ୍ୟରେ କମ୍‌ ଉତ୍ସାହିତ କରି ନ ଥଲା । ଅଧ୍ୟାପନା, ସାହିତ୍ୟ ଚର୍ଚା 
ବ୍ୟତୀତ ଦିନେ ଦେବେନ୍ଦ୍ର ତାଙ୍କ ତରୁଣ ହୃଦୟର ଭାବାବେଗ ମୋ ଆଗରେ କହିଦେଲେ | 
ନିଜ ଭିତରେ ସେଇ ସଂଗୁପ୍ତ ଆବେଗକୁ ସୀମିତ ରଖିବା ଯେପରି ସମ୍ଭବ ନ ଥୁଲା ତାଙ୍କ 
ପକ୍ଷେ । ତୁମର ଅକ୍ଟାନ୍ତ ଇଚ୍ଛା ପୂର୍ଣ୍ଣ ହେବ ବୋଲି ଆଶ୍ଵାସନା ଦେଲି । ଏହାପରେ 
ଦେବେନ୍ଦ୍ରଙ୍କ ବିବାହ ସ୍ଥିର ହୋଇଗଲା । ସେତେବେଳେ ସୂତାହାଟ ଅଞ୍ଚଳର ଗୋଟିଏ 
ଭଡ଼ାଘରେ ସେ ରହୁଥାନ୍ତି । ଆଉ କାହାକୁ ସେ କହିଥୁୂଲେ କି ନାହିଁ ଜାଣେନା, ମଙ୍ଗନ 
ଦିନ ସଂଧ୍ୟାବେଳେ ମୁଁ ତାଙ୍କ ଘରେ ପହଞ୍ଚି ଯାହା ଦେଖିଛି, ତାହା ଥୁଲା ମୋ ପକ୍ଷେ 
ସଂପୂର୍ଣ୍ଣ ଅପ୍ରତ୍ୟାଶିତ । ଦେବେନ୍ଦ୍ର ସଂପୂର୍ଣ୍ଣ ଏକୁଟିଆ । ମଙ୍ଗଳ କଳସ ଓଲଟି ପଡ଼ିଛି । 
ଦେବେନ୍ଦ୍ର କିପରି କ୍ଲାନ୍ତ ଅବସନ୍ନ । ଧୀର କଣ୍ଠରେ କହିଲେ, ପରିବାର ଲୋକେ କେହି 
ଯୋଗ ଦେବେ ନାହିଁ । ଏହାହିଁ ସେମାନଙ୍କ ନିଷ୍ପରି । ତଥାପି ଦେବେନ୍ଦ୍ର ଅନେକଙ୍କ 
ସହଯୋଗ ପାଇଲେ । ସହପାଠୀ ରେଖାଙ୍କ ସହ ଦେବେନ୍ଦ୍ରଙ୍କ ବିବାହ ବେଶ୍‌ ସୁରୁଖୁରୁରେ 
ହୋଇଗଲା । ରେଖା ସରକାରୀ କଲେଜରେ ନିଯୁକ୍ତି ପାଇଥାନ୍ତି । ଦେବେନ୍ଦ୍ର ସରକାରୀ 
କଲେଜରେ ଅଧ୍ୟାପକ ହେବାକୁ ଚାହିଁଲେ ନାହିଁ । ଖ୍ରୀଷ୍ଟ କଲେଜରେ ଅଧ୍ୟାପକ ଭାବେ 
ଯୋଗ ଦେଲେ । 


ସାଧନାମୟ ଜୀବନ । ନିଷ୍ଠା ଥଲେ ଜଣେ କିପରି ସଫଳକାମ ହୋଇପାରେ ଦେବେହ୍ରଙ୍କ 

୧୪ ଦେବେନ୍ଦ୍ରଂସାରସ୍ଵତ ମାନସ 


ଜୀବନ ତାହାର ଉନ୍ମଳ ଦୃଷ୍ଟାନ୍ତ । ଆବଶ୍ୟକ ସଂଚିତ ଅର୍ଥ ନାହିଁ । ଦେବେନ୍ଦ୍ର ଭାବିଲେ, 
କଟକରେ ନିଜର ଘରଟିଏ କରିବେ । ନ୍ୟାୟୋଚିତ ମାର୍ଗରେ ଯିବାକୁ ହେଲେ କଠୋର 
ପରିଶ୍ରମ କରିବାକୁ ପଡ଼ିବ । ସୁଖ-ସ୍ବାଚୁନ୍ଦ୍ଯୟକୁ ଭୁକ୍ଷେପ ନ କରି ସେ ଗ୍ରନ୍ଧ ପରେ ଗ୍ରନ୍ଞ 
ଲେଖି ଚାଲିଲେ । ଛାତ୍ରମାନଙ୍କ ଲାଗି ପାଠ୍ୟବହିର ବ୍ୟାଖ୍ୟାମୂଳକ ବହି ବ୍ୟତୀତ ବହୁ 
ଶିକ୍ଷାପ୍ରଦ ଓ ସହାୟକ ଗ୍ରନ୍ଧ ରଚନାରେ ସେ ନିଜକୁ ନିୟୋଜିତ କରିଦେଲେ । ନିଷ୍ଠାର 
ସହିତ ଏ ଦିଗରେ ଆତ୍ମନିୟୋଗ କରିବା ଫଳରେ ତାଙ୍କର କିଛି ଆର୍ଥିକ ଉନ୍ନତି ହେବା 
ସଙ୍ଗେ ସଙ୍ଗେ ଓଡ଼ିଆ ଭାଷା ସାହିତ୍ୟର ଗବେଷଣା କ୍ଷେତ୍ରରେ ବହୁ ସମ୍ଭାବନାର ଦିଗ 
ଉନ୍ନମଳ ହୋଇ ପାରିଥୁଲା । ପ୍ରାଚୀନ ସାହିତ୍ୟ, ଆଧୁନିକ ସାହିତ୍ୟ ସନ୍ଦର୍ଶନ,? 
“ସାହିତ୍ୟର ଗତି ପ୍ରକୃତି”, ‘ପଞ୍ଚସଖା ସାହିତ୍ୟ”, ‘ଯୁଗଜ୍ୟୋତି ରାଧାନାଥ”, ଓଡ଼ିଆ 
ଶବ୍ଦ ସମ୍ଭାର”, ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ! ପ୍ରଭୂତି ଗ୍ରନ୍ଧଗୁଡ଼ିକ ତାଙ୍କର 
ଉଲ୍ଲେଖଯୋଗ୍ୟ ତଥା ସ୍ମରଣୀୟ କୃତି । 

ଅଧ୍ୟାପକ ଭାବେ ନିଯୁକ୍ତ ହେବାପୂର୍ବରୁ ଗବେଷକ ଭାବେ ଏକବର୍ଷପାଇଁ ସେ 
ରେଭେନ୍ସା କଲେଜ ଓଡ଼ିଆ ବିଭାଗରେ କାମ କରିଥୁଲେ । ବିଭାଗୀୟ ମୁଖ୍ୟ ଡଃ 
କୁଞ୍ଜବିହାରୀ ତ୍ରିପାଠୀ ମଧ୍ଯ ତାଙ୍କୁ ଖୁବ୍‌ ଶ୍ରଦ୍ଧା ଓ ବିଶ୍ଵାସ କରୁଥୂଲେ | ତାଙ୍କ ପରି ନିର୍ଭୀକ, 
ନିଷ୍ଠାପର, ଧୈର୍ଯ୍ୟବାନ, ସହିଷ୍ପ କର୍ଁବ୍ୟପରାୟଣ ଓ ମର୍ଯ୍ୟାଦାସଂପନ୍ନ ବ୍ଯକ୍ତିକୁ କିଏ 
ବା ଶ୍ରଦ୍ଧା ନ କରିବ ? ତାହାଙ୍କ ରଚିତ ପ୍ରାୟ ପ୍ରତ୍ୟେକ ବହି ସେ ମୋତେ ଉପହାର 
ଦେଇଛନ୍ତି ଅନୁରାଗବଶତଃ । ମାତ୍ର ମୋତେ କେବେ କିଛି ସେ ଅନୁରୋଧ କରି ନାହାନ୍ତି । 
କଟକରେ ମୋର ଦୀର୍ଘ ଅବସ୍ଥାନ କାଳରେ ତାଙ୍କ ସହ ନାନା ଅବକାଶରେ ମୋର 
ସାକ୍ଷାତ୍‌ ଆଳାପ ହୋଇଛି ସଭାସମିତି ଠାରୁ ଆରମ୍ଭ କରି ନାନା ସମାବେଶରେ । 
ବହୁବାର ମୁଁ ତାଙ୍କ ଘରକୁ ଯାଇଛି । ସବୁବେଳେ ଦେଖିଛି ତାଙ୍କର ବୁଦ୍ଧିଦୀପ୍ତ ହାସ୍ୟ 
ପ୍ରବଣତା ! ମାଧୁର୍ଯ୍ୟର ପରିବେଶଟିଏ ସେ ବେଶ୍‌ ସୃଷ୍ଟି କରିପାରୁଥଲେ । ସେସବୁର 
ଦୀର୍ଘ ବିବରଣୀ ଦେବା ସମ୍ଭବ ମଧ୍ଯ ନୁହେଁ । ସବୁଦିନ ପାଇଁ ସେ ମୋ ଠାରୁ ଓ ମୋ 
ଭଳି ବହୁ ବନ୍ଧୁମାନଙ୍କଠାରୁ ଅପସରି ଯାଇଛନ୍ତି, ସମତିର ଅନ୍ଧାରି ମୁଲକକୁ ଚାଲି ଯାଇଛନ୍ତି । 


ଦେବେନ୍ଦ୍ରଙ୍କ ସହ ଶେଷଥର ପାଇଁ ବୁଲିବା ବିଷୟ ଏବେ ଖାଲି ମନେପଡୁଛି । 
ସେଦିନ ଥଲା +୨ କାଉନସିଲର ଓଡ଼ିଆ ବୋର୍ଡ଼ର ଏକ ଅଧୂବବେଶନ । ଆମ ଘର 
ନିକଟରେ କେଦାରଗୌରୀ ରୋଡ଼୍‌ରେ କାଉନସିଲର ଅଫିସ୍‌ । ବୋର୍ଡ଼ର ସଦସ୍ୟ ଭାବେ 
ଦେବେନ୍ଦ୍ର କଟକରୁ ଟ୍ୟାକ୍ସିରେ ଆସିଥୂଲେ ଅଫିସକୁ ବନ୍ଧ ପଠାଣି ପଟ୍ଟନାୟକଙ୍କ ସହିତ । 
କାଉନ୍‌ ସିଲ୍‌ ସଭା ଶେଷ ହେଲା ପରେ ସେମାନେ ଆସିଲେ ଆମ ଘରକୁ | ସେଦିନ 
ସଂଧ୍ୟାରେ ମୋର କଟକ ଶ୍ରୀରାମଚନ୍ଦ୍ର ଭବନକୁ ଯିବା ସ୍ଥିର ହୋଇଥାଏ । ସେଠାକୁ 
ଯିବାଲାଗି ଅନ୍ୟ ବ୍ୟବସ୍ଥା ହୋଇଥ୍‌ଲେହେଁ ଦେବେନ୍ଦ୍ରଙ୍କ ପ୍ରସ୍ତାବ କ୍ରମେ ତାଙ୍କ ସଙ୍ଗେ 

ସ୍ମରଣୀୟ ଦେବେନ୍ଦ୍ର ୧୫ 


ମୋର କଟକ ଯିବା ସ୍ଥିର ହୋଇଗଲା । ଦେବେନ୍ଦ୍ରଙ୍କ ଝିଅ-କ୍ଵାଇଁ ଭୁବନେଶ୍ବର 
ନୂଆପଲ୍ଲୀରେ ରହୁଥାନ୍ତି । ସେମାନଙ୍କ ଘରକୁ ପ୍ରଥମେ ଯାଇ ଆମେ ସେଠାରୁ କଟକ 
ଯିବୁ । ବାଟରେ ଗୋଟିଏ ଦୋକାନରେ ଦେବେନ୍ଦ୍ର ଆମକୁ ଜଳଖିଆ ଖୁଆଇଛନ୍ତି । 
ଝିଅ-କ୍ଵାଇଁଙ୍କ ଠାରୁ ବିଦାୟ ନେଇ ନାନା ଗପ ଗପି ଆମେ କଟକରେ ପହଞ୍ଚଲୁ । 
ମୋତେ ବିଦାୟ ଦେଇ ଦେବେନ୍ଦ୍ର କହିଲେ, ସାର୍‌ ପୁଣି ଦେଖା ହେବ |” ମାତ୍ର ତା 
ଆଉ ହେଲା କେଉଁଠି ? ‘ଆକସ୍ମିକ ଭାବେ ସେ ସେପୁରକୁ ଚାଲିଗଲେ । 


ନୀରବରେ ସହିବା ଲୋକହିଁ ସବୁଠାରୁ ବେଶି ଆହତ ହୋଇଥାଏ । ମୋର 
ଅନୁମାନ, ଖ୍ରୀଷ୍ଟ କଲେଜର ଉତ୍ତେଜନାପୂର୍ଣ୍ଣ ପରିସ୍ଥିତି ତାଙ୍କଭଳି ସହିଷ୍ୁ ଲୋକର ସହନ 
ସୀମାକୁ ବୋଧହୁଏ ଅଲକ୍ଷ୍ୟରେ ବିପର୍ଯ୍ୟସ୍ତ କରି ଦେଇଥୁଲା | ବନ୍ଧୁବସ୍ସଳ, ଗବେଷକ, 
ସୁଶିକ୍ଷକ ଦେବେନ୍ଦ୍ର ଅକାଳରେ ଟଳିପଡ଼ିଲେ- ସମସ୍ତଙ୍କ ହୃଦୟରେ ଗଭୀର ବେଦନା 
ସୃଷ୍ଟି କରି । ଅନ୍ୟଦୃଷ୍ଟିରୁ ବିଚାରକଲେ ଦେବେନ୍ଦ୍ରଙ୍କ ଜୀବନ ସାର୍ଥକ, ସାଫଲ୍ୟମଣ୍ଡିତ । 
ସ୍ଵାମୀ, ପିତା, ବନ୍ଧୁ ତଥା ଶିକ୍ଷକ ଭାବେ ସେ ଥଲେ ଆଦର୍ଶସ୍ଥାନୀୟ । ଏଇ ଅବକାଶରେ 
ତାଙ୍କୁ ମୋର ଶ୍ରଦ୍ଧାଞ୍ଜଳି । 
ଗୀତିକା 
ଭୁବନେଶୁବର- ୨ 

ମଧୁମୟ ସ୍ମତି - କେତେ ଅଶୁଳ ଅନୁଭୂତି 
ପଠାଣି ପଟ୍ଟନାୟକ 


ଦେବେନ୍ଦ୍ର ନାଥ ମହାନ୍ତି, ମୋର ପ୍ରିୟ “ଦେବବାବୁ- ତୁମେ ଆଜି ପିତୃଲୋକରେ | 
ଯେଉଁଠାରୁ କେହି କେବେ ଫେରିଆସେ ନାହିଁ । ତୁମେ ଆଜି ନମସ୍ୟ । ମୋର ପ୍ରଣାମ 
ଗ୍ରହଣ କର |! ଇହଲୋକରେ ତୁମର ସ୍ମତିଚାରଣ କରି ଶ୍ରଦ୍ଧା ନିବେଦନ କରୁଛି । 
ସେଥୂପାଇଁତ ଭାରତୀୟ ପରମ୍ପରାରେ ଶ୍ରାଦ୍ଧର ପରିକଳ୍ପନା; ପିଣ୍ଡଦାନର ବ୍ୟବସ୍ଥା । 
ଆତ୍ମୀୟ ଉତ୍ତରାଧୁଵକାରୀ ବରଷକରେ ଗୋଟିଏ ଦିନ ଶ୍ରାଦ୍ଧପାଳନ କରି କଉଁବ୍ୟ ସାଙ୍ଗ 
କରିଥାଆନ୍ତି । କିନ୍ତୁ ଦେବବାବୁ ! ତୁମେ ବହୁ ସମୟରେ ମନେ ପଡ଼ |! ମନେ ପଡ଼ୁଥବ, 
ଯେତେ ଦିନଯାଏଁ ଏ ସଂସାରରେ ନିଃଶ୍ବାସପ୍ରଶ୍ଧାସ ଗ୍ରହଣ କରୁଥବି। ଦୀର୍ଘକାଳର 
ସଖ୍ୟ ଓ ସହଯୋଗ ଆମପାଇଁ କେତେ ମଧୁମୟ ଅନୁଭୂତି ଆଣି ଦେଇଥୁଲା । ସବୁ 
ଆଜି ଅତୀତ, ସବୁ ଆଜି ଇତିହାସ ହୋଇଯାଇଛି । 


କି ଆକସ୍ମିକ ଥୁଲ। ଆମର ପ୍ରଥମ ପରିଚୟ କର୍ମମୟ ଜୀବନର ପ୍ରଥମ 
ପାହାଚରେ । ତୁମେ ଥୂଲ ରେଭେନ୍ସା କଲେଜର ଗବେଷକ ଏବଂ ମୋର ଅଧ୍ୟାପକ 
ଜୀବନ ଖ୍ରୀଷ୍ଟ ମହାବିଦ୍ୟାଳୟରେ ଆରମ୍ଭ ହେଉଥାଏ । ଅଧ୍ୟାପକ ବନ୍ଧୁ କବି ଜାନକୀ 
ମହାନ୍ତିଙ୍କ ( ଭରଦ୍ଵାଜ ) ସହିତ ତୁମେ ଆସିଥୂଲ ମୋର ମହମ୍ମଦିଆ ବଜାର ବସାଘରକୁ 
ପ୍ରଥମ ସାକ୍ଷାତ୍‌ “ଆଳାପ ପାଇଁ । ସ୍ଵାଭାବିକ ଭାବରେ ସାର୍‌ ବୋଲି ମଧ୍ଯ ସମ୍ଭାଷଣ 
କରିଥୂଲ | ତୃମର ବ୍ୟକ୍ତିତ୍ସରେ କି ଚୁମ୍ବକୀୟ ଭେଳିକି ଥୁଲା କେଜାଣି, ମାତ୍ର ଏକ ସପ୍ତାହର 
ମିଳାମିଶା ମଧ୍ୟରେ 'ଆପଣ” ସତ୍ମେଧନ “ତୁମେ” ରେ ରହିଗଲା ଏବଂ ସାର୍‌ ପଦବୀ 
‘ମଧୁର ସମ୍ବୋଧନଂକୁ ଚାଲିଆସିଲା । ଜୀବନର ବହୁ ଉଠପଡ଼ ଘନଘଟା ମଧ୍ଯରେ ଏହି 
ଆନ୍ତରିକ ଯୋଗାଯୋଗ ଜନଜୀବନର ଶେଷନିଶ୍ଧାସ ପର୍ଯ୍ୟନ୍ତ ଅତୁଟ ରହିଥୂଲା । କାରଣ 
କର୍ମକ୍ଷେତ୍ରରେ ଆମେ ପରବର୍ଭୀ କାଳରେ ଆଜୀବନ ସହଯୋଗୀ ହୋଇଗଲେ । ଆମେ 
କେବଳ ବିଭାଗୀୟ ସହଯୋଗୀ ନ ଥୁଲେ । ଗୋଟିଏ କର୍ମକ୍ଷେତ୍ରର ସହକର୍ମୀର ସମ୍ବନ୍ଧ 
କେବଳ ନ୍‌ ଥୁଲା, ଆମର ମିଳାମିଶା ଥଲା ନିରନ୍ତର ନିରବଚ୍ଛିନ୍ନ । ଅନ୍ତରଙ୍ଗ ଆଳାପ- 
ଆଲୋଚନା, ମଧୁମୟ କଳ୍ପନା ଜନ୍ପନା, କେତେ ସୁଖାନୁଭୂତିର ଉତ୍ତରଳ ଉଦ୍‌ଵବେଳନ 
ଅଭୁଲା ଓ ଅଲିଭା ହୋଇ ରହିଯାଇଛି । ଅଭିଳାଷ ଓ ଅଭିମାନର ଦୃରାକାହା ମଧ୍ଯରେ 

ମଧୁମୟ ସ୍ମ ତି- କେତେ ଅଶ୍ରୁଳ ଅନୁଭୂତି ୧୭ 


ଦୁର୍ବଳ ମନୁଷ୍ୟର ଚକ୍ଷୁର ଗୋଲକରେ କେବେ କିପରି ଲେଞ୍ଜରା ଆବୋରି ଯାଉଥୂଲେ 
ବି ଜୀବନର ଅନ୍ତରଙ୍ଗ ପ୍ରବାହଧାରାରେ କେବେ ହେଲେ ଭଟ୍ଟା ପଡ଼ିଯିବାର ଆଶଙ୍କା 
ରହି ନ ଥୁଲା । 

ତୁମେ ଥଲ ଅପୂର୍ବ ମଣିଷଟିଏ, ପ୍ରେମୀ ବ୍ୟକ୍ତିତ୍ଵବଟିଏ, ଦରଦୀ ବନ୍ଧୁଟିଏ । 
ଯେଉଁଥୁପାଇଁ ତୁମର ପରିବାର ସମେତ ବନ୍ଧୁ-ଜ୍ଞାତି ଓ ସ୍ଵଜନମାନଙ୍କ ସହିତ କୁଟୁମ୍ବିତାର 
ସୌଭାଗ୍ୟ ମୋତେ ଆଣିଦେଇଥୂଲା । ସେମାନଙ୍କ ଗହଣରେ ପ୍ରବୀଣ, ତରୁଣ ଓ ଶିଶୁ 
ନିର୍ବିଶେଷରେ ମୁଁ ଜଣେ ହୋଇଯାଇଥ୍‌ଲି । ତୁମର କର୍ମମୟ ଜୀବନରେ ଏବଂ କଲେଜ 
ଜୀବନରେ ବହୁ ବନ୍ଧୁ ଓ ସହକର୍ମୀ ନିଶ୍ଚୟ ଥଲେ, କୁଟୁମ୍ଭିତାର ଏ ଗୌରବ ତୁମେ 
କାହାକୁ ଦେଇଥଲ ବୋଲି ମୁଁ ଜାଣେ ନାହିଁ 


ହସି ହସାଇବା ଜୀବନରେ ଏକ ବଡ଼ ଆଶୀର୍ବାଦ !, ଜୀବନଭରି ତୃମେ ଅନ୍ୟକୁ 
ହସାଇ ଆସିଥଲ । ଥଟ୍ଟା କରିବା ତୁମର ଏକ ସହଜାତ ପ୍ରବୃତ୍ତି ଥଲା ! ଅତ୍ୟନ୍ତ ସ୍ଵାଭାବିକ 
ଭାବରେ ତୃମର ଶାଣିତ ବ୍ୟଙ୍ଗ ଓ କଟାକ୍ଷ ଶ୍ରୋତାକୁ ଲଣ୍ଡଭଣ୍ଡ କରି ଦେଉଥୁଲା । 


ଏତେ ହସ ଓ ବ୍ୟଯଙ୍ଗର ଅନ୍ତରାଳରେ ତୁମର ବେଦନାଭରା ଚେହେରାଟି 
ଚପିଯାଉଥୁଲା । ବାହ୍ୟତଃ ତୁମେ ଅତ୍ୟନ୍ତ ଅନମନୀୟ ମନେ ହେଲେହେଁ ତୁମେ ଥୂଲ 
ଅତ୍ୟନ୍ତ ସଙ୍କୋଚପ୍ରାଣ ମଣିଷଟିଏ । ତୁମର ଗୁ୍ପିତ ବେଦନାର ବିଭୂତିରେ ସମସ୍ତେ 
ଅଂଶୀଦାର ହେବାପାଇଁ ଆଗ୍ରହୀ ହୁଏନ୍ତେ ବା କାହିଁକି ? ବାହ୍ୟତଃ ସାଂସାରିକ ଏଶ୍ବର୍ଯ୍ୟ 
ତୁମର ଅନେକ ଥୁଲା । ଏଶ୍ବର୍ଯ୍ୟର ଅଂଶୀଦାର ହେବାପାଇଁ ସାଥୀର କଂଣ ଅଭାବ 
ହୁଅନ୍ତା ? ସେପରି ବନ୍ଧୁ ତ ଅନେକ ଆସୁଥିଲେ । ହସର କଥା ଅନେକ ବାଣ୍ଟି ଦେଇଛ । 
କିନ୍ଧ ମନର କୋହ ତ ଜମାଟ ବାନ୍ଧି ରହିଗଲା ! ବିଚିତ୍ର ତୁମର ବ୍ୟବହାର ! 


ବିଜ୍ଞାନର ଛାତ୍ର ଭାବରେ କଲେଜ ଜୀବନ ଆରମ୍ଭ କରିଥୂଲ | ପରିବାରର ମୁରବିଗଣ 
କେତେ ସ୍ଵପ୍ନ ଦେଖିଥ୍‌ବେ । ତୁମେ ତାହା ପୂରଣ କରିପାରିଲ ନାହିଁ । କଳା ବିଭାଗର 
ଛାତ୍ର ଭାବରେ ଆଗେଇଗଲ ସିନା, ତୁମର ଯୋଗ୍ୟତାମୁତାବକ ଉପାଧୁଟିଏ ଅର୍ଜିତ 
ହୋଇପାରିଲା ନାହିଁ । ମନର ଏ ଅବସୋସକୁ ତୁମେ ମୁକାବିଲା କରିଥିଲ ଅଧ୍ଯୟନ, 
ଗବେଷଣା ଏବଂ ଲେଖନୀ ଚାଷକରି । ଅଧ୍ୟାପକ ହେବା ଏକ ପେସା ଥୁଲା ନିଶ୍ଚୟ, 
କିନ୍ଧ ଅଧ୍ୟୟନ ଏବଂ ସାହିତ୍ୟ ସାଧନା ଥୁଲା ତୁମର ନିଶା । କଲମ ତୁମର ପୋଷା 
ମାନିଥୁଲା । ରାଶି ରାଶି ପୁସ୍ତକ ତୁମେ ଲେଖି ଚାଲିଲ ବର୍ଷ ପରେ ବର୍ଷ । ଆକାଶବାଣୀରେ 
ତୁମେ ଅଭିନୟ କରୁଥୁଲ । କାହିଁକି କେଜାଣି, ତୁମେ ତହିଁରୁ ଓହରି ଆସିଲ ! କିନ୍ତୁ 
ଆକାଶବାଣୀର ସାହିତ୍ୟ -ସମୀକ୍ଷକ ଭାବରେ ତୁମେ ଥୁଲ ଜଣେ ପ୍ରଅମଧାବ୍ିର ଲିଚୁ 
ଗଳ୍ପ ତ ଅନେକ ଛପାଇଥୂଲ, କିନ୍ଧ କ୍ଷୁଦ୍ରଗ୍ର ଲେଖକ ଭାବରେ ବୁ ତୁର 
ହୋଇ ରହିବାକୁ ଆଗ୍ରହ ପ୍ରକାଶ କଲ ନାହିଁ । ସାହିତ୍ୟ ଏବଲ ୭୭୦୪ 

୧୮ ଦେବେନ୍ଦ୍ରଂସାରସ୍ବତ ମାନସ 


ଉଦ୍ୟମ ଓ ସାଧନା ଥଲା ଅବିସ୍ମରଣୀୟ ! ଏଥୁପାଇଁ ଜୀବନବ୍ୟାପୀ ଏକ ବ୍ୟକ୍ତିଗତ 
ସମୃଦ୍ଧ ପୁସ୍ତକାଳୟଟିଏ ପ୍ରତିଷ୍ଠା କରିବାରେ ତୁମର ଆନ୍ତରିକତା ଅନନ୍ୟସାଧାରଣ । 
ଅନେକ ଦ୍ୂର୍ଲଭ ସାମୟିକ ପତ୍ରିକା ଓ ବିଭିନ୍ନ ଭାଷାର ପୁସ୍ତକ ତୁମର ଗ୍ରନ୍ଥାଗାରରେ 
ସାଇତା ହୋଇ ରହିଛି । ସ୍ଵପ୍ନ ଦେଖୁଥୂଲ, ଅବସର ଗ୍ରହଣ ପରେ ଏକ ଗବେଷଣା- 
ପ୍ରତିଷ୍ଠାନ ପ୍ରତିଷ୍ଠା କରି ବହୁ ତରୁଣ ପ୍ରତିଭାକୁ ତୁମେ ବିନିଯୋଗ କରିପାରିବ । ମଣିଷ 
ଯାହା ଚାହେ, ତାହା ପାଏ ନାହିଁ । ଯାହା ପାଇଥାଏ, ସେଥୁପାଇଁ ତାର ଆଦୌ ଅଭିଳାଷ 
ନ ଥୁଲା | ମହାକାଳର ଉପହାସକୁ କାହାର ସାଧ୍ୟ ଅଛି, ଏଡ଼ାଇ ଦେଇ ପାରିବ | ସବୁ 
ସ୍ବପ୍ନ ନିଷ୍ତଳ ହୋଇଗଲା | କେଉଁ ଅରୂପ ରାଜ୍ୟର ଆକର୍ଷଣରେ ତୁମେ ଛନ୍ଦି ହୋଇଗଲ । 

କାଲିପରି ଲାଗୁଛି । ଷ୍ଟୁଆର୍ଟ କଲେଜ ସନ୍ମିକଟ ସେହି କ୍ଷୁଦ୍ରବସ୍ତିରେ ତୁମର 
ବେପରୁଆ ଅଧ୍ଵବାସ ଚାଲିଥାଏ । ପରିବାର ଇଚ୍ଛାକଲେ ତୁମକୁ ବିବାହ ବନ୍ଧନରେ 
ବାନ୍ଧିଦେବାପାଇଁ | ପ୍ରଥମ ଯୌବନରେ ମିଳନର ମାଙ୍ଗଳିକ ମଧୁମୟ ସ୍ଵପ୍ନ ଅନେକ 
ଦେଖିଥୁବ । ସେହି ସୁନେଲି କଳ୍ପନା ଜୁଆରରେ ହଠାତ୍‌ଵ ଆସିଲା ଜୁଆରଭଙ୍ଟା । 
ରେଖାଦେବୀ ବୋହୂଟିଏ ହୋଇ ଆସିଲେ ଜୀବନର ସମସ୍ତ ସମ୍ଭାବନାକୁ ଆଗରେ 
ରଖି । ସତରେ, ତୁମେ କେତେ ଏକୁଟିଆ ହୋଇଗଲ !! ଅହଂକାରର ଆବରଇନରେ 
ଆପଣାର ଲୋକେ କରଛଡ଼ା ଦେଇ ରହିଗଲେ । ଦିନ ପରେ ଦିନ ତୁମକୁ ସେହିଦିନୁ 
ଲକ୍ଷ୍ୟ କରି ଆସିଛି । ମନରେ ଥଲା ଅସରନ୍ତି ଦୁଃଖର ଆଘାତ, ତୁମେ କିନ୍ତୁ ଭାଙ୍ଗିପଡ଼ି 
ନ ଥୂଲ। କାହାରି ପାଖରେ ମୁଣ୍ଡ ତ ନୁଆଁଇ ନ ଥୂଲ । ଅଭାବର ତାଡ଼ନା ହୁଏତ 
କିଛିକାଳ ଗ୍ରାସ କରିଥଲା, କିନ୍ତୁ ତୁମେ ଥଲ କାଉଁରିଆ କାଠି । ହସି ହସି ବୀରଦର୍ପରେ 
ନିଜ ଗୋଡ଼ରେ ଠିଆ ହୋଇଥୁଲ । ମଧ୍ଯବିଭର ସମସ୍ତ ଜାଗତିକ ଏଶ୍ଵର୍ଯ୍ୟ ତୁମେ ସଂଗ୍ରହ 
କରିପାରିଥୂଲ ! ସମୟ ଆସିଲା, ଯେଉଁମାନେ ତୁମଙ୍କୁ ଅବହେଳାରେ, ଅଣହେଳାରେ 
ଏକଦା ବିମୁଖ ହୋଇଥିଲେ, ସେହିମାନଙ୍କର ସମସ୍ତ ବୋଝ ତୁମେ ହସି ହସି ବହନ 
କରିଥୂଲ । ଏବେ ମଧ୍ଯ ମନେପଡ଼ିଯାଉଛି, ଯେଉଁଦିନ ଧୂଆଁପତ୍ରିଆ ଗଳିର ସେହି ଘରେ 
ତୁମର ଜ୍ୟୋେଷ୍ପା ଭଗିନୀର ଅପ୍ରାକୃତିକ ମୃତ୍ୟୁ ହୋଇଥୂଲା । ସେକାଳରେ ବାଦାମବାଡ଼ି 
ଜନ୍ମଗ୍ରହଣ କରି ନ ଥୁଲା । ଖାନନଗର ଶ୍ମଶାନର ନିଘଞ୍ଚ ବିକଟାଳ ଅନ୍ଧାରରେ ଘଣ୍ଟା 
ଘଣ୍ଟା ଧରି ତୁମେ ଆଉ ମୁଁ ନୀରବରେ ଅଶ୍ମ ଢାଳିଥୂଲେ । କେହି ଜଣେ ଉଦାରଚେତା 
ପୋଲିସ ବନ୍ଧୁ ଶବଦାହର ସମସ୍ତ ଦାୟିତ୍ସ ତୁଲାଇ ଦେଇଥୁଲେ ତୁମ ତରଫରୁ । ଏହି 
ଦୁର୍ିନରେ ମଧ୍ଯ ଜଣେ ହେଲେ କେହି ସ୍ଵଜନ ପାଖରେ ଠିଆହୋଇ ନ ଥୁଲେ । ଏପରି 
ମର୍ମତୁଦ ଦୁଃଖକୁ ମଧ୍ଯ ତୁମେ ହସି ହସି ସହ୍ୟ କରିଯାଇଥୁଲ । 

ଉଖାରି ବସିଲେ ଏଇମିତି ଅନେକ ଘଟଣା ମନେପଡ଼ିଯିବ । ବାଙ୍କାବଜାରର 
ବହିଦୋକାନରେ ତୁମେ ଥୂଲ ଅନ୍ୟତମ ଛାତ୍ରପ୍ରିୟ ଲେଖକ ! ଏଥୁପାଇଁ ତୁମର ଶତ୍ରୁଙ୍କର 

ମଧୁମୟ ସ୍ମ ତି- କେତେ ଅଶ୍ରୁଳ ଅନୁଭୂତି ୧୯ 


ସଂଖ୍ୟା କମ୍‌ ନ ଥଲା | ଯେଉଁମାନେ ତୁମରି ଲେଖାପଡଢ଼ି କ୍ଲାସକୁ ପ୍ରସ୍ତୁତ ହୋଇ ଯାଉଥଲେ, 
ସେହିମାନେ ପାଣ୍ଡିତ୍ୟର ଅହମିକା ପ୍ରଦର୍ଶନ କରି ତୁମ ସାହିତ୍ୟସମ୍ଭାରର ଥଲେ ନିର୍ମମ 
ସମାଲୋଚକ । ଏଥୁପାଇଁ ମଧ୍ଯ ତୁମେ କାହାରିକୁ ଭୁକ୍ଷେପ କରି ନ ଥଲ | ପ୍ରଥମ ଅଧ୍ଯକ୍ଷ 
ଜୀବନରେ କଲେଜପାଇଁ ତୁମେ ବହୁ ସରକାରୀ ଜମି ଦଖଲ କରିବାରେ ଯେଉଁ ସଫଳତା 
ଅର୍ଜନ କରିଥୂଲ, ତାହା ଅନନ୍ୟ ବ୍ୟକ୍ତିତ୍ଵର ନିଦର୍ଶନ ମାତ୍ର । କିନ୍ତୁ ତୁମଙ୍କୁ କେହି ମନେ 
ରଖିଛି କି ? 

ତୁମେ ଥଲ ଆଜୀବନ କର୍ମଯୋଗୀ ! ତୁମର ଅଧ୍ୟୟନ ଓ ଅନୁଶୀଳନଦ୍ଧାରା 
ବହୁଭାବରେ ମୁଁ ଉପକୃତ ହୋଇଛି ! ବହୁ ସମୟରେ ସାହିତ୍ୟ ବିଷୟକ ନାନା ସମସ୍ୟା 
ଓ ପ୍ରସଙ୍ଗ ତୁମ ସହିତ ଆଲୋଚନା କରି ଆନନ୍ଦିତ ହୁଏ ! ଆଜି ତୁମେ ନାହଁ । ହଠାତ୍ର 
କିଛି ମନରେ ଉଦୟ ହେଲେ କାହା ପାଖକୁ ଯିବି ? କାହା ସହିତ ଅନ୍ତରଙ୍ଗ ଆଳାପ 
କରିବି ? ମନର ବେଦନାକୁ କାହା ଆଗରେ ପ୍ରକାଶ କରି ସାନ୍ଗ୍ନା ଲାଭ କରିବି ? ସବୁ 
ଆଜି ଶୂନ୍ଯ ହୋଇଗଲା ।! କେଉଁ ଅରୂପ ରାଜ୍ୟରେ ତମେ ମୁହଁଛପା ଦେଇ ରହିଗଲ । 
ତଥାପି ହେ ବନ୍ଧୁ ! ତୁମର ଅନ୍ତରଙ୍ଗ ସ୍ମତି ଏବେ ମଧ୍ଯ ଅକ୍ଷୟ ହୋଇ ରହିଅଛି | ତୁମର 
ନିର୍ବାଣ କାମନା କରୁଛି । ଆଉ ଥରେ ପ୍ରଣାମ ନିଅ । 


ଅବସରପ୍ରାପ୍ତ ଅଧ୍ଯକ୍ଷ 
କେନ୍ଦୁଝର କମ୍ପାଉଣ୍ଡ କନିକା ରୋଡ଼, କଟକ-୮ 

ପୁଲକର ପଦ୍ମ... ଦେବେନ୍ଦ୍ର 


ଅଧ୍ଯାପକ ନରସିଂହ ସାହୁ 


ଫୁଲଫ୍ୁଟା ଫଗୁଣ, ଫଗୁବୋଳା ବସନ୍ତ, ଗୀ ଦାଣ୍ଡରେ ଅବିରବୋଳା ଠାକୁରଙ୍କ 
ଆଗରେ ଟଂ ଟଂ ଦୋଳ ଘଣ୍ଟ, ଆଉ ତା! ସାଙ୍ଗକୁ 

ଦକ୍ଷିଣ ଦିଗରୁ ବହେ ମୃଦୁଳ 
ପରିମଳମୟ ମଳୟାନିଳ । 

-ଏଇଥୂରେ ଯେତେବେଳେ ଧରଣୀ ଉତ୍‌ ଫ୍ରଲ୍ଳିତ, ଉଦ୍‌ ବେଳିତ, ଉଲ୍ଲୋଳିତ, 
ସେତେବେଳେ ତମେ ଧରା ଛାଡ଼ି ଚାଲିଗଲ । ଧରଣୀ ଦରିଦ୍ରତର ହୋଇଗଲା ତମ 
ଭଳି ରସିକ, ପ୍ରେମିକ, ଭାବୁକ, ଚିର ହସ ହସ, ଛଳ ଛଳ ଖଳ ଖଳ ମଣିଷଟିକୁ 
ହରେଇ | ଆମ ମୁହଁରେ ହସ, ପେଟରେ ଦାନ୍ତ ! ତମ ମୁହଁରେ ହସ, ପେଟରେ ହସ, 
ରାହାମା ଗାଁ ଦାଣ୍ଡରେ ହସ, ମଣିଚରଣ ସାରଳା ଏକାଡେମୀରେ ହସ, ରେଭେନ୍ସା 
କଲେଜରେ ହସ, ଖ୍ରୀଷ୍ଟ କଲେଜରେ ହସ, ଉକ୍ସଳ ବିଶ୍ବବିଦ୍ୟାଳୟରେ ହସ, ଜନ୍ମରେ 
ହସ, ମୃତ୍ୟୁରେ ବି ହସ, ସେ ଅନ୍ତରର ଅନ୍ତର ଉଚ୍ଛଳା ହସକୁ, ସବୁ ପ୍ରୀତିକୁ, କୋମଳତାକୁ 
ଲିଭେଇ ପାରିଲା ଯମ ? ଲିଭେଇ ପାରିଲା ମହାକାଳ ? ସତୀଚଉରା ମଶାଣି କୋଳରେ 
କୋକେଇ ଉପରେ ତମେ ଶୋଇଥୁଲ କି ପ୍ରଶାନ୍ତ ବଦନରେ, କି ପରିତୃପ୍ତ ବଦନରେ 
ସ୍ଥିତପ୍ରଜ୍ଞ, ନି ଲିପ୍ତ, ନିର୍ବିକାର ଯୋଗୀଭଳି, ଯିଏ ଦେଖିଛି ସିଏ ଦେଖିଛି । ଭୂମିରେ ଥୂଲ 
ଯେମିତି ହସ ହସ, ଭୂମା ପାଖକୁ ଗଲ ସେମିତି ହସ ହସ ମୁହଁରେ ! ବାପ ହାତ 
ପତେଇ ଡାକିଲେ କୁନି ପୁଅ ଯେମିତି ହସି ହସି ତାଙ୍କ କୋଳକୁ ଡେଇଁପଡ଼େ, ତମେ 
କଂ” ଣ ସେମିତି ଉଚ୍ଛନ୍ନ ହେଇ, ଉଦ୍‌ ବେଳ ହେଇ, ଠୋ ଠୋ ହସି ଧାଇଁଗଲ ନାହିଁ 
ବାପାଙ୍କ କୋଳକୁ ? ବୈକୁଣ୍ଠଣକୁ ? ଆଉ ବାପା କେତେ ରୋଶଣି କରି, କେତେ ହାବେଳି 
ଜାଳି ତମକୁ କୋଳେଇ ନେଲେ ଜାଣ ? 


ସେ ଦିନ ଦୋଳପୂର୍ଣ୍ଣିମା । ସଞ୍ଜ ନଇଁ ଆସୁଥାଏ ! ସତୀଚଉରା ପାଖ ନଇବନ୍ଧରେ 
ଠିଆ ହୋଇ ମୁଁ ଥରେ ଚାହୁଁଥାଏ ପଶ୍ଚିମକୁ, ଥରେ ପୂର୍ବକୁ, ପଶ୍ଚିମରେ ଅସ୍ତ ସୂର୍ଯ୍ୟର 
ଗୋଲାକାର ପିଶ୍ଡୁଳା, ପୂର୍ବରେ ନୀଳ ଆକାଶ ଚିରି ଗୋଟା ଜହ୍ନ । 

i —~ 


‘ତାତ ସିବିକି ବଳିବ ବିଚାରିକି କାମ ଦେବ 
ମାଣିକ୍ୟ ହୀରା ରଥାଙ୍ଗ ପେଷି ଦେଇଛି ।' 
ଆଉ ତାକୁ ଦେଖି ଦେଖି କବି ଉତଵପ୍ରେକ୍ଷା କରୁଛି - 
“ଦନ୍ତୀ ଦନ୍ତ-ସମୁଦ୍ରଗତ ପ୍ରବାଳ ଢାଙ୍କୁଣୀ ଏକ 
ଦିଗ-ବଣିକ କି ଫେଡ଼ି ଭିନ୍ନେ ଥୋଇଛି।' 
ଦିଗ-ବଣିକ ସଂପୁଟକ ଖୋଲି ଗୋଟିଏ ପାଖରେ ସୁନା ଘ୍ରୋଡ଼ଣୀ, ଆର ପାଖରେ 


ରୁପା ଘୋଡ଼ଣୀ ରଖି ତାରାରୂପକ ରତ୍ନକୁ ଗଣି ଗଣି ଭିତରେ ରଖୁଛି । ଦେଖୁ ଦେଖୁ 
ଗୋଟିଏ ରତ୍ନ ମିଳୁ ନାହିଁ । ଗଲା କୁଆଡ଼େ ? କୁଆଡ଼େ ଗଲା ? ତଳକୁ ଚାହିଁ ଦେଲା- 


କେତେ ଯତ୍ତେ ଆହା କାଦମ୍ଭିନୀ ଧନୀ 
ବସ୍ତାଞ୍ଚଳେ ବାନ୍ଧି ନେଉଛି ସେ ମଣି । 
କବି କୁଞ୍ଜବିହାରୀଙ୍କ ଭାଷାରେ - 
ତମେ ଅପମାନ ଦେଲ ସ୍ବାର୍ଥରେ ପରମାର୍ଥର ଦରବାରେ 
ତମେ ମିଶାଇ ଦେଲ ହେ ସକଳ ହୃଦୟ ଉଷ୍ମ ଲୋତକ ଧାରେ । 
ତମେ ଦେବେନ୍ଦ୍ର! ଆମର ଗର୍ବ ଆଉ ଗୌରବ 
ତମେ ଦେବେନ୍ଦ୍ର ! ଆମର ମୁଣ୍ଡ ରଖିଲ, ତୁଣ୍ଡ ଖୋଲିଲ 
ତମେ ଦେବେନ୍ଦ୍ର ! ଆମର ମାନ ରଖିଲ ବିଶ୍ବବିଦ୍ୟାଳୟର ଦରବାରରେ ! 

୧. ଓଡ଼ିଶାରେ ବେସରକାରୀ କଲେଜରୁ ତମେ ପ୍ରଥମ ପିଏବ୍ ଡ଼ି. । 

୨. ତମେ ବେସରକାରୀ କଲେଜରୁ ପ୍ରଥମ ଅଧ୍ୟାପକ ହେଇ ଗଲ ଉତ୍କଳ 
ବିଶ୍ବବିଦ୍ୟାଳୟକୁ । 

୩. ତମେ ଉକ୍ସଳ ବିଶ୍ଵବିଦ୍ୟାଳୟର ପ୍ରଥମ ଏମ୍‌.ଏ.,ପିଏଚୁ.ଡି. ଯିଏ ଖ୍ରୀଷ୍ଟ 
କଲେଜର ପ୍ରିନ୍‌୍ସିପାଲ୍‌ ହେଲ, ଅନ୍ୟ ସମସ୍ତେ ଥଲେ କଲିକତା 
ବିଶ୍ଵବିଦ୍ୟାଳୟର । 

୪. ତମେ ସ୍ବେଦ ଦେଇ, ଅଶ୍ରୁ ଦେଇ, ରକ୍ତ ଦେଇ ଖ୍ରୀଷ୍ଟ କଲେଜକୁ ନିଦା କରି 
ଗଢ଼ିଲ । 

(କ) ତମେ ଓଡ଼ିଆ, ଇଂରେଜୀ, ଇତିହାସ ଓ ରାଜନୀତି ବିଜ୍ଞାନ ବିଷୟରେ 

ସ୍କାତକୋତ୍ତର ଶ୍ରେଣୀ ଖୋଲିଲ । 

୨୨ ଦେବେନ୍ଦ୍ରଂସାରସ୍ଵତ ମାନସ 


(ଖ) ରଷିପ୍ରତିମ ରେଭରେଣ୍ଡ ବ୍ରଜାନନ ମହାନ୍ତିଙ୍କର ସ୍ବପ୍ନକୁ ତମେ ସାର୍ଥକ କରି 
ଗଢ଼ିଲ ତାଙ୍କ ଦେଉଳର ଚୂଳି ମାରି- ତିରିଶ ବର୍ଷ ହେଲା ଛେଉଣ୍ଡ ହେଇ ପଡ଼ିଥୂବା 
କଲେଜର ଚତୁର୍ଦିଗରେ ସୁଦୃଢ଼ ପ୍ରାଚୀର ଗଢ଼ି -ତୋରଣ ନିର୍ମାଣ କରି । 


(ଗ) ତମେ ହିଁ ଖ୍ରୀଷ୍ଟ କଲେଜର ଉପଯୁକ୍ତ ଅଧ୍ୟକ୍ଷ ରେଭରେଣ୍ଡ ବ୍ରଜାନନ 
ମହାନ୍ତିଙ୍କ ପରେ । ପ୍ରଭୁ ଯିଶୁଙ୍କର ଅନନ୍ତ, ଅଦୁରନ୍ତ ପ୍ରେମ ତମ ଭିତରେହିଁ ବର୍ଷାକାଳର 
ଏକ ବେଗବତୀ ନଦୀ ଭଳି ଉଛୁଳୁ ମୁଛୁଳୁ । କାହାକୁ ଦୁଃଖ ଦେବା ତ ଦୂରର କଥା, 
କାହା ମୁହଁ ଟିକିଏ ଶୁଖି ଯାଇଥ୍‌ଲେ ତମ ଆଖିରେ ଲୁହ ଆସେ । ତମେ ଅଧ୍ଯକ୍ଷ ହେଇ 
ବି ସବୁଦିନେ ଶିକ୍ଷକ- କେବେ ହାକିମ ହେଇ ନାହଁ । ସେକ୍ସପିଅରଙ୍କ ଭାଷାରେ “ 'ଛ 
heart bubbling with the milk of human kindness.” ତମେ ଖାଲି ଶିକ୍ଷକ, 
ଶିକ୍ଷକଟିଏ । ଆନନ୍ଦ ଆଲୋକ, ଅଗ୍ରଗତି ହିଁ ତମ ଜୀବନର ଏକମାତ୍ର ଲକ୍ଷ୍ୟ, ଏକମାତ୍ର 
ଦର୍ଶନ । 

ଓଡ଼ିଆ ସାହିତ୍ୟକୁ, ଓଡ଼ିଆ ଭାଷାକୁ ତମର ଦାନ ଅତୁଳନୀୟ | ୧୯୫୯ ଅଧ୍ୟାପକ 
ଜୀବନରୁ ୧୯୯୦ ନଭେମ୍ବର ୩୦ରେ ଅଧ୍ଯକ୍ଷ ପଦରୁ ଅବସର ନେବା ପର୍ଯ୍ୟନ୍ତ, ପୁଣି 
୧୯୯୧ ଫେବୃଆରୀ ୨୮ରେ ଏ ପୃଥିବୀରୁ ବିଦାୟ ନେବା ପର୍ଯ୍ୟନ୍ତ ତମେ ଦିନରାତି, 
ଶୟନେ ସ୍ଵପନେ ଜାଗରଣେ ଅହରହ ଚିନ୍ତା କରିଆସିଛ । କୃଚ୍ଛ ସାଧନା କରି ଆସିଛ 
ଓଡ଼ିଆ ସାହିତ୍ୟର ଅଭିବୃଦ୍ଧି ପାଇଁ । ଯୁଗଜ୍ୟୋତି ରାଧାନାଥ, ପଞ୍ଚସଖା ଓଡ଼ିଆ ସାହିତ୍ୟ, 
ପ୍ରାଚୀନ ଓଡ଼ିଆ ସାହିତ୍ୟ ଆଦି ରଚନା ପରେ ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ” 
ନାମରେ ଏକ ବିରାଟ ପରିକଳ୍ପନା ହାତକୁ ନେଇ ପାଞ୍ଚଶହ ପୃଷ୍ଠା ଲେଖାଏଁ ତିନିଖଣ୍ଡ 
ବୃହତ୍‌ ପୁସ୍ତକ ପ୍ରକାଶ କରିଛ ! ଏହିଭଳି ଦଶ ଖସ୍ଡ ଗ୍ରନ୍ଧ ପ୍ରକାଶ କରି ଓଡ଼ିଆ 
ସମାଲୋଚନା ସାହିତ୍ୟର ଏକ ବିରାଟ କୋଣାର୍କ ଗଢ଼ିବ ବୋଲି ସଂକଳ୍ପ କରିଥୂଲ । 
କଟକର ପ୍ରସିଦ୍ଧ ପ୍ରକାଶକ ବିଦ୍ୟାପୁରୀ” ମଧ୍ଯ ତମ ସହିତ ସଂପୂର୍ଣ୍ଣ ସହଯୋଗ କରିଥଲା । 
କିନ୍ତୁ ହଟିଆ ଠାକୁର କ'ଣ ତମର ଏତେ କୀର୍ଭି ସହିପାରନ୍ତେ ? ତେଣୁ ମଳୟ ଖଝାଞ୍ଜି 
ହେଇଗଲା ! ଦୀପ ଦପ୍କିନା ଲିଭିଗଲା !! 


ଲେଖକ, କବି, ନାଟ୍ୟକାରଙ୍କୁ ବଡ଼ କରେ ସମାଲୋଚକ । ସମାଲୋଚକ ବି ଜଣେ 
ସ୍ରଷ୍ଟା, ଦ୍ରଷ୍ଟା, ଦିଗ୍ଦର୍ଶକ । ସେ ହିଁ ଆବିଷ୍କାର କରେ ପଙ୍କ ଭିତରେ ପଦ୍ମ, ଫୁଲ ଭିତରେ 
ମହୁ, ଅରୂପ ଭିତରେ ରୂପ ! ସେ ଚିହ୍ନେ, ଚିହ୍ନାଏ । ସେ ସାତତାଳ ପଙ୍କରେ ପଶି ବୁଢ଼ୀ 
ଅସୁରୁଣୀର ଆମ୍ମା-ଫରୁଆ ଭିତରର ବାରହାତ ଲମ୍ବ କେଶର ଯେମିତି ସନ୍ଧାନ ପାଏ, 
ସେମିତି ସନ୍ଧାନ ପାଏ ସ୍ଵାର୍ଥରୁ ପରାର୍ଥର, ପରାର୍ଥରୁ ପରମାର୍ଥର, ଆଇ ପରମାର୍ଥରୁ 
ବ୍ରହ୍ମଂପରଂବ୍ରହ୍ମଂ ଯାହା ପ୍ରତି କବି, ପ୍ରତି ଦାର୍ଶନିକର ବାଣୀ - ପ୍ରତି ଜୀବନର ପରିପୂର୍ଣ 
ପରିତୃପ୍ତ, ରସ୍ଜିତ ବାଞ୍ଚା । 

ଜିନ୍ତୁ ଦୁଃଖ କର ନାହିଁ ଦେବେନ୍ଦ୍ର ତମେ ବଡ଼ ଖାଲି ଏଇଥୁପାଇଁ ନୁହଁ, ତମେ ବଡ଼ 
ତମ ଦୃଷ୍ଟିକୋଣରେ । ଦୁଇଟି ଦୃଷ୍ଟିକୋଣ- ଗୋଟିଏ ଘୃଣାର, ଗୋଟିଏ ପ୍ରେମର | ଗୋଟିଏ 
ଦୁର୍ଯ୍ୟୋଧନର, ଗୋଟିଏ ଯୁଧ୍ଷ୍ମିରର । ଦୁର୍ଯ୍ୟୋଧନର ଆଖିରେ ସମସ୍ତେ ଘୃଣ୍ୟ, ସମସ୍ତେ 
ହୀନ, ନୀଚ, ଅଧମ । ସମସ୍ତଙ୍କୁ ସେ ପାଦ ତଳେ ଦଳି ଦେଇ ଆଗେଇ ଯିବାକୁ ଚାହେ, 
ଏଡ଼ିକି ତା ଗଉଁ ! ଆଉ ଯୁଧୁଷ୍ଠିର ଆଖିରେ ସମସ୍ତେ ପ୍ରେମମୟ । ସମସ୍ତେ ସୁଧାମୟ, 
ଚୈତନ୍ୟ ମହାପ୍ରଭୁ । ତେଣୁ ସମସ୍ତଙ୍କୁ ସେ କୁଣ୍ଢେଇ ମୁଣ୍ଡେଇ ସମସ୍ତଙ୍କୁ ଉପରକୁ ଉଠେଇ 
ସମସ୍ତଙ୍କ ମୁହଁରେ ସେ ପ୍ରେମର ବୋକ ଦେବାକୁ ଚାହେ ! ତମେ ମାନିବ ନାହିଁ ମୁଁ ଜାଣେ । 
ତମେ ସବୁବେଳେ Simulation ନ କରି Dissimulation କରିଛ | ତମେ ନିଜେ ଯାହା 
ନୁହଁ, ତାହା ତ କେବେ ବାହାରକୁ ଦେଖାଇ ନାହଁ, ବରଂ ତମେ ଭିତରେ ଯାହା, ତାକୁ ମଧ୍ଯ 
ଜୀବନ ମୂଟ୍ଵା ଚାପି ଧରିଛ ସେଇ ଭିତରେ । ଭାଗ କାଣିଚାଏ ବି ବାହାରକୁ ଦେଖେଇ 
ନାହଁ । ବରଂ ବାହାରେ ଅତି ରୁଖା, ଶୁଖା, କର୍କଶ, ଅଶ୍ବୀଳ ହେଇଛ ଠିକ୍‌ ତମ ପରମ 
ପୂଜ୍ୟ ଗୁରୁ, ବହୁଗ୍ରାମର ରତ୍କାକରବାବାଙ୍କ ଭଳି । 

କୁହ, କୁହ ବାପା ! ମୁଁ ଭୁଲ୍‌ କହୁଛି ? ମା” ପାଇଁ, ତମ ପୁଅଖଝିଅଙ୍କ ପାଇଁ, ନାତି 
ନାତୁଣୀଙ୍କ ପାଇଁ, ତମ ସହକର୍ମୀ ଅଧ୍ୟାପକମାନଙ୍କ ପାଇଁ, ବସ୍ଥିଆବାବୁ ପାଇଁ, ରବି ପାଇଁ, 
ଆମ ରାମ ପାଇଁ, ସାରଥ୍‌ ପାଇଁ, କୈଳାସବାବୁଙ୍କ ପାଇଁ, ପ୍ରଫୁଲ୍ଲ ପାଇଁ, ଏମିତିକି ତମ 
ଶତୁପାଇଁ ବି ତମ ଭିତରେ ଏତେ ଟିକିଏ ପାତର ଅନ୍ତର ଥୁଲା ?? ସମସ୍ତଙ୍କ ପାଇଁ କ'ଣ 
ସ୍ନେହର ସମୁଦ୍ର, ପ୍ରୀତିର ସମୁଦ୍ର ଉଛୁଳୁ ନ ଥଲା । ଅନ୍ତରର ଅନ୍ତରତମ ପ୍ରଦେଶରେ ?? 


ତମ ଚରଣରେ ଆଜି ଲକ୍ଷେ ପ୍ରଣତି ଢାଳୁଛି ତମର ଏଇ ମହନୀୟତା ପାଇଁ, 
ଉଦାରତା ପାଇଁ, ଅନାବିଳ ପ୍ରେମପାଇଁ । ଖ୍ରୀଷ୍ଟିୟାନ୍‌ କଲେଜର ପ୍ରିନ୍‌ସିପାଲ୍‌ ହେଇ 
ତମେ ପ୍ରକୃତରେ ଜଣେ ଖାଣ୍ଟି ଖ୍ରୀଷ୍ଟିୟାନ୍‌ ହେଇଛ, ବାଇବେଲ୍‌ର ବାଣୀ ପଦେ ପଦେ 
ଅନୁସରଣ କରି “ ଡାହାଣ ହାତରେ ଯାହା ଦବ, ବା ହାତ ତା” ନ ଜାଣୁ”, ପ୍ରଭୁ 
ହେ, ସେମାନଙ୍କୁ କ୍ଷମା ଦିଅ । ସେମାନେ କଂଣ କରୁଛନ୍ତି ଜାଣନ୍ତି ନାହିଁ ।”” ତମେ 
ସମସ୍ତଙ୍କୁ କ୍ଷମା ଦେଇଛ, ପ୍ରତିଶୋଧ ନେବାର କେବେ ସ୍ଵପ୍ନ ବି ଦେଖି ନାହଁ, ଆଉ 
ତମେ କେତେ ଭଲ ଥୂଲ, କେତେ ଲୋକଙ୍କର ଭଲ କରିଛ, ତାହା ଘୃଣାକ୍ଷରରେ କାହାକୁ 
ଜଣାଇ ଦେଇ ନାହଁ । ସେଇ ତ ଦେବତ୍ଧ ! ସେଇ ତ ରଷିପ୍ରାଣେ ଦେବାବତରଣ ! 
ତେଣୁ ମଧୁର ଏଇ ଜ୍ୟୋସ୍କା ରାତିରେ ନଇବନ୍ଧରେ ବସି, ତମରି ଚିତାକୁ ଚାହିଁ ଚାହିଁ 
ଗୋଟିଏ ଗୀତ ବୋଲୁଛି ବଙ୍ଗଳାରେ- ଘେୈନା କରିବ ? 

“ଓ ରଜନୀଗନ୍ଧା ତୋମାର୍‌ ଗନ୍ଧ ସୁଧାଇ ଢାଲୋ 


ଚାନ୍ଦେର ହାସି ବାନ୍ଧୁ ଭେଙ୍ଗେଛେ ଉଛୁଲ୍‌ ପଡ଼େ ଆଲୋ ।” 
ପିଠାପୁର, କଟକ 

ଗିରିଜାଭୂଷଣ ପଙ୍ଗନାୟକ 
ରେଭେନ୍‌ସା କଲେଜ ଆମମାନଙ୍କର ଆଲ୍‌ମାମିଟର । ହତା ଭିତରକୁ ପଶିଲେ 


ବୟସ କମିଯାଏ । ଦେବଦାରୁ ଗଛ ଭିତର ଦେଇ ଖିଲି ଖିଲି ପବନ ପରି ସ୍ମ ତିର 
ଢେଉ ମଥା ପିଟେ । ଦେବେନ୍ଦ୍ର ମହାନ୍ତି ସେଇ କଲେଜର ଛାତ୍ର । ଓଡ଼ିଆ ସାହିତ୍ୟ 
ତାଙ୍କର ବିଷୟ । କିନ୍ତୁ ଅନ୍ୟାନ୍ୟ ସାମାଜିକ କାର୍ଯ୍ୟ ପ୍ରତି ତାଙ୍କର ସମ୍ବେଦନଶୀଳତା 
ଥଲା ପ୍ରଚୁର । ସେଇ ଦୂଷ୍ଟିରୁ ତାଙ୍କ ସହିତ ପରିଚୟ ହୋଇଥଲା ! ସାହିତ୍ୟ ପ୍ରତି ଦରଦ 
ଥବା ହେତୁ ଶୁଣିବାକୁ ମିଳିଥିଲା ଯେ ଦେବେନ୍ଦ୍ରବାବୁ ସାହିତ୍ୟ କ୍ଷେତ୍ରରେ ସୁନାମ ଅର୍ଜନ 
କରୁଛନ୍ତି । ବିଶେଷତଃ ସାହିତ୍ୟ ସମାଲୋଚକ ଭାବରେ ! କବିତା ପ୍ରତି ସେତେବେଳେ 
ମୋର ନିଜର ଦରଦ ଥୁଲା ବେଶ୍‌ ¦ ଏବକୁ ଆଉ ନାହିଁ । କାରଣ ସତ କହିଲେ ବର୍ଭମାନର 
କବିତା ମୁଁ ବୁଝିବା ପାଇଁ ଅକ୍ଷମ ! ସବୁ ବନ୍ଧୁମାନେ କବିତା ଲେଖୁଛନ୍ତି ! କବିତା କ୍ଷେତ୍ରରେ 
ପ୍ରତିଷ୍ଠା ଅର୍ଜନ କରୁଛନ୍ତି । ତେଣୁ ଡରରେ କହିହେଉ ନାହିଁ ଯେ ସେମାନଙ୍କର କବିତା 
ଖୁବ ସୁନ୍ଦର, କିନ୍ତୁ ବୁଝିବା ଭାରି କଠିନ । ସେତେବେଳେ କିନ୍ତୁ ଏଇ ଯୁଗ ଆରମ୍ଭ ହୋଇ 
ନ ଥୁଲା ପ୍ରାୟ । ତେଣୁ କବିତା ସବୁ ବୁଝି ହେଉଥୁୂଲା । ମନେ ରହୁଥଲା ମଧ୍ଯ । ସେଇ 
ଯୋଗୁଁ ବେଳେ ବେଳେ ଦେବେନ୍ଦ୍ରବାବୁଙ୍କ ସହିତ ଭେଟାଭେଟି ହୋଇଯାଏ । ଆଲୋଚନା 
ଜମିଆସେ । ଅନ୍ୟମାନେ ବି ଭିଡ଼ କରନ୍ତି । ଦେବେନ୍ଦ୍ରବାବୁଙ୍କ ସହିତ ପରିଚିତି ମାଜି 
ମାଜି ହୋଇ ତୀକ୍ଷ୍ମ ହୋଇଯାଏ । 


ରେଖାଦେବୀ ଦେବେନ୍ଦ୍ରବାବୁ ଙ୍କ ସହପାଠିନୀ। ସେ ଆମର ଆମ୍ମୀୟା । 
ରେଖାଦେବୀଙ୍କୁ ବିବାହ କରିଛନ୍ତି ଦେବେନ୍ଦ୍ରବାବୁ । ବିବାହ ହୁଏ ଏବଂ ତାଙ୍କ ସହିତ 
ଆମ୍ମୀୟତା ଜମି ଉଠେ । ଦେବେନ୍ଦ୍ରବାବୁ ଅଧ୍ୟାପନାକୁ ଜୀବନ ଭାବରେ ଗ୍ରହଣ କରି 
ନିଅନ୍ତି । ସ୍ଵାମୀ ସ୍ତ୍ରୀ ଉଭୟେ ପଢ଼ିବାକୁ ଭଲ ପାଉଥୁଲେ । ବର୍ଭମାନ ପଢ଼ାଇବାକୁ ଭଲ 
ପାଇବାକୁ ଆରମ୍ଭ ହେଲା । ଏକ ନୂଆ ଅଧ୍ୟାୟ ଆରମ୍ଭ ହେଲା । ଏଇ ଅଧ୍ୟାୟ ଯେଉଁଠି 
ସରିଲା ଦେବେନ୍ଦ୍ରବାବରଙ୍କ ଜୀବନର ଅଧ୍ୟାୟ ମଧ୍ଯ ସେଇଠି ସରିଗଲା । କାରଣ ଜୀବନ 
ଯଦି ଏକ ବୃତ୍ତ ତା” ହେଲେ ସେଇ ବୃତ୍ତର ସଂପୂର୍ଣ୍ଣ ଚକ ଘୂରିଗଲା ! ଜୀବନ ତା'ପରେ 
ରହିବ କାହିଁକି ୨? କ'ଣ ଆବଶ୍ୟକତା ଆଉ ତାଙ୍କର । 

ଦେବେନ୍ଦ୍ରବାବୁ ଶାନ୍ତିପ୍ରିୟ ଲୋକ । ଘରଟିଏ କରିଥୁଲେ | ମନାଲାଖି ଘର । ପାଠ 
ପଢ଼ାଇବେ । ଘରକୁ ଆସିବେ । ସେଇଠି ଗପ ଜମିବ ବନ୍ଧୁମାନଙ୍କ ସାଙ୍ଗରେ | ଲେଖା 
ବି ଚାଲିବ । ଖ୍ରୀଷ୍ଟ କଲେଜର ଗଣ୍ଡଗୋଳ ତାଙ୍କୁ ଭଲ ଲାଗୁ ନ ଥଲା । ସେ କାମ 
ତାଙ୍କର ମନକୁ ପାଉ ନ ଥୁଲା । ସେ ଚାହୁଥଲେ ସେଥରୁ ଅବ୍ୟାହତି । କାହାକୁ କୁର୍ଣ୍ିସ 
କରିବା, ଅନ୍ୟାୟକୁ ମୁଣ୍ଡପାତି ନେବା ତାଙ୍କର ରୁଚି-ବିରୁଦ୍ଧ ଥଲା | ସେ ଥଲେ ସମ୍ଭାନ୍ତ, 
ପାରିବେ ନାହିଁ ଯୁଦ୍ଧ କରି ଅନ୍ୟାୟ ବିରୋଧରେ । କିନ୍ତୁ ସହି ବି ପାରିବେ ନାହିଁ କି ମାନି 
ନେଇ ବି ପାରିବେ ନାହିଁ । 


ତାହାହିଁ ହେଲା ତାଙ୍କର କାଳ | ମୁଣ୍ଡ ଠିକ ଥଲା | କିନ୍ତୁ ହୃଦୟ ? ସେ ମାନିବାକୁ 
ରାଜି ନ ଥଲା ଘାତପ୍ରତିଘାତକୁ ବା ଦେବେନ୍ଦ୍ର ମହାନ୍ତିକୁ । ସେ ଅବସର ନେବାକୁ ଚାହୁ 
ନ ଥୁଲେ । କେଉଥୁରୁ ଅବସର ନେବେ ? ଚାକିରିରୁ ନା ଜୀବନରୁ ? ଚାକିରିରୁ ଅବସର 
ନେଲେ କିନ୍ତୁ ଠିକ୍‌ ତା” ସହିତ ଜୀବନରୁ ମଧ୍ଯ ଅବସର ନେବାର ବେଳ ଆସିଗଲା | 

ପଛରେ ସବୁ ରହିଗଲା । ଘର, ରେଖା, ପୁଅ, ଝିଅ, ଜୋଇଁ, ନାତି ସମସ୍ତେ । 
ସେ ଚାଲିଲେ ! ଗାଁକୁ ଯିବା ପାଇଁ ବାହାରିଥଲେ | ଗାଡ଼ି ତିଆର ହୋଇଗଲା । କିନ୍ତୁ 
କେଉଁ ଦୂର ଗାଁରୁ ଯେ ଡାକରା ଆସିଲାଣି, ସେଥ୍ପାଇଁ ମଣିଷ କାନ୍ଧରେ ଯିବା କି ଗାଡ଼ି 
ପ୍ରସ୍ତୁତ ହେବା ଦରକାର ସେ କଥା କିଏ ଜାଣିଥୁଲା ? 

ସେ ଆଉ ଫେରିବେ ନାହିଁ । ଶୃଶାନରେ ରଡ଼ ନିଆଁ ଶୀତଳ ହୋଇସାରିଲାଣି ! 
ଆଗରେ ମୋର ରହିଛି ତାଙ୍କର ତୈଳଚିତ୍ର । ରେଖାଦେବୀଙ୍କ ବରାଦରେ ଶିଳ୍ପୀ ତିଆରି 
କରିଛି, ଶୋଭା ପାଇବା ପାଇଁ ଉତ୍କଳ ସାହିତ୍ୟ ସମାଜରେ । କାଲି ହୁଏତ ସମାଧ୍‌ 
ତିଆରି ହେବ | ପୁଣି ଦେଖାଯିବ ଯେ ତିଆରି କରୁଥିବା ଲୋକଙ୍କ ପାଇଁ ତିଆରି ହେବା 
ଦରକାର ପଡ଼ିଲାଣି, ବରାଦ ଦେଉଥ୍‌ବା ଲୋକଙ୍କ ପାଇଁ ବରାଦ ଆସିଗଲାଣି । 
ସଂସାରର ନିୟମ । 

କିନ୍ତୁ ଦେବେନ୍ଦ୍ରବାବୁଙ୍କ ଗ୍ରନ୍ଧାବଳୀ ଅସଂପୂର୍ଣ୍ ଗ୍ରନ୍ଧାବଳୀ ସରିବ କେବେ ? ପାଣ୍ଡୁଲିପି 
ଲେଖିସାରି ଯାଇଛନ୍ତି । ସେ ଦାୟିତ୍ସ ତାଙ୍କର ଉତ୍ତରାଧ୍ବକାରୀମାନଙ୍କ ଉପରେ । ସେଇ 


ହେବ ତାଙ୍କର ପ୍ରକୃତ ସ୍ମତି ରକ୍ଷା । 
ଦି ୟୁନିଭର୍ସ, କଟକ 

ଖାଲି ସ୍ମ ତିର ସୌଦାଗର 


ପ୍ରଭାତ କୁମାର କର 

“ହୋ ବାବୁ ! ହୋ ବାବୁ ! ଟିକିଏ ଶୁଣ ।”? 
କାହାର ଅଚିହ୍ନା ଡାକରେ ପଛକୁ ଫେରି ଚାହିଁଲି ମୁଁ । ଦେଖିଲି, ଜଣେ 
ସ୍ମିତହାସ୍ୟକାରୀ ଭଦ୍ରଲୋକ (ବଡ଼ ମଉଜିଆ ଜଣାପଡୁଥଲେ ) ପାଟିରେ ପାଟିଏ 


ପାନ ଜାକି ଅଳ୍ପ ଦୂରରୁ ହାତଠାରି ମୋତେ ଡାକୁଥଲେ । ବଡ଼ ସୌହାର୍ଦ୍ୟପୂର୍ଣ୍ଣ ଥଲା 
ସେ ଡାକ ଓ ସେଇଟାହିଁ ଥଲା ତାଙ୍କ ସହିତ ମୋ ଜୀବନର ପ୍ରଥମ ସଂଯୋଜକ ! 


ସେତେବେଳେ ମୁଁ ରେଭେନ୍ସା କଲେଜର ୧ମ ବାର୍ଷିକ ବିଜ୍ଞାନ ଛାତ୍ର । ନୂଆ କରି 
କଲେକ୍କରେ ପ୍ରବେଶ କରିଥାଏ ! ମାଛ ଯେପରି ନୂଆପାଣି ପାଇଲେ ଅତି ଚଳଚଞ୍ଚଳ 
ହୋଇ ଉଠେ, ମୁଁ ସେମିତି ନୂଆକରି କଲେଜ-ଟୋକା ହୋଇଯାଇଥୁବାରୁ ବଡ଼ ଚଙ୍ଗ 
ଚଇ୍‌' ହେଉଥାଏ । ରେଭେନ୍ସା କଲିଜିଏଟ୍‌ ସ୍ତୁଲରୁ ଯାଇଥ୍‌ବାରୁ ମନରେ ଟିକିଏ ଗର୍ବ, 
ଦାମ୍ଭିକତା ବି ଥାଏ । ଅନ୍ୟ ସ୍କୁଲରୁ ଆସିଥୁବା ସହପାଠୀମାନଙ୍କ ଉପରେ ଟିକିଏ 
Supremacy ଦେଖାଇବାକୁ ଇଚ୍ା ହେଉଥାଏ ! ସତେଯେପରି ରେଭେନ୍ସା କଲେଚଚଟା 
ଖାସ୍‌ ମୋ”ରି କଲେଜ ! ଓଧ ସାଙ୍ଗରେ ଭୁଆ ବିରାଡ଼ି ମାତିଲା ପରି ମୁଁ ମାତିଗଲି- 
କ”ଣନା କଲେଜ Electionରେ Contest କରିବି ! ସମସ୍ତେ ବୁଝାଇଲେ- “ଆରେ 
ଏବେ ତୁ ନୂଆ ହୋଇ କଲେଜରେ ପଶୁଛୁ , କଲେଜର ହାବଭାବ ଦେଖ, ଆରଥରକୁ 
ଠିଆ ହେବୁ ।”? ମାତ୍ର ମୁଁ କି ଶୁଣିଲାବାଲା ! ଶେଷରେ D.5.A. ସେକ୍ରେଟାରୀ ପାଇଁ ଠିଆ 
ହେଲି । ତୃତୀୟ ବାର୍ଷିକ, ପଞ୍ଚବାର୍ଷିକ ପିଲାଙ୍କ ସାଙ୍ଗରେ Contest କରିବାକୁ ପଡ଼ିଲା । 
ମାତ୍ର ମୋର ଲିଫ୍ବଲେଟଟି ଅତି ଆକର୍ଷଣୀୟ ଓ ଅତିକାୟ ଲିଫ୍ଵଲେଟ୍‌ ଥୁଲା । ସେଥୁରେ 
ମୋର ଫଟୋ ଛାପି ଓ କବିତାଟିଏ ଲେଖି କଲେଜର ବାୟୁମଣ୍ଡଳକୁ ସରଗରମ କରି ଦେଲି 


~~ ~~ 


ଓ କଳା, ବିଜ୍ଞାନ ଶ୍ରେଣୀର ସମସ୍ତ ସିନିଅର ପ୍ରତିଦ୍ଧନ୍ଦ୍ରୀମାନଙ୍କୁ ହରାଇ ଜିତିଲି ମଧ୍ଯ 
ମନେପଡ଼ୁଛି, ସେ କବିତାରେ ଲେଖିଥୁଲି- 
“ଦେବି ବୋଲି ହାତୀ-ଘୋଡ଼ା କରି ମୁଁ ଗର୍ଚ୍ଚନ 
ହେବି ମୂକ ନିର୍ବାଚନ ହେଲେ ସମାପନ, 
ଏ ଧାରଣା ମନେ କେବେ ପାରୁ ନାହିଁ ଆଣି 
ବାଛିଲେ ମତେ ନିଶ୍ଚୟ, ହେବି ଚିର ରଣୀ । 

ଖାଲିସ୍ମ ତିର ସୌଦାଗର ମୁଁ !! ୨୭ 


ଏଇ କବିତାର ମାୟାରେ ବୋଧହୁଏ ସମସ୍ତେ ମୋହ ହୋଇଗଲେ ! ଡକ୍ସର 
ଦେବେନ୍ଦ୍ରନାଥ ମହାନ୍ତି ଯେ କି ସେତେବେଳେ ରେଭେନ୍ସା କଲେଜର ବୋଧହୁଏ ପଞ୍ଚମ 
କି ଷଷ୍ଠବାର୍ଷିକ ଛାତ୍ର ମୋରି କବିତାଟି ପଢ଼ୁ ପଢ଼ୁ, ମୁବଵକି ମୁବୃକି ହସି ମତେ ପଛରୁ 
ସ୍ବେହପୂର୍ଣ୍ଣ ଡାକରା ଛାଡ଼ିଥିଲେ - “ହୋ ବାବୁ ! ହୋ ବାବୁ ! ଟିକିଏ ଶୁଣ ।”' ମୁଁ 
ପାଖକୁ ଯିବାରୁ ମତେ କହିଲେ- 

“ତମ କବିତାଟି ମତେ ଭାରି ଭଲ ଲାଗୁଛି । ତମେ ନିଶ୍ଚୟ ଜିତିବ । ମାତ୍ର ତମେ 
ନିଜେ ଏଇ ପାଞ୍ପୁଲେଟ୍‌ ଗୁଡ଼ା ନ ବାଣ୍ଟି ଅନ୍ଯ କାହା ହାତରେ ବଣ୍ଟାଇ ଦିଅ ।? 


ସେତେବେଳେ ଥୋଡ଼ାଏ ପାମ୍ପଲେଟ୍‌ ହାତରେ ଧରି ମୁଁ ନିଜେ ନିଜେ ବାଣ୍ଡୁଥଲି । 
ତାଙ୍କରି ସେତିକି ସ୍ଵେହବୋଳା ପରାମର୍ଶ ମତେ ଏକଦମ୍‌ ନିଜର କରି ତାଙ୍କ ଆଡ଼କୁ 
ଟାଣିନେଲା । 


ପରବର୍ଭୀ କଲେଜ ଜୀବନରେ ସିଏ କିଏ, କେଉଁ କ୍ଲାସରେ ପଢ଼ନ୍ତି, ସେ ଖବର 
ମୁଁ କିଛି ରଖି ନ ଥାଏ । ଖାଲି ସେଇ ‘ହେସ ହସ ମୁଖଟି” ମୋ ମନ ଭିତରେ ଅତି 
ଜଣାଶୁଣା ହୋଇ ରହିଥାଏ । ଆମେ ସବୁ ଗୋଟାଏ ବୁକରୁ ଅନ୍ୟ ବୁକକୁ ଦଳ ଦଳ 
ହୋଇ କ୍ଲାସ ଆଟେଣ୍ଡ୍‌ କରିବାକୁ ଗଲାବେଳେ ମଝିରେ ମଝିରେ ତାଙ୍କ ସହିତ ଦେଖା 
ହୋଇଥାଏ । ମୁଁ ଗୋଟିଏ କୃତଜ୍ଞତା ସମ୍ବଳିତ ବିନମ୍ର ନମସ୍କାରଟିଏ ମାରିଦେଇ 
ଚାଲିଯାଏ ! ସେ ମୁଣ୍ଡ ଟ୍ରଙ୍ଗାରି ହସି ଦିଅନ୍ତି । ବେଳେବେଳେ ଅଧୁକାଂଶ ସମୟରେ 
ଦେଖେ ସେ ପାନ ଚୋବାଉ ଚୋବାଉ ହାତରେ ୨ /୩ ଖଣ୍ଡ ବହିଧରି ଜଣେ ଭଦ୍ରମହିଳାଙ୍କ 
ସାଙ୍ଗରେ ଗପ କରୁଥବେ ! (ପରବଭୀ କାଳରେ ଜାଣିଲି ସେ ଭଦ୍ରମହିଳା ଆଉ କେହି 
ନ ଥୁଲେ ! ମିସେସ୍‌ ମହାନ୍ତି ! ଡକୁର ରେଖା ମହାନ୍ତି - ସୁଯୋଗ୍ୟ ପତିଙ୍କର ସୁଯୋଗ୍ୟା 
ପତ୍ନୀ !! ବୋଧହୁଏ ପାଠପଢ଼ା ଜୀବନର ପରିସମାପ୍ତି ବେଳକୁ ଜୀବନସଙ୍ଗନୀ 
ଅନ୍ନେଷଣରେ ଲାଗିପଡ଼ିଥ୍‌ଲେ ! ) ଜଣେ ନୁଆ କଲେଜ ପଢୁଆ ଟୋକା ହିସାବରେ 
ସେ ଦୃଶ୍ୟ ମତେ ଭାରି ମଜା ଲାଗେ । ମୁଁ ଟିକିଏ ଲାଜକୁଳା ହୋଇ ବିନମ୍ରତାର ସହିତ : 
ନମସ୍କାରଟିଏ କରିଦେଇ ତାଙ୍କ ପାଖ ଦେଇ ଚୁପ୍ଚାପ୍‌ ଚାଲିଯାଏ ! 

କେତେ ଫଗୁଣ, କେତେ ବସନ୍ତ ନୂଆ ହୋଇ ଆସି ପୁଣି ପୁରୁଣା ହୋଇ ଚାଲି 
ଯାଇଛନ୍ତି । କାଠ ଯୋଡ଼ି ଓ ମହାନଦୀରେ କେତେ ପାଣି ବୋହି ଯାଇଛି, କେତେ ଗୀ 
ଗଣ୍ଡା ଭାଙ୍ଗି କେତେ କୋଉଠି ଘାଇ ହୋଇଯାଇଛି । କେତେ ପୁରୁଣା ପଠା ଭୁଶୁଡ଼ି 
ଯାଇଛି ତ କେତେ ନୂଆ ପଠା ମୁଣ୍ଡ ଟେକିଛି । କେହି ତାର ହିସାବ ରଖିନି |... ସମୟର 
ଚକ ଗଡ଼ି ଚାଲିଛି । ସେଇ ସମୟର ସୁଅରେ ଭାସି ଭାସି ମୁଁ ହଠାତ୍ଵ ଦିନେ ଆସି ଖ୍ରୀଷ୍ଟ 
କଲେଜରେ ଲାଗିଲି । ଏଇଠି ମତେ ବସତି ସ୍ଥାପନ କରିବାକୁ ପଡ଼ିଲା । ନୂଆ ନୂଆ 
ମୁଖ ସବୁ ଦେଖିଲି; ନୂଆ ନୂଆ ବନ୍ଧୁ ବାନ୍ଧିଲି, ନୂଆ ପ୍ରିୟ ପରିଜନ ବି ଗଢ଼ିଲି । ମାତ୍ର 

୨୮ ଦେବେନ୍ଦ୍ରଂସାରସ୍ବତ ମାନସ 


ଦିନେ ଅବାକ୍‌ ହୋଇଗଲି- “ଏ କ”ଣ ! ମୋର ସେଇ ପୂର୍ବ ପରିଚିତ ସମ୍ମାନାସ୍ପଦ ଅତି 
ଆପଣାର ବନ୍ଧୁଜଣକ ଯେ ଏଠି ! ଯାହାଙ୍କ ଡାକ ଏବେ ବି କାନ ପାଖରେ ଶୁଭୁଛି- 
“ହୋ ବାବୁ ! ହୋ ବାବୁ ! ଟିକିଏ ଶୁଣ ।”” ସେଇ ହସ ହସ ମୁଖ । ସେଇ ପାନ 
ଚୋବା ! କିଛି ବି ପରିବର୍ଭନ ନାହିଁ ! ଅବଗତ ହେଲି- ସେ ବ୍ୟକ୍ତି ଆଉ କେହି ନୁହନ୍ତି - 
ଓଡ଼ିଆ ବିଭାଗର ଛାତ୍ରବତସ୍ସଳ ଓ ବନ୍ଧୁପାଗଳ ଅଧ୍ୟାପକ ଶ୍ରୀଯୁକ୍ତ ଦେବେନ୍ଦ୍ରନାଥ ମହାନ୍ତି । 
ସେଇଦିନଠାରୁ ତାଙ୍କ ସହିତ ମୋର ସ୍ମତିରେ ଥବା ସୂକ୍ଷ୍ମ ସଂଯୋଜନ ସହକର୍ମୀର 
ନିବିଡ଼ ଗଠବନ୍ଧନରେ ପରିଣତ ହୋଇଗଲା । ସେ ମତେ ଦେଖି ଖୁବ୍‌ ଆଦର କରନ୍ତି । 
ମୁଁ ବି ତାଙ୍କୁ ଖୁବ୍‌ ଶ୍ରଦ୍ଧା ଓ ଭକ୍ତି କରେ । ସବୁ ସହକର୍ମୀଙ୍କ ସାଙ୍ଗରେ ତ ବନ୍ଧୁତ୍ନର ଗାଢ଼ 
ବନ୍ଧନ ହୁଏ ନାହିଁ । ସେ ଥୁଲେ ମୋଠାରୁ ବହୁ ସିନିଅର ସତ, ମାତ୍ର ମୋର ଜଣେ 
ପରମ ବନ୍ଧୁ ହୋଇପଡ଼ିଥିଲେ, ଏକାନ୍ତ ଅନ୍ତରଙ୍ଗ ଓ ପରମ ହିତୈଷୀ ରୂପେ ! ଏଭଳି 
ବିରଳ ବ୍ୟାକ୍ତିତ୍ସ କ୍ଵଚିତ୍ଵ ଦେଖାଯାଏ । ଏକାଧାରରେ ସେ ବଡ଼ଭାଇ ଭଳି ଆମକୁ ତାଗିଦ 
କରୁଥୁଲେ ! ସ୍ବେହପୂର୍ଣ୍ଣ ଗାଳି ଦେଇ କାନ ବି ମୋଡ଼ି ଦବାର ଅଧ୍ବକାର ରଖିଥଲେ; ପୁଣି 
ସାଙ୍ଗଭଳି ଆମ ସାଙ୍ଗେ ମଜାଗପ ଗପି ଗପି ବିଭୋର ହୋଇଯାଉଥୁଲେ । 

ଏକଦା ଆମର ସହକର୍ମୀ ଥାଇ, ଆମ ସାଙ୍ଗେ ଏକାଠି ବସି, ଏକାଠି ହସି, 
ଏକାଠି ଖାଇ ପୁଣି ପରବର୍ରୀ କାଳରେ ତାଙ୍କୁ ଆମର Bଠoss- କଲେଜର ଅଧ୍ଷକ୍ଷ ହେବାକୁ 
ପଡ଼ିଲା । ମାତ୍ର ଅଧ୍ଯକ୍ଷର ଆସନରେ ବସି ମଧ୍ଯ ସେଇ ସ୍ଵଭାବ-ସୁଲଭ ନିଭ୍ଭୀକତା, 
ଦାମ୍ଭିକତା, ବନ୍ଧମନରସାଶିଆ କଥାବାର୍ରା- କେଉଥୁରେ ଉଣା ପଡ଼ି ନ ଥଲା । ସବୁବେଳେ 
ପଞ୍ଚଏଙ୍କୁ ଧରି ଗପସପ, ଥଟା ପରିହାସ ! ତା ଭିତରେ ପୁଣି ସେ କିମିତି ସମୟ କରି 
କ୍ଲାସ ପାଇଁ Prepare କରନ୍ତି ! ଗବେଷଣାରତ ରହି Ph.D. ହାସଲ କଲେ ! ତାଛଡ଼ା 
ବି ତାଙ୍କ nder ରେ Research କରୁଥୁବା କେତେଜଣଙ୍କର ସେ ଗାଇଡ଼୍‌ ଥାଇ ସେମାନଙ୍କୁ 
ସଫଳକାମ କରାଇ ପାରିଥୂଲେ ! ଏ ସବୁ ମୋ ଚିନ୍ତାରାଜ୍ୟର ବହିଭତ ଥୁଲା ! 


ତାଙ୍କର ବ୍ୟକ୍ତିତ୍ଧ ଥୁଲା ବହୁମୁଖୀ ! ତାଙ୍କର ପ୍ରତିଭା ଥୁଲା ପ୍ରଚଣ୍ଡ !! ଜଣେ ପ୍ରଶାସକ 
ହିସାବରେ ସେ ଯେମିତି କଠୋରପନ୍ଧୀ ଥୁଲେ ସେମିତି ଦୟାର୍ଦ୍ ମଧ୍ଯ ଥୁଲେ | ଆବଶ୍ୟକତା 
ବେଳେ ସେ ଯେପରି ଦୃଢ଼ତା ଓ ଗାମ୍ଭୀର୍ଯ୍ୟ ପ୍ରଦର୍ଶନ କରୁଥିଲେ, ସେହିପରି ସାରଲ୍ୟ- 
ତାରଲ୍ୟରେ ସମସ୍ତଙ୍କୁ ମଧ୍ଯ ବିମୁଗ୍ଧ କରାଉଥୂଲେ | ଜଣେ ଶିକ୍ଷାବିତବ, ଭାଷାବିତ୍‌ ଅଥବା 
ଗବେଷକ ହିସାବରେ ତାଙ୍କର ଅନୁଶୀଳନ କରିବାର ଯୋଗ୍ୟତା ମୋଠାରେ ନାହିଁ । 
ମାତ୍ର ତାଙ୍କର ସୁମହାନ୍‌ ବ୍ୟ୍ତିତ୍ଵର ଅନ୍ତଃକରଣରେ ଲୁଚି ରହିଥ୍‌ବା ଅନନ୍ତ ବନ୍ଧୁପ୍ରେମର 
ଅନ୍ଵେଷଣ କରୁ କରୁ ସେଥୁରୁ କାଣିଚାଏ ମାତ୍ର ସ୍ମତିଚାରଣ କରି ମୁଁ ଅପାର ଆନନ୍ଦ 
ଲାଭ କରୁଛି । 

ଖାଲିସ୍ମ ତିର ସୌଦାଗର ମୁଁ !! ୨୯ 


କାର୍ଯ୍ୟକ୍ଷେତ୍ରରେ ଓ ଧରାବନ୍ଧା ପ୍ରଶାସନର ଗଣ୍ଡି ମଧ୍ଯରେ ତାଙ୍କ ସହିତ ଅନେକଥର 
ମୋର ମତାନୈକ୍ୟ ଘଟିଛି । ସେ ମୋ ବିରୋଧରେ ଉପରିସ୍ଥ କର୍ମକର୍ରଭାଙ୍କୁ ଅବଗତ 
କରାଇଛନ୍ତି । ମୋର ସ୍ଵାର୍ଥ ବିରୋଧରେ କାର୍ଯ୍ୟାନୁଷ୍ଠାନ ଗ୍ରହଣ କରିଛନ୍ତି । କିନ୍ତୁ ତଥାପି । 
ତଥାପି... ଅର୍ଥାତ ସେଇ ତଥାପି ହିଁ ମୋ ପାଇଁ ଗୋଟିଏ “ତଥାପି ମାତ୍ର ନ ଥୁଲା - 
ତାହା ଥଲା ଏକ ମମତାଭରା ଆକର୍ଷଣର ବଳିଷ୍ଠ ଆହ୍ବାନ ଯାହାକୁ କି ମୋ ଭଳି ଜଣେ 
ଅକିଞ୍ଚନ ଏଡ଼ାଇ ଦେଇ ଯାଇପାରିନି ! ଜ୍ୟେଷ୍ଠ ଭ୍ରାତୃତ୍ଵ ଓ ରସାଣିଆ ବ୍ୟକ୍ତିତ୍ଵର ସେ 
ଥିଲେ ଏକ ମୂର୍ଭିମନ୍ତ ପ୍ରତୀକ । 

୧୯୯୦ ମସିହାର ଶେଷଭାଗ ମୋର ଦୀର୍ଘ ସୁଖମୟ ଜୀବନର ସମସ୍ତ ସରସତାକୁ 
ଅପହରଣ କରିନେଲା ! ନଭେମ୍ବର ୧୫ ତାରିଖ ଦିନ ମୋର ପରମପୂଜ୍ୟା ମା'ଙ୍କର 
ଦେହାବସାନ ଓ ଠିକ୍‌ ତାର ପରେ ପରେ ଡିସେମ୍ବର ୧୨ ତାରିଖ ଦିନ ମୋର 
ପରମାରାଧ୍ଯ ବାପାଙ୍କର ବିୟୋଗ ଘଟିଲା । ସେଇ ଦୁଃଖାବହ ଦିନଗୁଡ଼ିକରେ 
ଯେତେବେଳେ ମୁଁ ଅତ୍ୟନ୍ତ ଶୋକାକୁଳ ଅବସ୍ଥାରେ ଭାଙ୍ଗି ପଡ଼ିଥୁଲି, ଡଃ ଦେବେନ୍ଦ୍ର ନାଥ 
ମହାନ୍ତି ମୋ ଘରକୁ ଦଉଡ଼ି ଆସିଥୁୂଲେ ସାନ୍ଧନାର ଏକ ବିରାଟ ପସରା ଧରି । ଏଇତ 
ବନ୍ଧୁତ୍ଵର ଚରମ ନିଦର୍ଶନ ! 


“ରାଜଦାଣ୍ଡେ ଶୁଶାନେ ଚ ଯଃ ତିଷ୍ଠତି ସଃ ବାନ୍ଧବଃ ।? 


୧୯୯୦ ସେପ୍ପେମ୍ବର ଓ ଅକ୍ସୋବର ମାସରେ ଦେବବାବୁ, ମୁଁ, ଅଧ୍ୟାପକ 
ଚନ୍ଦ୍ରଶେଖର ମହାପାତ୍ର, ସୁଧାଂଶୁମୋହନ ମହାପାତ୍ର, ମୃତ୍ୟୁଞ୍ଜୟ ନାୟକ, ମହେଶ୍ମର 
ମହାନ୍ତି ଓ ଗଦାଧର ମିଶ୍ର ପ୍ରମୁଖ କଲେଜର ଅଧ୍ଯକ୍ଷ ନିଯୁକ୍ତି ଗଣ୍ଡଗୋଳ ନେଇ ପ୍ରାୟ 
ପ୍ରତିଦିନ ଭୁବନେଶ୍ନର ଦଉଡ଼ୁଥଲୁ- ମନ୍ତ୍ରୀ ସେକ୍ରେଟାରୀ, ଡି.ପି.ଆଇ. ପ୍ରଭୁତିଙ୍କୁ ଭେଟିବା 
ପାଇଁ ! ମୋର କରାଜର୍ଜରିତ ଶଯ୍ୟାଶାୟୀ ବାପା-ମାଂଙ୍କୁ ଛାଡ଼ି ମୁଁ କୁଆଡ଼େ ଯିବାଲୋକ 
ନୁହେଁ । ଖାସ୍‌ ଡକୃର ଡି.ଏନ୍‌.ଏମ୍‌. ଆମ ଘରକୁ ଡାକିବାକୁ ଆସନ୍ତି ବୋଲି ମୁଁ ସବୁକୁ 
ପଛରେ ପକାଇ ଦେଇ ସମସ୍ତଙ୍କ ସାଙ୍ଗରେ ଭୁବନେଶ୍ବର ପଳାଇଥାଏ ! ମାତ୍ର ମୋର 
ସମସ୍ତ ମାନସିକ ବ୍ୟସ୍ତତା ସତତ ଓ ଗାଡ଼ି ଭିତରେ ଦେବେନ୍ଦ୍ରବାବୁ ଆଲୋଚନା ପରିହାସ 
ଛଳରେ ପରିବେଶଟାକୁ ଏମିତି ଜମାଣିଆ କରି ତୋଳନ୍ତି ଯେ ମୁଁ ଓ ଅନ୍ୟମାନେ 
ସବୁକିଛି କ୍ଷଣିକ ପାଇଁ ଭୁଲିଯାଇ ବେଶ୍‌ ହସଖୁସିରେ ମଡଜ଼ିଯାଉ ! ଗାଡ଼ି ଯାଇ 
ଭୁବନେଶ୍ବରରେ ପହଞ୍ଚେ । ବାଟ ଜଣାପଡ଼େ ନାହିଁ । ଭୁବନେଶ୍ବରରେ କାମଦାମ ସାରି 
ରାତିରେ ଫେରୁ ଯେଝା ଘରକୁ ଯିଏ - କିଛିଦିନ ପାଇଁ ଏଇଟା ଗୋଟାଏ ଆମର ଧରାବନ୍ଧା 
ଦୈନନ୍ଦିନ ରୁଟିନ୍‌ ୱାର୍କ ହୋଇଯାଇଥଲା । ଶେଷରେ ଆମ ସମସ୍ତଙ୍କର ନୀତିଗତ ବିଜୟ 
ହେଲା- ଡକୃର ଦେବେନ୍ଦ୍ରନାଥ ମହାନ୍ତି ଅଧ୍ଯକ୍ଷ ଆସନରେ ( ଅଳଦିନ ପାଇଁ ହେଲେ 
ମଧ୍ଯ) ପୁନଃଅଧୁଶଷ୍ପିତ ହେଲେ । 

Mo ଦେବେନ୍ଦ୍ରଂସାରସ୍ଵତ ମାନସ 


ମାତ୍ର ବିଧୂର କୁର ପରିହାସ ମୋ ପାଇଁ ସରି ନ ଥୁଲା । ୧୯୯୦ର ଶେଷଭାଗରେ 
ମୋର ପିତୃ-ମାତୃ ବିୟୋଗ ଏବଂ ୧୯୯ ୧ର ପ୍ରଥମାର୍ବରେ ମୋର କେତେଜଣ ଅତି 
ଅନ୍ତରଙ୍ଗ ବନ୍ଧୁଙ୍କର ବିୟୋଗ ଘଟିଲା । ତନ୍ମଧ୍ୟରୁ ଡକ୍ସର ଦେବେନ୍ଦ୍ରନାଥ ମହାନ୍ତିଙ୍କର 
ମହାପ୍ରୟାଣ- ଅନ୍ୟତମ ଦୁଃଖଦ ଘଟଣା । ଡକକର ମହାନ୍ତି ତାଙ୍କର ଅବସର ପରେ 
ପରେ ମତେ ୨/୩ ଥର ଘରକୁ ଡାକି କହିଛନ୍ତି ' ହଇଓ ! ଟିକିଏ ଶରତବାବୁଙ୍କୁ କହି 
ମୋ ପାଇଁ କିଛି ଗୋଟାଏ ଗ୍ରାଣ୍ଟ କରାଇଦେଲେ ମୁଁ ବସି ଓଡ଼ିଆ ସାହିତ୍ୟର ଇତିହାସ 
ସଂକ୍ରାନ୍ତରେ ୧୦ / ୧୨ଟା Volume ପ୍ରକାଶ କରାନ୍ତି ।” ' ମୁଁ ମଧ୍ଯ ଶରତକୁ ସେ ବିଷୟରେ 
ଅବଗତ କରାଇବାର ପ୍ରତିଶ୍ରୁତି ଦେଇଥୁଲି । କି ଆୟୋଜନ ! କି ଲମ୍ବା ଯୋଜନା ତାଙ୍କର 
ଥଲା !! ଅବସରକାଳୀନ ଆଳସ୍ୟଭରା ବିରକ୍ତିକର ଲମ୍ବା ଭବିଷ୍ୟତ୍ର କର୍ମମୁଖର 
ପଞ୍ଚବାର୍ଷିକ ଯୋଜନାଗୁଡ଼ିକର ଚିଠା ରୂପରେଖ ସଜାଡୁ ସଜାଡ଼ୁ ସେ ବୋଧେ ଭୁଲି 
ଯାଇଥୁଲେ । 


‘ବଡ଼ କ୍ରର କାଳ ବଡ଼ ଅବିଶ୍ବାସୀ ! 
ହାବୋଡ଼ି ଯିବ ସେ ଆଚମ୍ଭିତେ ଆସି !! 


୧୯୯୧ ମସିହା, ଦୋଳପୂର୍ଣ୍ଣିମାର ସକାଳ ତାଙ୍କ କର୍ମମୁଖର ଜୀବନରେ ପୂର୍ଣ୍ଣଚ୍ଛେଦ 
ଟାଣିଦେଲା । ଚିରନିଦ୍ରାରେ ଶାୟିତ ହେଲେ- ଡକ୍ସର ଡି.ଏନ୍‌ .ଏମ୍‌. | 


ପରଦିନ ହୋରି ଖେଳ ! ବନ୍ଧୁମାନେ ପାରମ୍ପରିକ ରୀତିରେ ରଙ୍ଗ ବୋଳିବାପାଇଁ 
ଆସି ତାଙ୍କ ଘରେ ଠୁଳ ହେଲେ । ମାତ୍ର ଏ କଂ ଣ !! କାଳ ଯେ ଦିନକ ଆଗରୁ ତାଙ୍କ 
ଘରେ ଜବରଦସ୍ତ ପଶି ହୋରି ଖେଳି ଦେଇ ଯାଇଛି, ଘରଯାକ ଦୁଃଖର କାଳିମା 
ବୋଳିଦେଇ !!! 

ଫେରିଗଲେ ସମସ୍ତେ ନୀରବରେ, ହତାଶ ହୋଇ । ବଡ଼ସାନ ଭେଦଭାବ ନ 
ଥିଲା ତାଙ୍କଠି। ସମସ୍ତଙ୍କ ପାଇଁ ତାଙ୍କ ହୃଦୟରେ ଦୟା, କ୍ଷମା ଓ ସହାନୁଭୂତି ଲୁଚି 
ରହିଥୂଲା । ଅହଂଭାବ ଠାରୁ ନିଜକୁ ଦୂରେଇ ରଖି ସେ ସମସ୍ତଙ୍କର ହୃଦୟରେ ତାଙ୍କର 
ସିଟ୍‌ଟାକୁ ଆପେ ଆପେ ରିଜର୍ଭ କରାଇ ପାରିଥୂଲେ | 


ସେ ମତେ ବହୁ ବିଶେଷଣରେ ବିଭୂଷିତ କରି ସମ୍ବୋଧନ କରୁଥୂଲେ- ତାହା ମତେ 
ପରମ ଆନନ୍ଦ ଦେଉଥୁଲା ! ସମୟ ସମୟରେ ଅତି ଶ୍ରଦ୍ଧାରେ ସେ ମତେ ଡାକୁଥିଲେ 
““ପରଭାତୃ ବାବୁ !”? ବାଟଘାଟରେ ଦେଖା ହୋଇଗଲେ ଜମା ଛାଡ଼ିବେ ନାହିଁ । ସଙ୍ଗରେ 
ଘୋଷାରି ଘୋଷାରି ନେବେ | କଲେଜ ପରେ ମଧ୍ଯ ଜଣ ଜଣ କରି ଆମ ୨/୪ ଜଣଙ୍କୁ 
ଧରି ବସାଇବେ । ବରା ଓ ଚା” ମଗାଯାଇ ଗପର ଆସର ଜମିବ ଘଣ୍ଟାଏ ଦି' ଘଣ୍ଟା 
ଯାଏ । କି ମହାକର୍ଷଣ ସେ ! ପ୍ରାୟ ଅଧୁକାଂଶ ବେଳେ ମୁଁ ତାଙ୍କୁ ଦେଖା କରିବାକୁ 

ଖାଲିସ୍ମ ତିର ସୌଦାଗର ମୁଁ !! ୩୧ 


ଗଲେ କହିବେ “ଆସିଗଲେ ଆମ ଡହରା, ଲଫଙ୍ଗାବାବୁ !”? ଏ କୁସିତ ବିଶେଷଣାମ୍କ 
ଡାକରେ ପୁଣି ଏତେ ମାଧୁର୍ଯ୍ୟ ! ଏତେ ଆକର୍ଷଣ ଶକ୍ତି !! କାହିଁକି ଟିକିଏ ତ ମୋ 
ମନରେ ବିରକ୍ତି ଆସେ ନାହିଁ ! ସେ ଘୃଣିତ ସମ୍ବୋଧନ ଖରାପ ବି ଲାଗେନି ! ବରଂ 
ଛୋଟ ଛୁଆଟିଏ ପରି ମୋ କାନଟାକୁ ନେଇ ତାଙ୍କ ହାତରେ ବିନା ଦ୍ବିଧାରେ ଧରାଇ 
ଦେବାର ଇଛ୍ଛା ହୁଏ, ଦରକାର ହେଲେ ସେ କାନ ବି ମୋଡ଼ି ଦିଅନ୍ତି !! ଏଇଥୁକୁ ତାଙ୍କ 
ସହିତ ମୋର ସମ୍ପର୍କ ମମତାଭରା ପାରସ୍ପରିକ ଆକର୍ଷଣ, ଭ୍ରାତୃତ୍ଵର ନିବିଡ଼ ବନ୍ଧନ 
ଯାହାକୁ କି କାଳ ଛିଣ୍ରାଇବାର ଅପଚେଷ୍ଟା କରି;... ପାରିନି | 
ଆଜି ତାଙ୍କର ପ୍ରଥମବାର୍ଷିକ ଶ୍ରାଦ୍ଧ ଅବସରରେ ମୋର ମାନସପଟରେ ଲାଖି 
ରହିଥୁବା ତାଙ୍କର ଅଲିଭା ସ୍ମ ତିରୁ ଖୁଏ ହାତରେ ଧରି ସେଇ ଅମ୍ଳାନ ପ୍ରଚଣ୍ଡ ପ୍ରତିଭା 
ଉଦ୍ଦେଶ୍ୟରେ ମୋର ଭସ୍ତି କୁସୁମାଞ୍ଜଳି ଅର୍ପଣ କରୁଛି । 
ଉପସଂହାର ପୂର୍ବରୁ ସେଇ ମହାନ୍‌ ଆତ୍ମା ଉଦ୍ଦେଶ୍ୟରେ ମୋର ବ୍ୟଥୂତ ହୃଦୟର 
ନୈବେଦ୍ୟ ଏଇ କ୍ଷୁଦ୍ର କବିତାଟି ସମର୍ପଣ କରୁଛି । 
ସ୍ମତି ! ତୁମେ କି ନିଷ୍ମର ସତେ ! 
ମନେ ଖାଲି ବ୍ୟଥା ଦେଇ ଜାଣ, 
ଜାଳିପୋଡ଼ି ଛାରଖାର କର 
ମାଡ଼ିବସି-ଶୂନ୍ୟ ମୋର ମନ ! 
ଭସାଣିଆ ବାଦଲର ସମ 
ଏକ ପରେ ଆସି ପୁଣି ଆନ, 
ପରଲୋକେ ପ୍ରିୟଜନ ସ୍ମତି 
ମନ ପରେ କରେ ଆକ୍ରମଣ ! 
କି ଲୋଡ଼ା ବା ସେ ସ୍ମତି ମୋହର ! 
ନାହିଁ ଯହିଁ ଜୀବନ୍ତ ପରଶ 
ସ୍ମତି ତୁମେ ତଥାପି ମଧୁର 
ଦିଅ ଯେଣୁ କ୍ଷଣେ ଜୀବନ୍ୟାସ... | 
ଅଲିଶା ବଜାର, କଟକ 

ବନ୍ଧି ଦେବେନ୍ଦ୍ର 


ରବିନାରାୟଣ ମହାପାତ୍ର 


ଦେବେନ୍ଦ୍ର ମୋର ସମସାମୟିକ । ସେ ନୂଆ କରି ଖ୍ରୀଷ୍ଟ କଲେଜରେ ଓଡ଼ିଆ 
ଅଧ୍ୟାପକ ହୋଇଥାଏ ଏବଂ ବାହା ହୋଇଥାଏ ଆମ ମିନିକୁ । ସେତେବେଳେ ସେ ଆମ 
ଘରଠାରୁ ଅଳ୍ଦୂରରେ ରହୁଥାଏ । 


ଦିନେ ସକାଳେ ସେ ଆମ ଘରକୁ ଆସିଲା । ଆମ ଘରେ ଭଡ଼ାରେ ରହିବାକୁ ସେ 
ମତେ ଅନୁରୋଧ କଲା ! ସେତେବେଳେ ମୁଁ ଯୋବ୍ରା ମହାନଦୀ ସାଉଥ୍‌ ଡିଭିଜନ୍‌ରେ 
ଜୁନିଅର୍‌ ଇଂଜିନିଅର ଥାଏ । ମତେ ସେଠାରେ :ସରକାନୀ ଘର ମିଳିଥୁଲା। ମୋ 
ସାନଭାଇ ସତ୍ୟ ମୋ ପାଖରେ ରହୁଥାଏ । ଖ୍ରୀଷ୍ଟ କଲେଜିଏଟ୍‌ ସ୍କୁଲର ଶିକ୍ଷକତା ଛାଡ଼ି 
ସେ ନୂଆ ନୂଆ ସାମ୍ବାଦିକତା କରୁଥାଏ । 


ମୁଁ ଦେବେନ୍ଦ୍ର କଥାରେ ହଁ କଲି ! ଦେବେନ୍ଦ୍ର ମିନି ଓ ତାଙ୍କର ଚାକର ପିଲା ଚଟିଆକୁ 
ନେଇ ଆମ ଘରେ ରହିଲା । ଏଇଠି ସେ ତାର ସାହିତ୍ୟ-ସାଧନା ଆରମ୍ଭ କଲା | ମିନି 
ସେତେବେଳକୁ ବୋଧେ ଅଧ୍ଯାପିକା ହୋଇଗଲାଣି; ପ୍ରାୟ ପ୍ରତିଦିନ ମିନିର ଭାଇ 
ଭୈରବବାବୁ ଭଉଣୀ ଘରକୁ ବୁଲିବାକୁ ଆସନ୍ତି । 

ଦେବେନ୍ଦ୍ର ବେଶ୍‌ ହସଖୁସିର ମଣିଷ । ସେ ସାଙ୍ଗମାନଙ୍କୁ ଭାରି ଭଲପାଏ । ଆଉ 
ସେ ଯାହାକୁ ସୁଖ ପାଏନି; ସେମାନଙ୍କ ଉପରେ ମନେ ମନେ ଭାରି ବିରକ୍ତ ହୁଏ । 
ତେବେ କାହା ସାଙ୍ଗରେ ସେମିତି କଳିକକିଆ ତାର ନ ଥାଏ । ତାର ମତାମତ ବଡ଼ 
ରୋକ୍୍‌ଠୋକ୍୍‌, ସେ ବଡ଼ ମିଠାଭାଷାରେ ତାର ଭିନ୍ନ ମତ ପ୍ରକାଶ କରିଥାଏ । 


ତାର ବଡ଼ ସାନ ଅଭିମାନ ନ ଥାଏ, ସେ ସବୃ ଶ୍ରେଣୀର ଲୋକମାନଙ୍କ ସହିତ 
ଅନାୟାସରେ ମନଖୋଲି ମିଶିପାରେ । ଜୀବନର ସବୁ ଗ୍ନାନି, ଅବସାଦକୁ ସେ ହସି 
ହସି ହଜମ କରିଦିଏ । ସୁଖରେ ସେମିତି ଉଛୁଳିବାର କେବେ ମୁଁ ଦେଖି ନାହିଁ । ତା 
ଜୀବନ ମୋଟାମୋଟି ଭାବରେ ଗୀତାର ଅନାସକ୍ତ ସ୍ଥିତପ୍ରଜ୍ଞ ଅଭିମୁଖୀ ! 

ବାହ୍ୟାଚରଣକୁ ଗୁରୁତ୍ଵ ନ ଦେଲେ ମଧ୍ଯ ସେ ପୂରାପୂରି ଭାବରେ ଅଧ୍ଷାତ୍ମ -ବିଶ୍ଧାସୀ । 
ଦଶ ମହାବିଦ୍ୟାର ଦ୍ଵିଦୁକା-ବଗଳା ହେଉଛନ୍ତି ତାର ଆରାଧ୍ଯା ଦେବୀ ! ସେ ନିଜେ 
ସୁଖଶାନ୍ତିରେ ସଂଯତ ଜୀବନ ଏବଂ ପରିବାର ଚାହୁଥଲା | ତା ଜୀବନରେ ମିନି ତାର 
ସେ ସ୍ବପ୍ନକୁ ସାର୍ଥକ କରିଛି । 

ବନ୍ଧୁ ଦେବେନ୍ଦ୍ର ୩୩ 


୧୯୫୦ ମସିହା ପରଠାରୁ ନବ -ସାହିତ୍ୟ ଆନ୍ଦୋଳନର ପ୍ରାରମ୍ଭିକ ସମୟ | ପ୍ରାଚୀନ- 
ପନ୍ଥୀ ଓ ନବୀନ-ପନ୍ଷୀ ଦୃନ୍ଦ୍ର ଚାଲିଥ୍‌ବା ବେଳେ ମୁଁ ରବିବାସରୀୟ ସାହିତ୍ୟ-ସଂସଦ 
ଗଢ଼ିଥୂଲି । ପରେ ଏଥରେ ବନ୍ଧୁ ଦେବେନ୍ଦ୍ର ମହେଶ୍ବର ମୂଳିଆ ଓ ଅଧ୍ୟାପକ ଜାନକୀବଲ୍ଲଭ 
ମହାନ୍ତି ( ଭରଦ୍ଵାଜ ) ପ୍ରଭୃତି ଅଂଶଗ୍ରହଣ କରିଥୂଲେ । ଲେଖକମାନଙ୍କୁ ସାହିତ୍ୟ ସଙ୍ଗଠନ 
କାର୍ଯ୍ୟରେ ଅଧ୍ବକ ସକ୍ରିୟ କରିବାଲାଗି ଏହି ସଂସଦ ପ୍ରଥମେ କବିତା ପାଠୋତ୍ସବ ଆରମ୍ଭ 
କରିଥଲା | ପ୍ରଥମ କବିତା ପାଠୋତ୍ସବରେ ବନ୍ଧୁ ଦେବେନ୍ଦ୍ର ପ୍ରତିମାରାଣୀ ବସ୍ତିଆ, 
ଉଷାରାଣୀ ଦାସ, କିଶୋରୀ ସାମନ୍ତରାୟ ପ୍ରଭୃତି କବିତା ପାଠ କରିଥୁଲେ । 

୧୯୫୫-୫୬ରୁ ଆଜିଯାଏ ସେ ଦିନର ସେହି ଶୁଭ ସଂକଳ୍ପ ଏବେ ସାରା ଓଡ଼ିଶା 
ଏବଂ ଓଡ଼ିଶା ବାହାରେ ମଧ୍ଷ ପ୍ରସାରିତ । 

କିନ୍ତୁ ଦେବେନ୍ଦ୍ର ଏହି ବିପୁଳ ସମ୍ଭାର ମଧ୍ଯରେ ରହିଲା ନାହିଁ । ତାର ନିଜସ୍ଵ ମତାମତକୁ 
ଅକ୍ଷୁଣ୍ଡ ରଖି ସେ ସାହିତ୍ୟ -ସାଧନା ପାଇଁ ନୈମିଷାରଣ୍ୟକୁ ଫେରିଗଲା | ପୁରାଣ ଯୁଗରେ 
ସେମିତି ଫେରି ଯାଇଥ୍‌ଲେ ଚ୍ୟବନ ରଷି ସହଧର୍ମିଣୀ ସୁକନ୍ୟା ସହିତ ଦଣ୍ଡକାରଣ୍ୟର 
ସାଧନାଶ୍ରମକୁ । କେବଳ ମୁଁ ରହିଗଲି ଜନ-ଜୀବନର ନାନା ଘାତ-ପ୍ରତିଘାତ ଏବଂ 
କୋଳାହଳ ମଧ୍ଯରେ ଆନ୍ଦୋଳନର ଧାରାକୁ ଆଗେଇନେବାପାଇଁ | ଗତ ରବିବାସରୀୟ 
ସାହିତ୍ୟ ସଂସଦ କେବଳ ସାହିତ୍ୟ ସଂସଦରେ ରୂପାୟିତ ହୋଇଛି । ୩୫ ବର୍ଷ ଭିତରେ 
ଓଡ଼ିଆ ସାହିତ୍ୟ କ୍ଷେତ୍ରରେ ତୁମୁଳ ପରିବର୍ଭନ ଘଟିଛି । ପାଠ୍ୟ -ପୁସ୍ତକ ଜାତୀୟକରଣ 
ହେବା ପରେ ସାହିତ୍ୟକୁ ବୃତ୍ତି କରି ଚଳିବା ସାହିତ୍ୟିକ ପ୍ରାୟ ଆଉ ନାହାନ୍ତି । 


ତଥାପି ସମାଜରେ ପରିବରଁନର ଧାରା ଧୀରେ ଧୀରେ ହୁଏ । ରାଜନୀତି କ୍ଷେତ୍ରର 
ଉଗ୍ର ଆଶୁ ପରିବର୍ତନର ବେଗକୁ ସାହିତ୍ୟ ଓ ସଂସ୍କୃତି କ୍ଷେତ୍ରରେ ଖୋଜିବା ଉଚିତ 
ନୁହେଁ, “ନିରବଧ୍‌ କାଳ, ବିପୁଳା ଚ ପୃଥୀ ' ମଧ୍ୟରେ ସୀମିତ ଆୟୁଷ-ସୀମା ମଧ୍ଯରେ 
ଅଭିଳାଷକୁ ସଂଯତ କରିବା ଆବଶ୍ୟକ ! ବନ୍ଧୁ ଦେବେନ୍ଦ୍ର ହସି ହସି ଏ ମନ୍ତବ୍ୟ ଦିଏ । 
“ମୁଁ ତମପରି କୁରୁକ୍ଷେତ୍ର ସଂଗ୍ରାମରେ ଯୋଗ ଦେଲି ନାହିଁ ସତ, ତେବେ ବେଲାଳସେନ 
ପରି ନିରପେକ୍ଷ ଭାବରେ ସବୁ ଦେଖୁଛି ।” 

ଦେବେନ୍ଦ୍ର କିଛି ବର୍ଷ ତଳେ ମତେ କହୁଥଲା ଯେ ତମ ଘରୁ ଆସି ଗଣେଶଘାଟରେ 
ରହିଲି । ସେ ଘର ସହଦେବ ପ୍ରଧାନ (ଫ୍ରେଣ୍ଡ ପଚ୍ଚିସର୍ସ)କୁ ଦେଇ ଏବେ 
ଶେଖବଜାରରେ ନୂଆ ଘର ତିଆରି କରି ରହିଲି । ଖ୍ରୀଷ୍ଟ କଲେଜରେ ଅଧ୍ୟାପକ ଓ 
ଅଧ୍ଯକ୍ଷ ହେଲି । ଜୀବନରେ ବହୁ ଚରିତ୍ର ଦେଖିଲି, ବସ୍ତୁଗତ ସ୍ଵାଚୁନ୍ଦ୍ଯରେ ସୁଖସମୃଦ୍ଧିରେ 
ରହିଲି, କିତୁ ମୋର ଆମ୍ମା -ବିଳାପ କରୁଛି, ମୁଁ ‘ତତଵମସୀ” ନାମରେ ନୂତନ ଦୃଷ୍ଟିକୋଣରୁ 
ଆଧ୍ଧାମ୍ଭିକ ପ୍ରଭାବିତ ସାହିତ୍ୟ ପତ୍ରିକାଟିଏ ଅବସର ଜୀବନରେ ପ୍ରକାଶ କରିବି ।” 

୩୪ ଦେବେନ୍ଦ୍ରଂସାରସ୍ଵତ ମାନସ 


ଏହି ପତ୍ରିକା ପାଇଁ ସେ ମୋର ସହଯୋଗ ଚାହିବାରୁ ମୁଁ କହିଥୂଲି ଭାଇ ! ତମେ 
ତ ଜାଣ, ମୁଁ କେବଳ ଯୋଗବାହ । ନିଜକୁ ଅପରିବର୍ଭିତ ରଖି ରାସାୟନିକ ପ୍ରକ୍ରିୟାରେ 
ଭାଗନେବା ମୋ ଜୀବନର ଲକ୍ଷ୍ୟ । ତେଣୁ ମୋର ସହଯୋଗ ଅଙ୍ଗୀକୃତ !”? ଏଥୁରେ 
ଦେବେନ୍ଦ୍ର ସନ୍ତୁଷ୍ଟ ହୋଇଥଲା | 


ହଠାତ ଦିନେ ମୋ ପୁଅ ଅମିତ ଆସି ଦେବେନ୍ଦ୍ରର ମୃତ୍ୟୁ ଖବର ଦେଲା । ସେମିତି 
କିଛି ବେମାରିରେ ପଡ଼ି ନ ଥୁଲା ! କର୍ମବହୁଳ ଅବସର ଜୀବନରେ ସେ ଟଳିପଡ଼ିଲା । 
ମିନି ଓ ପୁଅଝିଅମାନଙ୍କୁ ତା ବିୟୋଗ ଅଚାନକ ଚଡ଼କ ପରି ମନେହେଲେ ମଧ୍ଯ ସେ 
ହସଖୁସିରେ ତା' ଜୀବନ-ଲୀଳା ସାରି ପୁନେଇଁ ତିଥ୍‌ରେ ଚାଲିଗଲା । କେତେ କ'ଣ 
କରିବ ବୋଲି ସେ ଅବସର ଜୀବନକୁ ଚାହିଁ ବସିଥୁଲା ! ହାୟ ! ତା ସେ କରିପାରିଲା 
ନାହିଁ । 
ଦେବେନ୍ଦ୍ର ଗବେଷଣା କରି ପିଏବ୍.ଡି. ପାଇଥୁଲା । ମିନି ଏଣେ ଡକ୍ସର ରେଖା 
ମହାନ୍ତି ନାମରେ ଜଣେ ଉଚ୍ଚକୋଟୀର ଅଧ୍ଯାପିକା । ପୁଅଝିଅମାନେ ନିଜ ନିଜ ଗୋଡ଼ରେ 
ଠିଆହେଲେଣି । ତେଣୁ ଗୋଟିଏ ଭଦ୍ର, ସମ୍ତାନ୍ତ, ଉଚ୍ଚଶିକ୍ଷିତ ପରିବାରଟିଏ ଛାଡ଼ି ଦେବେନ୍ଦ୍ର 
ହଠାତ ଚାଲିଗଲା ! 
ତା ମୃତ୍ୟୁର ଚାରିଦିନ ପରେ ମୁଁ ତା ଘରକୁ ଯାଇଥୁଲି, ସେଦିନ ମୁଁ ମିନି ମୁହଁକୁ 
ଚାହିଁ ପାରିଲି ନାହିଁ । କେତେ ଦୁଃଖ, ସତେ ଯେମିତି ଜମାଟ ବାନ୍ଧିଯାଇଛି, ତଥାପି ସେ 
ସେଇ ଧୀର ମଧୁର ସ୍ଵରରେ କଥାବାରା କରୁଛି । ମିନିଠାରୁ ଶୁଣିଲି ଯେ ଦେବେନ୍ଦ୍ର ତା 
ପ୍ରସ୍ତାବିତ ପତ୍ରିକାର ନାମ ଭୂମା” ରଖିବାକୁ ଚାହୁଥଲା । ତତ୍ସମସୀ” ଇତି ମଧ୍ଯରେ 
'ଭୂମା”କୁ ରୂପାନ୍ତରିତ । 
ଆଜି ଦେବେନ୍ଦ୍ରର ପ୍ରଥମ ବାର୍ଷିକ ଶ୍ରାଦ୍ଧରେ ମୁଁ କାମନା କରୁଛି ଯେ ଦେବେନ୍ଦ୍ର 
ଯଥାର୍ଥ ସହଧର୍ମିଣୀ ମିନି ସେହି 'ଭୂମା” ପତ୍ରିକାର ସଂପାଦନା ଏବଂ ପ୍ରକାଶନ କରୁ ! 
ଏହାହିଁ ସୃଜନଧର୍ମୀ ଦେବେନ୍ଦ୍ର ପ୍ରତି ଉପଯୁକ୍ତ ଶ୍ରଦ୍ଧାଞ୍ଜିଳ ହେବ । 
ଅପର୍ଣ୍ଣା 
ସୂତାହାଟ, କଟକ 

ଅପାସୋରା ଅତୀତ - ଅଲିଭା ସତି 


ପରମାନନ୍ଦ ଅଧ୍ବକାରୀ 


ସୁଧନ୍ୟ -ସାରସ୍ଵତ -ସାଧକ ଓ ପ୍ରବୀଣ ଶିକ୍ଷାବିତ, ଅଧ୍ୟାପକ ଡକ୍ସର ଦେବେନ୍ଦ୍ରନାଥ 
ମହାନ୍ତି ଜଣେ ଅନନ୍ୟ ସାଧାରଣ ପ୍ରତିଭା । ସେ ବହୁଭାବରେ ରଣୀ କରିଛନ୍ତି ଓଡ଼ିଆ 
ଜାତିକୁ ମାତ୍ର ପ୍ରତିଦାନରେ କିଛି ପାଇ ନାହାନ୍ତି 

ପ୍ରତିଭା ପୂଜାରେ ଓଡ଼ିଆ ଜାତି ଏବେବି କାର୍ପଣ୍ୟ-ସମୃଦ୍ଧ । ଜୀବିତ କାଳରେ 
କୌଣସି ପ୍ରତିଭାବାନ୍‌ ବ୍ୟକ୍ତିଙ୍କର କୃତିର କୀର୍ଭି ପାଇଁ କେହି ଟିକେ ପ୍ରଶଂସା କରନ୍ତି ନାହିଁ, 
ଆହା କି ବାହା କରନ୍ତି ନାହିଁ । ମରିଗଲା ପରେ କିନ୍ତୁ କୁମ୍ଭୀର କାନ୍ଦଣା କାନ୍ଦି, ସମ୍ବାଦପତ୍ରରେ 
ଲମ୍ବା ଲମ୍ବା ବିବୃତି ଦିଅନ୍ତି । ଆକାଶବାଣୀ, ଦୂରଦର୍ଶନରେ ଅଭିଭାଷଣର ଝଡ଼ ଛୁଟାନ୍ତି ! 
ଯେଉଁମାନେ ଛଳନା କରନ୍ତି, ସେମାନେ ବଡ଼ ହୁଅନ୍ତି ସିନା; ମାତ୍ର ପ୍ରତିଭା ପ୍ରତି କୌଣସି 
ସମ୍ମାନ ପ୍ରଦର୍ଶନ ହୁଏ ନାହିଁ । 

ଦେବେନ୍ଦ୍ରବାବୁ ଥୁଲେ ଏକ ଭିନ୍ନ ରୁଚି, ଭିନ୍ନ ଧରଣର ମଣିଷ । କର୍ମକୁ ହିଁ ସେ 
ଭଗବାନ୍‌ ବୋଲି ମଣୁଥ୍‌ଲେ । କଥା ଓ କାର୍ଯ୍ୟର ସମନ୍ସୟ ସଂପାଦନ କରି ସତତ ସେ 
ଥିଲେ ସାଧନାରତ | 

ତାଙ୍କ ପାଖରେ ଜ୍ଞାନ, ଗରିମାର ଅଭାବ ନ ଥୁଲା । କିନ୍ତୁ ସେ ଆଦୌ ପ୍ରଚାରଧର୍ମୀ 
ନ ଥଲେ । ତାଙ୍କ ପରି ଜଣେ ବିନୟାବନତ ଭଦ୍ରଲୋକ କାହିଁ ତ ଏ ନେତ୍ର ଦେଖୁ 
ନାହିଁ ? 

ତାଙ୍କର ଚିନ୍ତା ଚେତନାର ସୌଷ୍ଠବତା ଓ ସ୍ଥିତପ୍ରଜ୍ଞତା ତାଙ୍କୁ ଉଚ୍ଚକୋଟୀର ମଣିଷ 
କରି ତୋଳିଥୂଲା । ଜୀବନ ରଙ୍ଗରେ ତାଙ୍କର ବହୁବାର ଯନ୍ତ୍ରଣାର ଜୁଆର ଉଠିଛି, ବହୁ 
ଝଡ଼-ଝଞ୍ଜା ଭିତରେ ସେ ଗତି କରିଛନ୍ତି ଓ ସମାଲୋଚନାର ଶିକାର ହୋଇଛନ୍ତି ¦ ମାତ୍ର 
ସେ କେବେ ଭାଙ୍ଗି ପଡ଼ି ନାହାନ୍ତି କି ସେସବୁକୁ ଖାତିର କରି ନାହାନ୍ତି । 

ଏହି ଅକିଞ୍ଚନ ଲେଖକ ପିଲାଦିନରୁ ତାଙ୍କର ସାନିଧ୍ୟ ଲାଭ କରିଛି । ସ୍ନେହ, ଶ୍ରଦ୍ଧା 
ଲାଭ କରିବାର ସୁଯୋଗ ପାଇଛି । ଅଲକ୍ଷ୍ୟରେ ବି ତାଙ୍କର ସୁଖ-ଦୁଃଖରେ ଭାଗୀ 
ହୋଇ ଯାଇଛି ! ସେହି ଅପାସୋରା ଅତୀତର ଅଲିଭା ସ୍ମତି ବେଳେବେଳେ ମନରେ 
ଗଭୀର ଆଲୋଡ଼ନ ସୃଷ୍ଟି କରେ । 

୩୬ ଦେବେନ୍ଦ୍ରଂସାରସ୍ଵତ ମାନସ 


ଭାରତ ସ୍ଵାଧୀନ ହେଲା ପରେ, ନୂଆ ବଡ଼ଲାଟ ଚକ୍ରବର୍ରୀ ରାଜଗୋପାଳାଚାରୀ 
କଟକ ଆସୁଥାନ୍ତି । ଆମେ ସବୁ ସେତେବେଳେ କଲେଜର ଛାତ୍ର । ସେଦିନ କଟକ 
ଷ୍ଟେସନ ଠାରୁ ରାଜଭବନ ( ବର୍ଭମାନ ଶିଶୁଭବନ ) ପର୍ଯ୍ୟନ୍ତ ଜନସମୁଦ୍ର ଉଦ୍‌ବେଳିତ 
ହୋଇଉଠିଥାଏ । ଆମେ ଗୋଟିଏ ଓଲ୍ଲ୍‌ ମଡ଼େଲ ବାଇଶଟଙ୍କିଆ ସାଇକେଲ ଚଳାଉଥାଉ । 
ସେହି ସାଇକେଲ ପଛରେ ବସିଗଲେ ଦେବଭାଇ । ଠିକ୍‌ ମଙ୍ଗଳାବାଗ ଛକରେ ଦୁର୍ଦ୍ଦାନ୍ତ 
ପୋଲିସ ଅଫିସର ଶ୍ରୀକାନ୍ତ ଘୋଷ ଆମକୁ ଧରିନେଲେ ! ସେତେବେଳେ ଡବୁ ରାଇଡ଼ିଙ୍ଗ 
ଭାରି ଧରାଧରି ହେଉଥାଏ । ସାଇକେଲ୍‌ରେ ଘଣ୍ଟି ଓ ଆଲୁଅ ନ ଥୁଲେ ତାହା ଧର୍ରବ୍ୟ 
ଅପରାଧ ବୋଲି ପରିଗଣିତ ହେଉଥଲା | ‘ପାଞ୍ଚ ଆଇନ” କଡ଼ା କଡ଼ି ଭାବରେ ଲାଗୁ 
ହେଉଥୁଲା । 


ଆମେ ଦୁଇଜଣ କଲେଜ ଛାତ୍ର ବୋଲି ଜାଣିଲା ପରେ ଏସ୍‌.ପି. ଶ୍ରୀ ଘୋଷ ଆମ 
ସାଇକେଲର ଲାଇସେନ୍ସ ନମ୍ବର ଟିପି ରଖି ଆମକୁ ଛାଡ଼ିଦେଲେ । ସେତିକିରେ କଥା 
ଶେଷ ହେଲା ନାହିଁ । 


ଦୁଇଦିନ ପରେ କଲେଜକୁ ଶ୍ରୀକାନ୍ତବାବୁ ଆସିଲେ । ପ୍ରିନ୍‌ସିପାଲଙ୍କୁ ସବୁ କଥା 
କହିଲେ । ପ୍ରିନ୍‌ସିପାଲ କହିଲେ, “ଆପଣ ଯେଉଁ ପିଲାଙ୍କ କଥା କହୁଛନ୍ତି, ସେମାନେ 
ଦୃଷ୍ଟପିଲା ନୁହନ୍ତି, ସେ ଦୁହେଁ ଭାରି ଭଲପିଲା ।!”' ଯାହା ହେଉ, ଆମ ଦୃହିଁକି ଡକାଗଲା | 
ଦେବଭାଇ ସେତେବେଳକୁ ଏକଦମ୍‌ ଭୟରେ ଛାନିଆ ହୋଇଗଲେଣି | ସେ ଭାରି ସମ୍ଭମଶୀଳ 
ଆଉ ଡରକୁଳା | ତାଙ୍କର ଖାନ୍ଦାନି, ବୁନିଆଦି ଓ ଆଭିଜାତ୍ୟ ପ୍ରତି ଭାରି ସମ୍ମାନ | 


ଆମେ ଦୋଷ ସ୍ଵୀକାର କରି ଗଲାପରେ ଏସ୍‌.ପି. ମିଠା ଆଣି ଆମକୁ ଖୁଆଇଲେ | 
ଗୋଟିଏ କଥା ହେଲା । ଆମେ ପଣ କରି ସାଇକେଲ୍‌ ଚଢ଼ା ସବୁଦିନ ପାଇଁ ଛାଡ଼ିଦେଲୁ । 
ଆମର ମନେ ଅଛି, କିଛି ବର୍ଷତଳେ ଦେବଭାଇ ଆମକୁ ଫ୍ରେଣ୍ଢସ ପବ୍ଳିଶର୍ସରେ 
ପଚାରିଥୂଲେ “ ଆରେ ତୁ” କ'ଣ ସତରେ ସାଇକେଲ ଚଢ଼ା ଛାଡ଼ି ଦେଇଛୁ ? 


ଥରେ ରାଉରକେଲାରେ ଜର୍ମାନୀ ହାଉସରେ ଲେଖକମାନଙ୍କୁ ଉଚ୍କସିତ ସମ୍ବର୍ବନା 
ଦିଆଯାଇଥୁଲା ! କ୍ୟାବେରା ଡ୍ୟାନ୍ସ ସେହି ସମ୍ବର୍ବନାର ଅଂଶବିଶେଷ ଥୁଲା । ଡ୍ଯାନ୍ସ 
ଆରମ୍ଭ ହେଲାମାତ୍ରେ ଆମେ ଦୁହେଁ ଉଠି ପଳାଇ ଆସିଲୁ । ଦେବଭାଇ ବାଟରେ ଆମକୁ 
ପଚାରିଲେ - “ଆରେ ତୁଂ ରହିଥାନତୁ କିରେ ।”? ହଁ କି ନାହିଁ କହିପାରୁ ନ ଥିଲି । 
ଦେବଭାଇ ଆଦୌ ହେରଷା ନ ଥୂଲେ । ବେହେଡ଼ା କଥାକୁ ସେ ସହ୍ୟ କରିପାରୁ ନ 
ଥିଲେ । 

ଆଜିର ହିନ୍ଦ୍ ସେବକ ସଂଘକୁ ଏକଦା ପୂଜ୍ୟ ଲକ୍ଷ୍ମୀନାରାୟଣ ସାହୁ ସାଂସ୍କୃତିକ 
କେନ୍ଦ୍ରରେ ପରିଣତ କରି ଦେଇଥୁଲେ । ସେଠାରେ ଅଧ୍ୂବକାଂଶ ଦିନ ସଭା-ସମିତି 
ହେଉଥଲା । ଚାରି ପାଞ୍ଚଜଣଙ୍କୁ ବସାଇ ଲକ୍ଷ୍ମୀନାରାୟଣ ଗୋଟିଏ ସଭା କରାଇ ଦିଅନ୍ତି । 

ଅପାସୋରା ଅତୀତ - ଅଲିଭା ସୁ ତି ୩୭ 


ସେହି ସଭାକୁ ମୁଁ, ଦେବଭାଇ, ହରିହର ବାହିନୀପତି, ଜ୍ୟୋସ୍ପାର କବି ପ୍ରାଣକୃଷ୍ଣ 
ସୀମଲ ପ୍ରମୁଖ ଅଧୁକାଂଶ ଦିନ ଯାଉ । ଦେବଭାଇଙ୍କ ଶୁଦ୍ଧ ଆଚରଣ, ଆଦବକାଇଦା 
ଓ ପ୍ରବୁଦ୍ଧ-ବଚନ ଶୁଣି ଥରେ ଲକ୍ଷ୍ମୀନାରାୟଣ କହିଥୂଲେ, “ଦେବ ତୁ” ଦିନେ ବଡ଼ 
ସାହିତ୍ୟିକ ଓ ବଡ଼ ଶିକ୍ଷାଦିତ୍ଵ ହେବୁ ।”” ମହତ୍ବବାଣୀ କେବେ ଅନ୍ଯଥା ହୁଏ ନାହିଁ। 
ତାଙ୍କ କଥା ଅକ୍ଷରେ ଅକ୍ଷରେ ସତ ହୋଇଛି । ଲକ୍ଷ୍ମୀନାରାୟଣବାବୁ ଯେଉଁ ରିଲିଫ 
କମିଟି କରିଥାନ୍ତି, ସେଥୁପାଇଁ ଆମେ ଦୁହେଁ କେତେ ଥର ବି ଚାନ୍ଦା ଆଦାୟ କରିବାକୁ 
ଯାଇଛୁ ! 

ଅଧ୍ୟାପକ ଗୌରୀକୁମାର ବ୍ରହ୍ମାଙ୍କୁ ରେଭେନ୍ସା କଲେଜରେ ଅଧ୍ୟାପକ କରାଇ ନ 
ଦେବାକୁ କେତେକ ଲୋକ ଷଡ଼ଯନ୍ତ୍ର କରୁଥାନ୍ତି । ସେଇ ଷଡ଼ଯନ୍ତ୍ର ବିରୋଧରେ ଆମେ 
ଆନ୍ଦୋଳନ କରୁଥାଉ, ସେହି ଆନ୍ଦୋଳନରେ ବି ଯୋଗ ଦେଇଥୂଲେ ଦେବଭାଇ । 
ଆମେ ସାଙ୍ଗ ହୋଇ ତତକାଳୀନ ପବ୍ଲିକ୍‌ ସର୍ଭିସ୍‌ କମିଶନର ସାମୁଏଲ୍‌ ଦାସ ଓ ଭାଇସ 
ଚାନ୍୍‌ସେଲର୍‌ ରାୟ ବାହାଦୁର ଚିନ୍ତାମଣି ଆଚାର୍ଯ୍ୟ ଏବଂ ପ୍ରବୀଣ ଶିକ୍ଷାବିତ୍ଵ ଡକୁର 
ଶ୍ରୀରାମଚନ୍ଦ୍ର ଦାଶଙ୍କ ନିକଟକୁ କେତେଥର ଯାଇଛୁ ତାର ଠିକଣା ନାହିଁ, ଶେଷରେ ଆମର 
ଜୟ ହେଲା, ବହନା ରେଭେନ୍ସାରେ ଅଧ୍ୟାପକ ନିଯୁକ୍ତ ହେଲେ | ଦେବଭାଇଙ୍କର କି ଆନନ୍ଦ ! 
ପ୍ରକୃତରେ ସେ ଜଣେ ଗୁଣ ଚିହ୍ନା ଜହୁରୀ ଥୂଲେ | . 

ଦେବଭାଇଙ୍କର ଅନ୍ୟତମ ଅକ୍ରତ୍ରିମ ବନ୍ଧୁ ଥଲେ ଗୋବିନ୍ଦବାବୁ ( ଗୋବିନ୍ଦ ଦାସ ) । 
ତାଙ୍କ ବୈବାହିକ ଜୀବନର ଉଲ୍ଲେଖନୀୟ ଅଧ୍ୟାୟରେ ଗୋବିନ୍ଦବାବୁ ପ୍ରମୁଖ ଭୂମିକା 
ଗ୍ରହଣ କରିଥଲେ । ଅନେକ ଜଟିଳ ସମସ୍ୟାବେଳେ ଆମେ ସବୁ ଏକତ୍ରିତ ହୋଇଥାଉ । 
ସେସବୁ ବହୁତ କଥା, କହି ବସିଲେ ପୋଥ୍‌ ହେବ | 

ପ୍ରକୃତରେ ତାଙ୍କ ଭଳି ଜଣେ ହୃଦୟବାନ୍‌ ଓ ପ୍ରଜ୍ଞାବାନ୍‌ ଲୋକ ଆଉ ମିଳିବେ 
ନାହିଁ । ଓଡ଼ିଆ ସାହିତ୍ୟ ବାଣୀ ଭଣ୍ଡାରକୁ ସେ ସମୃଦ୍ଧ କରି ଯାଇଛନ୍ତି । ଡକ୍କର ରେଖା 
ମହାନ୍ତି ଓ ଡକୁର ଦେବେନ୍ଦ୍ର ମହାନ୍ତି ଏକ ମାଣିକଯୋଡ଼ି । ଉଭୟେ ଉଭୟଙ୍କର ଥୂଲେ 
ପରିପୂରକ । ଜଣେ ସାଧକ ଜଣେ ସାଧୂକା ।! ଉଭୟେ ସ୍ଵନାମଧନ୍ୟ ଶିକ୍ଷାବିତବ । ପ୍ରଜ୍ଞା, 
ବିଦଗ୍ଧତା ଓ ପାଣ୍ଡିତ୍ୟ ହେଉଛି ସେ ଦୁହିଁଙ୍କର ଭୂଷଣ ! ଦେବଭାଇଙ୍କର ଅକାଳ ବିୟୋଗ 
ତାଙ୍କର ପ୍ରିୟତମା ପତ୍ନୀଙ୍କୁ ଯେପରି ବାଧୁଛି, ସାରସ୍ଵତ -ପୂଜାରୀମାନଙ୍କୁ ସେହିପରି 
ଶୋକଦଗ୍ଧ କରିଛି । 

ସଂପାଦକ 


ଓଡ଼ିଶା ପୂଜ୍ୟପୂଜା ଏକାଡେମୀ 
କଳାଶ୍ରୀ କୁଟୀର, ଯୋବ୍ରା-କଟକ 

ଉକ୍ଷା 
ଅଧ୍ଯାପକ ରବି ନାୟକ 

କାଲିପରି ଲାଗୁଛି । ଦେଖିଲେ ପଚାରନ୍ତି । ପିଠିରେ ହାତ ମାରନ୍ତି, ଆଉଁଶିଦେଇ 
କହନ୍ତି, ‘ରବି, ଞିଷଧ ଛାଡ଼ି ଦେ । ମହୁ ଖା, ଅଧକ ଖଡ଼ା ଶାଗ ଖାଇବାକୁ ଚେଷ୍ଟା 
କର ! ପିଲାଟାଏ ତୁ, ବୃଡ଼ପ୍ରେସର ଗୋଟାଏ କ”ଣ ?”? ପ୍ରଣତି ଜଣାଏ । ପାନ ଖଣ୍ଡେ 
ବଢ଼ାଇ ଦିଏ । ମୋ ପାନକୁ ଭାରି ସୁଖ ପାଆନ୍ତି । ବିନୋଦବିହାରୀ ଛକ ଉପରେ 
ଆଲୋଚନା ଚାଲେ । ସେତେବେଳର ଛାତ୍ର ସମାଜ ଓ ସାଂପ୍ରତିକ ଛାତ୍ର ସମାଜର 
କଥାବସ୍ତୁ ଠାରୁ ଖୁଅ ଲମ୍ବିଯାଏ ଅଧୁନାତନ ସାହିତ୍ୟ ଲାଗି ପାଠକ ସମାଜର ରୁଚିବୋଧ 
ପର୍ଯ୍ୟନ୍ତ । ପ୍ରକାଶକବନ୍ଧୁମାନେ ବି ଆଲୋଚନାରେ ଭାଗ ନିଅନ୍ତି । କଥା ରସରେ ମଜନ୍ତି । 
କାରଣ ସାମାନ୍ୟ କଥାକୁ ବୁଲେଇ କରି କହିବା ଓ ରସଘନ କରି ଶ୍ରୋତାମାନଙ୍କୁ ମୋହିବା 
ତାଙ୍କର ଯେପରି ପ୍ରବୃତ୍ତି ଥଲା । 

କଥାର ଖୁଅ ଯେତିକି ଯେତିକି ଲମ୍ବ୍ରଥାଏ, ଚା' ଓ ପାନ ସେତିକି ସେତିକି ଆପଣାର 
ହୁଅନ୍ତି । ଖ୍ରୀଷ୍ଟ ମହାବିଦ୍ୟାଳୟର ମାଳାଞ୍ଚଳରେ ପାଠପଢ଼ା କଥା ମନେ ପକାଇଦେଲେ 
ଆଖିରେ ତାଙ୍କର ଲୁହ ଜକେଇ ଆସେ । ଉପର ପାହାଚରେ ସେ, ଆଉ ତଳ ପାହାଚରେ 
ବସି ମୁଁ ଓ ମୋର ସମଧର୍ମା ଶୁଣୁ, ଲେଖୁ, ମନେ ମନେ ସାଇତି ରଖୁ, ଶ୍ରୀବତ୍ସର ସୁନା 
ଇଟା ଖଣ୍ଡଭଳି । ପକ୍ଷୀର କାକଳି, ବୃନ୍ତଚ୍ୟୁତ ପୁଷ୍ଠ ଆମକୁ ଅନ୍ତରଙ୍ଗ କରିବାର ଲିପ୍ସା, 
ପରିତ୍ୟକ୍ତା ଆମ୍ରବକୁଳର ଭୂଲୁଣ୍ଡିତା ଧୂଳିଖେଳ ଏବେବି ଅଛି । କିନ୍ତୁ ମରିଯାଇଛି ଆପଣାର 
କରିବାର ଏକାନ୍ତ ଇଚ୍ଛା । ମନ ଅଛି, ଅନ୍ତର ନାହିଁ, ଦରଦ ଅଛି, ଦରଢ ନାହିଁ । ସବୁ 
ଯେମିତି ଖାଲି ଶୂନ୍ଵଶାନ୍‌ । 

ଅଧ୍ଯକ୍ଷ ଗାଦି ଅଛି । ଗାଦି ପୂର୍ଣ୍ଣଗର୍ଭା, କିନ୍ତୁ ଯମୁନାର ଜଳରାଶିକୁ ମୁଁ ଦେଖିଲେ 
ଭାଦ୍ରବମାସ କୃଷ୍ଣପକ୍ଷ ଅଷ୍ଟମୀର ରାତ୍ରିକଥା ମନେପଡ଼ି ମନଟା ଉଲୁସି ଉଠୁଛି । 
ପରକ୍ଷଣରେ ବିଳାପ କରୁଛି, କାହାନ୍ତି ସେ ? ବିନୋଦବିହାରୀ ଛକ କବିଲେଖକଙ୍କ 
ସମଷ୍ମେଳନରେ ହସିଉଠୁଛି । ଖଝୁରୁଛି, ଝରାଉଛି ଲୋତକକୁ, କେଉଁଠି ସେ ? 


ସମୟ ଆସେ । ଆହ୍ବାନ ଦିଏ । ମା”ଟିର ମମତା ଛାଡ଼ି ମାଟିର ମମତା ଶ୍ରେୟ 
ହୁଏ । କିନ୍ତୁ ଅକାଳରେ ଝଡ଼ିଗଲେ ମନ ବିଦ୍ରୋହ କରେ । ଅନ୍ତରାତ୍ମା ବିଳାପ କରେ । 

ଭିକ୍ଷା ୩୯ 


ଏଇଠି ଥୁଲେ, ବସିଥୂଲେ, ଖାତା ଦେଖୁଥୁଲେ, ପରୀକ୍ଷାର୍ଥୀ ସମାଜର ଦୁର୍ବଳତା 
ସୂଚାଉଥଲେ । ଆଉ ନାହାନ୍ତି, କଥା ବନ୍ଦ୍ର ହାତଗୋଡ଼ ସ୍ଥିର, କୁଆଡ଼େ ଗଲେ ? ପଡ଼ିରହିଲା 
ଅନେକ ଅସଂପୂର୍ଣ୍ଣ କାର୍ଯ୍ୟ ॥ ସମାପ୍ତି ଲାଗି ମୌନ ନିର୍ଦ୍ଦେଶ 

ରାତିକ ପାଇଁ ଶେଫାଳିର ଜନ୍ମ ଓ ସ୍ଥିତି । ବାସନା ତା”ର ଚିରସ୍ଥାୟୀ । ସେ 
ଲୋଟିଯାଏ । କିଛିଟା ବାସ ବିତରଣ କରିଥାଏ । ଦେବା ତା'ର ଧର୍ମ, ନେବା ତା'ର 
ଲକ୍ଷଣ ନୁହେଁ । ହସି ହସାଇ, ଲେଖନୀଯୁଦ୍ଧରେ କ୍ଲାନ୍ତ ବୀର ଆଜି ଶୋଇଯାଇଁଛି 
ଚିରନିଦ୍ରାରେ । ହେ ଭବିଷ୍ୟ ବଂଶଧର ! ଥରେ ଭଲ ଭାବରେ ହଜ ! ହଜାଇ ଦିଅ । 
ପୁଣି ଉଠ । ଖୋଜ । ଶାମୁକା ନୁହେଁ ମୁକ୍ତାକୁ 

ମୁକ୍ତା ଚିହ୍ନାଳି ହେବାର ଗୁଣ ସେ ଖୁନ୍ଦି ଦେଇଛନ୍ତି ଆମ ମନ ଭିତରେ । ତାହା ସରି 
ନାହିଁ, ସରିବ ନାହିଁ, ସାହିତ୍ୟ ଦାଣ୍ଡରେ ମୁକ୍ତାକୁ ଫୋପାଡ଼ । ସମସ୍ତଙ୍କ ଦୀକ୍ଷା ଶବରୀର 
ନୁହେଁ । ସେହି ଶବରୀ ମଧ୍ଯରେ ଶ୍ରମଣାବି ଅଛି । ମଦିରା, ମଦିରା ନାଦରୁ ରାମଚନ୍ଦ୍ରଙ୍କର 
ଶୁଭାଗମନ ଘଟିବ ! ଶ୍ରମ ସାର୍ଥକ ହେବ । ପ୍ରତୀକ୍ଷାରେ ପୂର୍ଣ୍ଣଚ୍ଛେଦ ପଡ଼ିବ । 

ତେଣୁ ହେ କ୍ଲାନ୍ତ ବୀର ! ଆଜି ମରଶରୀର ମାଟିରେ ମିଶିଗଲେ ବି ସେହି ଅମର 
ଆମ୍ମା ପ୍ରତି ଶତବାର ପ୍ରଣତି ଜଣାଉଛି । ଗୋଟିକ ପରେ ଗୋଟିଏ ଶାମୁକା ଗରଁ 
ବିଦାରଣ କରୁଛି । ମୁକ୍ତାର ସନ୍ଧାନ ପାଇଲେ ଶ୍ରମ ତୁମର ସାର୍ଥକ ହେବ | ଆଶିଷ 
ଦିଅ । ମୁକ୍ତାକୁ ଚିହ୍ନିବାର କ୍ଷମତା ଦିଅ । ଏହାହିଁ ମୋର ଭିକ୍ଷା 

ସାଲେପୁର କଲେଜ, ସାଲେପୁର 

ଏକ ବିରଳ ବ୍ୟାର୍ତିତ୍ଵ 


ପ୍ରାଧ୍ୟାପକ ଡକ୍ଟର ପ୍ରହ୍ଲାଦ ଚରଣ ମହାନ୍ତି 


ସମୀଜରୂପକ ମହାସାଗରରେ ବୁଦଵବୁଦ ରୂପେ ବହୁ ବ୍ୟକ୍ତିତ୍ଵର ଆବିର୍ଭାବ ଘଟୁଛି 
ଓ ସେମାନେ ଲୀନ ହୋଇଯାଉଛନ୍ତି । ମାତ୍ର ମୁଷ୍ଟିମେୟ କେତୋଟି ବ୍ୟକ୍ତିତ୍ଵ ସେମାନଙ୍କ 
ପ୍ରତିଭା, କୃତିତୃ, ଅଲୌକିକତା ପ୍ରଭୃତି ଦେବୋପମ ଗୁଣାବଳୀ ଯୋଗୁଁ ସମୟର ବକ୍ଷରେ 
ସେମାନଙ୍କ ମୁଦ୍ରାଙ୍କ ରଖି ଯିବାପାଇଁ ସମର୍ଥ ହୋଇଛନ୍ତି । ଏହିପରି ବିରଳ ବ୍ୟକ୍ତିତ୍ବ 
ମଧ୍ଯରୁ ସ୍ଵର୍ଗତ ଡକ୍କର ଦେବେନ୍ଦ୍ର ମହାନ୍ତି ଜଣେ । 


ଓଡ଼ିଆ ସାହିତ୍ୟ ବିଭାଗରେ ବହୁ ଅଧ୍ୟାପକ ଅଦ୍ଯାପି ବିଭିନ୍ନ ମହାବିଦ୍ୟାଳୟରେ 
କାର୍ଯ୍ୟରତ ରହିଛନ୍ତି, ବହୁ ଅଧ୍ୟାପକ ଅବସର ଗ୍ରହଣ କରିଛନ୍ତି, ବହୁ ଅଧ୍ୟାପକ ମଧ୍ଯ 
ମୃତ୍ୟୁ ବରଣ କଲେଣି । ଓଡ଼ିଆ ଜାତି, ଓଡ଼ିଆ ଭାଷା, ଓଡ଼ିଆ ସାହିତ୍ୟ ଏହି ଓଡ଼ିଆ 
ଅଧ୍ୟାପକଙ୍କ ଠାରୁ ବହୁତ କିଛି ଆଶା କରିଥାଏ ! ନୂତନ ସୃଷ୍ଟି, ସମୀକ୍ଷା, ଗବେଷଣାଦ୍ବାରା 
ଓଡ଼ିଆ -ଭାଷା ସାହିତ୍ୟକୁ ସମୃଦ୍ଧ କରିବା, ଓଡ଼ିଆ ଭାଷାଭାଷୀ ପ୍ରତ୍ୟେକ ଶିକ୍ଷିତ ବ୍ୟକ୍ତିର 
କରଉଁବ୍ୟ ହୋଇଥ୍‌ଲେ ମଧ୍ଯ ଓଡ଼ିଆ ପାଠ୍ୟକ୍ରମରେ ଉଚ୍ଚ ଶିକ୍ଷା, ନିରବଚ୍ଛିନ୍ନ ଅଧ୍ୟୟନ, 
ଅଧ୍ୟାପନା ଓ ଅଭ୍ୟାସ କରୁଥୁବା ଦୃଷ୍ଟିରୁ ଓଡ଼ିଆ ଅଧ୍ୟାପକମାନେ ଏ କ୍ଷେତ୍ରରେ ଅଧୁକ 
ଅବଦାନ ଦେବା ସମ୍ଭବ ଓ ସମୀଚୀନ ! ଅବଶ୍ୟ ଏହାର ଅର୍ଥ ନୁହେଁ ଯେ ଅନ୍ୟ 
ବିଭାଗର ଅଧ୍ୟାପକମାନେ ଅଥବା ଭିନ୍ନ ଜୀବିକାଧାରୀ ଅନ୍ୟ ଶିକ୍ଷିତ ବ୍ୟକ୍ତିମାନେ ଓଡ଼ିଆ 
ଭାଷା-ସାହିତ୍ୟକୁ ସମୃଦ୍ଧ କରିବାପାଇଁ ଅଯୋଗ୍ୟ ବା ଅସମର୍ଥ । ବସ୍ତୁତଃ ସେପରି ବହୁ 
ଅଧ୍ୟାପକ ଓ ବିଦ୍ଧାନ୍‌ବ୍ୟକ୍ତି ଓଡ଼ିଆ ସାହିତ୍ୟକୁ ସମୃଦ୍ଧ କରିଯାଇଛନ୍ତି ଓ କରୁଛନ୍ତି । 

ଏହି ପରିପ୍ରେକ୍ଷୀରେ ଡଃ ଦେବେନ୍ଦ୍ର ମହାନ୍ତିଙ୍କର ଅବଦାନ ଅବିସ୍ମରଣୀୟ । ଓଡ଼ିଆ 
କାବ୍ୟର ସମ୍ପାଦନା ଓ ସମୀକ୍ଷା କ୍ଷେତ୍ରରେ ସେ ନିଜସ୍ଵ ଗବେଷଣାତ୍ମକ ଚିତ୍୍ତବୃତ୍ତିର 
ପରିଚୟ ଦେଇଯାଇଛନ୍ତି । ଓଡ଼ିଆ ସାହିତ୍ୟର ବିଭିନ୍ନ ବିଭାଗରେ ଆଲୋଚନାର 
ଦିଗ୍‌ବଳୟକୁ ସେ ଯେପରି ଭାବେ ପ୍ରସାରିତ କରିଯାଇଛନ୍ତି ତାହାର ଉନ୍ମଳ ଦ୍ରଷ୍ଟାନ୍ତ 
ହେଉଛି ତାଙ୍କର ରଚିତ, ସଂକଳିତ ଓ ସମ୍ପାଦିତ ପୁସ୍ତକାବଳୀ | 


ଉଚ୍ଚ ଶିକ୍ଷାନୁଷ୍ଠାନର ପ୍ରଶାସନ; ଆଜି କିପରି କଣ୍ଢଟକିଡ ହୋଇପଡ଼ିଲାଣି ତାହା 
ବିଶଦଭାବେ ଆଲୋଚନା କରିବା ଅନାବଶ୍ୟକ | ମହାବିଦ୍ୟାଳୟର ଅଧ୍ଯକ୍ଷ ଠାରୁ ଆରମ୍ଭ 

ଏକ ବିରଳ ବ୍ୟାକ୍ତିତ୍ସ ୪୧ 


କରି ବିଶ୍ଵବିଦ୍ୟାଳୟର କୁଳପତି ପଦ ଗ୍ରହଣ କରିବାପାଇଁ ଆଜି ବରିଷ୍ଠ ତଥା ଅଭିଜ୍ଞ 
ଶିକ୍ଷାବିତ୍ବମାନେ ଭୟଭୀତ । ଛାତ୍ର, ଅଧ୍ୟାପକ, ଅଭିଭାବକ, ଜନସାଧାରଣ ଓ ସରକାର 
ଏ ବିଷୟରେ ଚିନ୍ତିତ ଥଲେ ମଧ୍ଯ ସମସ୍ୟାର ସମାଧାନ କରିବା ପାଇଁ ଏକକ ବା ମିଳିତ 
ଭାବେ ଉଦ୍ଯମ କରୁ ନାହାନ୍ତି ବା କରିବାକୁ ସାହସ କରୁ ନାହାନ୍ତି । କଟକର ଯେଉଁ 
ଖ୍ରୀଷ୍ଟ କଲେଜ ଶିକ୍ଷାରେ, କ୍ରୀଡ଼ାରେ, ମେଧାବୀ ଛାତ୍ର ସୃଷ୍ଟି କରିବାରେ ଓଡ଼ିଶାରେ ଏକ 
ଗୌରବମୟ ଆସନ ଅଧୁକାର କରିଥଲା ସେହି କଲେଜର ପରିଚାଳନାଗତ ତୁଟିଜନିତ 
ଛାତ୍ରଅଶାନ୍ତି ଓଡ଼ିଶାବାସୀଙ୍କ ପାଇଁ ବ୍ୟଥାର କାରଣ ହୋଇଥୁଲା | ସେହି ଦୁର୍ଦିନ ସମୟରେ 
ଅଧ୍ଯକ୍ଷ ଦାୟିତ୍ଵ ଗ୍ରହଣ କରି ସ୍ଵର୍ଗତ ଡଃ ମହାନ୍ତି ସମସ୍ତଙ୍କର ପ୍ରିୟଭାଜନ ହୋଇ ଶ୍ରୀଷ୍ଟ 
କଲେଜର ପ୍ରଶାସନକୁ ଯେପରି ଶୃଙ୍ଖଳିତ ଓ ସୁସଂହତ କରିଥଲେ ସେଥୁରୁ ସେ ଜଣେ 
ଦକ୍ଷ ଅଧ୍ଯକ୍ଷ ଥଲେ ବୋଲି ପରିଚୟ ମିଳେ ¦ 

ତାଙ୍କର ଅମାୟିକ ବ୍ୟବହାର ତାଙ୍କ ଉଚ୍ଚକୋଟୀର ବ୍ୟକ୍ତିତ୍ଵର ଚରମ ନିଦର୍ଶନ । 
ଉକ୍କଳ ବିଶ୍ବବିଦ୍ୟାଳୟର ବୋର୍ଡ଼ ଅଫ୍ବ ଷ୍ଟଡ଼ିଜ୍‌, କଣ୍ଡକୁିଂ ବୋର୍ଡ଼ ଇତ୍ୟାଦି ବିଭିନ୍ନ କମିଟିରେ 
ଏହି ଲେଖକ ତାଙ୍କ ସହିତ କାର୍ଯ୍ୟ କରି ତାଙ୍କ ନିଷ୍ଠା, କାର୍ଯ୍ୟଦକ୍ଷତା ଓ ଉଦାର ବ୍ୟକ୍ିତ୍ସ 
ସମ୍ପର୍କରେ ପ୍ରତ୍ୟକ୍ଷ ଅନୁଭୂତି ଲାଭ କରିଛି । 

ଜଣେ ମୌଳିକ ସମୀକ୍ଷକ, ଗବେଷକ, ଛାତ୍ରବତସ୍ସଳ ଅଧ୍ୟାପକ, ଦକ୍ଷ ପ୍ରଶାସକ 
ସର୍ବୋପରି ଦୁର୍ଲଭ ବ୍ୟକ୍ତିତ୍ଵର ଅଧଵକାରୀ ଭାବେ ସ୍ଵର୍ଗତ ଡକ୍ସର ଦେବେନ୍ଦ୍ର ମହାନ୍ତି ଯେ 
ଯଶସ୍ଵୀ ହୋଇ ରହିବେ ଏଥୁରେ ତିଳେମାତ୍ର ସନ୍ଦେହ ନାହିଁ । 

ଓଡ଼ିଆ ବିଭାଗ, 


ଫକୀରମୋହନ ମହାବିଦ୍ୟାଳୟ, 
ବାଲେଶ୍ବର 

ଦେବେନ୍ଦ୍ରବାବୁ ସ୍ମରଣେ 


ଅଧ୍ଯାପକ ଗଦାଧର ମିଶ୍ର 
“କେହି ରହି ନାହିଁ ରହିବେ ନାହିଁଟି 
ଭବ ରଙ୍ଗ ଭୂମି ତଳେ, 
ସର୍ବେ ନିଜ ନିଜ ଅଭିନୟ ସାରି 
ବାହୁଡ଼ିବେ କାଳ ବଳେ ।!”? 
ସ୍ଵର୍ଗତ ଦେବେନ୍ଦ୍ରନାଥ ମହାନ୍ତି ଥଲେ ଜୀବନ ରଙ୍ଗମଞ୍ଚର ଜଣେ କୁଶଳୀ କଳାକାର । 
ଜୀବନ ନାଟିକାର ବିୟୋଗାନ୍ତ, ବିରହ-ବିଧୁର ଦୃଶ୍ୟପଟ ସନ୍ଦର୍ଶନ କରି ଦର୍ଶକମାନେ 
ଯେତେବେଳେ ଦୁଃଖରେ ମ୍ରିୟମାଣ ହୋଇପଡ଼ନ୍ତି, ସେତିକିବେଳେ ମଞ୍ଚ ଉପରେ ହଠାତ 
ହାସ୍ୟରସିକ ଅଭିନେତାଙ୍କର ଆବିଭ୍ଭାବ ଘଟିଥାଏ, କେବଳ ସେହି ଦୁଃଖ ଓ ଯନ୍ତ୍ରଣାକୁ 
ଲୀଘବ କରିବାପାଇଁ ଏବଂ ପୂର୍ବ ଅପେକ୍ଷା ଆହୁରି ଯନ୍ତ୍ରଣାଦାୟକ ଦୃଶ୍ଯ ସନ୍ଦର୍ଶନ 
କରିପାରିଲା ଭଳି ଦର୍ଶକମାନଙ୍କର ମାନସିକ ପ୍ରସ୍ତୁତି ପାଇଁ । ଆଜି ସେହି ହାସ୍ୟରସିକ 
ଅଭିନେତା ଆମର ପ୍ରିୟ ଦେବବାବୁ ଆମ ସମସ୍ତଙ୍କୁ ଶୋକସାଗରରେ ଭସାଇ ଦେଇ 
ତାଙ୍କର ଅଭିନୟ ଶେଷ କରି ମଞ୍ଚ ଉପରୁ ବିଦାୟ ନେଇଛନ୍ତି । 


ସୁଖମୟ ଢୀବନ ଯାପନ କରିବା ସମସ୍ତଙ୍କର କାମ୍ୟ । ଜୀବନର ସବୁକିଛି 
ବିନିମୟରେ ମଣିଷ କେବଳ ସୁଖ ଲୋଡ଼ିଥାଏ । କିନ୍ତୁ ସେହି ସୁଖ ତାର ଜୀବନରେ 
କେତେବେଳେ ଆସି ପୁଣି କେତେବେଳେ ଚାଲିଯାଇଥାଏ ତାହା ମଣିଷ ଜାଣିପାରେ 
ନାହିଁ । ମଣିଷ ତଥାପି ଲୋଡ଼ିଥାଏ ପୁଣି ସୁଖ । ସେ ବୁଝିପାରେ ନାହିଁଟି 


“We look before and after 
And pine for what is rought 
And we sincerest laughter 


With some pain is frought.” 
ତେଣୁ ବେଳେ ବେଳେ ମନରେ ପ୍ରଶ୍ନ ଉଠେ ଯେ ମଣିଷ ପ୍ରକୃତରେ କ'ଣ ଚାହେ ? 
କଣ ଚାହିଁବା ଉଚିତ ଓ କଂ ଣପାଇଁ ଭଶ୍ଵରଙ୍କଠାରେ ପ୍ରାର୍ଥନା କରିବା ଉଚିତ - ସୁଖମୟ 
ଜୀବନ ପାଇଁ ନା ସୁଖମୟ ମରଣ ପାଇଁ ? ଏହି ପ୍ରଶ୍ନ ଏକ ଅତି ଜଟିଳ ପ୍ରଶ୍ନ । ଏହାର 
ଉତ୍ତର ପାଇବା ଏତେ ସହଜ ନୃହେଁ। ଏହା ଏକ ଜଟିଳ ଦାର୍ଶନିକ ପ୍ରଶ୍ନ । ସାଧାରଣ 
ରକ୍ତମାଂସର ମଣିଷ ସଂସାରର ମାୟା ଜାଲରେ ଛନ୍ଦି ହୋଇ କେବଳ ସୁଖମୟ ଜୀବନ 

ଦେବେନ୍ଦ୍ରବାବୁ ସ୍ମରଣେ ୪୩ 


କାମନା କରିଥାଏ ଏବଂ ଏହି କାମନା ତାର ସମସ୍ତ ଦୁଃଖର କାରଣ ହୋଇଥାଏ | ଜୀବନର 
ପ୍ରତିଟି ମୁହୂରଁ ସେ କେବଳ ଅଳୀକ ଆନନ୍ଦରେ କଟାଇ ଦେବାପାଇଁ ଚାହିଥାଏ । ଜୀବନର 
ଶେଷ ମୁହୂ୍ଉ ପର୍ଯ୍ୟନ୍ତ ସେ କେବଳ ଜୀବନକୁ ହିଁ ଭଲପାଇଥାଏ ! ମରଣକୁ ନୁହେଁ । କାରଣ 
ସେ ଭାବେ ଯେ ମରଣ ସୁଖମୟ ହେଉ କି ଦୁଃଖମୟ ହେଉ ତାହା କେବଳ ମରଣ | ଯାହା 
ତାର ସାଂସାରିକ ଜୀବନର ସମସ୍ତ ସୁଖସମ୍ଭୋଗକୁ ଜାଳିପୋଡ଼ି ପାଉଶ କରିଦେବ । 

କିନ୍ତୁ ଆମର ପ୍ରିୟ ସହକର୍ମୀ, ବନ୍ଧ ପୁଣି ଗୁରୁଜନ ସ୍ଵର୍ଗତ ଅଧ୍ୟାପକ ଦେବେନ୍ଦ୍ର 
ମହାନ୍ତି ଥଲେ ସାଧାରଣ ମଣିଷର ଏହି ସାଂସ୍କୃତିକ ଦୁର୍ବଳତାର ଏକ ଚରମ ବ୍ୟତିକ୍ରମ | 
ଜୀବନର ଶେଷ ମୁହୁର୍ରରେ ରୋଗଗ୍ରସ୍ତ ନ ହୋଇ, ଶଯ୍ୟାଶାୟୀ ନ ହୋଇ ବନ୍ଧୁଗହଣରେ 
. ବସି ମନଖୁସିରେ ଚା” ପିଉ ପିଉ ପବିତ୍ର ଦୋଳପୂର୍ଣ୍ଣମୀ ତିଥ୍‌ରେ ଯେ ହସି ହସି ଗୋଟିଏ 
ମୁହୁର୍ରରେ ସେପୁରକୁ ଚାଲିଗଲେ । ସେ ଯେ ପୂର୍ବଜନ୍ନ ଓ ଇହଜନ୍ମରେ କେତେ ପୁଣ୍ୟର 
ଅଧୁକାରୀ ତାହା ସହଜରେ ଅନୁମେୟ । ମୃତ୍ୟୁକୁ ସେ ଭୟ କରି ନାହାନ୍ତି । ବରଂ 
ଗୋଟିଏ ମୁହୂ ପାଇଁ ମୃତ୍ୟୁ ସହିତ ଲଢ଼େଇ କରି ବିଜୟୀ ହୋଇଛନ୍ତି । ବୋଧହୁଏ 
ସେତେବେଳେ ସେ ମନେ ମନେ ଭାବିଛନ୍ତି, 

“I was even a fighter 
One fight more- 
the last and the best” 

ଏବଂ ସେ ପ୍ରମାଣ କରିଦେଇଛନ୍ତି ଯେ, ସୁଖମୟ ଜୀବନ ନୁହେଁ, ସୁଖମୟ ମୃତ୍ୟୁହିଁ 
ମଣିଷକୁ ଅନ୍ୟମାନଙ୍କ ଦୃଷ୍ଟିରେ ବଡ଼ କରି ତୋଳିଥାଏ । ସେ ଜଣେ ବଡ଼ ମଣିଷ ଥଲେ 
କି ନାହିଁ ତାହା ମୁଁ କହିପାରିବି ନାହିଁ । କିନ୍ତ ସେ ଯେ ଜଣେ ଭଲ ମଣିଷ ଥୁଲେ ଏଥୁରେ 
ମତଦ୍ଵିଧାର ଅବକାଶ ନାହିଁ । ନିଜେ ହସି ଯେ ଅନ୍ୟକୁ ହସାଉଥୂଲେ । ସେ ଯେ ଦିନେ, 
ପୁଣି ଏତେ ଶୀଘ୍ର ସେମିତି ହସି ହସି ହଠାତ୍‌ ଆମମାନଙ୍କଠାରୁ ବିଦାୟ ନେଇ ଚାଲିଯିବେ, 
ଏକଥା ଆମ୍ଭେମାନେ କେବେ କଳ୍ପନା ବି କରି ନ ଥୁଲୁ | ଅଚାନକ ଓ ଆଶାତୀତ ଭାବରେ 
ଘଟିଯାଇଥୁ୍‌ବା ଏହି ଘଟଣାଟି ସୂଚାଇ ଦେଇଛି ମଣିଷ ଜୀବନ କେଡ଼େ ତୁଛ, କେଡ଼େ 
ଅବାସ୍ତବ ଓ କେତେ ଅନିଶ୍ଚିତ ବାସ୍ତବରେ । 


“It's a tale, told by an Idiot 
Full of sound and Fury 


Signifying nothing” 
` ଦେବେନ୍ଦ୍ରବାବୁଙ୍କ ବିୟୋଗରେ ଆମର ଯେଉଁ କ୍ଷତି ଘଟିଅଛି, ଆମ୍ଭମାନଙ୍କ ମନରେ 
ଯେଉଁ ଶୂନ୍ୟତା ସୃଷ୍ଟି ହୋଇଅଛି ତାହା ବାସ୍ତବରେ ଅପୂରଣୀୟ | ତାଙ୍କର ଆତ୍ମାର 
ସଦଗତି ହେଉ ଏବଂ ତାଙ୍କର ଏହି ଦାରୁଣ ବିୟୋଗ ସହ୍ୟ କରିବାପାଇଁ ତାଙ୍କର 
ପରିବାରବର୍ଗଙ୍କୁ ରଶ୍ଵର ଯଥେଷ୍ଟ ଶକ୍ତି ଦିଅନ୍ତୁ । ଏତିକି ପ୍ରାର୍ଥନା ! 
ଇଂରାଜୀ ବିଭାଗ, ଖ୍ରୀଷ୍ଟ ମହାବିଦ୍ୟାଳୟ, କଟକ 

ନିଦ ଭାଙ୍ଗଗଲେ କେବେ ସପନ ସରେନା 


ପ୍ରାଧାପକ ଶ୍ରୀ ଭାସ୍କର ଚନ୍ଦ୍ର ଖଟାଇ 


କଟକ ସହରର ଛାତି ଉପରେ ଶ୍ରୀବିହାର କଲୋନୀରେ ଭଡ଼ା ଘରଟିଏ ନେଇ 
ରହି ଖ୍ରୀଷ୍ଟ ମହାବିଦ୍ୟାଳୟରେ ଅଧ୍ୟାପନା କରୁଥଲେ ମଧ୍ଯ ପ୍ରତି ଛୁଟିଦିନଗୁଡ଼ିକ ପ୍ରାୟ 
ମୋର ଗ୍ରାମବାସୀଙ୍କ ସହିତ କଟେ । ଏଣୁ ଛୁଟିଦିନମାନଙ୍କରେ ସାଙ୍ଗସାଥୀ, 
ବନ୍ଧୁବାନ୍ଧବମାନେ ମୋତେ ମୋ ବସାରେ ନ ପାଇ ଖୁବ୍‌ ବିରକ୍ତ ହୁଅନ୍ତି । ପୂର୍ବ 
ଅଭ୍ୟାସାନୁଯାୟୀ ୧୯୯୧ ମସିହା ଫେବୃୟାରୀ ୨୭ ତାରିଖ ସଂଧ୍ୟାରେ (ଦୋଳ 
ପୁନେଇଁ ପୂର୍ବଦିନ) ମୁଁ ଗାକୁ ପଳାଇ ଯାଇଥ୍‌ଲି । ‘ଉତ୍କଳ ଏକାଡେମୀ” ଆନୁକୂଲ୍ୟରେ 
ଠିକ୍‌ ପୁନେଇଁଦିନ ସହିଦଭବନ ଠାରେ ବସନ୍ତ ଉତ୍ସବ ପାଳନ କରାଯାଉଥବାରୁ 
ସଭାପତିଙ୍କର ଅନୁରୋଧକୁ ଏଡ଼ାଇ ନ ପାରି ଉତ୍ସବରେ ଯୋଗ ଦେବାକୁ ଚିନ୍ତାକରି 
ସେଦିନ ମୁଁ ଗାରୁ ଫେରି ମୋ ବସାରେ ଆସି ପହଞ୍ଚିଲା ବେଳକୁ ହଠାତ୍ଵ ମୋ ବିଭାଗୀୟ 
ମୁଖ୍ୟ ପ୍ରାଧ୍ୟାପକ ଶ୍ରୀ ମୃତ୍ୟୁଞ୍ଜୟ ନାୟକ ଏବଂ ସହକର୍ମୀ ବନ୍ଧୁ ପ୍ରାଧାପକ ଡକୃର ମହେଶ୍ବର 
ମହାନ୍ତିଙ୍କ ଠାରୁ ଯାହା ଶୁଣିଲି ତାହା ଆଦୌ ବିଶ୍ବାସ କରିପାରିଲି ନାହିଁ । ସଙ୍ଗେ ସଙ୍ଗେ 
ଚିନ୍ତାକଲି ଆଜି ମୁଁ ସାରଙ୍କ ନିର୍ଦ୍ଦେଶରେ ବସନ୍ତ ଉତ୍ସବ ସତୀଚଉରାରେ ପାଳନ କରିବାକୁ 
ଆସିଛି- ସହିଦ ଭବନରେ ନୁହେଁ । 

ହଠାତ୍ଵ ଅତୀତ କଥା ମୋର ଗୋଟି ଗୋଟି କରି ମନେପଡ଼ିଗଲା । ଦିନକର 
ଘଟଣା । ଶବଦାହ ସଂପର୍କରେ ଅବସରପ୍ରାପ୍ତ ଅଧ୍ଯକ୍ଷ ମୋର ପୂଜ୍ୟ ଗୁରୁ ଶ୍ରୀଯୁକ୍ତ 
ପଠାଣି ପଟ୍ଟନାୟକ ମୋ ଉପସ୍ଥିତିରେ ମୋତେ ପ୍ରଶଂସା କରି ଦେବେନ୍ଦ୍ରସାର୍‌ଙ୍କୁ ଅନେକ 
କଥା କହୁଥଲେ । 


ତାଙ୍କ ପାଟିରୁ କଥୀ ନ ସରିବା ପୂର୍ବରୁ ହଠାତ୍ଵ ଦେବେନ୍ଦ୍ର ସାର୍‌ ମୋ ଉଦ୍ଦେଶ୍ୟରେ 
କହି ପକାଇଥୂଲେ- “ଶୁଣ ଭାସ୍ର ! ତୁମେ ଯେ କୌଣସି ଜାଗାରେ ଥାଅନା କାହିଁକି 
ମୋର ମୃତ୍ୟୁ ଖବର ପାଇଲାମାତ୍ରେ ମୋତେ ତୁମେ ଆସି କାନ୍ଧରେ ନେବ ଏବଂ ଶବଦାହ 
କଲାବେଳେ ଖଣ୍ଡିଏ ଚନ୍ଦନ କାଠ ପକାଇବ ।” 


ସାରଙ୍କ କଥା ଅକ୍ଷରେ ଅକ୍ଷରେ ସତ ହେଲା । ସହିଦ ଭବନରେ ବସନ୍ତ ଉତ୍ସବ 
ପାଳନ କରିବା ପରିବର୍ଭ୍େ ମୋତେ ସାରଙ୍କ ଶବ କାନ୍ଧେଇ ନେଇ ସତୀଚଉରା ମଶାଣିକୁ 

ନିଦ ଭାଙ୍ଗିଗଲେ କେବେ ସପନ ସରେନା ୪୫ 


ଯିବାକୁ ପଡ଼ିଥିଲା । ଜୁଇରେ ଚନ୍ଦନକାଠ କେଇଖଣ୍ି ପକାଇ ସେଠାରେ ଗୋଡ଼ତଳେ 
ପଡ଼ି ତାଙ୍କଠାରୁ ଶେଷ ଆଶୀର୍ବାଦ ଭିକ୍ଷା କରିଥୁଲି । 


ସେସବୁ କଥା ଆଜି ମନେପଡ଼ିଲେ ଆପେ ଆପେ ଆଖିରୁ ଲୁହ ଚାଲିଆସୁଛି । 
ତାଙ୍କର ଶ୍ରଦ୍ଧା ଡାକ ଚନ୍ଦ୍ର ମୃତ୍ୟୁଞ୍ଜୟ, ମହେଶ୍ନର, ଭାସ୍କର, ପ୍ରଫୁଲ୍ଲ ପ୍ରାଣ ଓ ଆଚାର୍ଯ୍ୟ 
ବାବୁ ଇତ୍ୟାଦି ଆଜି ସବୁଦିନ ପାଇଁ ବନ୍ଦ ହୋଇଗଲା | ବାପି, ପିଙ୍କି, ନିଲୁ, ଲୋରା 
ଓ ବାବୁଲି ପ୍ରଭୃତି ସମସ୍ତଙ୍କ ମମତା ବନ୍ଧନକୁ ଛିନ୍ନ କରି ସେ ଚିରଦିନ ପାଇଁ ଅପାର୍ଥିବ 
ଜଗତକୁ ଚାଲିଗଲେ ସତ ହେଲେ ରେଖାଅପାଙ୍କ ଆଖିରୁ ବହୁଥିବା ଲୁହ ଧାରର ଆଉ 
ପରିସମାପ୍ତି ଘଟିଲାନି । 

' ଦଇବ ଦଉଡ଼ି ମଣିଷ ଗାଲ, ଯେଣିକି ଓଟାରେ ତେଣିକି ଯାଇ” କଥାଟି ଅକ୍ଷରେ 
ଅକ୍ଷରେ ସତ । ତା? ନ ହୋଇଥୁଲେ ମାରୁତି କାର୍‌ ଚଢ଼ି ଗା ଦାଣ୍ଡରେ ଓହ୍ଲାଇ ଆନନ୍ଦ 
ଉଲ୍ଲାସରେ ରେଖାଅପାଙ୍କ ସହିତ ରାଧାକ୍ରଷ୍ଠଙ୍କ ଦୋଳ ଉତ୍ସବ ପାଳନ କରିବାଲୋକ 
ପାଇଁ ଛ' ଖଣ୍ଡି କାଠ ବିଶିଷ୍ଟ ଏକ କୋକେଇର ଶୋଭାଯାତ୍ରା ଯାଇ ନ ଥାନ୍ତା କି ରାମନାମ 
ସତ୍ୟ ଉଚ୍ଚାରଣରେ ସେଦିନର ସାନ୍ଧ୍ୟ ବନଭୂମିବେଷ୍ଟିତ ସତୀଚଉରାର ନିଦ୍ରାଭଙ୍ଗ ହୋଇ 
ନ ଥାନ୍ତା 

ଦୈବକୃତ ମଣିଷ ହେଉଛି ସଂପୂର୍ଣ୍ଣ ପ୍ରକୃତିର ନିୟନ୍ତ୍ରଣାଧୀନ । ସେ ଯାହା ଚାହେ 
ତା” ପାଏନା । ସେ ଯାହା ପାଏ ତାହା ତା' କଳ୍ପନା, ଚିନ୍ତା ଓ ଚେତନାର ବାହାରେ । 

ତା” ଜୀବନର ସୀମାରେଖା ଅତାନ୍ତ କ୍ଷୀଣ । ସମୟର ସ୍ଵଳ୍ପତା, କାର୍ଯ୍ୟର ବହୁଳତା 
ଓ ମନର ଅସ୍ଥିରତା ମଧ୍ଯରେ ଯିଏ ନିଜକୁ ସୁଶୃଙ୍ଖଳିତ ଓ ସଂଯତ ରଖି ଜଗତ ଜୀବନର 
ଉପକାରରେ ଆସି ଅନ୍ୟମାନଙ୍କ ମନରେ ଆନନ୍ଦର ଢେଉ ଖେଳାଇ ଏ ମର୍୍ୟଭୂମିରୁ 
ହସି ହସି ବିଦାୟ ନିଏ, ମରଣ ତାକୁ ଛୁଇଁ ନ ପାରି ସ୍ମରଣ କରେ- ବନ୍ଦନା କରେ । 
ପ୍ରକୃତରେ ସେ ହୁଏ ମରଣ ବିଜୟୀ ବା ମୃତ୍ୟୁଞ୍ଜୟୀ | ଏ ବିଷୟରେ କୁହାଯାଇପାରେ 

“ମାନବ ଜୀବନ ନୁହଁଇ ଶାଶ୍ବତ 

ନୁହେଁ ଏହା ଚିରନ୍ତନ, 

ମରତ ଭୂଇଁରେ ଲଭିଲେ ଜନମ 
ଦେବତା ହୁଏ ନିଧନ । 

ଅନ୍ୟକୁ ବଞ୍ଚାଇ ନିଜେ ବଞ୍ଚି ରହି 
ସଂଗ୍ରାମେ ଯେ ରତ ରୁହେ, 
ମଲାବେଳେ ତାକୁ ଝୁରନ୍ତି ସଭିଏଁ 
ମୃତ୍ୟୁଞ୍ଜୟୀ ସେହି ହୁଏ ।”” 

୪୬ ଦେବେନ୍ଦ୍ରଂସାରସ୍ଵତ ମାନସ 


ସସୀମ ମଣିଷ ଜୀବନର ସ୍ଥୁଳ କଳେବର ଶ୍ମଶାନର ଲେଲିହାନ ଜ୍ଵାଳାମୁଖୀ ଗର୍ଭରେ 
ସ୍ଵଜ଼ ସମୟ ମଧ୍ଯରେ ବିଲୀନ ହୋଇଯାଏ । କିନ୍ତୁ ଏହା ଜୀବନର ପରିସମାପ୍ତି ନୁହେଁ । 
ମଣିଷର ସୁମହତ କାର୍ଯ୍ୟାବଳୀ ତାକୁ ରଖେ ଚିର ଅମର । ମଣିଷ ସେହିଦିନୁ ନିଶ୍ଚିହ୍ନ 
ହୋଇଯାଏ, ଯେଉଁଦିନ ପରବର୍ଭ୍ୀ ବଂଶଧରଗଣ ତାକୁ ସ୍ମ ତିପଟରେ ଆଉ ସାଇତି 
ରଖୁ ପାରନ୍ତି ନାହିଁ । ଲକ୍ଷ୍ୟରେ ହେଉ ବା ଅଲକ୍ଷ୍ୟରେ ହେଉ ସେଇଥ୍‌ପାଇଁ କୁହାଯାଏ - 
ମଣିଷ ମରେନା ମଶାଣି ଭୂଇଁରେ 
ଜଳିଲେ ମଶାଣି ଜୁଇ, 
ମରେ ସେହିଦିନ ସ୍ମ ତିରୁ ଯେଦିନ 
ହଜେ ଚିରଦିନ ପାଇଁ । 


ସେସବୁ ଗୁଣର ଆଧାର ଦେବପ୍ରତିମ ଦେବେନ୍ଦ୍ରବାବୁଙ୍କ ପାଖରେ ଥୁଲାବୋଲି 
ତାଙ୍କ ଶବାଧାରଠାରୁ ଆରମ୍ଭ କରି ଆଜିପର୍ଯ୍ୟନ୍ତ ସମସ୍ତେ ତାଙ୍କୁ ଝୁରି ହେଉଛନ୍ତି । 
‘ପ୍ରାଣୀର ଭଲମନ୍ଦ ବାଣୀ, ମରଣ କାଳେ ତାହା ଜାଣି? ରୀତିରେ ସାଂପ୍ରତିକ ସମାଜର 
ଅଧ୍ୂକାଂଶ ଆବାଳ -ବୃଦ୍ଧ-ବନିତା ତାଙ୍କର ଅନୁପସ୍ଥିତିରେ ସେତେବେଳେ ଅତ୍ୟନ୍ତ ମର୍ମାହତ 
ଓ ଶୋକାକୁଳ ହୋଇପଡ଼ିଥ୍‌ଲେ | ସହର ବଜାରଠାରୁ ଆରମ୍ଭ କରି ଗୀ ଦାଣ୍ଡର ଗାଡ଼ିଆ 
ତୁଠରେ ଏମିତିକି ସ୍ତୁଲ, କଲେଜ, ସିନେମା ହଲଠାରୁ ଆରମ୍ଭ କରି ପ୍ରତ୍ୟେକ ଶିକ୍ଷାପ୍ରେମୀଙ୍କ 
ନିକଟରେ ତାଙ୍କର ସେଦିନର ଆକସ୍ମିକ ବିୟୋଗ ଏକ ଆଲୋଚନାର ବିଷୟବସ୍ତୁ ହୋଇ 
ପଡ଼ିଥିଲା । ବିଗତ ୧୯୩୦ ମସିହା ନଭେମ୍ବର ୧୫ ତାରିଖରେ ରାହାମା ଗ୍ରାମର ଏକ 
ଏନ୍ତଡ଼ିଶାଳରେ କୁଆଁ କୁଆଁ ଡାକଦେଇ ଜନ୍ମ ନେଇଥ୍‌ବା ଏକ ଶିଶୁସନ୍ତାନର ଅମର 
ଆତ୍ମା ବାଲ୍ୟ, କୈଶୋର ଓ ଯୌବନ ଅତିକ୍ରମ କରି ବାର୍ବକ୍ୟର ପ୍ରଥମ ପାହାଚରେ 
ଗୋଡ଼ ଦେଉ ଦେଉ ସେ ଦିନ ୧୯୯୧ ମସିହା ଫେବ୍ରୟାରୀ ୨୮ ତାରିଖରେ ହଠାତ୍ଵ 
ତାଙ୍କର ମର ଶରୀରକୁ ନିଜ ବାସସ୍ଥାନ ଶେଖ୍‌ ବଜାରର ନିଉ କଲୋନୀରେ ଛାଡ଼ିଦେଇ 
ନିର୍ଭୀକଭାବେ ଚାଲିଗଲା । ସେ ଆଜି ମୃତ୍ୟୁର କବଳରୁ ରକ୍ଷା ନ ପାଇଥଲେ ମଧ୍ଯ 
ପ୍ରକୃତରେ ମୃତ୍ୟୁଞ୍ଜୟୀ ବା କାଳଜୟୀ ହୋଇ ପାରିଛନ୍ତି । ସମାଜ ପ୍ରତି ତାଙ୍କର ଅବଦାନ 
ଅବର୍ଣ୍ଣନୀୟ ଏବଂ ଅବିସ୍ମରଣୀୟ । 


ସେ ଏକାଧାରରେ ଜଶେ ସୃପ୍ରତିଷ୍ଣିତ ପ୍ରାବନ୍ଧିକ, ଗଦ୍ୟ ଲେଖକ, ସମାଲୋଚକ ଓ 
ଗବେଷକ ଥୁଲେ । ତାଙ୍କ ଗବେଷଣାର କ୍ଷେତ୍ର ଥଲା ସୁଦୂରପ୍ରସାରୀ | ସାହିତ୍ୟର ବିଭିନ୍ନ 
ବିଭାଗରେ ତାଙ୍କର ଯଥେଷ୍ଟ ଦକ୍ଷତା ଓ ପାରଦର୍ଶିତା ଥଲା ! କ୍ରମାଗତ ଭାବରେ ଲେଖନୀ 
ଚାଳନା କରି ଓଡ଼ିଆ ସାହିତ୍ୟର ବିକାଶ ଓ ପ୍ରସାର ଦିଗରେ ତାଙ୍କର ସାଧନା ଥୁଲା ଚିର 
ପ୍ରଶଂସନୀୟ | କଟକସ୍ଥିତ ଆକାଶବାଣୀ ଓ ଦୂରଦର୍ଶନ କେନ୍ଦ୍ର ଥଲା ସେସବୁର ମୂକସାକ୍ଷୀ । 
ଓଡ଼ିଆ ସାହିତ୍ୟର ବିଭିନ୍ନ ପତ୍ରପତ୍ରିକାକୁ ତାଙ୍କର ସାହିତ୍ୟିକ ଅବଦାନ ଥୁଲା ଚିର 

ଅଭିନନ୍ଦନୀୟ । ଓଡ଼ିଶାର ବିଭିନ୍ନ ଶିକ୍ଷା କେନ୍ଦ୍ର ଓ ସାଂସ୍କୃତିକ ଅନୁଷ୍ଠାନ ସହିତ ସେ ଓତପ୍ରୋତ 
ଭାବେ ଜଡ଼ିତ ଥଲେ । ଏକାଧାରରେ ସେ କ୍ରମାଗତ ଭାବରେ ବହୁ ପରିଚିତ ଏବଂ 
ପ୍ରତିଷ୍ଠିତ ପୁସ୍ତକର ସ୍ରଷ୍ଟା ଥଲେ । ତାଙ୍କର ନିଜର ବାସଗୃହ ( ଶେଖ୍ବଜାରର ନିଉ 
କଲୋନୀ ) ଏକ ସର୍ବଧର୍ମ ସମନ୍ନୟର ପୀଠସ୍ଥଳୀ ଓ ଏକ ବିରାଟ ପାଠାଗାର ବୋଲି 
କହିଲେ ଅତ୍ୟୁକ୍ତି ହେବନି । 

ପିତା ଶ୍ୟାମସୁନ୍ଦରଙ୍କର ସୌଭାଗ୍ୟ ଫଳରେ ସୁଯୋଗ୍ୟ ସନ୍ତାନ ଦେବବାବୁ କଥା 
ଅପେକ୍ଷା କାମକୁ ଅଧକ ପ୍ରାଧାନ୍ୟ ଦେଉଥୁୂଲେ । 

ସେ ଅତାନ୍ତ କର୍ମନିଷ୍ଠ, ମିଷ୍ଟଭାଷୀ ଏବଂ ପ୍ରତିଭାବାନ ବ୍ୟକ୍ତି ଥଲେ | ସେ ବିଶିଷ୍ଟ 
ଗୁଣଗ୍ରାହୀ ଏବଂ ବିଦ୍ଵାନ୍‌ ହୋଇଥିଲେ ମଧ୍ଯ ଅହମିକା ଆଦୌ ତାଙ୍କୁ ଗ୍ରାସ କରି ପାରି 
ନ ଥୁଲା | ତାଙ୍କ ଦୃଷ୍ଟିରେ ଛୋଟବଡ଼ ସମସ୍ତେ ସମାନ ଥଲେ । ନିରଳସ ଓ ନିରାଡ଼ମ୍ବର 
ଜୀବନକାଳ ମଧ୍ଯରେ ନମ୍ର ଭାବ ତାଙ୍କ ଜୀବନର ପ୍ରଧାନ ଗୁଣ ଥଲା । ପାନ ଡବାଟି 
ପାଖରେ ଥଲେ ତାଙ୍କର ଆଉ କିଛି ଅଭାବ ରହୁ ନ ଥଲା | ସେ ଏକ ଦିଲ୍ଦାର ଓ 
ମଜାଳିଆ ଲୋକ ଥଲେ ! ତାସ୍‌ ପାଲି ପାଖରେ ବସି ଯାଉଥିଲେ ସେ ଖିଆପିଆ ମଧ୍ଯ 
ସଂପୂର୍ଣ୍ଣ ଭୁଲି ଯାଉଥଲେ । ସେ ଅତାନ୍ତ ସ୍ଵାଭିମାନୀ ଥିବାରୁ ହୀନମ୍ମପନ୍ୟତା ତାଙ୍କୁ ଆଦୌ 
ସ୍ପର୍ଶ କରି ପାରି ନ ଥୁଲା । 

ନାରାୟଣଙ୍କ ପାଖରେ ଲକ୍ଷ୍ମୀ ପୂଜା ପାଇଲାଭଳି ଦେବବାବୁଙ୍କ ନିକଟରେ 
ରେଖାଅପାଙ୍କ ଅପୂର୍ବ ମିଳନ ଯେ ଏକ ମଣିକାଞ୍ଚନ ସଂଯୋଗ ଏବଂ ଦେବାଶୀର୍ବାଦ 
କହିବା ଅଯୌଚ୍ତିକ ନୁହେଁ । ଏକ ପ୍ରେମମୟୀ ଜନନୀ, ସୁଗୃହିଣୀ, ସୁହାସିନୀ, ସୁଭାଷିନୀ, 
ସୁବକ୍ତୀ, ସୁପାଠିକା, ସୁଲେଖିକା, ପ୍ରତିଷ୍ଠିତା ଅଧ୍ଯାପିକା, ଅଦଧ୍ଯକ୍ଷା ଓ ଗବେଷିକା ହିସାବରେ 
ସେ ନିଜକୁ ଯେତିକି ଗୌରବର ଅଧ୍ୂକାରିଣୀ ବୋଲି ମନେ କରୁ ନ ଥଲେ ତା ଅପେକ୍ଷା 
ଦେବପ୍ରତିମ ସ୍ଵାମୀ ଦେବବାବୁଙ୍କର ଅଯାଚିତ ସାହାଯ୍ୟ, ସହାନୁଭୂତି ଓ ସାନିଧ୍ଯ ତାଙ୍କ 
ଦାମ୍ପତ୍ୟ ଜୀବନର ଚଲାପଥକୁ ଚିର କୁସୁମିତ କରି ସହଜ ସୁନ୍ଦର କରି ଗଢ଼ିତୋଳିବା 
ଦିଗରେ ଏକ ଅଭିନବ ଅଧ୍ାୟ ସୃଷ୍ଟି କରିଥଲା । 

ଦେବପ୍ରତିମ ଦେବବାବୁ ଖ୍ରୀଷ୍ଟ ମହାବିଦ୍ୟାଳୟର ଅବସରପ୍ରାପ୍ତ ଅଧ୍ଯକ୍ଷ ଡକ୍ସର 
ଦେବେନ୍ଦ୍ର ନାଥ ମହାନ୍ତି ନାମରେ ସୁପରିଚିତ ଏବଂ ସୁପ୍ରତିଷ୍ପିତ । ସେ ଖ୍ରୀଷ୍ଟ 
ମହାବିଦ୍ୟାଳୟରେ ଓଡ଼ିଆ ବିଭାଗ ଅଧ୍ଯାପକଭାବେ ବିଗତ ୧ ୨.୮. ୧୯୫୯ ମସିହାରେ 
ନବନିଯୁକ୍ତି ପାଇ ଦକ୍ଷତାର ସହିତ ନିଜର ପ୍ରତିଷ୍ଠା ଲାଭକରି ଅଧ୍ଯକ୍ଷ ଭାବରେ ଗତ 
୩୧.୧୧.୧୯୯୦ ମସିହାରେ ଅବସର ଗ୍ରହଣ କରିଥୁଲେ । 

୪୮ ଦେବେନ୍ଦ୍ରଂସାରସ୍ବତ ମାନସ 


ଓଡ଼ିଆ ବିଭାଗର ମୁଖ୍ୟ ଅଧ୍ୟାପକ ଅବସରପ୍ରାପ୍ତ ଅଧ୍ଯକ୍ଷ ଶ୍ରୀ ପଠାଣି ପଟ୍ଟନାୟକ 
ଓ ଅଧ୍ୟାପକ ଶ୍ରୀ ବିଜୟ କୁମାର ମହାପାତ୍ରଙ୍କ ସହିତ ସ୍ଵର୍ଗତ ଅଧ୍ଯକ୍ଷ ଡକ୍ସର ଦେବେନ୍ଦ୍ରନାଥ 
ମହାନ୍ତିଙ୍କର ସଂପର୍କ ଅତ୍ୟନ୍ତ ନିବିଡ଼ ଏବଂ ଅବିଚ୍ଛଥିନ୍ନ ଥଲା । 

ଖ୍ରୀଷ୍ଟ ମହାବିଦ୍ୟାଳୟର ଛାତ୍ର ହିସାବରେ ବିଗତ ୧୯୬୧ ମସିହାଠାରୁ ଏବଂ 
ଓଡ଼ିଆ ବିଭାଗର ଅଧ୍ୟାପକ ହିସାବରେ ୧.୯. ୧୯୭୧ ମସିହାଠାରୁ ମୁଁ ଜଳବାୟୁ ସହିତ 
ଓତପ୍ରୋତ ଭାବେ ଜଡ଼ିତ ହୋଇଥ୍‌ବାରୁ ଉପର୍ଯ୍ଯୁକ୍ତ ମହାନ୍‌ ବ୍ୟକ୍ତିଙ୍କର ସାନ୍ିଧ ମୋ 
ନିକଟରେ ଦେବଦର୍ଶନ ଭଳି ମନେହୁଏ । ଡକୁର ରେଖାଅପା ଓ ପୂଜ୍ୟଗୁରୁ ଅଧ୍ଯକ୍ଷ 
ଡକ୍ସର ମହାନ୍ତିଙ୍କ ସହିତ ମୋର ସଂପର୍କ ଥଲା ଅତ୍ୟନ୍ତ ନିବିଡ଼ ଏବଂ ଘରୋଇ | ୧୯୬୧ 
ମସିହାର ଏକ ଶୀତ ସକାଳରେ ମହାବିଦ୍ୟାଳୟର ଏକ ଶ୍ରେଣୀ ପ୍ରକୋଷ୍ଠରେ ଉଭୟ 
ଗୁରୁଶିଷ୍ୟଙ୍କର ପବିତ୍ର ସଂପର୍କ ପ୍ରତିଷ୍ଠା ହୋଇଥଲା । 


ଡକୁର ସ୍ଵର୍ଗତ ମହାନ୍ତିଙ୍କର ପ୍ରତିଭାପୂଜା ଓ ସ୍ମରଣ ଉପଲକ୍ଷେ ଖ୍ରୀଷ୍ଟ ମହାବିଦ୍ୟାଳୟ 
ଛାତ୍ର ସଂସଦର ସଭାପତି ଶ୍ରୀ ଦେବାଶିଷ ଦାସଙ୍କ ଅଦମ୍ୟ ଉଦ୍ୟମ ଫଳରେ ( ୧୯୯୦/ 
୯୧ ମସିହାରେ) ବହୁ ଅଧ୍ୟାପକ ଏବଂ ଛାତ୍ରଛାତ୍ରୀଙ୍କଦ୍ଧାରୀ ଏକ ସ୍ମରଣିକା ପ୍ରକାଶ 
ପାଇଛି । ଡକ୍ସର ମହାନ୍ତିଙ୍କର ସ୍ମତିଚାରଣ ଉଦ୍ଦେଶ୍ୟରେ ଶିଶୁ ସାହିତ୍ୟିକ ଅଧ୍ୟାପକ ବନ୍ଧୁ 
ଡକ୍ର ମହେଶ୍ବର ମହାନ୍ତି ଅତ୍ୟନ୍ତ ଭାବ-ବିହୁଳିତ ହୋଇ ତାଙ୍କ କବିତା ଶୀର୍ଷକ ‘ଘେନ 
ଶ୍ରଦ୍ଧାଞ୍ଜଳି”'ରେ ଲେଖିଛନ୍ତି 
“ତୁମେ ତ ଦେଖିଲ ନାହିଁ 
କିଏ କେତେ ଦେଲେ ଫୁଲମାଳ 
ତୁମେ ତ ଶୁଣିଲ ନାହିଁ 
ବୁକୁ ଫଟା କ୍ରନ୍ଦନର ରୋଳ । 
ଦେଖିଲନି ପଛେ ପଛେ 
କେ ବିଞ୍ଚିଲା କଉଡ଼ି ଓ ଖଇ 
ପଟୃୁଆରେ କେ ଚାଲିଲେ 
‘ହରିନାମ ସତ୍ୟ ହୁଏ” କହି । 
ବାସିହୁଏ ଚମ୍ପାକଢ଼ି 
ନିତି ଫୁଟି ତୁମରି ଅଙ୍ଗନେ 
ଝୁରି ଝୁରି ନିରିମାଖି 
ଝରିଯାଏ ଉଷା ଓ ସାୟାହ୍ନେ । 
କିଏ ଆଉ ସାଉଁଟିବ 
ସରାଗରେ ସଜାଇବ ନେଇ 

ରୋପିଥୁଲା ସ୍ଵହସ୍ତେ ଯେ 
ଆପଣାର ସବୁ ସ୍ବେହ ଦେଇ । 
ଉଜୁଡ଼ିଛି ଫୁଲବନ 

ସବୁ ସ୍ଵପ୍ନ ମୂର୍ଭିକାର ମାୟା 

କାଲି ଯିଏ ଥୁଲା ସତ୍ଯ 

ଆଜି ମିଥ୍ୟା, ଆଜି ଭ୍ରାନ୍ତି ଆହା ।”? 

ଖ୍ରୀଷ୍ଟ ମହାବିଦ୍ୟାଳୟର ସାଂସ୍କୃତିକ ପରମ୍ପରା ଓ ବାତାବରଣ ସହିତ ସେ ୩୧ 
ବର୍ଷକାଳ ଓତପ୍ରୋତ ଭାବେ ଜଡ଼ିତ ଥଲେ ! ଅଧ୍ୟାପକ, ମୁଖ୍ୟ ଅଧ୍ୟାପକ ଓ ଅଧ୍ଯକ୍ଷ 
ଭୂମିକାରେ ରହି ମହାବିଦ୍ୟାଳୟର ସର୍ବାଙ୍ଗୀଣ ଉନ୍ନତି ପାଇଁ ସେ ଯଥେଷ୍ଟ ଉଦ୍ୟମ କରି 
ଆସିଥୂଲେ । ଛାତ୍ରସମାଜ, ପିଅନ, ଚପରାସୀ, କିରାଣିଠାରୁ ଆରମ୍ଭକରି ଅଧ୍ଯାପକ, 
ଅଧ୍ଯାପିକା ଓ ଉପାଧ୍ଯକ୍ଷ ପର୍ଯ୍ୟନ୍ତ ସମସ୍ତଙ୍କୁ ସେ ସମାନ ଚକ୍ଷୁରେ ଏକ ପରିବାରର 
ସଦସ୍ୟଭାବେ ସ୍ବେହ କରୁଥଲେ 

ତାଙ୍କର ନିଷ୍କପଟ ହୃଦୟ ଓ ହସ ହସ ମୁହଁ ଯୋଗୁଁ ଆମେ ଆଜି ସମସ୍ତେ ସେହି 
ହଜିଲା ସ୍ମ ତିକୁ ଖୋଜି ପାଇବାରେ ବ୍ୟସ୍ତ ରହିଛୁ । ଖ୍ରୀଷ୍ଟ ମହାବିଦ୍ୟାଳୟ ନୁହେଁ ଜି 
ଏହାର ଓଡ଼ିଆ ବିଭାଗ ନୁହେଁ- ସମଗ୍ର ଓଡ଼ିଆ ସମାଜର ସେ ଥଲେ ଏକ ମହାନ୍‌ 
ଦିଗଦ୍ରଷ୍ଟା ଏବଂ ଅପରୂପ କୋଣାର୍କ । 

ତାଙ୍କର ସ୍ବେହାଶୀର୍ବାଦ ଆମ ସମସ୍ତଙ୍କ ଜୀବନର ଚଲାପଥରେ ଫ୍ୁଲ-ଚନ୍ଦନ ବୃଷ୍ଟି 
କରୁ । 

“ଫ୍ଲ ମରିଯାଏ ସିନା ସୌରଭ ମରେନା- ନିଦ ଭାର୍ଗିଗଲେ କେବେ ସପନ 
ସରେନା'- ନୀତିରେ ସେ ଆଜି ଆମ ପାଖରେ ଉପସ୍ଥିତ ନ ଥିଲେ ମଧ୍ଧ ତାଙ୍କ ବହୁମୁଖୀ - 
କାର୍ଯ୍ୟକଳାପ, କୀର୍ଭି ଏବଂ ହସ ହସ ମୁହଁ ଯେ ସଦାସର୍ବଦା ଆମ ନିକଟରେ ନିଶ୍ଚିତ 
ଭାବେ ସଦ୍ୟ ପ୍ରସ୍ତଟିତ ଫୁଲର ସୁରଭି ଛୁଟାଇବ ଏବଂ ଭାଙ୍ଗି ଯାଇଥ୍‌ବା ନିଦର ସପନ 
କାହାଣୀ କହିଚାଲିବ ଏକଥା ଯେ କେହି ମୁକ୍ତ କଣ୍ଠରେ ସ୍ଵୀକାର କରିବେ । 


ଓଡ଼ିଆ ଭାଷା ଓ ସାହିତ୍ୟ ବିଭାଗ, 
ଖ୍ରୀଷ୍ଟ ମହାବିଦ୍ୟାଳୟ, କଟକ-୮ 

ଅଧ୍ଯାପିକା ବିଦୁ୍ୟୁତ୍ଵଲତା ନନ୍ଦ 


ଠିକ୍‌ କେତେବର୍ଷ ମନେପଡୁନି । ମୁଁ ତାଙ୍କୁ ପ୍ରଥମେ ଜାଣିଥୁଲି - ବାଖରାବାଦରେ, 
ମୋ ଭଉଣୀ ଘରକୁ ଲାଗି ରହୁଥାନ୍ତି ସେମାନେ । ପଡ଼ୋଶୀ ଭାବରେ ଉଭୟ ପରିବାରର 
ସୁସଂପର୍କ ଥାଏ । ସେଇଠି ଗୋଟିଏ ବାହାଘର ଉତ୍ସବରେ ଶ୍ରୀମତୀ ରେଖା ମହାନ୍ତିଙ୍କ 
ସହ ମୋର ସାକ୍ଷାତ୍‌ ହୋଇଥଲା ! ଅବଶ୍ୟ ତା” ପୂର୍ବରୁ ମୁଁ ତାଙ୍କ ବିଷୟରେ ଜାଣିଥ୍‌ଲି । 
ସେ ଜଣେ ଭଲ ଅଧ୍ୟାପିକା । ଭଲ ପଢ଼ାନ୍ତି । ଶୁଣିଥୁଲି, ତାଙ୍କର ସ୍ବାମୀ ଖ୍ରୀଷ୍ଟ 
ମହାବିଦ୍ୟାଳୟରେ ଓଡ଼ିଆ ଅଧ୍ୟାପକ, ନାମ ମଧ୍ଧ ଶୁଣିଥୁଲି । ସିଧାସଳଖ କୌଣସି ପରିଚୟ 
ମୋର ନ ଥୁଲା ଦେବେନ୍ଦ୍ରବାବୁଙ୍କ ସହିତ । ସେତେବେଳକୁ ମୁଁ ରେଭେନ୍ସା କଲେଜରେ 


es — 


ଅଧ୍ୟାପନା କରୁଥାଏ । ତେଣୁ ବେଶିକିଛି ତାଙ୍କ ବିଷୟରେ ଜାଣିବାର ସୁଯୋଗ ପାଇ ନ ଥୁଲି । 


୧୯୭୪ ମସିହା । ମୁଁ ଖ୍ରୀଷ୍ଟ ମହାବିଦ୍ୟାଳୟରେ ଯୋଗ ଦେଇଥାଏ । ନୂଆ ହେଲେ 
ବି ବୟସ ଓ ଅନୁଭୂତି ଦୃଷ୍ଟିରୁ ବରିଷ୍ଠ ସହକର୍ମୀମାନଙ୍କ ସହିତ ଖୁବ ଶୀଘ୍ର ମିଶିଗଲି 
ମୁଁ । ସବୁଠାରୁ ମୋର ଅଧୂକ ଆକର୍ଷଣ ଥଲା ଓଡ଼ିଆ ବିଭାଗଟି “ପ୍ରତି । ବହୁ ଆଗରୁ 
ମୁଁ ତାର ସୁନାମ ଶୁଣିଥୁଲି । ପଠାଣିବାବୁଙ୍କ ନୀ ଆଗରୁ ଶୁଣିଥଲି ! ବିଶେଷ କରି ତାଙ୍କୁ 
ଓ ଅଧ୍ୟାପକ ମହେଶ୍ବର ମହାନ୍ତିଙ୍କୁ ପିଲାଙ୍କ ଗପ ବହିରୁ ଜାଣିଥୁଲି । ବାକି ଅନ୍ୟମାନେ 
ସମସ୍ତେ ଜଣେ ଜଣେ ସାହିତ୍ୟ ସାଧକ ଜାଣିବାପାଇଁ ମୋତେ ବେଶି ସମୟ ଲାଗି ନ 
ଥଲା । ଦେବେନ୍ଦ୍ରବାବୁ ଓଡ଼ିଆ ସାହିତ୍ୟର ଇତିହାସ ଓ ବହୁ ସମାଲୋଚନା ପୁସ୍ତକ 
ଲେଖିଥ୍‌ବାର ଜାଣିବାକୁ ପାଇଲି । ଲାଇବ୍ରେରୀକୁ ପ୍ରାୟ ପ୍ରତିଦିନ ଯିବାର ଅଭ୍ଯାସ 
ମୋର ଥୁଲା । ସେଇଠି ଅନେକ ବହି ତାଙ୍କର ଦେଖିବାର ସୁଯୋଗ ପାଇଥୁଲି । 


ମୁଁ ଖ୍ରୀଷ୍ଟ କଲେଜରେ ଯୋଗ ଦେଲାବେଳକୁ ସେ ଅଧ୍ଯାପକ ଥାଆନ୍ତି । ଷ୍ଟାଫ 
କମନ୍୍‌ରୁମ୍୍‌ରେ ଅବସର ସମୟରେ ବସି ଗପସପ ହେଲାବେଳେ ମୁଁ ତାଙ୍କୁ ଅଧୁକରୁ 
ଅଧୁକ ଜାଣିବାକୁ ପାଇଲି । ଓଡ଼ିଆ ସାହିତ୍ୟରେ ତାଙ୍କର ଗଭୀର ଓ ବିସ୍ତୃତ ଜ୍ଞାନ 
ମୋତେ ଆକ୍ରଷ୍ଠ କରୁଥଲା । ଗପ ଛଳରେ ସେ ଅନେକ ଜାଣିବାର କଥା କହୁଥିଲେ | 
ତାଙ୍କର ଗୋଟିଏ ବିଶେଷତ୍ସ ଥଲା- ହାଲ୍‌କା, ଥଟାଳିଆ ଭାବରେ କଥା କହିବା | ଅଥଚ 
ସେହି କଥାଗୁଡ଼ିକର ମୂଲ୍ୟ ବେଶ୍‌ ଓଜନିଆ ଓ ମାର୍ମିକ ଥୁଲା ! 

ଏଇ ଯେମିତି ତାଙ୍କର ସ୍ଵଭାବ -ସୁଲଭ ଥଟ୍ଟାଳିଆ ଭାବର କଥା- ଅନେକଥର ସେ 
କହିଛନ୍ତି । ଥରେ ସେ ମୋତେ ପଚାରିଲେ ˆ ଆପଣ ଓଡ଼ିଆ ସାହିତ୍ୟରୁ କ”ଣ ପଢ଼ିଛନ୍ତି ? 
ପୁରାଣ ପଢ଼ିଛନ୍ତି ??? ମୁଁ ଅଳୁ କିଛି କ'ଣ ପଢ଼ିଥିଲି । ନିଜର ଅଜ୍ଞତା ଦୃଷ୍ଟିରୁ ନୀରବ 
ରହିଲି । ସେ ମୋତେ କଂ ଣ ପୁରାଣ ବହି ପଢ଼ିବାକୁ ହେବ କହିଗଲେ, ତା ସାଙ୍ଗକୁ ସୃଷ୍ଟି 
ଓ ସମୀକ୍ଷା' ଲାଗି ଗରୁଡ଼ ପୁରାଣର ତାବ୍ଵିକ ମୂଲ୍ୟବୋଧ ଉପରେ ସମୀକ୍ଷାଟିଏ 
ଲେଖିବାପାଇଁ ଉତ୍ସାହିତ କଲେ । ସତକୁ ସତ ମୁଁ ଆଗ୍ରହର ସହିତ ଲାଇବ୍ତେରୀରୁ ବହିନେଇ 
ପଢ଼ିଲି । ପ୍ରବନ୍ଧଟିଏ ତା ଉପରେ ଲେଖିଲି । ସେଇଟି ସୃଷ୍ଟି ଓ ସମୀକ୍ଷା'ରେ ପ୍ରକାଶିତ 
ହୋଇଥୂଲା । ଆଉଥରେ ସେ ମୋତେ ସେହିଭଳି ବନ୍ଧୁତ୍ଵର ଭାବ ନେଇ ଥଚ୍ଚାଳିଆ 
ସ୍ଵରରେ କହିଲେ “ଆପଣ ଏତେ ଭାଷଣ ଦେଉଛନ୍ତି କାହିଁକି ? ସଭାସମିତିକୁ ବହୁତ 
ଯାଉଛନ୍ତି ଦେଖିଲି । ହେଲେ ଆପଣଙ୍କ ଭାଷଣ ସବୁ ପବନରେ ଭାସିଯାଉଛି ! ତାକୁ ସବୁ 
ବାନ୍ଧି ରଖିବାକୁ ଚେଷ୍ଟା କରନ୍ତୁ ।” ମୁଁ ତାଙ୍କ କଥାର ମର୍ମ ବୁଝି ପାରିଥ୍ଲି | ମୁହଁର କଥା- 
ଆଉ କାଗଜ କଲମର ଲେଖା ଭିତରେ ଅନେକ ତଫାତ୍ଵ । ସେଥପାଇଁ ସେ କହୁଥଲେ- 
ଗୋଟିଏ ଅସ୍ଥାୟୀ ଅନ୍ୟଟି ସ୍ଥାୟୀ । ସଭାସମିତିକୁ ଅଳ୍ପ ଯାଆନ୍ତୁ- ବରଂ ସେହି ସମୟରେ 
ବସି ଲେଖାଲେଖି କରନ୍ତୁ । ଓଡ଼ିଆ ସାହିତ୍ୟ ପ୍ରତି କିଛି ଅବଦାନ ରଖିଯାଆନ୍ତୁ । ଏବେ 
ମନେପଡ଼େ କେତେ ସହଜ ସରଳ ଆନ୍ତରିକତାର ଭାବନେଇ ସେ ଉତ୍ସାହିତ କରୁଥିଲେ ! 
ପ୍ରେରଣା ଦେଉଥୂଲେ ଓଡ଼ିଆ ସାହିତ୍ୟକୁ ଭଲଭାବରେ ବୁଝିବା ପାଇଁ- ତାକୁ ଲେଖା 
ମାଧ୍ଯମରେ ବଳିଷ୍ଠ କରିବାପାଇଁ । ଏହାଠାରୁ ବଳି ଜାତୀୟ ପ୍ରୀତି, ମାତୃଭାଷା ପ୍ରତି 
ମମତାର ନିଦର୍ଶନ ଅଧକ ଆଉ କଂ”ଣ ହୋଇପାରେ ? ଶେଷ ଜୀବନ ପର୍ଯ୍ୟନ୍ତ କଲମ 
ଥୁଲା ତାଙ୍କର ସାଥୀ । ସାହିତ୍ୟ ସାଧନା ମନ୍ଦିରରେ ସେ ନିଜକୁ ଉତ୍ସର୍ଗ କରିଦେଇଥୁଲେ | 
ସେ ଚାହୁଥଲେ- ଓଡ଼ିଆ ସାହିତ୍ୟକୁ ଯେ ଭଲ ପାଏ- ସେ ସବୁ ସମୟ ତା'ରି ପାଇଁ 
ବିନିଯୋଗ କରୁ, କିଛି ନୂଆ ଚିନ୍ତାଧାରା, ଅଙ୍ଗୀକାରବୋଧ, ଗବେଷଣା, ସାହିତ୍ୟିକର 
ଲକ୍ଷ୍ୟ ହେଉ । ଅନେକଥର ସେ ମୋତେ କହିଛନ୍ତି ଇଂରାଜୀ ସାହିତ୍ୟର ଇତିହାସ କିମ୍ବା 
କିଛି ସମୀକ୍ଷାମୂଳକ ଲେଖାକୁ ଓଡ଼ିଆରେ ଲେଖିବାପାଇଁ । ମୁଁ ତାଙ୍କର ଉପଦେଶ କେତେଦୂର 
ଗ୍ରହଣ କରିଛି ନ କରିଛି ଆଉ ତାକୁ ଦୋହରାଇବା ପାଇଁ ସେ ନାହାନ୍ତି । 

ଖ୍ରୀଷ୍ଟ ମହାବିଦ୍ୟାଳୟରେ ଚାକିରି କଲେ ଗୋଟିଏ ପରିବାରରେ ରହିଲାଭଳି 
ମନେହୁଏ । ଅନ୍ୟ କଲେଜ ଭଳି ଏଠି ବଦଳି ଚାକିରିର ଦି” ଦିନିଆ ବନ୍ଧୁ କେହି ନୁହେଁ । 
ଏଇଠି ଆରମ୍ଭରୁ ଶେଷ ଏକ ପରିବାରର ସଦସ୍ଯ ଭଳି ଚଳିବାକୁ ହୁଏ । ସେଥୁପାଇଁ 
ପରସ୍ପର ଭିତରେ ଘନିଷ୍ଠତା ରହିବା ସ୍ଵାଭାବିକ । ତା ବୋଲି ଯେ ମତଭେଦ, ସାମୟିକ 
ମନାନ୍ତର ନ ଥାଏ ତାହା ନୁହେଁ । ତେବେ ସେସବୁ ଅନୁଭୂତି କ୍ଷଣସ୍ଥାୟୀ | ମିଳିମିଶି ବନ୍ଧ 
କୁଟମ୍ବ ଭଳି ଚଳିବାକୁ ହୋଇଥାଏ | 

ସେମିତି ଏକ ଘଟଣା । ଦେବେନ୍ଦ୍ରବାବୁ ଅଧ୍ଯକ୍ଷ ଥାଆନ୍ତି । ସେ ଦୁଇଥର ଅଧ୍ଷକ୍ଷ 
ପଦରେ ଥୂଲେ । ପ୍ରଥମଥର ସେ କଲେଜର ଅଧ୍ଷକ୍ଷ ଥୁଲାବେଳେ ମୋତେ 

୫୨ ଦେବେନ୍ଦ୍ରଂସାରସ୍ଵତ ମାନସ 


ଏକ୍୍‌ସପ୍ଲାନେସନଟିଏ ଥରେ ମଗାଇଥୁଲେ । ପରୀକ୍ଷା ସମୟ | କୌଣସି ଏକ କାରଣରୁ 
ମୋର ପହଞ୍ଚିବାରେ ସାମାନ୍ୟ ବିଳମ୍ବ ହୋଇଯାଇଥୁଲା । ଚିଠିଟି ପାଇ ମୋତେ ମୋଟେ 
ଭଲ ଲାଗିଲା ନାହିଁ। ତାଙ୍କ ଉପରେ ବହୁତ ରାଗ ଲାଗିଲା । ମନେ ମନେ ଭାବିଲି 
ଅଫିସକୁ ଡାକି ମୁହଁରେ ପଚାରି ଦେଇଥଲେ ବରଂ ଭଲ ହୋଇଥାଆନ୍ତା । ଏଭଳି ତଲବ 
ଲିଖିତ ଆକାରରେ କାହିଁକି ? ବୋଧହୁଏ ଯେଉଁଠି ଆନ୍ତରିକତା ବେଶି ଥାଏ - ସାମାନ୍ୟ 
ବ୍ୟତିକ୍ରମ ବହୁତ ବାଧ୍‌ୁଥାଏ । ଅବଶ୍ଯ ମୁଁ ବିଳତ୍ବର କାରଣ ଜାଣିଶୁଣି ନୁହେଁ ବୋଲି 
ଦୁଃଖର ସହିତ ଜଣାଇଥ୍‌ଲି । ମୁଁ ମନେ ମନେ ତାଙ୍କ ଉପରେ ବିରକ୍ତ ହେଲେ ବି 
ଆନ୍ତରିକ ପ୍ରଶଂସା କଲି- ଯେତେ ସଦଭାବ ଥଲେ ମଧ୍ଯ କରଁବ୍ୟ ଆଗରେ କୌଣସି 
ଭୁଲ୍‌କୁ ପ୍ରଶ୍ରୟ ଦେବା ଉଚିତ ନୁହେଁ । ସେ ଅଧ୍ଧକ୍ଷ ହିସାବରେ ତାଙ୍କର କରବ୍ୟ କରିଛନ୍ତି । 
କଲେଜର ପ୍ରତ୍ୟେକ ସ୍ତରରେ ନୀତିନିୟମ ମାନି ଚଳିବାପାଇଁ ସେ ସମସ୍ତଙ୍କୁ ଉପଦେଶ 
ଦେଇଛନ୍ତି । ସେଥୁରୁ ତାଙ୍କର ପ୍ରକୃତ କଇଁବ୍ୟବୋଧ ଓ ବ୍ୟକ୍ତିତ୍ଵର ପରିଚୟ ମିଳେ । 

ମୁଁ ଆଗରୁ କହିଛି ଓଡ଼ିଆ ବିଭାଗଟି ପ୍ରତି ମୋର ସ୍ଵତନ୍ତ୍ର ଆକର୍ଷଣ ସବୁବେଳେ । 
ଯେତେବେଳେ ପଠାଣିବାବୁ ଅଧ୍ଯକ୍ଷ ଥଲେ- ସେ କାମରେ ବ୍ୟସ୍ତ ନ ଥୁଲାବେଳେ ମୁଁ ତାଙ୍କ 
ରୁମ୍‌ ଭିତରକୁ ଟାଣିହୋଇ ଚାଲିଯାଏ । ଓଡ଼ିଆ ସାହିତ୍ୟ ବିଷୟରେ କିଛି ଚର୍ଚ୍ଚା କରିବାର 
ସୁଯୋଗ ପାଏ । ସେ ମଧ୍ଯ କେବେ କାର୍ଯ୍ୟବ୍ୟସ୍ତତାର ବିରକ୍ତି ଭାବ ଦେଖାନ୍ତି ନାହିଁ । ତେଣୁ 
ଅନେକ ବିଷୟ ମୁଁ ତାଙ୍କଠାରୁ ବୁଝିନେଉଥୁଲି । ଠିକ୍‌ ସେହିଭଳି ଦେବେନ୍ଦ୍ରବାବୁ ଯେତେବେଳେ 
ଅଧକ୍ଷ ଚଉକିରେ ବସିଲେ - ସମୟ ପାଇଲେ ସେ ସାହିତ୍ୟ ଉପରେ ଅନେକ ମୂଲ୍ୟବାନ 
କଥା ମୋତେ କହୁଥଲେ । ସେଥୁପାଇଁ ମୁଁ ଅଧ୍ଯକ୍ଷଙ୍କ କୋଠରିକୁ ଟାଣିହୋଇ ଚାଲିଯାଏ । 
ଲକ୍ଷ୍ଯ ଆଏ- ଓଡ଼ିଆ ସାହିତ୍ୟ ବିଷୟରେ ଅନେକ କିଛି ଜାଣିବାପାଇଁ । 


ଥରେ ରେଡ଼ିଓରେ କହିବାପାଇଁ ମୋର ବିଷୟଟି ଥାଏ “ଜୟଦେବଙ୍କ ଗୀତଗୋବିନ୍ଦ 
ରଚନାରେ ପଦ୍ମାବତୀଙ୍କ ଅବଦାନ ।”? ଅନ୍ୟସବୁ ସହକର୍ମୀ ବନ୍ଧୁମାନେ କ୍ଲାସ ପରେ 
ଯେ ଯୁଆଡ଼େ ପଳାଇ ଯାଆନ୍ତି । କଲେଜରେ ଅଧ୍ଧକ୍ଷ ନିଶ୍ଚୟ ତାଙ୍କ ରୁମ୍‌ରେ ବସିଥୂ୍‌ବେ । 
ମୁଁ ଜାଶେ ଖ୍ରୀଷ୍ଟ କଲେଜରେ ଯେ ଅଧ୍ଯକ୍ଷ ଚଉକିରେ ବସନ୍ତି ତାଙ୍କର ଦାୟିତ୍ଵ ଓ ଜଞ୍ଜାଳ 
ବଢ଼ିଯାଏ । ତେବେ ସାହିତ୍ୟିକ ହିସାବରେ ସେସବୁ ଗୌଣ ଓ କମ୍‌ ଭାରାକ୍ରାନ୍ତ ବୋଲି 
ମନେହେବା ସ୍ଵାଭାବିକ । ସେହି ଦୃଷ୍ଟିରୁ ଦେବେନ୍ଦ୍ରବାବୁଙ୍କୁ ପଚାରିଲେ ନିଶ୍ଚୟ ମୁଁ କିଛି 
ଜ୍ଞାନ ପାଇପାରିବି ବୋଲି ବିଶ୍ଧାସ ଥାଏ । ମୁଁ ସେଦିନ ପ୍ରକୃତରେ ଆଶ୍ଚର୍ଯ୍ୟ ହୋଇଯାଇଥ୍‌ଲି 
କେତେ ସହଜ ଓ ସରଳ ଭାବରେ ସେ ମୋର ବିଷୟବସ୍ତୁଟି ଉପରେ ଅନେକ ତଥ୍ୟ 
ପ୍ରକାଶ କରିଗଲେ । ସେଗୁଡ଼ିକ ମୁଁ ସୁନ୍ଦର ଭାବରେ ସଜାଡ଼ି ଲେଖିଥୁଲି । ତାଛଡ଼ା ଆଉ 
ଅଧକ କିଛି ଜାଣିବାପାଇଁ ସେ କେତେଗୁଡ଼ିଏ ସହାୟକ ବହିର ନାଁ କହିଗଲେ । ମୁଁ 
ସେସବୁ ଲାଇବ୍ରେରୀରୁ ଆଣି ପଢ଼ିଥୁଲି । ତାଙ୍କର ଗୋଟିଏ ବିଶେଷତ୍ସ ଥଲା ସହାୟକ 

ଦେବେନ୍ଦ୍ରବାବ୍ରଙ୍କ ସ୍ମରଣେ ୫୩ 


ବହିଗୁଡ଼ିକର ନାମ ସେ ମୁଖସ୍ଥ କଲାଭଳି କହିପାରୁଥଲେ | ଆଜି ତାଙ୍କର ଚିର ଅନୁପସ୍ଥିତି 
ମୋ ଜ୍ଞାନ ଆହରଣରେ ନିଶ୍ଚିତ ଭାବରେ ଗଭୀର ଶୂନ୍ୟସ୍ଥାନ ସୃଷ୍ଟି କରିଅଛି । 


୧୯୯୧ -ପୁସ୍ତକ ମେଳା | ବାରବାଟୀ ଷ୍ଟାଡିୟମ୍‌ର କ୍ଲବ ହାଉସ୍‌ । ସେ ବିଶିଷ୍ଟ 
ମନସ୍ତତ୍ଵଵବିଦ୍‌ ପ୍ରଫେସର ୨କ୍ର ରାଧାନାଥ ରଥଙ୍କ ସହ ବୁଲି ବହି ଦେଖୁଥାଆନ୍ତି 
ମୋର ସେହି ଅଭ୍ୟାସଗତ କଥା ଓଡ଼ିଆ ସାହିତ୍ୟ ଉପରେ କିଛି ଲେଖିବାର ଅଭିଳାଷ । 
ମନ ଭିତରେ ତାକୁଇ ରଖି ଗୋଟିଏ ବିଷୟ ଉପରେ ଦେବେନ୍ଦ୍ରବାବୁଙ୍କ ସହ କଥା 
ହେଉଥାଏ -ଲକ୍ଷ୍ୟକଲି ଅବସର ପରେ ସେ କେମିତି ଟିକିଏ ଶୁଖିଲା ଦେଖାଯାଉଥାନ୍ତି । 
କହିଲେ ଏଣିକି ଆପଣମାନେ କିଛି ଲେଖନ୍ତୁ ଆମର ତ ସବ୍ର ଦିନ ସରିଆସୁଛି। ମୁଁ 
ଆଶ୍ଚର୍ଯ୍ୟ ହୋଇଗଲି ! ସବୁବେଳେ ସେ ଉତ୍ସାହିତ କରୁଥିଲେ, ନିଜକୁ କେବେ 
ନିରାଶବାଦୀ ଭାବି ନ ଥଲେ । ହଁଠାତ୍ଵ ଏଭଳି ନିଜକୁ ଦୁର୍ବଳ ମନେକରିବା- ସେ 
ବିଶେଷ ସୁସ୍ଥ ଥଲେ କି ନା ମୁଁ ଆଉ ପଚାରି ନ ଥୁଲି । ତେବେ ସେ ଯେ ଶେଷ ଜୀବନ 
ପର୍ଯ୍ୟନ୍ତ କର୍ମଠ ଥଲେ ଶୁଣିଥୁଲି । ସେହି ପୁସ୍ତକମେଳାରେ ତାଙ୍କ ସହିତ ମୋର ଶେଷ 
ଦେଖା ହୋଇଥଲା । ତାର କିଛି ମାସ ପରେ ଦୋନପୂର୍ଣ୍ଣମୀ ତିଥ୍‌ରେ ସେ ଅନ୍ତିମ 
ବିଦାୟ ନେଇ ଚାଲିଗଲେ ! କେବଳ ସ୍ମତି ସବୁ ରହିଗଲା ୮ 


ଏହି ଅବସରରେ ଅଧ୍ଯାପିକା ଡକ୍ସର ମହାନ୍ତିଙ୍କୁ ସ୍ମରଣ ନ କରି ରହିପାରୁ ନାହିଁ । 
ଶ୍ରୀମତୀ ରେଖା ମହାନ୍ତିଙ୍କୁ ବାଦ ଦେଇ ଦେବେନ୍ଦ୍ରବାବୁଙ୍କ ଜୀବନୀ କଳନା କରାଯାଇ 
ନ ପାରେ | କେବଳ ଦାମ୍ପତ୍ୟ ଜୀବନ ନୁହେ - ସାହିତ୍ୟିକ ଜୀବନରେ ଉତ୍ୟେ ଥଲେ 
ପରସ୍ପରର ପରିପୂରକ । ତାଙ୍କର ସେହି ସ୍ବେହ, ଶ୍ରଦ୍ଧା, ବନ୍ଧିତ୍ଧର ଭାବ ମୋତେ ଅତି 
ଆପଣାର କରିପାରିଅଛି । ଯେଉଁଠି ଦେଖିଲେ ମୁଁ ଟାଣି ହୋଇଯାଏ ତାଙ୍କ ପାଖକୁ | 
ଅନାବିଳ ସ୍ବେହରେ ତାଙ୍କ ଦରଦୀ ହୃଦୟର ଅନେକ ଦୁଃଖ ସେ ଅଜାଡ଼ି ଦିଅନ୍ତି ମୋ 
ପାଖରେ | କୁହନ୍ତି- “କେତେ ଏକାକୀ ହୋଇଗଲି ମୁଁ ।”” କେବଳ ସାନ୍ଧନାର ଭାଷା 
କେଇପଦ ଦେଇ ମୁଁ କୁହେ- “ଆମେ ତ ସବୁ ଅଛୁ ପାଖରେ | କିଛି ଅସୁବିଧା ହେବ 
ନାହିଁ । ଲେଖାପଢ଼ାରେ ସମୟ କଟାନ୍ତୁ,”” ହେଲେ ମୁହଁର କଥା ଆଉ ଅନ୍ତର ତଳର 
ଶୂନ୍ୟତାର ପ୍ରତିଧ୍ଧନିଓ ବହୁତ ତଫାତ୍‌ ! 

ସେହି ଘର ମୁଁ ତାଙ୍କର ଦେଖିଛି । ତାଙ୍କର ସେହି ମୂଲ୍ୟବାନ୍‌ ଗନ୍ତାଘରଟି ମୋତେ 
ବେଶି ଆକୃଷ୍ଟ କରିଥଲା । ମୋତେ ଲାଗୁଥୂଲା- ଯେମିତି ସେହି ଲାଇବ୍ରେରୀ ବଖରାଟି 
ତାଙ୍କର ଥିଲା ପ୍ରକୃତ ସଂପରି । ଉଭୟଙ୍କର ସାହିତ୍ୟ ସାଧନା ମନ୍ଦିରର ସ୍ମାରକୀ | 

ବିଧୂର ବିଧାନ । ମଣିଷ ଆସେ ଏକା । ଯାଏ ଏକା । ସେ କାହାରିକୁ ଅପେକ୍ଷା 
କରେନା- ଶ୍ରୀମତୀ ରେଖା ମହାନ୍ତିଙ୍କର ଏକାକୀତ୍ଵରେ ଆହୁରି ଶଭ୍ତି ଦିଅନ୍ତୁଓ ଶଶ୍ଵର । 
ଏତିକି ପ୍ରାର୍ଥନାଂ ସେ ଦେବେନ୍ଦ୍ରବାବୁଙ୍କର ଅସଂପୂର୍ଣ୍ଣ କର୍ମକୁ ସଫଳ କରନ୍ତୁ | 

ଇଂରାଜୀ ବିଭାଗ, ଖ୍ରୀଷ୍ଟ ମହାବିଦ୍ୟାଳୟ 

ଦେବ” ସ୍ମରଣେ 


ଗୋକୁଳବିହାରୀ ମହାନ୍ତି 


ଭାରତୀୟ ଜ୍ୟୋତିଷୀ କଳନାରେ ମଣିଷ କୁଆଡ଼େ ଦେବ, ମାନବ ଅବା ଦାନବର 
ସହଜାତ ଗୁଣଧରି ଜନ୍ମଲାଭ କରିଥା'ନ୍ତି । ଅର୍ଥାତ ଏଇ ସାଧାରଣ ମାନବଙ୍କ ଭିତରେ 
ସ୍ଵଭାବ- ପ୍ରକୃତିଗତ କାରଣରୁ ଦେବ ଅବା ଦାନବ ବି ଦେଖାଯା'ନ୍ତି । ଖାଲି ଚିହ୍ନିବାର, 
ବାରିବାର ଦ୍ରଷ୍ଟିଟା ଥଲେ ହେଲା । ଏ ମର-ସଂସାରରେ ସବୁକାଳେ ସେଇଟାର ବଡ଼ 
ଅଭାବ, ବିଶେଷକରି ଆଜିକାଲିର ଧୀ-ଦଉଡ଼ ଦୁନିଆରେ । ଯଦିବା କଦବା କାହାରି 
ଗୁଣ ଚିହ୍ନାପଡ଼େ, ପ୍ରାୟତଃ ସେ ଆରପାରିକୁ ଯିବା ପରେ । ଏଥୁପାଇଁ ଭଲ ମଣିଷଟିଏ 
ହେବାପାଇଁ କେହି କୃତି ବା ସାଫଲ୍ୟରେ ଅସାଧାରଣ ହେବା, କି ନେତାଗିରିର 
ସାର୍ଟିଫିକେଟ୍‌ ପାଇବା ଲୋଡ଼ା ନାହିଁ । ସମାଜର ମାମଲ୍‌ତି କରି କୃତବିଦଵ ଵା ସାର୍ଟିଫିକେଟ୍‌ 
ହାସଲ କରିଥବା ସମ୍ମାନିତ ବ୍ୟକ୍ତି ଯେ ଭଲ ମଣିଷ ବା ଦେବ-ଅଂଶୀ, ଏପରି କିଛି 
କଥା ନାହିଁ । ଦେଖାଯାଏ କିଏ ପଟିଭିଡ଼ା ମହାଜନଙ୍କ ଭିତରୁ ଅଧ୍ବକାଂଶ ହୁଅନ୍ତି ଦାନବ 
ଅଂଶୀ : ସେହେତୁ ଏମାନେ ପ୍ରବଳ କରିତୃଵକର୍ମା ତଥା କର୍ମ କୁଶଳୀ । ଦେବତାଗୁଡ଼ାକ 
ମୋଟାମୋଟି ଅଳସୁଆ, ଦୈତ୍ୟତକ ଓପଡ଼ା ଫୋପଡ଼ାରେ ମସ୍ତ ଯଦିଓ ଉଭୟେ ଭୋଗୀ 
ବା ମଉଜୀ ! ଏତେ କଥା ବାଛବିଚାର ପାଇଁ ଆମର ବେଳ କାଇଁ ? ସେପରି 
ମଣିଷଟା ଭିତରେ କିଏ ନିତ୍ୟପ୍ରବୃତ୍ତ ଅସାଧାରଣତ୍ୁକୁ ଚିହ୍ନେ ନା ଦେଖେ ? ସାର୍ଟିଫିକେଟ୍‌ 
ଦେଖି ସୁପାରିସ କରିବା, କି ସେପରି ଡ଼ୁହା ଧରି କେହି ଗୋଟାଏ ବିଲୁଆ ହୁକେ ହୋ 
ବୋବାଳିଲେ, ବାକି ସମସ୍ତେ ନିର୍ବିଚାରରେ ପାଳିଧରିବା, ଜିନ୍ଦାବାଦ୍‌ କି ହାତତାଳି ଦେବା, 
ଆମର ପ୍ରାତ୍ୟହିକ ଆବୃତ୍ତ ଆଚରଣ ! ମଣିଷ ଯେ ମୂଳତଃ ପଶୁ ଜନ୍ମର୍ଟିଏ ଏହା ତାହାର 
ପ୍ରମାଣ । ପରମ୍ଚରାଗତେ ଆମେ ଖୋଳ ମାର୍କା ବାନା କି ମାଳା ତିଳକକୁ ଭଲ ଚିହୁ; 
ଭଦ୍ର କି ଶୁଚିବନ୍ତ ଘଟାଟୋପ ଭିତରେ ଜଳ ଜଳ ଅଭଦ୍ରତା ଓ ଅଶୁଚିତାଟା ଦେଖୁନା; 
ଅପରପକ୍ଷେ ସାଧାରଣଙ୍କ ମଧ୍ଯରେ ପରିଚିତ ଅଛତରାମି କି ବାହ୍ୟ ଅଭଦ୍ରାମି ଭିତରେ 
ଅତି ବିରଳ ଆମ୍ଭିକ ଶୁଦ୍ଧ ସାତ୍ଧିକ ଭଦ୍ରତାକୁ ବି ଚିହ୍ନ ନା ! ଓଡ଼ିଆ ଭାଷା ଓ ସାହିତ୍ୟର 
ଅଧ୍ୟାପକ ଦେବେନ୍ଦ୍ର ମହାନ୍ତି ଓରଫ “ଦେବ” ଥୁଲା ଏମିତି ସାଧାରଣ ମଣିଷଟିଏ- 
ହେଞ୍ଚଡ଼ାମୀର ଖୋଳରେ ଢଙ୍କା ଅତି ଅମାୟିକ “ଭଦ୍ର- ପ୍ରାଣଟିଏ । ଏପରି ଭଦ୍ରଲୋକ 

‘ଦେବ! ସ୍ମରଣେ ୫୫ 


ବା ଭଲ ମଣିଷଙ୍କ ପୁରସ୍କାର ସ୍ଵରୂପ କତରାଲଗା ନ ହୋଇ ଚଟ୍‌ସନ୍ଧ ପଟ୍‌ସନ୍ଧ ଏ 
ମରଜଗତରୁ ଛୁଟି ପାଇଯିବାର ସୁଖ ମରଣଟି ତାଙ୍କ ଭାଗ୍ୟରେ ଲେଖା ଥାଏ । ଏ 
ମରଣ-କଷଟିରେ କରଣ ଚିତ୍ରଗୁପ୍ତ ମଣିଷଟା ଭଲ କି ମନ୍ଦମାର୍କା ମାରି ଯାଆନ୍ତି । 


ସଦା ଖୁଆଲୀ ମଣିଷଟିର ହଠାତ ବିୟୋଗ, କେବଳି ସେତିକିବେଳେ ନୁହେ, 
ଯେତେଦିନ ଗଡ଼ୁଥାଏ, ମନେପଡ଼ିଲେ, ଭାବିଲେ, ତା” ସ୍ମତି ବରାବର ଧକ୍କାଦେଇ 
ଚାଲିଥାଏ | କାରଣ ସେ ଥିଲାବେଳେ, ସେ ଯେ କେବେ ରହିବ ନାହିଁ, କେହି ଭାବିପାରି 
ନ ଥାଏ । ଯଦିଓ ସମସ୍ତେ ଭାବନ୍ତି ଏଇ ଚାଲିଯିବାଟା ହିଁ ପରମ ସତ୍ୟ ! ବଞ୍ଚିଥିବା 
ବେଳେ ବନ୍ଧୁ ମହଲରେ ତା’ ହେରଷା ଗୁଣଟି ହିଁ ବଡ଼କରି ଦିଶେ । ତା'ର ଅନ୍ୟାନ୍ୟ 
ଗୁଣ ଯଥା- ସାରଲ୍ୟ, ବୈଦଗ୍ଧ୍ୟ, ବୁଵି, ସିଵି, ଏସବୁ କିଛି ମନେ ନ ଥାଏ । ଉଚିତ ବି । 
ସଭିଙ୍କ ତେଲଲୁଣ ସଂସାରରେ, ଆଜିର ଦୁନିଆରେ ଖୋଜିଲେ, ଦାମ୍‌ ଦେଲେ, ହୁଏତ 
ସବୁ ମିଳିବ, କିନ୍ଧୁ କେବଳ ଦୃଷ୍ଠାପ୍ୟ ବା ଅଲଭ୍ୟ ହେବ ଏଇ ଚଟୂଳ ଭାଣ୍ଡାମିର 
ସଂବେଦନଶୀଳ ପରଶଟି, ଯିଏ ତମର ସବୁ ଭାରୀ ବୋଝକୁ ହାଲୁକା କରିଦେବ 
କେତୋଟି ଖିଆପିଆ ଲଘୁ ମୁହୁର୍ଭରେ । ଯେଉଁ ସୂତ୍ରରେ ଆମ୍ଭିକତା ତୁଚ୍ଛା ସାମାଜିକତାକୁ 
ସମ୍ମାନିତ କରେ, ସେଇ ଆପଣା ଭାବର ପ୍ରମାଣରେ ସୂଚାଇ ଦିଏ, ରେ ମୂର୍ଖ, ଆରେ 
ଆଖି ଥାଇ ଅନ୍ଧ, ସଂପର୍କରେ ସୂତ୍ରଟା ନୁହଁରେ, ସଂପର୍କସରାର ପ୍ରକାଶ-ଚରିତ୍ରଟି ବଡ଼ 

କଥା; ସେଇଟି ହିଁ ସଂପର୍କ-ଶର୍ତିର ପ୍ରକାଶ ଆନ୍ତରିକତାର ସ୍ଵାକ୍ଷର | 
ନିଜ ଘର ଆଉଜା ବା ନିଜ କଲେଜ ପରିସର ବାହାରେ, କୌଣସି ସାହିତ୍ୟ- 
ସଭାରେ ଓଡ଼ିଆ ଭାଷା ସାହିତ୍ୟର ଜଣେ ବରିଷ୍ଠ ଅଧ୍ୟାପକ ଡକୃର ଦେବେନ୍ଦ୍ର ମହାନ୍ତିଙ୍କୁ 
ବକ୍ତା ବା ଅତିଥ ବା ପୁରୋଧା ବା ସଭାପତି ରୂପେ, ଅବା ଶ୍ରୋତା ରୂପେ ବି, ଯୋଗଦେବା 
ମୋ ନଜରରେ କେବେ ପଡ଼ିନାହିଁ । ବରଂ ଦେଖିଛି ତାଙ୍କ ପ୍ରାଣପତ୍ସୀ ରେଖାଦେଲଙ୍କୁ | 
ଏ ସଭା-ସମିତି କଥାରେ ତା ବାଳସୁଲଭ ଲାଜରାପଣିଆ ଧରାପଡ଼ିଯାଏ । ପୁରୁଣାକାଳିଆ 
ମଫସଲୀ ମାଇପିଙ୍କ ଭଳି ହାତେ ଓଢ଼ଣା ଟଣାଥାଏ । କହନ୍ତି ଏ ନାରୀସୁଲଭ ବିନୟ 
କୁଆଡ଼େ ଶ୍ରୀ ଚୈତନ୍ୟ କି ଅତିବଡ଼ୀ ଜଗନ୍ନାଥ ଦାସଙ୍କ ଭଳି ମହାପୁରୁଷଙ୍କ ଲକ୍ଷଣ । 
ବିଭିନ୍ନ ବିଶିଷ୍ଟ ଓଡ଼ିଆ-ସାହିତ୍ୟ କୃତିର ବିପୁଳ ଭାଷ୍ୟକାର ତଥା ଓଡ଼ିଆ ସାହିତ୍ୟ 
ଇତିହାସ ଓ ସମାଲୋଚନାର ଜଣେ କୃତବିଦ୍ଧ ଲେଖକ ସଭାମଞ୍ଚର ବାହାବାକୁ ଏଡ଼ି 
ରହିବା ଏ ଯୁଗରେ ବ୍ୟତିରେକେ ଚଚିତ୍ର କି ନାହିଁ ! ତା'ଠାରୁ ଗୁଣ, ମାନରେ ବହୁ ନ୍ୟୁନ 
ଅଧ୍ୟାପକ ସାହିତ୍ୟ -ସଭାମଞ୍ଚରେ ଭାବବିହୁଳ ହୋଇ ଅନ୍ତଃସାରଶୂନ୍ୟ ଭାଷଣରେ ତତେଇ 
ଫଟେଇ ଦେବା ଦେଖିଛି । ତେବେ, ସାମାନ୍ୟର ନିଜକୁ ଅସାମାନ୍ୟ ବୋଲି ସ୍ଵୀକୃତ 
କରାଇବାର ମତିଗତି, ସାଧନା ଓ ସିବିର ମାର୍ଗ ଦୁସରା, ଜୀବନ-ଚରିତ୍ର ବା ଅନ୍ତରାମତ୍ଭାଟି 
ଯେତେ ପଙ୍କିଳ କି ଜଘନ୍ୟ ହେଲେ ବି, ବିଦ୍ୟା କି ସିଵି ଯେତେ ସାମାନ୍ୟ ହେଲେ ବି, 
କୃତି ଯେତେ କିଞ୍ଚିତ ହେଲେ ବି, ତତୃସର୍ତେ ନିଜକୁ ଜଣେ ଅସାଧାରଣ କୃତବିଦ୍ର ରୂପେ 

୫୬ ଦେବେନ୍ଦ୍ରଂସସାରସ୍ବତ ମାନସ 


ସମାଜସିଦଧିର ପରିମାଣ, ଏପରି ସ୍ଵୀକୃତିର ପରିମାପକ ହୁଏ । ଏ ସାଧନା-ମାର୍ଗର 
ବହୁ ଧାରା ଆମେ ଅବୋଧ ଚତୁଃପାର୍ଶ୍ଵରେ ପ୍ରତ୍ୟହ ଦେଖୁ ଏବଂ ବୁଝିଲେ ବି ରୋକିବାର 
ଉପାୟ ନ ଥାଏ | ଯେହେତୁ ଆମେ ଅଳ୍ପେବହୁତେ ହୁଏତ ତାଙ୍କୁ ନିଜ ସ୍ବାର୍ଥରେ ଅନୁସରଣ 
କରୁ, ଅବା ନିର୍ବିବାଦୀ ନିର୍ବୋଧ ହୋଇ ରହିବାକୁ ଶ୍ରେୟସ୍କର ମଣୁ । ତେବେ ଏ ମାର୍ଗର 
ବିଭିନ୍ନ ଧାରାର କିଛି ସାଧାରଣ ସୂତ୍ର ହେଲା, ଲୋକଚକ୍ଷୁରେ ସମାଜର ବଛା ବଛା 
ନେତୃସ୍ଥାନୀୟ ବ୍ୟକ୍ତିଙ୍କ ସହ ନିଜେ ଅନ୍ତରଙ୍ଗ ଥବା ଦେଖେଇବା, ସାଧାରଣଙ୍କ ସହ 
ସ୍ଵଳ୍ପ କଥା କହିବା ଓ ଦାନ୍ତଚିପି ହସିବା, ସଂପର୍କିତ ଲୋକଙ୍କଦ୍ଧାରା ଆୟୋଜିତ ସଭାରେ 
ଉଦଵଘାଟକ ବା ଅଧ୍ଯକ୍ଷ ରୂପେ ବରିତ ହେବା, ସବୁବେଳେ ବେଶପଟାରେ ‘ଫିଟ୍‌' 
ରହିବା, ଧଳାବାଳକୁ କଳାକରି ଓ ଲୋଡ଼ାହେଲେ ପାତିଆ ପକେଇ ସଂପୃକ୍ତ ରଖିବା, 
ବାହାରକୁ ଗାଡ଼ି ଛଡ଼ା ନ ବାହାରିବା ଓ ଡ୍ରାଇଭର୍‌କୁ ସାହେବୀ କାଇଦାରେ ଦୋରସ୍ତ 
କରି ରଖିବା, କେବଳ ରାତିରେ ଶୋଇବା ଓ ବାଥରୁମ୍‌ ଯିବା ଛଡ଼ା ଘର ଭିତରେ ବି 
ଲୁଙ୍ଗି ଗାମୁଛା ପରିହାର କରି ପ୍ୟାଣ୍ଚ-ସାର୍ଟ ଅବା ଧୋତି-ପଞ୍ଜାବି ଅବା ଗେରୁଆ- 
ପାଇଜାମା -ଲମ୍ବକୁ୍ଭାଁ ପିନ୍ଧି ରହିଥ୍‌ବା ଇତ୍ଯାଦି । ଅର୍ଥାତ ଜୀବଟି ତା ସମସ୍ତ ଜାଗ୍ରତ 
ଅବସ୍ଥାରେ କି ଘରେ, କି ବାହାରେ, ନିଜକୁ ନିଜ ପାଖରେ ବା ଅନ୍ୟର ଆଖିରେ, 
ଜଣେ ଅସାମାନ୍ୟ, ଅସାଧାରଣ ରୂପେ ସଜାଇ, ଚିହ୍ନିତ କରାଇବା ସାଧନାରେ ବରାବର 
ବ୍ରତୀ ରହିଥୂ୍‌ବ । ଏତେ ସବୁ ବାଧା-ନିଷେଧ, କାଇଦା-କଟକଣା କି ଦେବ ମହାନ୍ତିଙ୍କ 
ଭଳି ଜୀବଟିକୁ ସହେ ! ନ ହେଲା ¦! ଏଥରେ ଅଣନିଃଶ୍ଧାସୀ ହୋଇ ତାର ଅଣଚାଶ 
ବୋହିବା ଆରମ୍ଭ ହୋଇଯିବ ! ତେବେ ଏପରି ଯୋଗାଡ଼ିଆ ପଣ ନ ଥୁଲେ, କାହାକୁ 
ଏ ଜାତିର ସମ୍ମାନ ମିଳେ ? ସେଇଥୁପାଇଁ ତ ସାହିତ୍ୟ ଉପରେ ଏତେ କଥା ଲେଖି, 
ଛାର ଏକାଡେମୀ ପୁରସ୍କାରଟାଏ ବି ମିଳିଲା ନାହିଁ। ଆମ ସାଂପ୍ରତିକ ମାନଦଶ୍ଡହୀନ 
ସମାଜ ଏପରି ଯେ, ଏଠି ଖଜା ବା ଭଜା ଉଭୟର ଦର ସମାନ, ଆଉ ଆମ ଅଜବ 
ସାଂପ୍ରତିକ ସାହିତ୍ୟ କ୍ଷେତ୍ରରେ, ତମେ ବୋଧ ଅବଵୋଧ ଯାହା ଲେଖ ପଛେ, ସେଇଟି 
ସୃଜନଶୀଳ ( ? ), ଅର୍ଥାତ କବିତା, ଗଳ କି ଉପନ୍ୟାସ, ନ ହେଲେ ତମର କଦର 
ନାହିଁ । ସେ ତ ଛିଚାରା ପ୍ରାବନ୍ଧିକ ଗୁରୁଟିଏ ଥଲା । ଅଥଚ ପ୍ରାଚ୍ୟ ଓ ପାଶ୍ଚାତ୍ୟ, ଉଭୟ 
ପରମ୍ପରାରେ, ସେପରି କେହି ସୃଜନଶୀଳ କବି, ଗାନ଼ିକ ବା ଓପନ୍ୟାସିକ ଅପେକ୍ଷା ଏ 
ସମସ୍ତଙ୍କର ରସାବଗାହୀ ସଂବେଦନଶୀଳ ସମାଲୋଚକ ପ୍ରାବନ୍ଧିକ ହିଁ ଗୁରୁ -ଗଣ୍ୟ । 
ସମାଲୋଚନା ସାହିତ୍ୟହିଁ ଅଧୁକ ସୃଷ୍ଟିକାମୀ ବିବେଚିତ, ଯାହା ସମସ୍ତ କବି, ଗାଳ଼ିକ ବା 
ଞିପନ୍ୟାସିକଙ୍କ ବରଣୀୟ ମାର୍ଗ -ଦର୍ଶକ । ଏଠି ତ ପ୍ରତ୍ୟେକ କବି, ଗାଳିକ, ଖିପନ୍ୟାସିକ 
ଯେଝା ହାତରେ ଚଉଦ ପା” ଏବଂ ଏ ବୁଭୁକ୍ଷୁ ରାଜ୍ୟରେ ଚାଟୁଭାଷୀ ଜୟଧ୍ବନି ଦେବା 
ଥେସିସ୍‌କାର ପ୍ରାବନ୍ଧିକଙ୍କର ତ ଅଭାବ ନାହିଁ । କେହି ତା ପାଇଁ ସେପରି ଯୋଗାଡ଼ 
କଲେ ଜୀବନ୍ତେ ଅସମ୍ମାନିତ ରହିଲେ ବି ଦେଂଣାସମ୍ପୂର୍ଣ୍ଣ ମର୍ୁଣତ୍ତୋର ପଦ୍ମଶ୍ରୀ ବା 

‘ଦେବ! ସ୍ମରଣେ ୫୭ 


ଧର୍ମପଦ ସମ୍ମାନଟା ମିଳିଯାଇପାରେ । ତେବେ ସେପୁରରୁ ଏ ସମ୍ମାନକୁ ସେ ଗ୍ରହଣ 
କରିବ କି ନାଇ, ସେତକ କିଏ ଆସି କହିବ ? 

ମୁଖ୍ୟତଃ ଆମୋଦ ଆସ୍ଵାଦନ ସହ ଯୁବା ବୟସଟି ଛାତ୍ରଙ୍କ ପାଇଁ ଅଗଣିତ ପାଠ୍ୟର 
ଭାଷ୍ୟ ରଚନାରେ କାଟି ପରିଣତ ବୟସକୁ ବାବୁ କିଛି ଗୁରୁତର ଲେଖାରେ ନିବିଷ୍ଟ 
ହୋଇ ଦଶ ଭାଗରେ ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ” ରଚନା ଆରମ୍ଭ କଲେ ! 
କଲେ ଯେ, ପ୍ରାକ୍‌-ସାରଳା, ସାହିତ୍ୟ ଘେନି ପ୍ରଥମ ଭାଗ, ସାରଳା-ସାହିତ୍ୟ ଘେନି 
ଦ୍ବିତୀୟ ଭାଗ ଓ ପଞ୍ଚସଖା ସାହିତ୍ୟ ଘେନି ତୃତୀୟ ଭାଗ ପ୍ରକାଶନ ବେଳକୁ ଚାକିରିରୁ 
ଅବସର ନେବା ଘଟିଗଲା ଏବଂ ତା ପଛକୁ ଉପେନ୍ଦ୍ର ଂଯୁଗ ସାହିତ୍ଯ ଘେନି ଚତୁର୍ଥ 
ଭାଗର ପାଣ୍ଡୁଲିପି ଶେଷକରି ପ୍ରକାଶକ ବନ୍ଧୁ ପୀତାମ୍ବର ମିଶ୍ରଙ୍କୁ ଦେବା ପୂର୍ବରୁ ଗତବର୍ଷ 
ଦୋଳ ପୁନେଇଁ ଦିନ ଠିକ୍‌ ଗୀ ମେଳଣକୁ ବାହାରିବା ବେଳକୁ ସେପୁରରେ ତାଙ୍କୁ 
ଖୋଜାପଡ଼ିଲା ଯେ ଅଚାନକ ଜରୁରୀ ତଲବ ଆସିଗଲା । ବାସ୍‌, କୃତିର ଏଇଠି ଇତିଶ୍ରୀ, 
କାମଟା ବେଙ୍ଗା ରହିଗଲା । ସମଧର୍ମିଣୀ ଓ ସହଧର୍ମିଣୀ ରେଖାଦେଇ ସେଇଟି ପୂର୍ଣ୍ଣ 
କରିପାରନ୍ତି । ବୋଧହୁଏ, ବାକିତକ ସାରି ସହଧର୍ମିଣୀ ବି କୃତବନ୍ତ ହୁଅନ୍ତୁ ଏଇ 
କଳ୍ଛନାତେଂ ସେତକ ରଖିଦେଇଗଲା | ତା ଭାଷାରେ ଏଇଟି ହେବ ଓଡ଼ିଆ ସାହିତ୍ୟର 
ଏକ ‘ଧାରାବାହିକ ପରିଚୟାମତ୍ମକ ଗ୍ରନ୍ଧ' ! ପ୍ରକାଶିତ ତିନିଖଣ୍ଡକୁ ପରଖିଲେ ଏ କଥାର 
ଅର୍ଥ ହୁଏ ଯେ ଏ ଗ୍ରନ୍ଷଟି ହେବ ଏକାଧାରରେ ଓଡ଼ିଆ ସାହିତ୍ୟର ଇତିହାସ ଓ 
ସମାଲୋଚନା ଗ୍ରନ୍ଷଧ ଏବଂ ଏଥୁରେ ମଧ୍ଯ ଓଡ଼ିଆ ସାହିତ୍ୟର ପ୍ରାୟ ପ୍ରତି ସାହିତ୍ଯିକର 
ସ୍ଵକୀୟତା ବା ନିଜସ୍ଵ ଶୈଳୀ ଓ ରଚନା-ବୈଶିଷ୍ଟ୍ଯ ପ୍ରତିପାଦନ କଲାଭଳି ଉଦ୍ଧୃତି 
ସନ୍ନିବେଶିତ ରହିବ । ଅର୍ଥାତ୍ଵ ଏ ଗ୍ରନ୍ଧଟି ପାଠକଲେ, ଯେ କୌଣସି ସାଧାରଣ ଉତ୍ସାହୀ 
ଲୋକ ଓଡ଼ିଆ ସାହିତ୍ୟର ବିଭିନ୍ନ ଯୁଗର ରଥୀ-ମହାରଥୀଙ୍କ କୃତିର ମୌଳିକ ଉପାଦାନ 
ଏବଂ ତା ସହିତ ସେ ସଂପର୍କରେ ଓ ସେମାନଙ୍କ ସଂପର୍କରେ ବିଭିନ୍ନ ସମୟରେ ବିଭିନ୍ନ 
ସମାଲୋଚକ ଦେଇଥୂବା ମତ ଏବଂ କାଳାନୁଯାୟୀ ଏମନ୍ତ କୃତିର ବିଭିନ୍ନ ସାମାଜିକ, 
ଧାର୍ମିକ, ତଥା ସାହିତ୍ୟର ରସ ଓ ବ୍ୟଞ୍ଜନା ଶୈଳୀଗତ ପ୍ରକ୍ଷେପ ସଂପର୍କରେ ସମ୍ୟକ 
ଓ ସ୍ପଷ୍ଟ ଧାରଣା ପାଇପାରିବ ! ବହୁ ଖ୍ୟାତନାମା ସାହିତ୍ୟିକ ତଥୀ ଭାଷା-ସାହିତ୍ୟର 
ବରିଷ୍ଠ ଅଧ୍ୟାପକଙ୍କ ରଚିତ ଓଡ଼ିଆ ସାହିତ୍ଯର ଇତିହାସ ଅବା ସମାଲୋଚନା ଗ୍ରନ୍ଥ 
ମଧ୍ଯରେ ନିଜକୁ ନଗଣ୍ୟ ବିଚାରୁଥୁବା ଏ ବିନୀତ ଅଧ୍ଯାପକଟିର ଏ କୃତିଟି ମହତ୍‌ ବିଚାର୍ଯ୍ୟ 
ହେବ କି ନାହିଁ, ତାହା କାଳ ହିଁ କହିବ ! କିନ୍ତ, ଲକ୍ଷ୍ୟଣୀୟ ଯେ, ଏ ଗ୍ରନ୍ଥ ଲେଖାରେ 
ଲେଖକଙ୍କ ମୌଳିକ ଅବ୍ୟଙ୍ଗ ସ୍ଵଭାବ-ଚରିତ୍ରଟି ବିଶେଷ ପ୍ରକଟ । ବ୍ୟଞ୍ଜନା ଶୈଳୀଟି 
ଠିକା ଠିକା ଯେତିକି ଲୋଡ଼ା ସେତିକି, ବୈଠକୀ ଆଳାପ ଭଳି ସହଜ; ସଳଖ ଓ 
ସାବଲୀଳ ସଂପୂର୍ଣ୍ଣ ବ୍ୟଙ୍ଗ ବିଦୁପ ବର୍ଜିତ । କୌଣସି ସାହିତ୍ୟରଥୀଙ୍କ କାଳନିର୍ଣ୍ଣୟ 
ଅବା ତାଙ୍କ କୃତିରୂପେ ପରିଚିତ ଆଖ୍ୟାନର ଲେଖକତ୍ସ-ବିଚାର ବେଳେ ପୂର୍ବତନ ସବୁ 
ସମାଲୋଚକଙ୍କ ମତାମତକୁ ସମ୍ମାନର ସହ ଉଲ୍ଲେଖ କରିବା ସହ ପ୍ରତିମତର ଭିତିଭୂମି 

୫୮ ଦେବେନ୍ଦ୍ରଂସାରସ୍ଵବତ ମାନସ 


ହେତୁ ଦର୍ଶାଇ, ତହିଁ ମଧ୍ଯରୁ ବର୍ଭମାନ ଦୃଷ୍ଟିକୁ ଆସିଥୁବା ଭିନ୍ନ ପ୍ରମାଣ ବା ତଥ୍ୟ ମଧ୍ଯରେ 
କେଉଟି ଏବେ, ଅଧୁକ ପ୍ରମାଣ ନ ମିଳିବା ଯାକେ, ଗ୍ରହଣଯୋଗ୍ୟ ଏବଂ ଅନ୍ୟ ମତ 
ସବୁ କି କାରଣେ ଗ୍ରହଣ-ଅଯୋଗ୍ୟ ଦର୍ଶାଇ ନିଜ ବିନୀତ ମତ ଯୁକ୍ତି ସହ ଉପସ୍ଥାପନା 
କରିଛି । ସାରଳା ଦାସଙ୍କ ଭଳି ବିଶିଷ୍ଠ ସାହିତ୍ୟ -ମହାରାଥୀମାନଙ୍କ ମହାଭାରତ ପରି 
ବିପୁଳ କୃତିର ସମସ୍ତ ଦିଗ ଯେ ତା” ସମାଲୋଚନାର ପରିସରଭୁକ୍ତ ହୋଇଛି, ଏପରି 
ହୁଏତ ନୁହେଁ । ତଥାପି ଆଲୋଚନାର ପ୍ରରିସର ଯଥାସମ୍ଭବ ବ୍ୟାପକ ହୋଇଛି । ଯେପରି 
ସାରଳା ବା ପଞ୍ଚସଖାଙ୍କ ସାହିତ୍ୟରେ କେତେକ ଆଖ୍ୟାନ ବସ୍ତୁର ଯୁଗର ଶ୍ଲୀଳ- 
ଅଶ୍ଲୀଳତାର ବିଚାର ବାବୁ ଉଠେଇ ନାହାନ୍ତି । ରକ୍ଷଣଶୀଳ ନ ହେଲେ ବି ନିଜେ 
ଶ୍ଲୀଳତାବାଦୀ ! କାଳଞ୍ଚି ରାକ୍ଷସୀ ବିବରଣ ପରି ବିଷୟରେ ଆଲୋଚନା କରିବାକୁ 
ହୁଏତ ବାବୁଙ୍କୁ ସରମ ଲାଗିଛି । ଖୋଜିବସିଲେ ହୁଏତ କେହି ଏମିତି କେତେ ଖୁଣ, 
ଅବିଗୁଣ ଦେଖାଇପାରେ । ପ୍ରସ୍ତାବିତ ମତର ଯେ ଭିନ୍ନ ମତ ସମ୍ଭବ ନ ହେବ, ବା 
ଆଲୋଚନାରେ ତୁଟି ପ୍ରମାଦ କାହିଁ ଘଟି ନ ଥୁବ, ନୁହେଁ । କିନ୍ଧୁ ଏପରି କୌଣସି ସାହିତ୍ୟର 
ସାମୂହିକ ଗତି, ଗୁଣ, ଲକ୍ଷଣ ବିଚାର ଥୋଇବା ଗ୍ରନ୍ଭରେ ସମସ୍ତଙ୍କୁ ସବୁ କଥା ତ 
କୁହାଯାଇ ନ ପାରେ । ସଂକ୍ଷେପ ଓ ସାବଲୀଳ କରିବାକୁ ବହୁ କିଛି ଛାଡ଼ିବାକୁ ହୋଇଥାଏ | 
ଏ ଗ୍ରଛ୍ତ ଯେତିକି ପ୍ରକାଶ ପାଇଛି ତହିଁର ବର୍ଣ୍ଣିତ କାଳର ଓଡ଼ିଆ ସାହିତ୍ୟର ସାମଗ୍ରିକ 
ରୂପ ଯେ ସେ ଯଥାସମ୍ଭବ ନିଟୋଳ ଭାବେ ଥୋଇପାରିଛି, ଏ କଥା ଶତ ନିନ୍ଦୁକୁ ହେଲେ 
ବି ମାନିବ । ଯଦି ସେମିତି କିଏ ଏବେ ପୁରୁଣା ଅକସକି ରୋଷରେ କାଠି ଗେଞ୍ଜି ତା 
କୃତିକୁ ନ୍ୟୁନ କରିବ, କି ତାକୁ ଅଜ୍ଞ ବୋଲି ନିନ୍ଦା କରିବ, ସେଥ୍‌କି ତା'ର କୋଉ 
ପରୁୱା ! ସେ ତ ଏବେ ସବୁ ନିନ୍ଦା, ପ୍ରଶଂସାର ବାହାରେ, ନିଜ ସ୍ଵଭାବର ଆନନ୍ଦଲୋକରେ 
ଥ୍ବ। ଏପରି ଆମ୍ମାଟି ପାଇଁ ମରଣାନ୍ତେ ସଦଗତି ପ୍ରାର୍ଥନୀ ବେକାର; ଏ ଆତ୍ମାର 
'ଉର୍୍ିଗତି, ରସାନନ୍ଦଲୋକର ମହାସୁଖଗତି ଅବଧାର୍ଯ୍ୟ । ସେ କେଡ଼େ ସୁଖରେ ଯିବାକୁ 
ଦେଖି, ଆମେ ତା ସମସାମୟିକଙ୍କୁ, ସେ ଆମଠୁ ଚାଲାକ୍‌ ପଡ଼ିଯିବାର କଷଣଟି ଘାରୁଛି । 
ମରିବାରେ ବି ତା ବଗୁଲିଆଗିରି ଗଲା ନାହିଁ । ତେବେ ସାଂସାରିକ ଓ ସାହିତ୍ୟିକ ସମସ୍ତ 
କୃତିର ଉର୍୍ଧରେ, ଏକ ଜୀବନ୍ତ ନଜିର ଦେଇ ଏ ଜୀବନ -ରସିକଟି ପ୍ରମାଣ କରିଗଲା । 
ଯେ ସଂସାରୀର ସବୁ କଷଣ, କାରୁଣ୍ୟକୁ ବାଚନିକ ଭଣ୍ଡାମିର ଟାହିଟାପରାରେ ଛାଇଦେଇ 
ସ୍ଵାଭାବିକତଃ ବ୍ଯଙ୍ଗଭରା ଜୀବନକୁ ରସବ୍ଯଞ୍ଜନାମୟ କରି ଜିଇବାର ଏକ ଅନାସକ୍ତ 
ଆନନ୍ଦମାର୍ୀ ମହତ୍ତର, ସାଧନାର ଧାରା ଅଛି, ଯାହା ସେପରି ମୁକ୍ତ ମାନବବାଦୀ, 
ଆଦର୍ଶନିଷ୍ଠ ଜୀବନଦର୍ଶନ ଥବା ଲୋକପକ୍ଷରେ ଆପାତତଃ ଅନାୟାସଲବନ୍ତଧ ସହଜ ବା 
ସ୍ଵଭାଟ ସିଦ୍ଧ ମନେହେଲେହେଁ ସାଧାରଣ ଜୀବପାଇଁ, ଏ ସମ-ସାଧନା ବିନା ତିଳେ 
ହେଲେ ସହଜସାଧ୍ୟ ନୁହେଁ, ଏବଂ ଯେଉଁ ଅକୁଣ୍ଠ ରସ-ବିତରଣର ଗୁଣଟି ସାରା ସମାଜକୁ 
ତା” ପାଖରେ ରଣୀ ରଖିଦିଏ । 

ସେଲ୍‌ଟର୍‌ ଛକ, କଟକ 

ଦ୍ଵିତୀୟ ଭାଗ 


ପ୍ରଞ୍ଞାଲୋକ 


[ ଚିନ୍ତା ଓ ଚେତନା ] 

ଡକ୍ଟର ଦେବେନ୍ଦ୍ର ମହାନ୍ତିଙ୍କ 
ଭାଷାତାତ୍ଵିକ ବିଦ୍ବବତ୍ତା 


ପ୍ରଫେସର ଡକ୍ଟର ବାସୁଦେବ ସାହୁ 


ସାହିତ୍ୟ-ରୁଚି ଭାଷାତତ୍ତ୍ଵ ରୁଚି ସାର୍ବଜନୀନ ନୁହେଁ, ଯାହାକୁ ଯେମିତି ରୁଚେ । 
କାରଣ ହେଉଛି ସାହିତ୍ୟ -ଆସ୍ବାଦନ ପାଇଁ ହୃଦୟ ଦରକାର ହେଉଥୁବା ବେଳେ ଭାଷା- 
ତ୍ତ ନିଖାରିବା ପାଇଁ ବିଦୂବତ୍ତା ଆବଶ୍ୟକ ହୁଏ । ତେବେ ଏ ଦୁଇ ରୁଚି ପ୍ରଜ୍ଞା ପୀଠିକା 
ଉପରେ ପରସ୍ପର ସମାନ୍ତରାଳ ନୁହେଁ । ଯେଉଁ ବିଦ୍ଧାନ୍‌ଙ୍କର ପ୍ରଜ୍ଞା-ଭୂମିରେ ଏ ଦୁଇ 
ନଦୀର ସଂଗମ ଘଟିଯାଏ, ସେ ସାଧାରଣ ନୁହନ୍ତି, ଅସାଧାରଣ । ପୁଣି ଯଦି ସେହି 
ବ୍ୟକ୍ତିଙ୍କର ଜୀବନ -ପ୍ରୟାଗରେ ଏ ଦୁଇ ନଦୀ ସହିତ ସର୍ଜନ -ଶକ୍ତି-ସରସ୍ଵତୀଙ୍କର ସମ୍ମିଳନ 
ଘଟେ, ତାଙ୍କ ଜୀବନ ସବୁ ଦ୍ରଷ୍ଟିରୁ ହୁଏ ଧନ୍ୟ । ଡକୃର ଦେବେନ୍ଦ୍ର ମହାନ୍ତିଙ୍କର ଜୀବନ 
ସେଇ ଧରଣର ଏକ ଅନନ୍ୟ ସାଧାରଣ ସମନ୍ସୟର ପ୍ରୟୋଗ ! ‘ପ୍ରାଚୀନ ଓଡ଼ିଆ 
ସାହିତ୍ୟ”, “ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ”, “ରସକଲ୍ଲୋଳ? (ସଟୀକ 
ସମୀକ୍ଷଣ ) ବିଦଗ୍ଧ ଚିନ୍ତାମଣି” ( ସଟୀକ ସମୀକ୍ଷଣ ), “ସମର ତରଙ୍ଗ” (ସତଥ୍ୟ 
ଅନୁଶୀଳନ ), ଓଡ଼ିଆ ସାହିତ୍ୟର ଗତି ଓ ପ୍ରକୃତି”, ‘ଓଡ଼ିଆ ସାହିତ୍ୟର ସ୍ଥିତି ଓ ପ୍ରବୃତ୍ତି”, 
ଯୁଗଜ୍ୟୋତି ରାଧାନାଥ”, ‘ଆଧୁନିକ ସାହିତ୍ୟ ସନ୍ଦର୍ଶନ?, ଶାସ୍ଥି', ‘ମାଟିର ମଣିଷ", 
“ଫକୀରମୋହନଙ୍କ ଆତ୍ମଜୀବନ ଚରିତ! ପ୍ରଭୃତି ଉପରେ ଆଦର୍ଶ ଆଲୋଚନା - ଏମିତି 
ଅନେକ ଗ୍ରନ୍ଥ ତାଙ୍କର ପ୍ରାଚୀନ, ମଧ୍ୟଯୁଗୀୟ, ଆଧୁନିକ ଓଡ଼ିଆ ସାହିତ୍ୟର ସ୍ଵାଦ- 
ଆସ୍ଵାଦନ ଦକ୍ଷତାର ପରିଚାୟକ ।  ଚନ୍ଦ୍ରବିମ୍' ଏକମାତ୍ର ଗଳ୍ପ ଗ୍ରନ୍ଥ ତାଙ୍କ ସୃଜନଶୀଳ 
ପ୍ରତିଭାର ପ୍ରତିଭୂ । ଏ ସବୁ ପଢ଼ି ଅଧ୍ବକାଂଶ ଧରି ନିଅନ୍ତି ସେ ଜଣେ ସାହିତ୍ୟ -ସମୀକ୍ଷକ 
ଓ ସାହିତ୍ୟ-ସ୍ରଷ୍ଟା । ମାତ୍ର ଏ ସବୁର ଉର୍୍ରେ ତାଙ୍କର ଯେଉଁ ଭାଷାତାତ୍ସିକ ବିଦ୍ଵବ୍୍ତା 
ରହିଛି, ତାହାର ବ୍ୟାପକତା ଓ ଗଭୀରତା ଏ ଯାବତ୍ଵ ଆକଳିତ ହୋଇ ନାହିଁ । 

ଇଣ୍ଟରମେଡିଏଟ୍‌ ଛାତ୍ରଜୀବନ ପର୍ଯ୍ୟାୟରେ ସେ ଥୁଲେ ବିଜ୍ଞାନର ବିଦ୍ୟାର୍ଥୀ | ତେଣୁ 
ତାଙ୍କର ଦୃଷ୍ଟିକୋଣରେ ଥୁଲା ବୈଜ୍ଞାନିକତା, ବୈଜ୍ଞାନିକ-ସୁଲଭ ଏକାଗ୍ରତା, ଯୁଲତିନିଷ୍ଠତା 
ଓ ଶୃଙ୍ଖଳା । ଏହାର ପରିକଳ୍ପନା ପ୍ରମାଣିତ ହେଲା ସ୍ଵାତକୋତ୍ତର ପର୍ଯ୍ୟାୟରେ । 
ଭାଷାଜ୍ଞାନର ଗୁରୁ ଡକ୍ସର କୁଞ୍ଜବିହାରୀ ତ୍ରିପାଠୀଙ୍କର ସେ ସସ୍ବେହ ଦୃଷ୍ଟି ଆକର୍ଷଣ 

D9 ଦେବେନ୍ଦ୍ର ସାରସ୍ଵତ - ମାନସ 


କଲେ । ୧୯୫୭ ମସିହାର ଏମ୍‌.ଏ. ପରୀକ୍ଷାରେ ଭାଷାବିଜ୍ଞାନ ପାଠ୍ୟପତ୍ରରେ 
ସନ୍ତୋଷଜନକ ଫଳ ଦେଖାଇ ସେ ଡକୁର ତ୍ରିପାଠୀଙ୍କ ତତ୍ତ୍ସାବଧାନରେ ଏହି ଦିଗରେ 
ଏକ ବିଷୟରେ ଗବେଷଣା କରିବାକୁ ମନସ୍ଥ କରିଥୁଲେ ଓ ଗବେଷଣା -ବୃତ୍ତି ଲାଭ କରି 
କିଛିକାଳ ଗବେଷଣା କରିଥୁଲେ । ବିଶ୍ଵବିଦ୍ୟାଳୟ ଆୟୋଗ ଅନୁଦାନର 'ପାଠ୍ୟଗ୍ରନ୍ 
ପ୍ରଣୟନ ପ୍ରକଳ୍ପରେ ଶିକ୍ଷକ ବୃତ୍ତି ଲାଭ କରି ସେ ଉକ୍ରଳ ବିଶ୍ଵବିଦ୍ୟାଳୟ ସ୍ବାତକୋତ୍ତର 
ଓଡ଼ିଆ ବିଭାଗରେ ତିନିବର୍ଷ ପାଇଁ ଯୋଗ ଦେବାରୁ ପ୍ରଫେସର ଡକ୍ସର ବଂଶୀଧର 
ମହାନ୍ତିଙ୍କ ପ୍ରତ୍ୟକ୍ଷ ତତ୍କାବଧାନରେ ପିଏବ୍‌.ଡି. ଉପାଧୂ ପାଇଁ ଓଡ଼ିଆ ଶହସନ୍ଭାର' 
ବିଷୟରେ ଗବେଷଣା କାର୍ଯ୍ୟ କରି ଓଡ଼ିଆ ଭାଷାଚର୍୍ଚାରେ ବ୍ୟାପକ ଓ ଗଭୀର 
ମନୋନିବେଶ କଲେ । ଏଥୁରେ ଉପାଧୂ ମଧ୍ଯ ଲାଭ କଲେ ! 


ଭାଷାତତ୍ତ୍ଵ ସଂପର୍କୀୟ ତାଙ୍କର ଆଲୋଚନାସମୂହକୁ ନିମ୍ପୋକ୍ତ ସମୟ ସୋପାନରେ 
ସ୍ଥାପିତ କରାଯାଇପାରେ । 


(କ) ୧୯୫୮-୫୯ English Loan Orissa Historical 
Words in Oriya Research Journal Vol .VIII. 
(ଖ) ୧୯୫୯ Use of Oriya 
Post position -do-, Vol. VIII 


in some songs 
of Bauddhagana 
O Doha 
(ଗ) ୧୯୭୮ ଓଡ଼ିଆ ଭାଷା ଓ ସାହିତ୍ୟ, 
ପ୍ରଥମ ସଂସ୍କରଣ, ଫ୍ରେଣ୍ଡ୍‌ସ ପବ୍ନିଶର୍ସ, 
ବିନୋଦବିହାରୀ, କଟକ- ୨ 
(ଘ) ୧୯୭୯ ଓଡ଼ିଆ ଶହ୍ଦ-ସମ୍ଭାର, 
ପ୍ରଥମ ସଂସ୍କରଣ, ତତ୍ରୈବ । 
ଅଧ୍ଵତବ୍ୟ ବିଷୟମାନଙ୍କୁ ଭାଷାବିଜ୍ଞାନର ବିଭିନ୍ନ କ୍ଷେତ୍ର /ବିଭବ (fields/aspects) 
ଓ ବିଭିନ୍ନ ବିଭାଗ /ଶାଖା (ଧanches)ରେ ଅନ୍ତଭୁକ୍ତ କରାଯାଇପାରେ । 
ବିଭିନ୍ନ କ୍ଷେତ୍ର - ଧନି ବିଜ୍ଞାନ, ଶବ୍ଦ ବିଜ୍ଞାନ, ରୂପ ବିଜ୍ଞାନ, ଅର୍ଥ ବିଜ୍ଞାନ, ବାକ୍ୟ 
ବିଜ୍ଞାନ । 
ବିଭିନ୍ନ ବିଭାଗ -ଏତିହାସିକ ଭାଷା ବିଜ୍ଞାନ, ତୁଳନାତ୍ମକ ଭାଷା ବିଜ୍ଞାନ, ବର୍ଣ୍ଣନାମ୍‌କ 
ଭାଷା ବିଜ୍ଞାନ । 

ଡକୁର ଦେବେନ୍ଦ୍ର ମହାନ୍ତିଙ୍କ ଭାଷାତାର୍ଵିକ ବିଦଵବତ୍ତା ୬୩ 


ଧ୍ଵନି ବିଜ୍ଞାନ (Phoneics) 

ଭାଷାର ମୂଳଭିତ୍ତି ହେଉଛି ଧ୍ଵନି । ଧ୍ୂନିର ସାମାଜିକ ସ୍ଵୀକୃତି ପ୍ରାପ୍ତ ଧ୍ବନି ସମବାୟ 
ଅର୍ଥାନ୍ନିତ ହେଲେ ଶବ୍ଦର ସୃଷ୍ଟି ହୁଏ । ଧ୍ଵନି ବିଜ୍ଞାନର ତିନୋଟି ମୁଖ୍ୟ ଉପବିଭାଗ 
ରହିଛି । ଧଵନିତତ୍ସ ( ବାଗ୍ଯନ୍ତ୍ରର ବିଭିନ୍ନ ଅଂଶ ସାହାଯ୍ୟରେ ଧ୍ଵନିର ଉତ୍ପଭ୍ି, ଧୂନି ଲହର, 
ଧ୍ଵନି ଶ୍ରବଣ, ଧୃନି ଦୈର୍ଘ୍ୟାଦି ସଂପର୍କୀୟ ତତ୍ତନ ), ଧୂନି ପ୍ରକ୍ରିୟା ବିଜ୍ଞାନ (ଧୂନି ପରିବର୍ଭନର 
କାରଣ, ଦିଗ, ନିୟମ, ସ୍ଵରୂପ ସଂପର୍କୀୟ ବିଜ୍ଞାନ ) ଓ ଧୃନିମ ବିଜ୍ଞାନ (ଧନି ବ୍ୟବସ୍ଥାର 
ବିଭେଦାତ୍ବକ ଓ ସମଜାତୀୟ ଏକକମାନଙ୍କର ଅଧ୍ଯୟନ ) | 

ଡଃ ଦେବେନ୍ଦ୍ର ମହାନ୍ତି ଓଡ଼ିଆ ଶବ୍ଦ ଭଣ୍ଡାର” ରେ ଓଡ଼ିଆ ଧ୍ବନି ସଂପର୍କରେ ଚଟା 
କଲାବେଳେ ଏହା ସହିତ ସଂସ୍କୃତ ଓ ଇଂରାଜୀ ଧ୍ଵନିମାଳାର ସଂପର୍କ ଓ ବିପରିମାଣ 
ଦର୍ଶାଇ ପ୍ରମାଣିତ କରିଛନ୍ତି ଯେ ବାଗ୍ଯନ୍ତ୍ରରେ ଉଚ୍ଚାରଣ ସ୍ଥାନ ଓ ବିଧ୍‌ ଅନୁସାରୀ 
ପରିବର୍ଭନ ଯୋଗୁଁ ହିଁ ସଂସ୍କୃତ ଧ୍ଵନି ଓ ଇଂରାଜୀ ଧ୍ଵନି ଓଡ଼ିଆରେ ଭିନ୍ନ ଧ୍ଵନି ଭାବରେ 
ବ୍ୟବହୃତ ହେଉଅଛି । ସ୍ଵର ଓ ବ୍ୟଞ୍ଜନ ବିପରିମାଣର ସେ ପର୍ଯ୍ୟାପ୍ତ ଦୃଷ୍ଟାନ୍ତ ଦେଇଛନ୍ତି ! 
ଏଠାରେ ତାହାର କେତେକ ସଦ୍ରଷ୍ଟାନ୍ତ ନିୟମ ସୂଚାଇ ଦିଆଯାଉଛି (ଏହିସବୁ ଦୃଷ୍ଟାନ୍ତ 
ସେ ଅଭିଧାନ, ଅଭିଲେଖ, ପ୍ରାଚୀନ ଓ ଆଧୁନିକ ସାହିତ୍ୟରୁ ବହୁ କଷ୍ଟସ୍ଵୀକାର ପୂର୍ବକ 
ସଂଗ୍ରହ କରିଛନ୍ତି) 

ସଂସ୍କୃତ ଧ୍ଵନି > ଓଡ଼ିଆ ଧୂନି 

ସ୍ଵର ଧ୍ଵନିର ବିପରିଣାମ ଅ > ଆ (ଅଧ୍ପତି > ଆଧୂପତି, ଅନୁପମ > ଅନୁପାମ), 
> ଇ (ନଷ୍ଟ > ନଝି), > ଉ (କାର୍ପଣ୍ୟ > କାର୍ପୁଣ୍ୟ ), 
> ଏ (ସାଗର > ସାହେର), > ଓ (ବହିତ୍ର > ବୋଇତ, 
ଆଚମନ > ଆଞ୍ଚୋବନ) | 
ଆ > ଅ (ସାନ > ଠଣା, ଆଶା > ଆଶ) 

ଇ > ଅ (ପିଞରିକା > ପଞ୍ଜୁରି, ହରିଦ୍ରା > ହଳଦି), > ଆ (ଇକ୍ଷୁ > (ଇକ୍ଷୁ > 
ଆଖୁ ଦକ୍ଷିଣ > ଡାହାଣ, ମୁଷ୍ଟି > ମୁଠା), > ଉ (ବିନ୍ଦୁ > ବୁନ୍ଦା, 
ଗୈରିକ > ଗେରୁ), > ଏ (ବିଲ୍‌ > ବେଲ, ଗଭିନୀ > ବହେଣୀ ) 

ଉ > ଅ (ଗୂରୁ > ଗରୁ, ଭାନୁ > ଭାନ), ଆ (କଟୁ > କଡ଼ା), > ଇ 
(ସଷୁମ୍ପା > ସିଷୁମୁନା, ବାଲୁକା > ବାଲି) । > ଏ (କୁ > କେ୍ପା, 
ନୂପୁର > ନେପୁର, ବାରୁଣୀ > ବାରେଣୀ), > ଓ (ଦୁହିତା > 
ଦୋହିତା, ସମୁଦ୍ର > ସୋମୋନ୍ଦ୍ର 

D୪ ଦେବେନ୍ଦ୍ର ସାରସ୍ବତ ମାନସ 


ର > ଅ (ଦୃଢ଼ > ଦଢ଼, ବିଧାତୃ > ବିଧାତ), > ଆ (ନୃତ୍ୟ > ନାଚ, ମାତୃ > 
ମାଆ), > ଇ (ବୃଷ୍ଠି > ବିଷ୍ି, ଘୃତ > ଘିଅ), > ଉ (ବୃଦ୍ଧ > 
ବୃଢ଼ା, ଭ୍ରାତାଜାୟା > ଭାଉଜ ) > ଅର (ଧୃତି > ଧରତି, ପିତୃ > 
ପିଅର), ଣି (ରଷଭ > ରିଷଭ ) 

ଏ > ଅ (ପ୍ହେଳି > ପହଳି ), > ଆ (ଖେୟ > ଖାଇ), > ଇ (କେଦାର > 
କିଆରି, ନୈବେଦ୍ଯ > ନଇବିଦ୍ୟ), > ଉ ( କୁହେଳି > କୁହୁଡ଼ି) 

ଏଁ > ଅ ଇ (ଦୈତ୍ୟ, > ଦଇତ), > ଇ (ଏଶାନ୍ୟ > ଇଶାନ), > ଏ 
(କୈବରଁ > କେଉଟ) 

ଓ > ଅ (ଗୋଶୀର୍ଷ > ଗଇଷ, ମନୋବାଞ୍ଚା > ମନବାଞ୍ଚା), > ଉ 
(ମହୋଦଧ୍‌ > ମଉଦଧ୍‌ } । 

ଓ > ଅଉ (ଧୌତ > ଧଉତ ), > ଉ (ଧୌତ > ଧୁଆ) । 


ମଧ୍ଯବର୍ରୀ ଅଳ୍ପପ୍ରାଣ ବ୍ୟଞ୍ଜନର ଲୋପ ଓ ସ୍ଵର ସଂଶ୍ଲେଷ 
ଚଣକ > ଚଅଣ > ଚଣା, ଘଟିକା > ଘଡ଼ିଆ > ଘଡ଼ି, କେନ୍ଦୁକ > କେନ୍ଦୁଅ > କେନ୍ଦୁ, 
ଅନ୍ଧକାର > ଅନ୍ଧଧାର > ଅନ୍ଧାର | 
ସ୍ଵରପ୍ଲୁତି/ସ୍ବର ବିପର୍ଯ୍ୟୟ 
କାଣ > କଣା, ଖନିତ୍ର > ଖଣତି, ତୁସ > ତସୁ । 
ସ୍ଵରାଗମ / ସୃରଭକ୍ତ 
ଅରି > ଅଇରି, ମାଂସ > ମାଉସ, ବଂଶ > ବଉଁଶ | ଭକ୍ତି > ଭକତି, ଶବଦ୍ଧା 
> ଶରଧା, ସ୍ନେହ > ସେନେହ, ଶ୍ରୀବତ୍ସ > ଶିରୀବସ୍ଥୀୟ ଚର୍ଚା > ଚରଚା | 
ସ୍ଵରଲୋପ- ଅସାର > ଛାର, ଅଭ୍ୟନ୍ତର > ଭିତର, ସୁବର୍ଣ୍ଣ > ସ୍ଵର୍ଣ୍ଣ ଅପରାଧ > 
ଅପ୍ରାଧ । 


ବ୍ୟଞ୍ଜନ ଧ୍ଵନିର ବିପରିଣାମ 
ମଧଦ୍ଯବର୍ରୀ ଅଳ୍ପ୍ରାଣ ବ୍ୟଞ୍ଜନର ଲୋପ 


ପଦ ମଧ୍ଯବର୍ଭୀ କ୍‌, ଗ୍‌, ଚୂ, ଜ୍‌, ଦୂ, ଦ୍‌, ପ୍‌, ବ୍‌ ପ୍ରଭୃତିର ଲୋପ ଦର୍ଶାଇବା ପାଇଁ 
ଡଃ ମହାନ୍ତି ପ୍ରଚୁର ଦୃଷ୍ଟାନ୍ତ ଦେଇଛନ୍ତି । ସେଥ୍‌ରୁ ଗୋଟିଏ ଲେଖାଏଁ ଉଦାହରଣ 
ଦିଆଯାଉଛି । 
ବକୁଳ > ବଉଳ ଲଗୁଡ଼ି > ଲଉଡ଼ି, ସେଚନକ > ସେଣା, ଲାଜା > ଲିଆ, 
ଜତୁ > ଜଉ, ନଦୀ > ନଇ, ପିପାସା > ପିଆସା, ଶବର > ଶଅର | 

ଡକୃର ଦେବେନ୍ଦ୍ର ମହାନ୍ତିଙ୍କ ଭାଷାତାର୍ତିକ ବିଦ୍ବବତ୍ତା ୬୫ 


ମହାପ୍ରାଣୀଭବନ କ > ଖ (ଅର୍କ > ଅରଖ), ପ > ଫ (ପାଶ > ଫାଶ), ବ > 
ଭ (ବେଶ > ଭେଶ) ଦ > ଧ (ଦୌଡ଼ > ଧଉଡ଼) 

ଅଳ୍ପପ୍ରାଣୀ ଭବନ ଘ > ଗ (ମହାର୍ଘ > ମହରଗ), ଫ > ପ (ଆଦୁକ > ଆପୁ) 

ସଘୋଷୀ ଭବନ କ > ଗ (ପାକ > ପାଗ), ଚ > ଝ (ଚୀନ > ଝୀନ ), ଟ > ଡ଼ 
(କୁକୁଟ > କୁକୁଡ଼ା) © > ଢ (ଗଠନ > ଗଢ଼ଣ), ପ > ବ 
(ପି୍ଡ > ବିଣ୍ଡ ) 

ଅଘୋଷୀ ଭବନ ଦ > ତ (ଦଣ୍ଡ > ତଣ୍ଡ), ବ > ପ (ବାଞ୍ଚା > ପାଞ୍ଚ, ସ୍ତବକ > 
ଥୋପା) 

ମୂର୍ବନ୍ୟୀ ଭବନ ତ > ଟ (ଲତା > ଲଟା), ତ > ଡ (ହରିତକ > ହରିଡ଼ା), ଥ > 
୦ (ତୀର୍ଥ > ତୁଠ), ଦ > ଡ (ଦର > ଡର), ଧ > ତ (ବେଧ > 
ବେଢ଼), ନ > ଣ (ଫେନ > ଫେଣ) | 

ତାଲବ୍ୟୀ ଭବନ ତ > ଚ (ବିକଙ୍କତ > ବଇଁଚ), ଦ > ଜ (ବାଦନ > ବାଜଣା), 
ଧ > ଝ (ଧୂନକ > ଝୁଣା) | 

ମହାପ୍ରାଣବ୍ୟଞ୍ଜନ > ହ ମୁଖ > ମୁହଁ, ସଖୀ > ସହୀ, ମେଘ > ମେହୁ, ଗାଥା > 
ଗାହା, ଦଧୂ > ଦହି, କଫୋଣି > କହୁଣି, ଗଭୀର > ଗହୀର | 

ନାସିକାବ୍ୟଞ୍ଜନର ଲୋପ ଓ ଅବଶିଷ୍ଟ ସ୍ଵରରେ ଅନୁନାସିକତା / ଅନୁନାସିକୀଭବନ 
ଆମିଷ > ଆଇଁଷ, ବାମ > ବାଆଁ | 

ଅନ୍ୟାନ୍ୟ ପରିବର୍ଭନ ଟ > ର (ପଟଳ > ପରଳ ), ଡ > ଳ (ଦାଡ଼ିମ > ଡାଳିମ ), 
ଦ > ଲ (ଭଦ୍ର > ଭଲ), ନ > ଳ (ଗହନ > ଗହଳ ), ନ > ଲ 
(ନାଭି > ଲାହିଁ), ପ > ମ (କଳୁପ > କଛିମ), ବ > ଉ 
(ଧବଳଗିରି > ଧଉଳିଗିରି, ସୂର > ସୁର, ଧୂନି > ଧୂନି), ବ > ଗ 
(ବର୍ବଟ > ବରଗୁଡ଼ି), ବ > ମ (ବିନତି > ମିନତି, ଗାଣ୍ଡୀବ > 
ଗାଣ୍ଡୀମ, ବସଳୀ > ମଛୁଳୀ, ବ୍ୟଞ୍ଜନ > ମେଞ୍ଜନ ), ଯ > ଜ 
(ଯୋଜନ > ଜୁଣ, ଯାଡ଼ > ଯାଆ), ୟ/ଯ/ଯ୍ଫଳା > ଇ (ଛାୟା > 
ଛାଇ, ନିତ୍ୟ > ନିତି ), ର > ଡ 
(ଲହରି > ଲହଡ଼ି), ଳ > ଡ (ଲାଙ୍ଗୁଳ > ଲାଇୁଡ଼), ଲ > ଡ଼ 
(ପିପିଲିକା > ପିଞୁଡ଼ି) ଶ/ଷ/ସ > ଛ (ଶଣ > ଛଣ, ଷଟ୍‌ > ଛ, 
ସୂଚି > ଛୁଞି), ନ > ଲ (ନଗୁ > ଲଙ୍ଗଳା), କ୍ଷ > ଖ (କ୍ଷୁର > 
ଖୁର), କ୍ଷ > ଛ > ନିକ୍ଷତ୍ରିୟ > ନିଛତି ) 

DD ଦେବେନ୍ଦ୍ରୱସାରସ୍ଵତ ମାନସ 


ବ୍ୟଞ୍ଜନାଗମ ଭାଜନ > ଭାର୍ଜନ, ଗନ୍ଧମାଦନ > ଗନ୍ଧମାର୍ଦନ, ହିକ୍କା > ହାକୁଟି, 
ଅମାତ୍ୟ > ଅମନାତ୍ୟ 

ବ୍ୟଞ୍ଜନଲୋପ ହ୍ରଦ > ହଦ, ବ୍ୟଞ୍ଜନ/ଅକ୍ଷର ବିପର୍ଯ୍ୟୟ କୋଟର > କୋଡ଼ର > 
କୋରଡ଼, ଅପ୍ରାନ୍ତ > ଅପରାନ୍ତ > ଅପନ୍ତରା | 

ଏହିଭଳି ଡକ୍ସର ମହାନ୍ତି ୧୬୮ଟି ଦିଗରେ ଧ୍ଵନି -ବିପରିଣାମର ଅଜସ୍ର ଉଦାହରଣ 

ଦେଇଛନ୍ତି । ବହୁ ଦିଗର ପୁଣି ଉପଦିଗ ରହିଛି । କିଛି ବିପରିଣାମର ନିୟମ ଅଭ୍ରାନ୍ତ ନ 

ହେଲେ ବି ସମ୍ଭାବ୍ୟ ସମସ୍ତ ଦିଗକୁ ଆଖି ଆଗରେ ରଖି ସେ ଦୃଷ୍ଟାନ୍ତ ସନ୍ଧାନ କରିଛନ୍ତି 

ଓ ସଂସ୍କୃତ ଶହ୍ଭଣ୍ଡାର କିପରି ତସ୍ସମ ଓ ଅର୍ଵତସ୍ସମ ଆକାରରେ, ପ୍ରାକୃତ, ଅପଭ୍ରଂଶ, 

ଅବହଟ୍‌ଠ ମଧ୍ଯ ଦେଇ ପରିବର୍ରିତ ଆକାରରେ ଓଡ଼ିଆ ଶବ୍ଦଭଣ୍ଡାରର ଉତ୍ସ ହୋଇପାରିଛି, 

ତାହା ସେ ପ୍ରମାଣିତ କରିବାକୁ ଚେଷ୍ଟା କରିଛନ୍ତି । ଓଡ଼ିଆ ତତ୍ସମ, ଅର୍ବ ତସ୍ଥମ ଓ 

ତଦ୍ଵଭବ ଶବ୍ଦର ରୂପ ଆକଳନ ଓ ସଂକଳନ ପାଇଁ ତାଙ୍କର ଅଧ୍ଯୟନଜନିତ ଜ୍ଞାନ 

ଭାଷାତତ୍ମାନଙ୍କ ପାଇଁ ବିଶେଷ ସହାୟକ ହୋଇଥାଏ । 


ଶବ୍ଦ ବିଜ୍ଞାନ (Wordology) 

ଉଚ୍ଚାରଣ ଦୃଷ୍ଟିରୁ ଭାଷାର ପ୍ରଥମ ଆଧାର ହେଉଛି ଧ୍ବନି ଓ ଅର୍ଥ ଦୃଷ୍ଟିରୁ ପ୍ରଥମ 
ଆଧାର ହେଉଛି ଶବ୍ଦ । ଶବ୍ଦ ଉପରେ ପଦ, ବାକ୍ୟାଂଶ, ଖଣ୍ଡବାକ୍ୟ ଓ ବାକ୍ୟ 
ନିର୍ଭରଶୀଳ | ବ୍ୟକ୍ତିର ଭାଷାପ୍ରୟୋଗ ସାମର୍ଥ୍ୟ ନିର୍ଧାରିତ ହୁଏ ତା'ର ଶବ୍ଦଭଣ୍ଡାର ଆୟତ୍ତ 
କରିବାର ଶକ୍ତି ଉପରେ । ତେଣୁ ଶବ୍ଦଭଣ୍ଡାର ସଂପର୍କୀୟ ଜ୍ଞାନ ଭାଷାବିଜ୍ଞାନର ଯେ 
କୌଣସି ବିଭାଗ / ବିଭବ ସଂପର୍କୀୟ ଜ୍ଞାନଠାରୁ ଅଧୂକ ଗୁରୁତ୍ଵପୂର୍ଣ୍ଣ । ଡକ୍ସର ମହାନ୍ତି ଏହି 
ସତ୍ୟ ଉପଲବ୍ଧି କରିଥୁବାରୁ ଭାଖିକ ଚର୍ଚାର ଅଧୁକ ସମୟ ଏଥୁପାଇଁ ବିନିଯୁକ୍ତ କରିଛନ୍ତି । 
ତାଙ୍କର ପିଏଚଡି. ସନ୍ଦର୍ଭ ଓଡ଼ିଆ ଶବ୍ଦ ସମ୍ଭାର? ସେହି ସତ୍ୟୋପଲବ୍ୁର ସଫଳ 
ଫଳଶ୍ରତି । 

ଓଡ଼ିଆ ଶବ୍ଦଭଣ୍ଡାରରେ ମୁଖ୍ୟ ସ୍ଥାନ ଅଧୁଵକାର କରିଥିବା ତତ୍ସମ ଶବ୍ଦାବଳୀ ଉପରେ 
ସେ ସ୍ଵତନ୍ତ୍ର ଭାବରେ ଆଲୋକପାତ କରିବାକୁ ଅପରିହାର୍ଯ୍ୟ କାର୍ଯ୍ୟ ବୋଲି ବିବେଚନା 
କରି ନାହାନ୍ତି । କାରଣ ଏ ଶହଗୁଡ଼ିକୁ ସହଜରେ ଚିହ୍ନି ହୋଇଥାଏ । ଅର୍ଵତତ୍ସମ 
ଶବ୍ଦାବଳୀକୁ ସ୍ଵତନ୍ତ୍ର ବର୍ଗରେ ଅନ୍ତର୍ଭୁନ୍ତ ନ କରି ସେ ସେଗୁଡ଼ିକୁ ତଦୂଭବ ଶବ୍ଦାବଳୀର 
ଅନ୍ତର୍ଗତ କରିଛନ୍ତି । ଓଡ଼ିଆ ଶବ୍ଦଭଣ୍ଡାର ସଂପର୍କରେ ଆଲୋଚନା କଲାବେଳେ ସେ 
ତଦଵଭବ, ଅନ୍ୟ ଭାରତୀୟ, ପାର୍ସୀ, ଆରବୀ, ପଢୁଁଗୀଜ, ଇଂରାଜୀ, ଫରାସୀ, ଡଚ୍‌, 
ଚୀନା, ଇରାନୀଆନ୍‌, ଗ୍ରୀକ୍‌, ତିକତୀୟ, ମାଲୟ, ରୁଷୀୟ, ଇତାଲୀୟ ଆଦି ରୈଦେଶିକ 
ଭାଷାର ଶବ୍ଦ ଉପରେ ଆଲୋକପାତ କରିଛନ୍ତି । ଦେଶଜ ଶହ୍ଦାବଳୀକୁ ପରିଶିଷ୍ଟ “କ'ରେ 

ଡକ୍ସର ଦେବେନ୍ଦ୍ର ମହାନ୍ତିଙ୍କ ଭାଷାତାର୍ବିକ ବିଦଵବତ୍ତ ୬୭ 


ସ୍ଥାନ ଦେଇଛନ୍ତି । ଅଥଚ ଅନ୍ୟତମ ଦେଶଜ ଭାଷା ଆଦିବାସୀ ଭାଷାର ବିଭିନ୍ନ ଶାଖା 
କନ୍ଧ ପରଜା, କୁଇ, ଓରାଓଁ ଶବର, ସାନ୍ତାଳୀ, ହୋ, ମୁଣ୍ଡାରୀ, ଗଣ୍ଡ, ଜୁଆଙ୍ଗ, କୋହୂୃ, 
କୁଡ଼ୁମି ଶବ୍ଦର ସାରଣୀ ପ୍ରସ୍ତୁତ କରି ସେସବୁ ସହିତ ଓଡ଼ିଆ ଭାଷାର ସଂପର୍କ ଦର୍ଶାଇଛନ୍ତି 
ଦ୍ରାବିଡ଼ ଶବ୍ଦାବଳୀକୁ (ତାମିଲ, ତେଲୁଗୁ, କନ୍ନଡ଼ ମାଲୟାଲମ) ଅନ୍ଯ ଭାରତୀୟ 
ଭାଷା ପର୍ଯ୍ୟାୟରେ ସ୍ଥାନ ଦେଇଛନ୍ତି । ଆଦିବାସୀ ଓ ଦ୍ରାବିଡ଼ ଶବ୍ଦଗୁଡ଼ିକୁ ପାରମ୍ପରିକ 
ବ୍ୟାକରଣକାରୀମାନେ ଦେଶଜ ଶହ୍ଦ ମଧ୍ୟରେ ଅନ୍ତ୍ୁକ୍ତ କରିଥୁଲେ ମଧ୍ଯ ଡକୃର ମହାନ୍ତି 
ତହିଁରେ ବ୍ୟତିକ୍ରମ ଆଣି ନିଜ ଦୃଷ୍ଟିକୋଣରୁ ବିଚାର କରିଛନ୍ତି ଓ ତଦ୍ଵାରା ଭାଷାତାନ୍ତିକ 
ଚର୍ଚାର ମୌଳିକତା ପ୍ରଦର୍ଶନ କରିଛନ୍ତି ! ପ୍ରାମାଣିକ ଓଡ଼ିଆ ଭାଷାଠାରୁ କେତେକ କ୍ଷେତ୍ରରେ 
ସ୍ଵତନ୍ତ୍ରତା ରକ୍ଷା କରି ଦକ୍ଷିଣାଞ୍ଚଳୀୟ, ପଶ୍ଚିମାଞ୍ଚଳୀୟ ଓ ଉତ୍ତରାଞ୍ଚଳୀୟ ଭାଷା ବିକାଶ 
ଲାଭ କରିଥୂବାରୁ ସେ ସେଗୁଡ଼ିକର ସ୍ଵତନ୍ତ୍ର ବିଚାର ପାଇଁ ସ୍ଵତନ୍ତ୍ର ଅଧ୍ୟାୟ ବିନିଯୋଗ 
କରିଛନ୍ତି । ପ୍ରାଚୀନ ଓଡ଼ିଆ ଶବ୍ଦ ଆମର ଭାଷାର ପ୍ରାଚୀନତା, ସ୍ଵାତନ୍ତ୍୍ୟୟ ମୌଳିକତା, 
ବଳିଷ୍ଠତା ଓ ସୌନ୍ଦର୍ଯ୍ୟର ପରିଚୟ ପ୍ରଦାନ କରୁଥ୍‌ବାରୁ ସେ ଏଥୁପାଇଁ ମଧ୍ଯ ଏକ ସ୍ଵତନ୍ତ୍ର 
ଅଧ୍ାୟ ସୃଷ୍ଟି କରିଛନ୍ତି । ଏହାର ଭିରଭି ହେଉଛି ପ୍ରାଚୀନ ସାହିତ୍ୟ ଓ ଅଭିଲେଖ । 


ତଦ୍ଧଭବ 

ତଦ୍ଵଭବ ଶବ୍ଦାବଳୀର ଉସ ନିର୍ଣ୍ଣୟ ପାଇଁ ଚତୁର୍ଥ ଅଧ୍ୟାୟରେ ଧ୍ଵନି ପରିବର୍ଭନର 
ସ୍ଵରୂପକୁ ଅବଲମ୍ବନ ରୂପେ ଗ୍ରହଣ କରାଯାଇଛି । ପ୍ରାଚୀନ ଓଡ଼ିଆ ଶବ୍ଦ ସମ୍ଭାର ମୁଖ୍ୟତଃ 
ତଦଵଭବ ଶବ୍ଦ ସମ୍ଭାର । ପଞ୍ଚମ ଅଧ୍ୟାୟରେ ଏହି ପ୍ରାଚୀନ ଶବ୍ଦ ଭଣ୍ଡାରର ୨୧୨ ଟି 
ବୈଶିଷ୍ଟ୍ୟ ପ୍ରଦର୍ଶିତ ହୋଇଛି । ଏ ପର୍ଯ୍ୟନ୍ତ କୌଣସି ଗବେଷକ ଏତେ ଦିଗରୁ ପ୍ରାଚୀନ 
ତଦ୍ଵଭବ ଶବ୍ଦର ବୈଶିଷ୍ଟ୍ୟ ଦେଖାଇ ନାହାନ୍ତି । ବୈଶିଷ୍ଟ୍ୟ କ୍ରମାଙ୍କ ୨୦୯ରେ ଦ୍ଵିତ୍ସ- 
ପ୍ରୟୋଗ, କ୍ରମାଙ୍କ ୨୧୧ରେ ସାରଳା ମହାଭାରତ, ଜଗମୋହନ ରାମାୟଣ, ବଟ 
ଅବକାଶ, ରାମବିଭା, ଉଷାଭିଳାଷ, ପରିମଳା, କଳଲତା, ପ୍ରେମାଲୋଚନ:., 
ଗୋବିନ୍ଦଚନ୍ଦ୍ର ଜଗମୋହନ ଛାନ୍ଦ, ଶିଶୁବେଦ, ବ୍ରହ୍ମଶାଙ୍କୋଳି, ସୋମନାଧି ବୁବବ . 
ହରିବଂଶ, ରୁଦସୁଧାନିଧ୍‌ ପ୍ରଭୃତି ଭିତରେ ପ୍ରାଚୀନ ଶବ୍ଦ ବ୍ୟବହାର-ବୈବିତତ5, କ୍ଟ = 
୨୧୨ରେ ଶିଳାଲେଖୀୟ ଶବ୍ଦ ବୈଚିତ୍ର୍ୟ ସଦ୍ରଷ୍ଟାନ୍ତ ପ୍ରଦତ୍ଧ ହୋଇଛି । 


ଦେଶଜ 

ପରିଶିଷ୍ଟ “କ”ରେ ବର୍ଣ୍ଣାନୁକ୍ରମିକ ଦେଶଜ ଶବ୍ଦ ତାଲିକା ବିଧ ହନ ` ଏହୁ 
ଦେଶଜ ଶବ୍ଦାଭିଧାନ କୁହାଯାଇପାରେ । ପୃ ୨୩୪ ଭୁ ୪୭୬ ରର୍ଯ୍ୟ୍ଷ ଵି ମବା 
ପ୍ରାୟ ଛ?” ହଜାର ଦେଶଜ ଶବ୍ଦର ତାଲିକା ୯ ଷ୍ଟକ ଅଧ ରଦାନ ଦନ୍ତ 
ଅବଶ୍ୟ ଅନେକ ତଦଵଭନ, ଦ୍ରାବିଡ଼ ଅଧିକ ( ଆଦିବାସୀ ) ଏ ବହିବ ବହ ଏ 


sR 
DN 

IF ଦେବେନ୍ଦ୍ରଂସାରସ୍ବତ ମାନସ 


ଦେଶଜ ଶବ୍ଦ ଭାବରେ ଗ୍ରହଣ କରିନେଇଛନ୍ତି । ଏହାସର୍ଗେ ଏତେ ସଂଖ୍ୟାରେ ଦେଶଜ 
ଶବ୍ଦ ଖୋଜି ସେଗୁଡ଼ିକର ପରିଚୟ ଦେବା ଅତି କଷ୍ଟକର ବ୍ୟାପାର ଓ ଏପରି କାର୍ଯ୍ୟ 
ଡଃ ମହାନ୍ତିଙ୍କ ଛଡ଼ା ଅନ୍ଯ କେହି କରିପାରି ନାହାନ୍ତି 
ବୈଦେଶିକ 

(କ ) ପାରସୀ ଓ ଆରବୀ - ଓଡ଼ିଆ ଭାଷାରେ ଯାବନିକ ଭାଷାର ପ୍ରଭାବ ଅତି 
ବ୍ୟାପକ ଓ ଗଭୀର । ପାର୍ସୀ, ଆରବୀ, ତୁର୍କ୍‌ ପଠାଣ ଆଦି ଭାଷୀ ଯାବନିକ ଭାଷାର 
ଅନ୍ତର୍ଭୁକ୍ତ । ତନ୍ମଧ୍ୟରେ ପାର୍ସୀ ଓ ଆରବୀ ମୁଖ୍ୟ । ଏ ଦୁଇ ଭାଷାର ଶବ୍ଦାବଳୀକୁ ସେ 
ଆହରଣର ଆଧାର ଦୃଷ୍ଟିରୁ ବିଭିନ୍ନ ବର୍ଗରେ ଅବସ୍ଥାପିତ କରିଛନ୍ତି, ଯଥା : ଶାସନ, 
ସୈନ୍ୟବିଭାଗ, ବିଚାରବିଭାଗ, ଆଇନ୍‌ ଅଦାଲତ, ରାଜସ୍ଵ (ଜମି ଓ କର), ଶିକ୍ଷା, 
ଡାକବିଭାଗ, ପରିଧାନ, ବିଛଣା, ବାସନ, ଅଳଙ୍କାର, ଖାଦ୍ୟ, ଫଳ, ମିଷ୍ଟାନ୍ନ ପାନୀୟ, 
ମାଦକଦ୍ରବ୍ୟ, ପ୍ରସାଧନ, ଉପକରଣ, ବୃତି, ବ୍ୟବସାୟ, ନିର୍ମାଣ କାର୍ଯ୍ୟ ରୋଗ, 
ଠିଷଧ, ରଙ୍ଗ, ଶରୀର, ସଙ୍ଗୀତ, କ୍ରୀଡ଼ା, ଭର୍ସନା, ଉପାଧ୍‌ ଇତ୍ଯାଦି । ଏତେସଂଖ୍ୟକ 
ଆଧାରର ସନ୍ଧାନ ଡଃ ଦେବେନ୍ଦ୍ର ମହାନ୍ତିଙ୍କ ପୂର୍ବରୁ କେହି କରିପାରି ନ ଥୁଲେ । 


ପ୍ରାଚୀନ, ମଧ୍ଯଯୁଗୀୟ ଓ ଆଧୁନିକ ସାହିତ୍ୟରୁ ସେ ପାରସୀ-ଆରବୀ ଶବ୍ଦ 
ବ୍ୟବହାରର ସୁନ୍ଦର ଦ୍ରଷ୍ଟାନ୍ତମାନ ସଂଗ୍ରହ କରିଛନ୍ତି । 

(ଖ) ପର୍ରୁଗୀଜ - ଓଡ଼ିଆ ଭାଷାରେ ପ୍ରଚଳିତ ପଇୁଁଗୀଜ ଶବ୍ଦ ସଂପର୍କରେ 
ତାଙ୍କର ଆଲୋଚନା ସଂକ୍ଷିପ୍ତ । ତେବେ ସେ ୧୭ଟି ଶବ୍ଦର ଏତିହାସିକ ବିକାଶକ୍ରମ ଓ 
ବ୍ୟବହାର ବିଧ୍‌ ଦର୍ଶାଇ ତାଙ୍କର ଅଧ୍ୟୟନ-ପିପାସାର ପରିଚୟ ଦେଇଛନ୍ତି । ପାଦଟୀକାରେ 
ଆହୁରି କିଛି ଅଧକ ପର୍ରୁଗୀଜ ଶବ୍ଦର ଉଲ୍ଲେଖ କରିଛନ୍ତି । 

(ଗ) ଇଂରାଜୀ - ଶାସନ, କ୍ରୀଡ଼ା, ବିଜ୍ଞାନ, ଧର୍ମପ୍ରଚାର, କୃଷି ପ୍ରଭୃତି ଆଧାର 
ଉପରେ ସେ ଓଡ଼ିଆରେ ଆହୁତ ଇଂରାଜୀ ଶବ୍ଦର ବିଭକ୍ତୀକରଣ କରିବା ସହିତ ଇଂରାଜୀ 
ଉଚ୍ଚାରଣରେ ପ୍ରଚଳିତ ୨୧ଟି ସ୍ଵରବର୍ଣ୍ଣ ( ୧୨ଟି ସରଳ ଓ ୯ଟି ସଂଯୁକ୍ତ) ସ୍ଵରଧ୍ବନି 
ଓଡ଼ିଆରେ ପ୍ରଚଳିତ ଇଂରାଜୀ ଶ{୍ଦର ଉଚ୍ଚାରଣରେ କିପରି ଅଳ୍ପ ବହୁତ ପରିବର୍ଭିତ ରୂପ 
ଗ୍ରହଣ କରିଛି, ତାହାର ଯଥେଷ୍ଟ ଦ୍ରଷ୍ଟାନ୍ତ ଦେଇଛନ୍ତି । ଓଡ଼ିଆ ଶହଦଗୁଡ଼ିକୁ ଇଂରେଜମାନେ 
କିପରି ବିକୃତ ଭାବରେ ଉଚ୍ଚାରଣ କରନ୍ତି ଓ ଲେଖନ୍ତି ତାହାର ବହୁ ଦୃଷ୍ଟାନ୍ତ ମଧ୍ଯ ସେ 
ଖୋଜି ବାହାର କରିଛନ୍ତି । କେତେକ ଇଂରାଜୀ ଶବ୍ଦ ଓଡ଼ିଆରେ ଏପରି ନୂଆରୂପ ନେଇଛି 
ଯେ ସେଗୁଡ଼ିକ ଓଡ଼ିଆ ଶବ୍ଦରୂପ ସହିତ ନିବିଡ଼ ସାମଞ୍ଜସ୍ୟ ରକ୍ଷାକରି ଓଡ଼ିଆ ଶବ୍ଦପରି 
ପ୍ରତିଭାତ ହୋଇଥା'ନ୍ତି । ଯଥା ଲାଟ (Lord), ଲଣ୍ଠନ, ନଲଟଣ (Lantern), ଟେସିଶି 
(Station), ଟିଣ (Tin), ଅରଦଳି (Orderly), କିରାସିନି, କଲରା (Cholera), କିଲଟର 

ଡକ୍ସର ଦେବେନ୍ଦ୍ର ମହାନ୍ତିଙ୍କ ଭାଷାତାର୍ସିକ ବିଦ ବତ୍ତା ୬୯ 


(Collector), କନିଷ୍ଟବଳ (Constable), ରାରଦ (Guard), ଟିକସ (Tux×), ଡାକତର 
(Doctor), ଡହକ (Duck), ପାକିଟି (Pocket), ପଲସ୍ତରା (Plaster), ପଲଟଣ 
(Platoon), ବଙ୍ଗଳା (Bunglow). ରସିଦ (Receipt), ହାସପାତାଳ (Hospital), 
ପାବାର (Power) ଇତ୍ଯାନି | 


‘ଓଡ଼ିଆ ଶହସମ୍ଭାର? ଗ୍ରନ୍ତରେ ଓ Orissa Historical Research Journal! 
ର Vol. VIlରେ English Loan Words in Oriya ପ୍ରବନ୍ଧରେ ସେ ଏପରି 
କେତେକ ଶବ୍ଦର ନମୁନା ପ୍ରଦାନ କରିଛନ୍ତି, ଯାହାର ମୂଳ ଇଂରାଜୀ ଶବ୍ଦରେ ଅଛି ବୋଲି 
ହଠାଦ୍ଵ ବାରିହୁଏ ନାହିଁ, ଖାଣ୍ଟି ଓଡ଼ିଆ ଶବ୍ଦ ବୋଲି ମନେ ହୁଏ | ଯଥା ଅସ୍ତାବଳ 
(Stable), କାଞ୍ିଆହୁଦା (ne-house), କାନତରାଟି (Contractor), ରୋମାଞ୍ଚବାଦ 
(Romanticism), ମାନେ (Meaning) ଓ ଟପିବା (top ଧାଡୁଜ ), ଗୁମର /ଗୁମରସାର 
(grow-more), ମୁରଟ (Muriate of Potas) ଏହା ମଧ୍ଯରୁ ଶେଷ ନମୁନାର ଆବିଷ୍କାର 
ଡକ୍ସର ମହାନ୍ତିଙ୍କର ସଂପୂର୍ଣ୍ଣ ନିଜସ୍ଵ । 

ଓଡ଼ିଆ ସାହିତ୍ୟ ଗ୍ରନ୍ଧମାନଙ୍କରେ ବାକ୍ୟରେ ଆଶାତୀତ ପରିମାଣରେ ଅଥଚ 
ସହଜ ସାବଲୀଳ ଭାବରେ ଇଂରାଜୀ ଶହ୍ଦ ବ୍ୟବହାରରେ ବହୁ ନଜିର ମଧ୍ଯ ସେ 
ଉପସ୍ଥାପନ କରିଛନ୍ତି । 


ଅନ୍ୟ ବିଦେଶୀ 
ଓଡ଼ିଆରେ ପ୍ରଚଳିତ ଅନ୍ୟ ବିଦେଶୀ ଶବ୍ଦର ଦୃଷ୍ଟାନ୍ତ ମଧ୍ୟ ଡଃ ମହାନ୍ତି ପୂର୍ବ 
ଗବେଷକମାନଙ୍କ ଅପେକ୍ଷା କିଛି ଅଧ୍ଵକ ପରିମାଣରେ ଦେଇଛନ୍ତି : 


ଫରାସୀ - କାର୍ୁଜ, ବୁରୁଚ, କୁପନ, ଫରାସୀ, ଓଲନ୍ଦାଜ, ଦିନାମାର | 
ଡବ - ହରତନ, ରୁହିତନ, ଇସ୍କାପାନ, ତୁରୁଫ୍ଟ ଇସ୍‌କୁପ୍‌ ! 

ଚୀନା - ଚୀନ୍ଧ, ଚୀନା, ଚାଇନା, ଚିନି, ଚା”, କୀଚକ, ସିନ୍ଦୁର, ତସର, ଶୟନ | 
ଇରାନୀୟାନ୍ନ - ପୋଥ, ପାଇକ, ମୋଚି । 

ଷ୍ରୀକ୍ର - ଦାମ୍‌, ସିମେଇ, ସୁଡ଼ଙ୍ଗ । 

ତିଜତୀ୍ମ - ଲାମା 

ମାଲୟ - ସାଗୁ/ସାବୁ । 

ରୁଷୀୟ - ବଲ୍ସେଭିକ୍‌ । 

ପେରୁ - କୁଇନାଇନ୍‌ |. 


ଇତାଲୀୟ - ମେଜେଣ୍ଡର (ରଙ୍ଗ ବିଶେଷ ), 

୭୦ ଦେବେନ୍ଦ୍ର-ସାରସ୍ବତ ମାନସ 


ରୂପ ବିଜ୍ଞାନ (Morphology) 


ଅର୍ଥ ଦୃଷ୍ଟିରୁ ଶବ୍ଦ ଭାଷାର ଭିଭିସ୍ତର ହେଲେ ମଧ୍ଯ ଶହଦଦ୍ଧାରା ଭାଷା ଗଠିତ 
ହୋଇପାରେ ନାହିଁ, ରୂପ /ପଦଦ୍ବାରୀ ହିଁ ଗଠିତ ହୁଏ । ଶବଦ ସହିତ (ପୂର୍ବରୁ/ପରେ) 
ସର୍ଗ (×) ଯୋଗ କରାଗଲେ ରୂପ ସୃଷ୍ଠି ହୁଏ । ମୋଟାମୋଟି ଭାବରେ ମୂଳ ଶବ୍ଦ, 
ଯୁକ୍ତ ପ୍ରତ୍ୟୟ ଓ ପ୍ରତ୍ୟୟଯୁକ୍ତ ପଦସବୁକୁ ରୂପିମ (mଠ୮pheme) ଭାବରେ ଗ୍ରହଣ 
କରାଯାଏ । ଏ ଦୃଷ୍ଟିରୁ ରୂପିମ ୪ ପ୍ରକାର : ମୁକ୍ତ ରୂପିମ (ମୂଳ ଶବଦ), ଆବଦ୍ଧ ରୂପିମ 
(ସର୍ଗ /ପ୍ରତ୍ୟୟ), ମିଶ୍ର ରୂପିମ (ମୂଳ ଶବଦ + ସର୍ଗ) ଓ ସଂଯୁକ୍ତ ରୂପିମ ( ମୁକ୍ତ ରୂପିମ 
+ ମୁକ୍ତ ରୂପିମ ) | 

ଡକ୍ସର ମହାନ୍ତି ଓଡ଼ିଆ ଶବ୍ଦ ଭଣ୍ଡାର ସଂପର୍କରେ ଆଲୋଚନା କଲାବେଳେ ଏହାର 
ରୂପତାତ୍ଵିକ ସ୍ଵରୂପ ନିର୍ବାରଣରେ ପ୍ରୟାସୀ ହୋଇଛନ୍ତି । ‘ଓଡ଼ିଆ ଭାଷାରେ ଯୁଗ୍ମ ଶବ୍ଦ 
ଅଧ୍ୟାୟରେ ସେ ସଂଯୁକ୍ତ ରୂପିମ (Compound morpheme)ର ପ୍ରୟୋଗଗତ ଏବଂ 
ଗଠନଗତ ବୈଚିତ୍ର୍ୟ ଦେଖାଇଛନ୍ତି । ଏତେ ( ୨୩) ପ୍ରକାରର ବୈଚିତ୍ରୟ ପ୍ରଦର୍ଶନ ପୂର୍ବରୁ 
ଲକ୍ଷ୍ଯ କରାଯାଏ ନାହିଁ । ଏହା ଡଃ ମହାନ୍ତିଙ୍କର କଠିନ ଅଧ୍ଯବସାୟର ପରିଚୟ ପ୍ରଦାନ 
କରିଥାଏ । ଏଠାରେ ସଂକ୍ଷେପରେ ତାହାର କେତୋଟି ( ୧୭ଟି) ନମୁନା 
ଦିଆଯାଇପାରେ । ଅନ୍ୟ ୬ଟି ନମୁନା ସେ ଆସାମ, ବଙ୍ଗଳା, ମରାଠୀ, ଭୋଜପୁରୀ, 
ତେଲୁଗୁ, ତାମିଲ୍‌ ଓ ମାଲୟାଲମରୁ ଦେଇଛନ୍ତି । 


୧. ଟଙ୍କାଫଙ୍କା, ଭାତଫାତ, ଖାତାଫାତା, ୨. ବାସନକୁସନ, ମାପଚୁପ, ଚଷାଭୂଷା, 
୩. କନ୍ଦାକଟା, ଧରାପରା ୪. ପନିପରିବା, ଆଖପାଖ, ହାରିଗୁହାରି ୬. ବାଡ଼ିଆପିଟା, 
ଧନରତ୍ନ ହଣାକଟା, ୭. ସଅଳସଅଳ, ଚାଲିଚାଲି, ଦିନେଦିନେ, ୮. ଘରେଘରେ, 
ବର୍ଷବର୍ଷ, ସିଧାସିଧା, ୯. ପରଆପଣା, ବସାଉଠା, ଦିନରାତି, ୧୦. ଚୁପ୍ଚାପ୍‌, 
ଗୋଲ୍‌ ଗାଲ୍‌, ଭୁଲଭାଲ, ୧୧. ଗରିବଗୁରୁବା, ଜନ୍ତୁଜୁନ୍ତା, ହାକିମହୁକୁମା, 
୧୨. ବିଛଣାପତ୍ର, ହିସାବପତ୍ର, ପରିବାପତ୍ର,ୟ ୧୩. ବନ୍ଧାଛନ୍ଦାା ଭୋଗରାଗ, 
ଆଇଁଷଉଣ୍ଡଳ, ୧୪. ଆଚାରଫାଚାର, ଅମିନଫମିନ, ଅଇନାଫଇନା, ଇସ୍ତିଫିସ୍ତି, 
କୁଲିଫ୍ଲି, ଡ୍ରାମାଫ୍ରାମା, ରେଣ୍ଟ୍‌ପେଣ୍ଟ୍‌ ୧୫. ମାନଅଭିମାନ, ଡରଭୟ, ଦୁଃଖଦ୍ରର୍ଦଦଶୀ, 
୧୬. ସୁଖଦୁଃଖ, ହାନିଲାଭ, ଭଲମନ୍ଦ, ୧୭. ହାଟବଜାର, ପିଲାକବିଲା, ରାମରହିମ, 
ହାଲ୍‌ଚାଲ୍‌, ଲାଜସରମ, ସଫାସୁତରା ପ୍ରଭୁତି ଏହା ବ୍ୟତୀତ ସେ କମ୍‌, ଖୁସ୍‌, ଦର, . 
ବ, ବର, ବେ, ଫି, ଗର୍‌, ହର୍‌ ପ୍ରଭୃତି ବୈଦେଶିକ ପୂର୍ବ ଆବଦ୍ଧ ରୂପିମ୍‌ ଓ ୱାନ୍‌, 
ବାଜ୍‌, ଚା, ଦାନ୍‌, ଦାର, ଗର, ଗାର, ଗିରି, ଆନା, ଇନ୍‌, ଆର, ନ୍ଦାଜ, ବେଜ, 
ଖୋର୍‌ ପ୍ରଭୃତି ପର ଆବଦ୍ଧ ରୂପିମ ସଂପର୍କରେ ଆଲୋଚନା କରିଛନ୍ତି । 

ଡକ୍ସର ଦେବେନ୍ଦ୍ର ମହାନ୍ତିଙ୍କ ଭାଷାତାର୍ଵିକ ବିଦ୍ଵବତ୍ତା ୭୧ 


ଅର୍ଥ ବିଜ୍ଞାନ (Semantics) 

ୟାସ୍କଙ୍କ ମତରେ ଅର୍ଥ ନ ଜାଣି ଯେ ବେଦାଧ୍ୟୟନ କରେ ସେ ଚନ୍ଦନକାଷ୍ଠର 
ସୁଗନ୍ଧ ନ ପାଇ କେବଳ କାଷ୍ଠର ଭାର ବହନ କରେ (ନିରୁକ୍ତ ୧ମ ଛାନ୍ଦ) | ଯେ ଅର୍ଥ 
ଜାଣେ ସେ ଶବବ୍ରାହ୍ମକୁ ଚିହ୍ନେ । 

ଡଃ ମହାନ୍ତି ଓଡ଼ିଆ ଶବ୍ଦ ସମ୍ଭାର କହିଲେ କେବଳ କେତେକ ଆଭିଧାନିକ ଶବ୍ଦର 
ଏକତ୍ରୀକରଣକୁ ବୁଝି ନ ଥୁଲେ ! ଅର୍ଥ ବୁଝି ସେ ଶବ୍ଦ ସଂଗ୍ରହ, ସଂଗ୍ରହଣ, ସଂକଳନ 
ଓ ସଂପାଦନ କରୁଥଲେ । ଦେଶଜ ଶବ୍ଦର ବର୍ଣ୍ଣାନୁକ୍ରମିକ ଅନୁକ୍ରମଣିକା ପ୍ରସ୍ତୁତ କଲାବେଳେ 
ସେ ସେଗୁଡ଼ିକର ଯାବତୀୟ ସମ୍ଭାବ୍ୟ ଅର୍ଥ ସନ୍ଧାନ ଓ ଆବିଷ୍କାର କରିଛନ୍ତି । ଅନେକ 
ସ୍ଥଳରେ ସେ ଆକ୍ଷରିକ ଅର୍ଥ (mning)କୁ ଚିନ୍ତାଶୂନ୍ୟ ଭାବରେ ଲିପିବଦ୍ଧ ନ କରି 
ଭାବାର୍ଥ (emantics)/ ରୂଢ଼ି ଅର୍ଥ (¡ଏ1ଠm) ଉପସ୍ଥାପନା କରିଛନ୍ତି । ଯଥା : ଅଇଁଠାଖିଆ 
( ହୀନମନା ବ୍ୟକ୍ତି), ଅଇଁଠା ବୋଳିବା (ଅନ୍ୟ ନାମରେ କଳଙ୍କ ଲଗାଇବା), ଅଇଲା 
ଗଲା (ଅତିଥ), ଅଚଳପକ୍ଷ (ଦୁଃଖ), ଅଣ୍ଟାଗୁଞ୍ଜା (ଲାଞ୍ଚ), ଅଣ୍ଟାଖୋସା (ଲାଞ୍ଚ), 
ଆଖି ଦେଖେଇବା (ଭୟ ଦେଖେଇବା ), ଆଖିଫୁଟା (ଅଜ୍ଞ /ଅବିବେକ ), କଟାକଟି 
(ସାର୍ଥ ସକାଶେ ଟଣାଓଟରା), କାଖବାଳୁଆ (ବୟଃପ୍ରାପ୍ତତ, କାନକୁହା (ଖଚୁଆ), 
କାହୁଁ ଅଇଲା (ଅଜ୍ଞାତ କୁଳଶୀଳ ), କୁଣ୍ଡାଝଡ଼ା (ଅଜ ବର୍ଷା), ଖଚଡ଼ (ବଦମାସ), 
ଖଡ଼ି ଛୁଆଁଇବା (ବିଦ୍ୟାରମ୍ଭ କରାଇବା), ଖରଡ଼ା ପାଣି (ଜମିଦାରମାନଙ୍କର ବାଜେ 
ଆୟ ), ଗଙ୍ଗାଜଳୀ ( ଗଙ୍ଗାଜଳ ସ୍ଥର୍ଶପୂର୍ବକ ଶପଥ), ଗାଲୁଆ (ମିଛୁଆ, ଅମାନିଆ), 
ଗୋବରଗଣେଶ ( ଅକର୍ମଣ୍ୟ, ନିର୍ବୃବିଆ ), ଘିନାଇବା (ଶୋଭା ପାଇବା), ଘେନାଘେନି 
( ତୋଷାମୋଦ), ଚିତା କାଟିବା (ଠକିବା), ଜହିପୋକ (ଜୁଳୁଜୁଳିଆ ପୋକ), 
ଟାଣିହେବା ( ଗର୍ବରେ କହିବା ), ଟିପଦେବା (ଦୋଷ ଦେଖାଇବା, ଆଘାତ କରିବା ), 
ଟେକାଟେକି (ତୋଷାମୋଦ ), ଠ!ଉକିଆ (ସାନୀୟ ଚୋର ), ଡାଅଆଁଣା 
(ଖାଦ୍ୟଲୋଭୀ), ଡାକପାଣି (ପ୍ରିୟଜନ ବିଦେଶରୁ ଆସିବାପାଇଁ କରିବା ଉପାୟ), 
ଡାକନାମ (ବିଖ୍ୟାତ ନାମ), ତନ୍ତର ମାଧଆ (ଯେଉଁ କାର୍ଯ୍ୟ ପୂର୍ଣୂରୂପେ କରାଯାଏ 
ନାହିଁ), ତୁଠ ପଥର (ଅତୀାନ୍ତ :ସହିଷ୍ଣୁ ), ଦଇବଛଡ଼ା (ଅଲକ୍ଷଣା ), ଦହି ମାଛିଆ 
(ଧୋବା), ନାଗ ଚୁଚୁନ୍ଦ୍ରା (କେହି କାହାକୁ ନ ଛାଡ଼ିବା) ଇତ୍ୟାଦି । 


ବାକ୍ୟ ବିଜ୍ଞାନ (Syntaxology) 
ବାକ୍ୟ ସଂରଚନାରେ ବିଶେଷ୍ୟ, ବିଶେଷଣ, କ୍ରିୟା ବିଶେଷ, ଅବ୍ୟୟ ଓ ସର୍ବନାମ 
ଏକ ଏକ ଅଙ୍ଗ ଭାବରେ ବିଚାର୍ଯ୍ୟ ହୋଇଥାଏ । ଡଃ ମହାନ୍ତି ଏ ସବୁ ସଂପର୍କରେ ମଧ୍ଧ 


ଆଲୋଚନା କରିଛନ୍ତି : 

୭୨ ଦେବେନ୍ଦ୍ରଂସାରସ୍ଵତ ମାନସ 


(କ) ଯାବନିକ ବିଶେଷଣ ଗଠନର ବିଭିନ୍ନ ସୂତ୍ର ହେଉଛି ଶେଷରେ ଇ/ର ର 
ସଂଯୋଗ ( ଅସଲି, ନକଲି, ନାମୀ, ସରମୀ ), ଇଆ ପ୍ରତ୍ୟୟର ସଂଯୋଗ ( ଜିଦିଆ ), 
ଖୋର୍‌ ସଂଯୋଗ ( ଜିଦୁଖୋର୍‌ ) 

( ଖ ) କେତେକ ପ୍ରତ୍ୟୟହୀନ ଯାବନିକ ବିଶେଷଣ : ବନ୍ଦର ଫାଲ୍‌ତୁ, ଖାଲି, ଖାସ୍‌, 
ମାମୁଲି, ମୁଫତ୍‌, ମହଜୁଦ ଆଦି । 

(ଗ) କେତେକ ଯାବନିକ କ୍ରିୟାବିଶେଷଣ : ଆଖିର୍‌, ଆୟଦା/ଆଇନ୍ଦା, ବଜାୟ, 
ବରାବର, ବେକାର, ବେଶକ୍‌, ବିଲ୍କୁଲ୍‌, ଜଲ୍ଦି, କମ୍‌ ସେ କମ୍‌, ଖୁବ୍‌, ନିହାତି ଇତ୍ୟାଦି । 

(ଘ) କେତେକ ଯାବନିକ ଅବ୍ୟୟ : ଅଲବତୃ, ବାସ୍‌, ଖବରଦାର୍‌, ଖୁବ୍‌, ସାବାସ୍‌ | 


ଏତିହାସିକ ଭାଷା ବିଜ୍ଞାନ (Historical Linguistics) 

ଭାଷାର ସୃଷ୍ଟି ଓ ତାହାର କାଳକ୍ରମିକ ପ୍ରାକୃତିକ ତଥା ପ୍ରାକୃତିକ ପରବର୍ଉନ, ଗତି, 
ବିକାଶ ଓ ଅବକ୍ଷୟର ଏତିହାସିକ ତଥ୍ୟପୂର୍ଣ୍ଣ ସଦୃଷ୍ଟାନ୍ତ ଅଧ୍ୟୟନ ହେଉଛି ଏତିହାସିକ 
ଭାଷା ବିଜ୍ଞାନର ଲକ୍ଷ୍ୟ ! ଡକ୍ସର ମହାନ୍ତିଙ୍କର ଓଡ଼ିଆ ଭାଷା ଓ ସାହିତ୍ୟ? ଗ୍ରନ୍ଥରେ ଥୁବା 
“ଓଡ଼ିଆ ଭାଷାର କ୍ରମବିକାଶ” ପ୍ରବନ୍ଧ ଓଡ଼ିଆ ଭାଷାର ଏକ ଏତିହାସିକ ତଥ୍ଯଭିତରିକ 
ଆଲୋଚନା । ଓଡ଼ିଆ ଶବ୍ଦ ସମ୍ଭାର? ( ପିଏଚ.ଡି. ସନ୍ଦର୍ଭ )ର ପ୍ରଥମ ଅଧ୍ୟାୟ (ଓଡ଼ିଶାର 
ଭାଷା ), ଦ୍ବିତୀୟ ଅଧ୍ୟାୟ (ଓଡ଼ିଆ ଭାଷା: ଏକ ସଂକ୍ଷିପ୍ତ ଏତିହାସିକ ବିବରଣୀ), 
ଅଷ୍ଟମ ଅଧ୍ୟାୟ (ଓଡ଼ିଆ ଭାଷାରେ ଅନ୍ୟ ଭାରତୀୟ ଭାଷାର ପ୍ରଚଳିତ ଶବ୍ଦ)ଁ, ନବମ 
ଅଧ୍ୟାୟ ( ଓଡ଼ିଆ ଭାଷାରେ ପ୍ରଚଳିତ ପାର୍ସୀ ଓ ଆରବୀ ଶବ୍ଦ), ଦଶମ ଅଧ୍ୟାୟ (ଓଡ଼ିଆ 
ଭାଷାରେ ପଢରୁଁଗୀଜ୍‌ ଶବ୍ଦ, ଏକାଦଶ ଅଧ୍ୟାୟ (ଓଡ଼ିଆ ଭାଷାରେ ଅନ୍ୟ କେତେକ 
ବିଦେଶୀ ଶବ୍ଦ) ଓ ଦ୍ଵାଦଶ ଅଧ୍ଯାୟ (ଓଡ଼ିଆ ଭାଷାରେ ପ୍ରଚଳିତ ଇଂରେଜୀ ଶବ୍ଦ ) 
ପ୍ରଭୃତିରେ ଏତିହାସିକ କାଳ ଓ ପରିସ୍ଥିତି ଉପରେ ଗୁରୁତ୍ଵ ଆରୋପ କରାଯାଇ 
ଆଲୋଚନାଗୁଡ଼ିକ ଆଧାରିତ ହୋଇଛି । ଓଡ଼ିଆ ଭାଷାର ସୃଷ୍ଟିକ୍ରମ ଓ ବିକାଶଧାରା 
ଦର୍ଶାଇବା ପାଇଁ ସେ ବହୁ ଦୁର୍ଲଭ ପ୍ରାଚୀନ ଇତିହାସ ଗ୍ରନ୍ତର ସାହାଯ୍ୟ ନେଇଛନ୍ତି । 
ଓଡ଼ିଆ ଭାଷାରେ ଅନ୍ଯ ଦେଶୀ ଓ ବିଦେଶୀ ଭାଷାର ପ୍ରଭାବ ଦର୍ଶାଇବା ବେଳେ 
ପ୍ରଭାବକ ଭାଷାର ବ୍ୟକ୍ତିମାନଙ୍କର ରାଜ୍ୟଜୟ, ରାଜତ୍ସ, ଧର୍ମପ୍ରଚାର, ବାଣିଜ୍ୟ, ଶିକ୍ଷା 
ପ୍ରଭୂତିର ପ୍ରାମାଣିକ ଇତିହାସର ସନ୍ଧାନ କରିଛନ୍ତି 


ତୁଳନାମ୍ବକ ଭାଷା ବିଜ୍ଞାନ (Comparative Philology) 
ଏକ ସମୟରେ ପ୍ରଚଳିତ ସମଗୋଷ୍ଠୀ ଅନ୍ତର୍ଗତ ବିଭିନ୍ନ ଭାଷାର, ବିଭିନ୍ନ ସମୟରେ 


ପ୍ରଚଳିତ ଏକ ଭାଷାର ଅଥବା ଏକ ସମୟରେ ପ୍ରଚଳିତ ଏକ ଭାଷା ସହିତ ତାହାର 


ଆଞ୍ଚଳିକ / ଓପଭାଷିକ ରୂପର ତୁଳନାମ୍କ ଅଧ୍ୟୟନ ହେଉଛି ତୁଳନାମ୍ବକ ଭାଷା ବିଜ୍ଞାନର 
ବିଭିନ୍ନ ଦିଗ । 

ଡକ୍ସର ଦେବେନ୍ଦ୍ର ମହାନ୍ତିଙ୍କ ଭାଷାତାର୍ଵିକ ବିଦ୍ଵବତ୍ତ ୭୩ 


ଶାନ୍ତିପାଦଙ୍କ ଏକ ଚର୍ଯ୍ୟାଗୀତିର କିଛି ଅଂଶକୁ ନମୁନା ରୂପେ ନେଇ ତାହାର ଆଧୁନିକ 
ରୂପାନ୍ତର ନିର୍ଣ୍ଣୟ କରି ତୁଳନା ମାଧ୍ଯମରେ ସେ ଦର୍ଶାଇଛନ୍ତି ଯେ ଆଶ୍ଚର୍ଯ୍ୟ ଚର୍ଯ୍ୟାଚୟ/ 
ଚର୍ଯ୍ୟାଗୀତିରେ ବ୍ୟବହୃତ ଶବ୍ଦଗୁଡ଼ିକ ଓଡ଼ିଆରେ ପରବର୍ତୀ କାଳରେ ଅଧ୍ବକ ପରିବର୍ଭିତ 
ରୂପରେ ବ୍ୟବହୃତ ହେବାର ଦେଖାଯାଏ । 


“ଓଡ଼ିଶାର ଆଦିବାସୀ ଭାଷା ଓ ଓଡ଼ିଆ ଭାଷା ସହିତ ଏହାର ସଂପୃକ୍ତି” ଅଧ୍ୟାୟ 
(ସପ୍ତମ ଅଧ୍ୟାୟ)ରେ ସେ କନ୍ଧ ପରଜା, କୁଇ, ଓରାଓ, ଶବର, ସାନ୍ତାଳୀ, ହୋ, 
ମୁଣ୍ଡାରୀ, ଗଣ୍ଡ, ଜୁଆଙ୍ଗ, କୋହୂୃ, କୁଡ଼ୁମି ପ୍ରଭୃତି ଆଦିବାସୀ ଭାଷା ସହିତ ଓଡ଼ିଆ ଭାଷାର 
ତୁଳନା କରି ଶବ୍ଦ ଓ ବାକ୍ୟଗଠନର ସାମଞ୍ଜସ୍ୟ ଦେଖାଇଛନ୍ତି । କେତେକ ସ୍ଥଳରେ ସ୍ଵଳଚଛନ୍ଦ 
ଅନୁବାଦ ମାଧ୍ଯମରେ ସାମଞ୍ଜସ୍ୟ ଦେଖାଇବାକୁ ଉଚିତ ମନେକରିଛନ୍ତି । ଯଥା : 
ପରଜା : ଓଡ଼ିଆ ଶୋଏ ଦିନ୍‌୍ତା ଦିନେ (ଶହେ ଦିନରୁ ଦିନେ) । 

ବାରେ ମାସ୍ତା ମାସେ (ବାର ମାସରୁ ମାସେ) । 

ମଲା ଗଲା ସୌସାରେ (ମଲା ଗଲା ସଂସାରେ ) । 
କନ୍ଧ : ଓଡ଼ିଆ ବାର ଲାଚା ତିନାତି, ବାର ବୋଗ୍‌ ତିନାତି | 

(ବାର ଲାଞ୍ଚ ଖାଉଚି, ବାର ଭୋଗ ଖାଉଚି) । 

ପୂର୍ରି ସୁସ୍ଥା ପଦି ରାଜି ସୁସ୍ଥା ପଦି । 

(ପୃଥ୍ୀ ସୁସ୍ଥ ଥାଉ ରାଜ୍ୟ ସୁସ୍ଥ ଥାଉ) ! 

ନାଙ୍ଗେ ପାପୁ ହିଲ୍ଲେଏ, ନାଙ୍ଗେ ଦୋହ ହିଲ୍ଲେଏ । 

(ଆମର ପାପ ନାହିଁ, ଆମର ଦୋଷ ନାହିଁ) । 

ବିଭିନ୍ନ ଆଞ୍ଚଳିକ ଭାଷାର ବୈଶିଷ୍ଟ୍ୟ ପ୍ରଦର୍ଶନ ବେଳେ ସେ ଧ୍ଵନିତର୍ସ୍‌ ଶବ୍ଦଭଣ୍ଡାର 
ଓ ରୂପତତ୍ତ ଦୃଷ୍ଟିରୁ ପ୍ରାମାଣିକ ଓଡ଼ିଆ ସହିତ ସେଗୁଡ଼ିକର ତୁଳନା କରିଛନ୍ତି । 
ଅସାମଞ୍ଜସ୍ୟର କାରଣ ରୂପେ ମୁଖ୍ୟତଃ ପଡ଼ୋଶୀ ପ୍ରଦେଶର ଭାଷାର ପ୍ରଭାବକୁ ଗ୍ରହଣ 
କରିଛନ୍ତି ଏବଂ ସେହି ପରିପ୍ରେକ୍ଷୀରେ ପଡ଼ୋଶୀ ପ୍ରଦେଶର ଭାଷା ସହିତ ଆଞ୍ଚଳିକ 
ଓଡ଼ିଆ ଭାଷାଗୁଡ଼ିକର ତୁଳନା କରିଛନ୍ତି 

ଓଡ଼ିଆରେ ପ୍ରଚଳିତ ଅନ୍ୟାନ୍ୟ ଭାରତୀୟ ଶହ୍ଦର ବିଚାର କରିବାକୁ ଯାଇ ଡଃ 
ମହାନ୍ତି ତୁଳନାତ୍ମକ ପଦ୍ଧତି ଅବଲମ୍ବନ କରିଛନ୍ତି । ସାମଞ୍ଜସ୍ୟର କାରଣ ରୂପେ ସେ 
ସାଧାରଣ ଉସ (୦୩୩୦୩ Soଧ୮୯)କୁ ନିର୍ଣ୍ଣୟ କରିଛନ୍ତି ! 

ଓଡ଼ିଆ ଭାଷାରେ ଇଂରାଜୀ ଶବ୍ଦର ବ୍ୟବହାର ସଂପର୍କରେ ଆଲୋଚନା ବେଳେ 
ସେ ଉଭୟ ଭାଷାର ସ୍ଵରଧ୍ବନିମାନଙ୍କର ଯେଉଁ ତୁଳନା କରିଛନ୍ତି ତାହା କଷ୍ଟସାଧ୍ଯ 
ଗବେଷଣାସାପେକ୍ଷ । ଏଥରେ ସେ ଓଡ଼ିଆ ଭାଷାର ବୈଶିଷ୍ଟ୍ୟ ପ୍ରତିପାଦନ କରିଛନ୍ତି । 
ଏହି ବୈଶିଷ୍ଟ୍ୟ ହେଉଛି ଆହରଣ ଅପେକ୍ଷା ଆତ୍ମୀକରଣ ଶକ୍ତି । 


Digitized by srujanika@gmail.com 


୭୪ ଦେବେନ୍ଦ୍ର“ସସାରସ୍ଵତ ମାନସ 


ବର୍ଣ୍ଣନାତ୍ମକ ଭାଷା ବିଜ୍ଞାନ (Descriptive Linguistics) 

ଭାଷୀ ବିଜ୍ଞାନର ଏହି ବିଭାଗ ଜୀବନ୍ତ ପ୍ରଚଳିତ ଭାଷା ସହିତ ସଂପୃକ୍ତ । ଭାଷାରେ 
ଞିଚିତ୍ୟଟଅନୌଚିତ୍ୟ, ଶୁଵି-ଅଶୁଵି ସହିତ ଏହାର କୌଣସି ସଂପର୍କ ନାହିଁ। ଯାହା 
ଚଳିତ ଭାଷାରେ ପ୍ରୟୋଗକୁ ଆସିଯାଉଛି, ତାହାହିଁ ତାହାର ଉପାଦାନ ହୋଇଯାଏ । 

ଆଞ୍ଚଳିକ ଭାଷା /ଉପଭାଷାର ଅଧ୍ୟୟନ ବେଳେ ଡଃ ମହାନ୍ତି ବର୍ଣ୍ଣ ନାମକ 
ଭାଷାବିଜ୍ଞାନ-ପରତିର ସାହାଯ୍ୟ ନେଇଛନ୍ତି । ପ୍ରାଚୀନ ଓଡ଼ିଆ ଭାଷାରେ ପ୍ରଚଳିତ ଅନେକ 
ଶବ୍ଦ ଆଧୁନିକ ଯୁଗର ବ୍ୟାକରଣକାରମାନଙ୍କର ଦୃଷ୍ଟିରେ ଅଶୁଦ୍ଧ ହୋଇପାରେ, କିନ୍ତୁ 
ବର୍ଣ୍ଣନାମ୍ମକ ଭାଷାବିଜ୍ଞାନୀ ଦୃଷ୍ଟିରୁ ସେସବୁ ସ୍ଵାଭାବିକ ଓ ସ୍ବାଗତଯୋଗ୍ୟ ! ବର୍ଣ୍ଣନାତମ୍ମକ 
ଭାଷାବିଜ୍ଞାନୀ ଡଃ ମହାନ୍ତି ଏହିଭଳି କେତେକ ପ୍ରାଚୀନ ଶବ୍ଦର ଦୃଷ୍ଟାନ୍ତ ଆମ ଆଖି 
ଆଗରେ ଥୋଇ ଯାଇଛନ୍ତି ! ଯଥା : 


ଆଗ୍ୟାଂ, ସାଙ୍ଗୟା, ମହାଭିଗ୍ୟଂ, ମହିଂମା, ଅଗାଦେଂ ( ଅଗାଧେ ), ପ୍ରହୁଂ ( ପ୍ରଭୁ), 
ମରୋଂଳ ( ମରାଳ ), ଆଚେଂବନ (ଆଚମନ ), ମଇଂଧ (ମଧ୍ଯ), ପଙ୍କୁ (ପକ), 
ମାୟେ, ଜଏ, ତଲଏ (ତଲ୍୍ୟ ), ଆଏ (ଆୟ), ନାରାଏଣ, ନିଅତ (ନିୟତ), 
ତାପତେଅ (ତାପତ୍ରୟ), ବାଜପୋଇ (ବାଜପେୟୀ), ପୋୟେ (ପୁଏ), ଶାହାସ, 
କେହୁଣସି, ସ୍ଵାହାନ, ରାହାସ, ଛଛନ୍ଦ୍େଣ ( ସୃଛୁନ୍ଦେଣ ), ଆସ୍ତାନେଣ, ବାଏଣ ( ବାୟୁରେ, 
ସଂ.ବାତେନ ), ପହରିଣ, ଦିଲାକ, ସବୁନ୍ତି, ଛୁଆନ୍ତ, ଶାକାମ୍ଭରୀ, ବିଦୁସାଖା ( ବିଦୂଷକ ), 
ଆଜୋଂଳି (ଅଞ୍ଜଳି), ସଦାଗତି (ସଦ୍‌ଗତି ), ପୋୟେଳା (ପ୍ରବାଳ), ସାତୁକା 
(ସାତ୍ଵିକ), ମହାବ୍ରହ୍ମୀୟ ଆଶିର୍ଯ୍ୟ, ସାର୍ଥୁକ, ପା୍ୁଳ (ପାଗଳ), ମଣ୍ଡୁଆ (ମଣ୍ଡପ), 
ତିଳେକ (ତିଳକ), ସମରାଜ୍ୟ (ସାମ୍ରାଜ୍ୟ) ଇତ୍ୟାଦି । 


ମୌଳିକତା ଓ ବୈଶିଷ୍ଟ୍ୟ 

ଅଧୁକାଂଶ ସମୟ ସାହିତ୍ୟ ସମାଲୋଚନା ଓ ଗବେଷଣାରେ ଧ୍ୟାନ ଢାଳିଦେବା 
ଫଳରେ ଭାଷାଚର୍ଚ୍ଚା ପାଇଁ ଡକ୍ସର ମହାନ୍ତି ଆଶାନୁରୂପ ସମୟ ସଞ୍ଚୟ କରିପାରି ନାହାନ୍ତି 
ସତ, ମାତ୍ର ତାଙ୍କର ଭାଷା ବୈଜ୍ଞାନିକ ଦୃଷ୍ଟିକୋଣରେ ଥୁଲା ଅନେକ ମୌଳିକତା ଓ 
ସ୍ଵାତନ୍ତ୍ୟ । ଆଜି ପର୍ଯ୍ୟନ୍ତ ସଂସ୍କୃତ ଭାଷାକୁ ଓଡ଼ିଆ ଭାଷାର ଜନନୀ ଭାବରେ ଗ୍ରହଣ 
କରାହୋଇ ଆସିଛି । ଡଃ ମହାନ୍ତି ଅନୁଭବ କରିଛନ୍ତି, ଏଭଳି ଏକ ସିଦ୍ଧାନ୍ତ ଓଡ଼ିଆ 
ଭାଷାର ମୌଳିକ ଅସ୍ତିତ୍ଵ ଉପରେ କୁଠାରାଘାତ କରୁଛି । ତାଙ୍କ ମତରେ ଉଡ୍ଜ ଦେଶରେ 
ଏକ ଥିଡ୍ରୀ ଭାଷା ( ହୋଇପାରେ ତାହା ବିଭାଷା) ମୌଳିକ ଓ ନିଜସ୍ଵ ସତ୍ତା ନେଇ ମୁଣ୍ଡ 
ଟେକିଥୁଲା । ତାହା ହିଁ ପ୍ରକୃତ ଓଡ଼ିଆ ଭାଷାର. ଆଦି ରୂପ । ଏହି ଭାଷା କାଳକ୍ରମେ 
ସଂସ୍କୃତରୁ ପ୍ରଚୁର ଉପାଦାନ ସଂଗ୍ରହ କରିଛି ଅବିକଳ ରୂପରେ ବା ପରିବର୍ଭିତ ରୂପରେ । 

ଓଡ଼ିଆ ଭାଷାର “ସଂସ୍କୃତ-ସର୍ବସ୍ବତା” ମୁଦ୍ରାକୁ ଆଡ଼େଇ ଦେବାପାଇଁ ସେ ସଞ୍ଞାନ ଚିତ୍ତରେ 
ତତ୍ସମ ଓ ଅର୍ବ ତତ୍ସମ ଶବ୍ଦାବଳୀକୁ ଓଡ଼ିଆ ଶ୍ଦଭଶ୍ଡାର ମଧ୍ଯରେ ଦୁଇଟି ବର୍ଗରୂପେ ସ୍ଥାନ 
ଦେଇ ନାହାନ୍ତି । ଅନ୍ୟପକ୍ଷରେ ତଦଵଭବ ଓ ତାଠାରୁ ବଳି ଦେଶଜ ଶବ୍ଦ ଉପରେ 
ଅପ୍ରତ୍ୟାଶିତ ଗୁରୁତ୍ଵ ଆରୋପ କରିଛନ୍ତି । ତାଙ୍କ ଭାଷାରେ ˆ ଓଡ଼ିଆ ଭାଷାରେ ବ୍ୟବହୃତ 
ତଦ୍ଵଭବ ଶବ୍ଦଗୁଡ଼ିକ ସଂସ୍କୃତରୁ ଆସିଅଛି ବୋଲି କହିବା ସମୀଚୀନ ନୁହେଁ ।”' ପ୍ରାଚୀନ 
ଓଡ଼ିଆ ଓ ଆଞ୍ଚଳିକ ଓଡ଼ିଆ ଶହ୍ହସମ୍ଭାର ମଧ୍ଯରେ ସେ ଓଡ଼ିଆ ଭାଷାର ପ୍ରକୃତ ଓ ସମୃ 
ନିହିତ ବୋଲି ପ୍ରତିପାଦନ କରିଛନ୍ତି । 


ତାଙ୍କ ଭାଷାତର୍ତ୍ର ଚର୍ଚାର ଏକ ବୈଶିଷ୍ଟ୍ୟ ହେଉଛି ଅଧ୍ୟୟନ ବ୍ୟାପକତା | ଓଡ଼ିଆ 
ଶବ୍ଦ ସମ୍ଭାର? ଗ୍ରନ୍ଧର ସଂକେତସୂଚୀ ଓ ସହାୟକ ଗ୍ରନ୍ପସୂଚୀରୁ ଏହା ପ୍ରମାଣିତ ହୁଏ । 
କେବଳ ନିଜ ଭାଷା ନୁହେଁ, ବହୁ ଭାଷାର ବିଶାଳ କାନ୍ଭାସ୍‌ ଉପରେ ତାଙ୍କର ଜ୍ଞାନଜ୍ୟୋତି 
ପ୍ରତିଫଳିତ ଓ ଉଦଵଭାସିତ । 

ଅନ୍ୟତମ ବୈଶିଷ୍ଟ୍ୟ ହେଉଛି ତଥ୍ୟାକଳନ ପାଇଁ ପରିସଂଖ୍ୟାନର ଅବଲମ୍ବନ । 
ଭାରତରେ ପ୍ରଚଳିତ ବିଭିନ୍ନ ଭାଷାଭାଷୀଙ୍କ ସଂଖ୍ୟା, ଓଡ଼ିଶାରେ ପ୍ରାମାଣିକ ଓଡ଼ିଆ, 
ଆଞ୍ଚଳିକ ଓଡ଼ିଆ, ବିଭିନ୍ନ ଆଦିବାସୀ ଭାଷା ଓ ଦ୍ରାବିଡ଼ ଭାଷା ବ୍ୟବହାର କରୁଥୁବା 
ଜନସଂଖ୍ୟା ନିର୍ଣ୍ଣୟ ପାଇଁ ସେ ଜନଗଣନାର ପରିସଂଖ୍ୟାନକୁ ପ୍ରାମାଣିକ ଭିରି ଭାବରେ 
ଗ୍ରହଣ କରିଛନ୍ତି । ଏପରିକି ଜିଲାୱାରୀ ପରିସଂଖ୍ୟାନ ମଧ୍ଯ ସଂଗ୍ରହ କରିଛନ୍ତି । 

ଓଡ଼ିଆ ଭାଷାର ସ୍ଵରୂପ ଜାଣିବା ପାଇଁ ସେ ପ୍ରାଚୀନ ଗ୍ରନ୍ଧ, ଶିଳାଲେଖ, ତାମ୍ଲେଖ, 
ଦାନପତ୍ର, ସନନ୍ଦ ଓ ନଥଥପତ୍ରର ସାହାଯ୍ୟ ନେଇଛନ୍ତି । 

ଧୂନି ବିଜ୍ଞାନ, ଶବ ବିଜ୍ଞାନ, ରୂପ ବିଜ୍ଞାନ, ଅର୍ଥ ବିଜ୍ଞାନ, ବାକ୍ୟ ବିଜ୍ଞାନ, ଏତିହାସିକ 
ଭାଷା ବିଜ୍ଞାନ, ତୁଳନାମମକ ଭାଷା ବିଜ୍ଞାନ ଓ ବର୍ଣ୍ଣନାମ୍ବକ ଭାଷା ବିଜ୍ଞାନ ପ୍ରଭୃତି ସକଳ 
ବିଭାବ ଓ ବିଭାଗରେ ସେ ଥଲେ ଅଭ୍ରାନ୍ତ ଜ୍ଞାନର ଅଧୁକାରୀ । ଗୋଟିଏ ଭାଷାରେ 
କହିବାକୁ ଗଲେ ଅଧ୍ୟାପକ ଡଃ ଦେବେନ୍ଦ୍ର ମହାନ୍ତି ସାହିତ୍ୟରେ ଯେମିତି ଭାଷା ବିଜ୍ଞାନରେ 


ସେମିତି ଏକ ନିର୍ଯାସ-ବିଶ୍ବକୋଷ । 
ଓଡ଼ିଆ ବିଭାଗ, ଉତ୍କଳ ବିଶ୍ଵବିଦ୍ୟାଳୟ 

ପ୍ରଫେସର ଡକ୍ୃର ଗଙ୍ଗାଧର ବଳ 


ଆଜି ସାହିତ୍ୟ ଓ ସଂସ୍କୃତି ନାମରେ କେତେ ସଭାସମିତିର ଆୟୋଜନ ଚାଲିଛି, 
କେତେ ପତ୍ରପତ୍ରିକା ଗଙ୍ଗଶିଉଳି ପରି ସଂଧ୍ୟାରେ ଫୁଟି ସକାଳେ ଭୂଇଁରେ ଝଡ଼ିଯାଉଛନ୍ତି; 
କିନ୍ତୁ ପ୍ରକୃତ ସାହିତ୍ୟ କାହିଁ, ସେ ସାଧନା କାହିଁ ? 

ପୂର୍ବରୁ ଜୟକୃଷ୍ଣ ମିଶ୍ର ଗୌରୀକୁମାର ବ୍ରହ୍ମା ରାଜକିଶୋର ରାୟ ପ୍ରଭୁତି ଆମର 
ସାହିତ୍ୟ-ଗୁରୁମାନେ କି ଭାଷଣରେ, କି ଅଧ୍ଯାପନାରେ, କି ଲେଖାରେ କିମ୍ବଦନ୍ତୀସୁଲଭ 
ମର୍ଯ୍ୟାଦା ଅର୍ଜିଥୂଲେ । ଛାତ୍ର ଜୀବନରେ ଏଇମାନେ ଥଲେ ଆମର ଆଦର୍ଶ । ସେମାନଙ୍କୁ 
ଅନୁସରଣ. କରି ଆମେ ସଭାସମିତିରେ ଭାଷଣ ଦେବା ଶିଖିଲୁ, ସେମାନଙ୍କ ପ୍ରେରଣା 
ପାଇ କିଛି ଲେଖିବାର ସାହସ ସଞ୍ଚୟ କଲୁ । 

କିନ୍ତୁ ଆଜି ସେ ସାଧନା, ନିରୋଳା ସାହିତ୍ୟ-ସେବାର ବାତାବରଣ କାହିଁ ? 
ଛାତ୍ରର ଉତ୍ସାହ ଦୀପକୁ ପ୍ରନ୍ନଳିତ କରିବାପାଇଁ ସେପରି ନିଷ୍ଠପଟ ସ୍ବେହସ୍ନିଗ୍ଧ ଆନ୍ତରିକ 
ଉତ୍ସାହବାଣୀ କାହିଁ ? 

ଆମ ଗୁରୁମାନେ ବିଦ୍ୟାକୁ (ସାହିତ୍ୟକୁ) ଅର୍ଥକରୀ କରିବା ଶିଖି ନ ଥଲେ । 
ସେମାନେ ଅଧ୍ାପନାକୁ ବୃତ୍ତି ଭାବରେ ଗ୍ରହଣ କରିଥୁଲେ. ମଧ୍ଯ ତାହା ବୃତ୍ତି-ସର୍ବସ୍ଵ ନ 
ଥଲା । ଥୁଲା ଜୀବନର ବ୍ରତ ସେଥୁପାଇଁ ଶେଷ ପର୍ଯ୍ୟନ୍ତ ଆଜିର ଅର୍ଥକରୀ (?) 
ପିଏବ୍‌.ଡି.ର ନିଶା ସେମାନଙ୍କୁ ଘାରି ନ ଥୁଲା; କିନୁ ଆଜି ଥେସିସ୍‌ରେ ପଣପଣ ବର୍ଣ୍ଣାଶୁଵ୍ି 
ଥାଉ ପଛକେ, ବ୍ୟାକରଣ-ଅଶୁଦ୍ିପୂର୍ଣ୍ଣ ଯୁକ୍ତିହୀନ ବାକ୍ଯ ଓ ଅନୁ ଛ୍ଛେଦରେ ସନ୍ଦର୍ଭ 
ଭାରାକ୍ରାନ୍ତ ହେଉ ପଛକେ, ଗଣ୍ଡାଗଣ୍ଡୀ ଗବେଷକ ତଥାକଥୂତ ପିଏଚୁ.ଡି.ର ଦୁର୍ବହ ଭାର 
କାନ୍ଧରେ ବହିଚାଲିଛନ୍ତି । ଆଜି ଜ୍ଞାନପିପାସୁ ଯୋଗ୍ଯ ଅଧ୍ୟାପକ, ଅନାସକ୍ତ ସାହିତ୍ୟ- 
ସାଧକ ଓ ଗବେଷକ ଖୋଜି ପାଇବା ଦୁଷ୍ଠର । 

କିନ୍ତୁ ଦେବେନ୍ଦ୍ରବାବୁ ଥୁଲେ ଆମ ସାହିତ୍ୟ ଗୁରୁଙ୍କର ପାରମ୍ପରିକ ସାଧନାର ଜଣେ 
ନିଷ୍ଠାପର ଶିଷ୍ୟ । ଜୀବନର ଶେଷ ନିଶ୍ଵାସ ପର୍ଯ୍ୟନ୍ତ ସେ ଥୁଲେ ଜଣେ ବ୍ରତଚାରୀ 
ଅଧ୍ୟାପକ, ଜଣେ ଏକନିଷ୍ଠ ସାହିତ୍ୟସାଧକ । ସାହିତ୍ୟ ଚର୍ଚା ନାରେ ସେ ସଭାସମିତିର 
ଆଡ଼ମ୍ବର ବୁଝୁ ନ ଥୁଲେ, ପତ୍ରପତ୍ରିକା ମାଧ୍ଯମରେ ଅଯଥା ଆମ୍ମ-ପ୍ରଚାର ଓ ଅଯଥା 

ବାଦବିସମ୍ବାଦର ଧାର ଧାରୁ ନ ଥୁଲେ | ଅଧ୍ଯାପନା, ନିରବଛିନ୍ନ ସାହିତ୍ୟସାଧନା, ଏଇ 
ଥୁଲା ତାଙ୍କ "ଜୀବନର ଶୁଭସଂକନ୍ଧ । 


କେତେ ବର୍ଷ ଧରି ଓଡ଼ିଶାର ଅଗଣିତ ସାହିତ୍ଯ ଛାତ୍ରଙ୍କ ନିକଟରେ ସେ ଥଲେ 
ଜଣେ ନିର୍ଭରଯୋଗ୍ୟ ବ୍ୟାଖ୍ୟାକାର ଓ ସମୀକ୍ଷକ । କଥା କଥାକେ ଛାତ୍ରଙ୍କୁ ସୂଚେଇ 
ଦିଆଯାଏ ଦେବେନ୍ଦ୍ରବାବୁଙ୍କ ବହି ସମ୍ପର୍କରେ । ଦେବେନ୍ଦ୍ରବାବୁ ଥୁଲେ ବହୁ ସାହିତ୍ଯ 
ପାଠ୍ୟପୁସ୍ତକର ବ୍ୟାଖ୍ୟା ଓ ବିଶ୍ଲେଷଣକାର, କିନୁ ନୋଟ୍‌ କହିଲେ ଉପେକ୍ଷା ବ୍ୟଞ୍ଜନ 
ଭଙ୍ଗୀରେ ଆମେ ଯେଉଁ ଶସ୍ତା ଟୀକା-ଟିସ୍ତଣୀ ଓ ଆଲୋଚନା ବୁଝୁ ଦେବେନ୍ଦ୍ରବାବୁଙ୍କ 
ପରିକଳନା ଓ ରଚନା ସେ ପ୍ରକାରର ନ ଥଲା | ତାଙ୍କର ବ୍ୟାଖ୍ୟା ବିଶ୍ଲେଷଣ, ଟୀକାଟିସ୍ତଣୀ 
ଓ ସମୀକ୍ଷା: ଉଚ୍ଚାଙ୍ଗ ମୌଳିକ ସମୀକ୍ଷାର ସଙ୍କେତ ବହନ କରି ନ ଥଲେ ମଧ୍ଯ ସେଇ 
ଦିଗରେ ତା'ର ପ୍ରବଣତା ଅନସ୍ବୀକାର୍ଯ୍ୟ । ଦେବେନ୍ଦ୍ରବାବୁଙ୍କର ଏ ପ୍ରଚେଷ୍ଟାଦ୍ଵାରା ଓଡ଼ିଶାରେ 
ବହୁ ଛାତ୍ର ଉପକୃତ ହୋଇଛନ୍ତି, ଆଲୋଚନା ଓ ଗବେଷଣାର ଯେ ପ୍ରେରଣା ପାଇଛନ୍ତି, 
ଏଥୁରେ ସନ୍ଦେହ ନାହିଁ । 


ବହୁ ପାଠ୍ୟ ସାହିତ୍ୟ ପୁସ୍ତକର ଟୀକାଟିପ୍ଣୀ ଓ ଆଲୋଚନାରେ ଦେବେନ୍ଦ୍ରବାବୁଙ୍କର 
ସାହିତ୍ୟ ସାଧନା ସୀମିତ ହୋଇଯାଇ ନାହିଁ । ତାହା ଉତ୍ତରିତ ହୋଇଛି ତାଙ୍କର ସମୀକ୍ଷା 
ଓ ଗବେଷଣାତ୍ମକ ଦୃଷ୍ଟିଭଙ୍ଗୀରେ । ଓଡ଼ିଆଭାଷାର ଶବ୍ସମ୍ଭାର ଉପରେ ସେ ସନ୍ଦର୍ଭ ରଚନା 
କରି ପିଏଚ୍‌.ଡି. ଲାଭ କରିଛନ୍ତି । ତାଙ୍କ ସାଧନାର ଦ୍ର୍ତି ବିଛୁରିତ ହୋଇଛି ଅନ୍ୟ ବହୁ ଗ୍ରନ୍ଥ 
ରଚନାରେ, ସେଗୁଡ଼ିକ ମଧ୍ୟରେ ପ୍ରାଚୀନ ଓଡ଼ିଆ ସାହିତ୍ଯ”, ‘ପଞ୍ଚସଖା ସାହିତ୍ୟ, 
'ଯୁଗଜ୍ୟୋତି ରାଧାନାଥ”, ‘ଓଡ଼ିଆ ସାହିତ୍ୟର ସ୍ଥିତି ଓ ପ୍ରବୃତ୍ତି, ‘ଓଡ଼ିଆ ସାହିତ୍ୟର ଗତି 
ଓ ପ୍ରକୃତି”, ‘ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ” ଉଲ୍ଲେଖଯୋଗ୍ୟ ! 

ଓଡ଼ିଆ ସାହିତ୍ୟର ପୂର୍ଣ୍ଠା{ଙ୍ଗ ଇତିହାସର ଅଭାବ ଅନୁଭବ କରି ସେ ଦିଗରେ ସେ 
ନିଜର ସାଧନା ଓ ଶକ୍ତି ବିନିଯୋଗର ସଂକଳ୍ପ ନେଇଥଲେ ବହୁଦିନରୁ । ଡକ୍ସର 
ଅସିତକୁମାର ବନ୍ଦୋପାଧ୍ଯାୟଙ୍କର ବଙ୍ଗଳା ସାହିତ୍ୟର ପୂର୍ଣ୍ଣାଙ୍ଗ ତଥା ବିସ୍ତୃତ ଇତିହାସ 
ପରି ସେ ଦଶଖଣ୍ଡରେ ଓଡ଼ିଆ ସାହିତ୍ୟର ଏକ ପୂର୍ଣ୍ଣାଙ୍ଗ ଇତିହାସ ଲେଖାର ସଂକଳ୍ପ 
ନେଇଥିଲେ । ସେଥୁମଧ୍ଯରୁ ତିନିଖଣ୍ଡ ମାତ୍ର ପ୍ରକାଶ ପାଇଥଲେ ମଧ୍ଯ ଅନ୍ୟଖଣ୍ଡ (ଭାଗ ) 
ଗୁଡ଼ିକର ଯୋଜନା ଓ ପ୍ରୟୋଜନୀୟ ତଥ୍ୟ ସହ ସୂଳ ରୂପରେଖ ସେ ଛାଡ଼ିଯାଇଛନ୍ତି 
ଅନ୍ୟ ବହୁ ପୁସ୍ତକକୁ ଛାଡ଼ିଦେଲେ ଦେବେନ୍ଦ୍ରବାବୁ ତାଙ୍କର ଓଡ଼ିଆ ସାହିତ୍ୟର ଉନ୍ମେଷ 
ଓ ଉତ୍ତରଣ? ପାଇଁ ଯେ ଓଡ଼ିଆ ସାହିତ୍ୟ କ୍ଷେତ୍ରରେ ସ୍ମରଣୀୟ ରହିବେ, ଏଥରେ 
ସନ୍ଦେହ ନାହିଁ । ଏ ଯୋଜନାରେ ଓଡ଼ିଶାର ରୀତିକାଳୀନ ସାହିତ୍ୟ ଆଲୋଚନା କରିବାର 
ଭାର ଗ୍ରହଣ କରିବାପାଇଁ ମୋତେ ଏ ଗ୍ରନ୍ଧର ପ୍ରକାଶକ ପୀତାମ୍ବର ମିଶ୍ର ଅନୁରୋଧ 
କରିଥୁଲେ | 

୭୮ ଦେବେନ୍ଦ୍ରଂସାରସ୍ଵତ ମାନସ 


ଯେଉଁମାନେ ଓଡ଼ିଆ ସାହିତ୍ୟର ଇତିହାସ ପ୍ରଣୟନ କରିଛନ୍ତି ଦେବେନ୍ଦ୍ରବାବୁ 
ସେମାନଙ୍କ ପ୍ରତି ସମ୍ମାନ ପ୍ରଦର୍ଶନ କରିଛନ୍ତି । ଡକ୍କର ବଂଶୀଧର ମହାନ୍ତି ଓଡ଼ିଆ ସାହିତ୍ୟର 
ଉପାଦେୟ ତଥ୍ୟଭିତ୍ତିକ ପୂର୍ଣ୍ଣାଙ୍ଗ ଇତିହାସ ପ୍ରଣୟନର ଯେଉଁ ପଦକ୍ଷେପ ଗ୍ରହଣ କରିଥୂଲେ 
ତା'ର ଭୂୟସୀ ପ୍ରଶଂସା କରି ତାର ପୂର୍ଣ୍ତତା ସମ୍ପର୍କରେ ସେ ଆଗ୍ରହାନ୍ସିତ ଥଲେ । ଡକୃର 
ମହାନ୍ତିଙ୍କର ପ୍ରଚେଷ୍ଟା ଚାଲିଥ୍ବା ସମୟରେ ପୁଣି ଓଡ଼ିଆ ସାହିତ୍ୟର ପୂର୍ଣ୍ାଙ୍ଗ ଇତିହାସ 
ପ୍ରଣୟନ ପାଇଁ ନିଜର ଉଦ୍ୟମ ଗତାନୁଗତିକ ଭାବରେ ପୁନରାବୃତ୍ତି ହେବାର ଆଶଙ୍କା 
କରି ନିଜର ଏ ଯୋଜନାର ଏକ ନୃତନ ଆଭିମୁଖ୍ୟର ସଙ୍କେତ ଦେଇଛନ୍ତି । ତାଙ୍କର 
ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ”ର ପ୍ରଥମ ଭାଗର ଭୂମିକାରେ କହିଛନ୍ତି- 
‘ଓଡ଼ିଆ ସାହିତ୍ୟର ଇତିହାସ ପ୍ରଣୟନ ନ କରି ଏକ ଧାରାବାହିକ ପରିଚୟାମତ୍ମକ 
ସମାଲୋଚନା ଗ୍ରନ୍ଥ ପ୍ରଣୟନ କରିବା ନିମନ୍ତେ ସ୍ଥିର କରି କାର୍ଯ୍ୟରେ ଅଗ୍ରସର ହେଲି ।' 

ସାହିତ୍ୟର ଇତିହାସ ପ୍ରଣୟନ କାଳରେ ବିଭିନ୍ନ ଯୁଗର ସାହିତ୍ୟିକ ପ୍ରବୃତ୍ତି ତା'ର 
ସାମାଜିକ ଓ ସାଂସ୍କୃତିକ ପୃଷ୍ଠଭୂମି ସମ୍ପର୍କରେ ସୂଚନା ଦିଆଯିବା ସଙ୍ଗେ ସଙ୍ଗେ 
ସାହିତ୍ୟସ୍ୃଷ୍ଟିର ଧାରାବାହିକତା ଓ ତା”ର ବସ୍ତୁନିଷ୍ଠ ଆଲୋଚନା (Objective criti- 
sm) ସହ ମନ୍ମୟଧର୍ମୀ ସମୀକ୍ଷା ବା ମୂଲ୍ୟାୟନ (Subjective assessment) ପ୍ରତି 
ଧ୍ଯାନ ଦିଆଯିବା ଆବଶ୍ୟକ । ବଙ୍ଗଳା, ହିନ୍ଦୀ ଓ ଇଂରାଜୀରେ ବହୁ ତଥ୍ୟଭିତ୍ତିକ ସାହିତ୍ୟ - 
ଇତିହାସ ଲକ୍ଷିତ ହେବା ସଙ୍ଗେ ସଙ୍ଗେ ଏ ପ୍ରକାର ଧାରାବାହିକ ପରିଚୟାମ୍ମକ ତଥା 
ସାହିତ୍ୟିକ ପ୍ରବୃତ୍ତି୍ୂଳକ (Literary trend) ସମାଲୋଚନାଧର୍ମୀ ଗ୍ରନ୍ଥ ଲକ୍ଷିତ ହୁଏ । 
ଏ ସମ୍ପର୍କରେ ଫରାସୀ ଭାଷାରେ ରଚିତ Emile Legouis Gଓ Louis CazamianwaQର 
ଇଂରାଜୀ ସାହିତ୍ୟର ଇତିହାସ (Helen Douglas Irrine ଯା'ର ଇଂରାଜୀ ଅନୁବାଦ 
କରିଛନ୍ତି) ତା'ର ଏକ ସୁନ୍ଦର ଦୃଷ୍ଟାନ୍ତ । 

ଏହି ଯୋଜନାନୁସାରେ ପ୍ରକାଶିତ ତିନୋଟି ଗ୍ରନ୍ଥ ମଧ୍ଯରୁ ପ୍ରଥମ ଭାଗର ଏଗାରଟି 
ଅଧ୍ଯାୟ ମଧ୍ଯରେ ଡଃ ମହାନ୍ତି କଳିଙ୍ଗ, ଉତ୍କଳ ଓ ଓଡ଼ିଶାର ଏତିହାସିକ ବିବରଣୀ, 
ଓଡ଼ିଶାର ସଭ୍ୟତା ଓ ସଂସ୍କୃତି, ଓଡ଼ିଆ ଭାଷା ଓ ଲିପି, ଲୋକଗୀତ ଓ କାହାଣୀ, ଓଡ଼ିଆ 
ଶିଳାଲେଖ ଓ ତାମ୍ରଫଳକ ଲେଖ, ବୌଦ୍ଧ ଚର୍ଯ୍ୟାଗୀତି ବା ଆଶ୍ଚର୍ଯ୍ୟଚର୍ଯ୍ୟାଚୟ, 
ମାଦଳାପାଞ୍ଜି, କଳସା ଚଉତିଶା, ସୋମନାଥ ବ୍ରତକଥା, ରୁଦ୍ରସୁଧାନିଧ୍‌ ଓ ଓଡ଼ିଆ 
ନାଥସାହିତ୍ୟ ସମ୍ପର୍କରେ ଆଲୋଚନା କରିଛନ୍ତି । ଦ୍ବିତୀୟଭାଗର ଏଗାରଟି ଅଧ୍ୟାୟ ମଧ୍ଯରେ 
ସାରଳା ସାହିତ୍ୟର ବିଶେଷତଃ ସାରଳା ମହାଭାରତର ବିଭିନ୍ନ ବିଭାବର ସଦୃଷ୍ଟାନ୍ତ 
ବିସ୍ତୃତ ଆଲୋଚନା କରିଛନ୍ତି ଏବଂ ତୃତୀୟ ଭାଗର ଏଗାରଟି ଅଧ୍ୟାୟ ମଧ୍ୟରେ ଭାରତୀୟ 
ଚିନ୍ତାଚେତନାରେ ବୈଷ୍ଣବଧର୍ମ, ଓଡ଼ିଶାର ବୈଷ୍ଣବ ଧର୍ମ, ଜଗନ୍ନାଥ ଓ ଜଗନ୍ନାଥ ତର୍ତ, 
ଶ୍ରୀଚୈତନ୍ୟ ଏବଂ ପଞ୍ଚସଖା ସାହିତ୍ୟର ବିସ୍ତୃତ ଆଲୋଚନା କରିଛନ୍ତି 

ସାହିତ୍ୟ -ସମୀକ୍ଷକ ଦେବେନ୍ଦ୍ର ମହାନ୍ତି ୭୯ 


ତାଙ୍କର ଏ ଯୋଜନା ସମ୍ପର୍କରେ ଯେଉଁ ନିଜସ୍ବ ମତ ଦେଇଛନ୍ତି ତାହା 
ପ୍ରଣିଧାନଯୋଗ୍ୟ । ତାଙ୍କ ମତରେ କେବଳ କୁତବିଦ୍ୟ ସ୍ରଷ୍ଟାଙ୍କ ସୃଷ୍ଟି ଯେ ସାହିତ୍ୟର 
ଇତିହାସରେ ସ୍ଥାନ ପାଇବ ଏବଂ ଅନ୍ୟମାନଙ୍କର ରଚନା ସ୍ଥାନ ପାଇବ ନାହିଁ, ଏପରି 
ସିଦ୍ଧାନ୍ତକୁ ସେ ସ୍ଵାଗତ କରିନାହାନ୍ତି । କାରଣ ସମୀକ୍ଷକମାନେ ଅସାର ମନେ କରିଥୁବା 
ରଚନାଗୁଡ଼ିକ ଭବିଷ୍ୟତରେ ଗବେଷକମାନଙ୍କ ଦୃଷ୍ଟିରେ ମୂଲ୍ୟବାନ୍‌ ହୋଇପାରେ | ତେଣୁ 
ବିଭିନ୍ନ କାଳର ସମସ୍ତ ରଚନା ସାହିତ୍ୟ ଇତିହାସ ପରିସରକୁ ଆସିବା ଉଚିତ, ତା'ର 
ମୂଲ୍ୟ ସାହିତ୍ୟ ସମାଲୋଚକମାନେ ସ୍ଥିର କରିବେ । ତା'ଛଡ଼ା କେତେକ ରଚନା ଅନାବିଷ୍ଟୃତ 
ରହିଛି, କେତେକ ଆବିଷ୍କୃତ ହୋଇଥୂଲେ ମଧ୍ଯ ସମ୍ପାଦିତ ଓ ପ୍ରକାଶିତ ହୋଇ ନାହିଁ; 
ସେଗୁଡ଼ିକୁ ପାଠକ ସାଧାରଣ ଓ ଗବେଷକମାନଙ୍କର ଅବଗତି ନିମନ୍ତେ ସାହିତ୍ୟ 
ଇତିହାସର ଅନ୍ତହଧକ୍ତ କରିବା ଉଚିତ ବୋଲି ସେ ମନେକରିଛନ୍ତି । 


ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣର ବିଭିନ୍ନ ଭାଗ ଅଧ୍ୟୟନ କଲେ ପ୍ରଥମତଃ 
ଲେଖକଙ୍କର ଅଧ୍ଯବସାୟ, ଧୈର୍ଯ୍ୟ, ବିସ୍ୃତ ତଥା ଗଭୀର ଅଧ୍ୟୟନ ଓ ଚିନ୍ତାଶୀଳତାର 
ପ୍ରଶଂସା ନ କରି ରହିହୁଏ ନାହିଁ । ତାଙ୍କ ପ୍ରଦତ୍ତ ପାଦଟୀକା ବହୁ ଗ୍ରନ୍ଥାଧ୍ୟନ ଓ ତା'ର 
ଯଥାଯଥ ବିନିଯୋଗର ସୂଚନା ଦିଏ । ସେ ଏତିହାସିକ ଓ କ୍ରମାନୁବର୍ଭିତା ପ୍ରତି ଧ୍ଯାନଦେଇ 
ବିଭିନ୍ନ ଯୁଗର ରଚନାଗୁଡ଼ିକୁ ଶୃଙ୍ଖଳିତ ଭାବରେ ଆଲୋଚନା କରିବା ସଙ୍ଗେ ସଙ୍ଗେ 
ବିଭିନ୍ନ ଯୁଗ ଓ ସ୍ରଷ୍ଟାଙ୍କ ସମ୍ପର୍କରେ ଯେଉଁ ସମସ୍ୟା ଓ ପ୍ରଶ୍ନ ରହିଛି, ତା'ର ସମାଧାନ 
ତଥା ଉତ୍ତର ଦେବାପାଇଁ ସେ ଯଥାଯଥ ପ୍ରୟାସ କରିଛନ୍ତି । ତାଙ୍କର ଆଲୋଚନା ମୁଖ୍ୟତଃ 
ବିବୃତିମୂଳକ ହୋଇଥ୍‌ବାରୁ ତନ୍ମଧ୍ଯରେ ମନ୍ମୟଧର୍ମିତା ବା ମୂଲ୍ୟାୟନର ଗଭୀରତା କିଞ୍ଚିତ୍‌ 
କ୍ଷୁଣ୍ଣ ହୋଇଛି, ସ୍ଥାନେ ସ୍ଥାନେ ଆଲୋଚନା ଉଦ୍ଧୃତିରେ ପୁନରାବ୍ୂରଭି ଘଟିଛି ଏହା ସତ୍ତ୍ବେ 
ସାହିତ୍ୟର ଛାତ୍ରର ସମାଲୋଚକ ଓ ଗବେଷକଙ୍କ ପକ୍ଷରେ ଏ ଯୋଜନା ଯେ ବିଶେଷ 
ଭାବରେ ଆଦୃତ ହେବ, ଏ ବିଶ୍ଵାସ ମୋର ରହିଛି । 
ତାଙ୍କର ପ୍ରଥମବାର୍ଷିକୀ ଶ୍ରାଦ୍ଧ ଦିବସରେ ତାଙ୍କର ଅମର ଆମ୍ମା ପ୍ରତି ଶ୍ରଦ୍ଧା ନିବେଦନ 
କରୁଛି । 
ରେଭେନ୍ସା କଲେଜ 
କଟକ 

ସମାଲୋଚକ ଦେବେନ୍ଦ୍ର ମହାନ୍ତି : 
ଏକ ବିଚାର -ବିମର୍ଶ 
ପ୍ରଫେସର ଡଃ ବୈଷ୍ଣବ ଚରଣ ସାମଲ 


ଡକୁର ଦେବେନ୍ଦ୍ର ମହାନ୍ତି ( ୧୯୩୦-୧୯୯୧ ) ଆଧୁନିକ ଓଡ଼ିଆ ସମାଲୋଚନା 
ସାହିତ୍ୟରେ ଏକ ନୀରବ ସାଧକ ! ଆମ୍ବ-ପ୍ରଚାରର ଅଭିଳାଷ ନାହିଁ, କ୍ରାନ୍ତିକାରୀ 
ସମାଲୋଚକ ହେବାର ପ୍ରୌଢ଼ି ନାହିଁ, ନିଜର ଡିଣ୍ଡିମ ପିଟି ଅନ୍ୟମାନଙ୍କ ଆଗରେ 
ଦେଖେଇ ହେବାର ପ୍ରବୂତ୍ତି ନାହିଁ, ଅଥଚ ସାରସ୍ଵତ ସାଧନାର ସେ ଥୁଲେ ନିରବଚ୍ଛିନ୍ନ 
ସାଧକ । ସିଛି ଆସିଲା କି ନାହିଁ ସେଥୁଲାଗି ସେ ଆଦୌ ବିଚଳିତ ନୁହନ୍ତି । ପୁରସ୍କାର 
ନୁହେଁ ମର୍ଯ୍ୟାଦାର ସେ ଉପାମ୍ମକ । ତେଣୁ ସେ ଆତ୍ମା ଓ ହୃଦୟର ସ୍ଵଚ୍ଛନ୍ଦ ଉଚ୍ଚାରଣର 
ମୁଗ୍ଧ ରୂପକାର । ସାରସ୍ଵତ ସାଧନାର ଆଦିପର୍ବରେ ସେ ଥୁଲେ ସୃଜନଶୀଳ କଳାକାର । 
ପରିଣତ ବୟସରେ ମଧ୍ଯ ସେ ବେଳେ ବେଳେ ରଚନା କରନ୍ତି ସୃଜନଧର୍ମୀ ଲେଖା । 
କିନ୍ତୁ ସମାଲୋଚନା ହୋଇଗଲା ତାଙ୍କ ସାରସ୍ଵତ କୀର୍ଭି । ତଥାପି ତାଙ୍କ ଭିତରେ ସଂଗୁପ୍ତ 
ହୋଇ ରହିଥଲା ସେହି ଅଶରୀରୀ ସୃଜନ -ସ୍ରଷ୍ଟା । ତାହାହିଁ ତାଙ୍କୁ ଅନ୍ତଃ-ପ୍ରେରଣା 
ଦେଇଥୁଲା ସାହିତ୍ୟର ବିପୁଳ ମହାସମୁଦ୍ର ମନ୍ରନ କରି ଅମୃତ ବାହାର କରିବା ପାଇଁ । 
ହୁଏତ ଏହି ମନ୍ତ୍ରନରୁ ବାହାରିଛି ବିଷ, ଏହା କିନ୍ତୁ ତାଙ୍କର ଲକ୍ଷ୍ଯ ନୁହେଁ | ଯାହା ସେ 
ଆବିଷ୍କାର କରିଛନ୍ତି ସବୁ ସେ ବାଣ୍ଟି ଦେଇଛନ୍ତି ବିଦଗ୍ଧ ପାଠକମାନଙ୍କୁ | କିଏ କ'ଣ 
କହିଲା ବା ନ କହିଲା, କିଏ ଆଦର କଲା ବା ନ କଲା ସେଥପ୍ରତି ସେ ଧ୍ଯାନ ଦେଇ 
ନାହାନ୍ତି । ସେ କେବଳ ଲେଖିଯାଇଛନ୍ତି ଜୀବନର ଶେଷ ମୁହୂର୍ଭ ପର୍ଯ୍ୟନ୍ତ । ନିଜେ ସେ 
ନିଜକୁ ଗଢ଼ିଛନ୍ତି । ନିଜକୁ ପ୍ରତିଷ୍ଠା ଦେଇଛନ୍ତି । ଉପଲନ୍ଗ କରିଛନ୍ତି ଜୀବନ -ସଂଗ୍ରାମର 
ତିକ୍ତ ଭାବ ଭାବନାକୁ । ସୃଜନର ବେଣୁ ମୃୁନାରୁ ସମାଲୋଚନାର ଖୁର ଧାରକୁ 
ଗଲାବେଳେ ମଣିଷକୁ ହିଁ ମୁଖ୍ୟ କରିନେଇଛନ୍ତି ବିଚାର- ବିମର୍ଶ ପାଇଁ । ଅତଏବ ତାଙ୍କ 
ସାହିତ୍ୟ -ସମାଲୋଚନାରେ ମଣିଷ ସମାଦୃତ । ବିଚାର-ବୃତ୍ତର କେନ୍ଦ୍ରରେ ମଣିଷକୁ ରଖି 
ମଣିଷ ଗଢ଼ା ସଂସ୍କୃତି ଓ ଧର୍ମକୁ ପରିଧ୍‌ ମଧ୍ଯକୁ ଆଣିଛନ୍ତି ଏବଂ ସେଇଠି ପ୍ରକୃତିକୁ 
ଆବରଣ ଭାବରେ ରଖିଛନ୍ତି । ତେଣୁ ଡକ୍ସର ମହାନ୍ତିଙ୍କ ସମାଲୋଚନାରେ ମଣିଷ, 
ମଣିଷର ଧର୍ମ, ସଂସ୍କୃତି, ସାମାଜିକତା ପ୍ରମୁଖ ସ୍ଥାନ ଗ୍ରହଣ କରିଛି । ସାହିତ୍ୟର କଳା- 

ସମାଲୋଚକ ଦେବେନ୍ଦ୍ର ମହାନ୍ତି ଏକ ବିଚାର ବିମର୍ଶ ୮୧ 


ପକ୍ଷ ଯେତିକି ତାଙ୍କ ଆଲୋଚନା-ସମାଲୋଚନାର ପରିସରଭୁକ୍ତ ନୁହେଁ, ତାହା ଅପେକ୍ଷା 
ଅଧ୍ବକ ମାନବିକ ଭାବପକ୍ଷ ହୋଇଯାଇଛି ଗୁରୁତ୍ଵପୂର୍ଣ୍ଣ । 

ସାହିତ୍ୟ -ବିଚାର- ବିମର୍ଶ କାଳରେ ଡକୃର ମହାନ୍ତିଙ୍କ ଅନ୍ନେଷା- ଦୃଷ୍ଟି ଇତିହାସ ଦିଗକୁ 
ସଂପ୍ରସାରିତ ହୋଇଯାଏ । ଏହି ଇତିହାସଂଦୃଷ୍ଠି ନିଚ୍ଛକ ଘଟଣାଭିଭିକ ନୁହେଁ, ସଂସ୍କୃତି 
କୈନ୍ଦ୍ରିକ । ତେଣୁ ଡକୃର ମହାନ୍ତିଙ୍କ ସମାଲୋଚନା ଇତିହାସ ରସରେ ଜାରିତ ଓ ସଂସ୍କୃତିର 
ପ୍ରାଣ ସ୍ପନ୍ଦନରେ ସ୍ପନ୍ଦିତ । ଏହି ଦୃଷ୍ଟିରୁ ତାଙ୍କ ସମାଲୋଚନାରେ ଇତିହାସ ଅଛି, ସଂସ୍କୃତି 
ଅଛି; ଅଛି ମଧ୍ୟ ଏକ ଜୀବନ୍ତ ଜୀବନଂ-ଦୃଷ୍ଟି । ଏକ ଉଦାର ଦ୍ରଷ୍ଟିଭଙ୍ଗୀ ମଧ୍ଯ ସର୍ବତ୍ର 
ପରିଲକ୍ଷିତ । ଆଘାତ ଦେବା ତାଙ୍କର ଉଦ୍ଦେଶ୍ୟ ନୁହେଁ, ଦୋଷ ଦେଖାଇ ଦେବା ତାଙ୍କ 
ପାଖରେ ଆଦୌ ବଡ଼ କଥା ନୁହେଁ, ବଡ଼କଥା ହେଉଛି ଗୁଣ ଦେଖାଇଦେବା ଓ ସେହି 
ଗୁଣର ସାମାଜିକ ଓ ଜୈବନିକ ମୂଲ୍ୟବୋଧକୁ ଉନ୍ମୋଚନ କରିଦେବା । ଏହି ଉନ୍ମୋଚନ 
ଓ ବିସ୍ତାରଣ -ପ୍ରକ୍ରିୟାହିଁ ଦେବେନ୍ଦ୍ରଂସମାଲୋଚନାର ସିଵି ଓ ସ୍ଵାକ୍ଷର । 


ଓଡ଼ିଆ ସମାଲୋଚନା ସାହିତ୍ୟରେ ଆଦ୍ୟ ସଂକେତ ବହନ କରି ଡକ୍ସର ମହାନ୍ତିଙ୍କର 
“ପ୍ରାଚୀନ ଓଡ଼ିଆ ସାହିତ୍ୟ” ପ୍ରକାଶ ପାଏ । ଏହି ପୁସ୍ତକଟି କ୍ଷୁଦ୍ବ କଳେବର ବିଶିଷ୍ଟ । 
କିନ୍ତୁ ଏଥୁରେ ପ୍ରାଚୀନ ଓଡ଼ିଆ ସାହିତ୍ୟର ବିଭିନ୍ନ ବିଭାବଗୁଡ଼ିକର ଅଛି ମନୋଜ୍ଞ 
ବିଶ୍ଲେଷଣ । ଏହା ବିଶ୍ଳେଷଣାମ୍ମକ ନୁହେଁ, ତଥ୍ୟାତ୍ମକ ଓ ସୂଚନାମ୍ବକ । ଠିକ୍‌ ଏହିପରି 
ତାଙ୍କର ପ୍ରାଚୀନ ସାହିତ୍ୟର ଭୂମି ଓ ଭୂମିକା” ପୁସ୍ତକ । ଏହି ଦୁଇଟି ପୁସ୍ତକରେ ପ୍ରାଚୀନ 
ଓଡ଼ିଆ ଗଦ୍ୟ ଓ ପଦ୍ଯ ସାହିତ୍ୟର ଆଲୋଚନା ଅଛି । ଓଡ଼ିଆ ସାହିତ୍ୟର ଗତି ଓ 
ପ୍ରବୃତ୍ତି ଏବଂ “ଓଡ଼ିଆ ସାହିତ୍ୟର ସ୍ଥିତି ଓ ପ୍ରବୃତ୍ତି" ପୁସ୍ତକ ଦ୍ଵୟ କିନ୍ତୁ ପ୍ରାଚୀନ ସାହିତ୍ୟଠାରୁ 
ଆରମ୍ଭ କ୍ରି ଆଧୁନିକ ସାହିତ୍ୟ ପର୍ଯ୍ୟନ୍ତ ସାଂସ୍କୃତିକ ଓ ଭାବାମ୍ମକ ଅଧ୍ୟୟନର ନିଦର୍ଶନ- 
ଧର୍ମକୁ ପ୍ରାଚୀନ ଓଡ଼ିଆ ସାହିତ୍ୟର ମୁଖ୍ୟ ଭୂମି ଭାବରେ ବିଚାର କରି ମଣିଷକୁ ସେଥୂରେ 
ପ୍ରମୁଖ ସ୍ଥାନ ଦେଇଅଛନ୍ତି। ଧର୍ମ, ସଂସ୍କୃତି ଓ ମଣିଷକୁ ନେଇ ଯେଉଁ ପ୍ରାଚୀନ ଓଡ଼ିଆ 
ସାହିତ୍ୟ ଗଢ଼ିଉଠିଥୂଲା, ତାର ପ୍ରବୃତ୍ତିକୁ ବିଚାର କରି ଅଛନ୍ତି । ପ୍ରାଚୀନ ସାହିତ୍ଯ- 
ସମାଲୋଚନା କଲାବେଳେ ସେ ଆଧୁନିକ ବିଚାରକୁ ଆରୋପ କରି ନାହାନ୍ତି । ସେକାଳର 
ସାମାଜିକ ଓ ସାହିତ୍ୟିକ ବୃତ୍ତ ମଧ୍ଯକୁ ତାଙ୍କର ଅଶରୀରୀ ବ୍ୟକ୍ତିସତ୍ତା ଗତି କରିଯାଇଛି 
ଓ ସେହି ସମୟର ସତ୍ୟକୁ ଉଦ୍ଧଭାସିତ କରିଛି ସମାଲୋଚନା ଭିତରେ । ତାଙ୍କର ଦୃଷ୍ଟି 
ପ୍ରାଚୀନ ନୁହେଁ, ଆଧୁନିକ । ଏହାର ଅର୍ଥ ନୁହେଁ ଯେ ସେ ପ୍ରାଚୀନକୁ ଘୃଣା କରନ୍ତି ଓ 
ଆଧୁନିକକୁ ଭଲ ପାଆନ୍ତି । ଉଭୟ ତାଙ୍କ ପକ୍ଷରେ ଆଦରର ! ଯାହା ସତ୍ୟ ତାହା 
ତାଙ୍କର ଧ୍ଧେୟ । ଯାହା ଅସାର ଓ ଅସତ୍ୟ ତାହା ତାଙ୍କର ପରିତ୍ୟାଜ୍ୟ । ଏହି କାରଣରୁ 
ସେ ପ୍ରାଚୀନ ଓ ମଧ୍ୟଯୁଗୀୟ ଓଡ଼ିଆ ସାହିତ୍ୟକୁ ସମାଲୋଚନା କରିଅଛନ୍ତି । ଆଧୁନିକ 
ସାହିତ୍ୟର ମଧ୍ଯ ବିଚାରବିମର୍ଶ କରିଅଛନ୍ତି । (ଆଧୁନିକ ସାହିତ୍ୟ ସଂଦର୍ଶନ ଓ ଯୁଗଜ୍ୟୋତି 


Digitized by srujanika@gmail.com 


୮୨ ଦେବେନ୍ଦ୍ର“ସସାରସ୍ପତ ମାନସ 


ରାଧାନାଥ” - ଏହି ଦୃଷ୍ଟିରୁ ବିଚାର୍ଯ୍ୟ । ପ୍ରାଚୀନ ଓ ଆଧୁନିକ ଭିତରେ ସମତା (baା- 
ance) ରଖିବାରେ ସେ କେତେ ସମର୍ଥ, ଏଥ୍‌ରୁ ତାହା ଜଣାଯାଏ । 


‘ପଞ୍ଚସଖା ଓଡ଼ିଆ ସାହିତ୍ୟ” ଡକ୍ସର ମହାନ୍ତିଙ୍କର ଏକ ପ୍ରାମାଣିକ ଗ୍ରନ୍ଧର । ଷୋଡ଼ଶ 
ଶତାବ୍ଦୀର ରାଜନୀତିକ, ସାଂସ୍କୃତିକ ଓ ଧର୍ମୀୟ ପୃଷ୍ଠଭୂମି ବିଚାର ଓ ବୈଷ୍ଣବଧର୍ମର 
ଉନ୍ମେଷ ଓ ପ୍ରସାର ଦର୍ଶାଇ ବଳରାମ -ଜଗନ୍ନାଥ-ଅଚ୍ୟୁତାନନ୍ଦଂଯଶୋବନ୍ତ-ଅନନ୍ତ ଆଦି 
ପଞ୍ଚ ସିଦ୍ଧସାଧକମାନଙ୍କର ରଚନାବଳୀର ବିଚାର ଏହି ଗ୍ରନ୍ତରେ କରାଯାଇଅଛି । ଅଧୁକନ୍ଧୁ 
ଏଥୁରେ ଓଡ଼ିଶାର ଧର୍ମଧାରାରେ ଶ୍ରୀଜଗନ୍ନାଥଙ୍କ ଭୂମିକା ଓ ନିର୍ଗୁଣ ସନ୍ଦ୍ର ପରମ୍ପରାରେ 
ଜ୍ଞାନ ଓ ଭକ୍ତିର ସମନ୍ସୟକୁ ସରଳ ଭାବରେ ବିଚାର କରାଯାଇଅଛି । ଓଡ଼ିଆ ଭାଷା 
ଓ ସାହିତ୍ୟ”, ‘ସାହିତ୍ୟ ସମାଲୋଚନା” ତାଙ୍କର ଆଉ ଦୁଇଟି ଗ୍ରନ୍ଥ । ଓଡ଼ିଆ ଶବ୍ଦ 
ସମ୍ଭାର? ତାଙ୍କର ମଧ୍ୟ ଏକ ଭାଷାସନ୍ଚନ୍ଧୀ ପୁସ୍ତକ । ଓଡ଼ିଆ ଶବ୍ଦର ବିପୁଳ ରୂପ ଓ 
ରୂପାନ୍ତରକୁ ଏଥୁରେ ବିଶ୍ଳେଷଣ କରାଯାଇଛି । ଏସବୁ ପୁସ୍ତକକୁ ଛାଡ଼ି ଦେଲେ ଓଡ଼ିଆ 
ସାହିତ୍ୟର ଉନ୍ମେଷ ଓ ଉତ୍ତରଣ” ତାଙ୍କ ପ୍ରଜ୍ଞା ଓ ପ୍ରତିଭାର ଶେଷତମ ନିଦର୍ଶନ । ଏହାର 
ତିନୋଟି ଭାଗ ମାତ୍ର ପ୍ରକାଶିତ । ଦଶଟି ଭାଗରେ ଏହାକୁ ପ୍ରକାଶ କରିବାପାଇଁ ତାଙ୍କର 
ଯୋଜନା ଥଲା; ମାତ୍ର ତାହା ପୂର୍ଣ୍ଣାଂ ହୋଇପାରିଲା ନାହିଁ । ତଥାପି ଏହା ପୂର୍ଣ୍ଣାଙ୍ଗ 
ସୁଭଦ୍ରା ରୂପେ ଭାସ୍ଵର ଓ ଓଡ଼ିଶାର ସୁଧୀଜନମାନଙ୍କର ହୋଇପାରିଛି ପ୍ରିୟ । 
ଏତଦ୍ଵବ୍ୟତୀତ ସେ ମଧ୍ଯ ଉଷାଭିଳାଷ, ମଥୁରାମଙ୍ଗଳ, ରସକଲ୍ଲୋଳ, ରହସ୍ୟ ମଂଜରୀ, 
ସମର ତରଙ୍ଗ, ଚତୁର ବିନୋଦ, ରୁଦ୍‌ ସୁଧାନିଧ୍‌, ଚନ୍ଦ୍ରଭାଗା, ଚିଲିକା, ଉଷା, ବସନ୍ତଗାଥା, 
କୁସୁମାଞ୍ଜଳି, ଦରବାର, ନନ୍ଦିକେଶରୀ ଓ ବିଦସ୍ଧ ଚିନ୍ତାମଣି ପ୍ରଭୁତି କାବ୍ୟଗୁଡ଼ିକୁ ସଂପାଦନା 
କରିଛନ୍ତି ଓ ସେସବୁ ପୁସ୍ତକରେ ସୁଦୀର୍ଘ ମୁଖବନ୍ଧମାନ ସଂଯୋଜିତ କରି ଆପଣାର 
ପ୍ରତିଭାର ପରିଚୟ ଦେଇଅଛନ୍ତି । ସେ ମଧ୍ଯ ଅନେକ ଗ୍ରନ୍ ରଚନା କରିଅଛନ୍ତି ବିଭିନ୍ନ 
ପୁସ୍ତକ ଉପରେ । ସବୁଥରୁ ତାଙ୍କର ସମୀରକ୍ଷାତ୍ମକ ଦୃଷ୍ଟିକୋଣ ପ୍ରକାଶ ପାଇଥାଏ ! 


ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ 

ଡକୃର ମହାନ୍ତିଙ୍କର ପରିଣତ ବୟସର ରଚନା ଓଡ଼ିଆ ସାହିତ୍ୟର ଉନ୍ମେଷ ଓ 
ଉତ୍ତରଣ” । ପରିପକ୍ସ୍‌ ଜ୍ଞାନର ଏହା ପରିପ୍ରକାଶ । ପ୍ରାଚୀନ କାଳରୁ ଆଧୁନିକ କାଳ 
ପର୍ଯ୍ୟନ୍ତ ଓଡ଼ିଆ ସାହିତ୍ୟର ଦୀର୍ଘ ଏକହଜାର ବର୍ଷରୁ ଉର୍ଦ୍ଧ କାଳକୁ ଆଲୋଚନା 
ପରିସରଭୁକ୍ତ କରିବାପାଇଁ ଯୋଜନା କରିଥୁଲେ, ମାତ୍ର ତିନିଖଣ୍ଡ ପ୍ରକାଶ ପାଇଲାପରେ 
ତାଙ୍କର ତିରୋଧାନ ଘଟିଗଲା । ପ୍ରଥମ ଭାଗ ୧୯୮୩ ମସିହାରେ, ଦ୍ଵିତୀୟ ଭାଗ 
୧୯୮୯ ମସିହାରେ ଓ ତୃତୀୟ ଭାଗ ୧୯୯୦ ମସିହାରେ ଆମ୍ମପ୍ରକାଶ କରିଥୁଲା । 
ପ୍ରଥମ ଭାଗରେ କଳିଙ୍ଗ, ଉକୁଳ ଓ ଓଡ଼ିଶା, ଓଡ଼ିଶା ଓ ଓଡ଼ିଆ, ଓଡ଼ିଆ ଭାଷା ଓ ଲିପି, 

ସମାଲୋଚକ ଦେବେନ୍ଦ୍ର ମହାନ୍ତି ଏକ ବିଚାର ବିମର୍ଶ ୮୩ 


ଲୋକଗୀତ ଓ କାହାଣୀ, ଓଡ଼ିଆ ଶିଳାଲେଖ ଓ ତାମ୍ରଫଳକଲେଖ, ଆଶ୍ଚର୍ଯ୍ୟ ଚର୍ଯ୍ୟାଚୟ, 
ମାଦଳାପାଞ୍ଜି, କଳସା ଚଉତିଶା, ସୋମନାଥ ବ୍ରତକଥା, ରୁଦ୍ଵ ସୁଧାନିଧୁ, ଓଡ଼ିଆ ନାଥ 
ସାହିତ୍ୟ ସଂପର୍କରେ ବିସ୍ତୃତ ଆଲୋଚନା କରାଯାଇଅଛି । ଏହି ଆଲୋଚନାରେ ଇତିହାସ - 
ଦୃଷ୍ଟି ପ୍ରାଧାନ୍ୟ ଲାଭ କରିଅଛି । ବିଭିନ୍ନ ଝତିହାସିକମାନଙ୍କର ମତକୁ ଉଦ୍ଧାର କରି ସେ 
କଳିଙ୍ଗ, ଉତ୍କଳ ଓ ଓଡ଼ିଶାର ସ୍ଵାତନ୍ତ୍ୟ ଓ ସମନ୍ନୟ ଦେଖାଇ ଶେଷରେ ଓଡ଼ିଶାର ଉଦ୍ଵଭବ 
ବିଷୟରେ ସୂଚେଇ ଦେଇଛନ୍ତି । ଓଡ଼ିଆ ଜାତି ଓ ଓଡ଼ିଆ ଭାଷାର ଆଦ୍ୟ ଉନ୍ମେଷ ଏବଂ 
ଓଡ଼ିଆ ଲିପିର କ୍ରମ ବିକାଶକୁ ମଧ୍ଯ ସେ ଦର୍ଶାଇଛନ୍ତି । ଏହି ପ୍ରସଙ୍ଗରେ ସେ ପୁଣି 
ଲୋକଗୀତ ଓ କାହାଣୀ ଏବଂ ଓଡ଼ିଆ ଶିଳାଲେଖକୁ ଆଲୋଚନା ପରିସର ମଧ୍ଯକୁ 
ଆଣିଛନ୍ତି । ଓଡ଼ିଶାର ଭୌଗୋଳିକ ସୀମା ସ୍ଥିର କରିସାରିଲା ପରେ ସେଥୁରେ ଓଡ଼ିଆ 
ଭାଷାର ଉନ୍ମେଷ ଦେଖାଇଛନ୍ତି ଏବଂ ଓଡ଼ିଆ ଲିପିର ଉଦ୍ଭବ ପରେ ଓଡ଼ିଆ ସାହିତ୍ୟ 
କିପରି ଆଦ୍ୟ ଓକାର ସୃଷ୍ଟି କରିଛି ତାହାକୁ ଦେଖାଇଛନ୍ତି । ଯଥାର୍ଥ ଓଡ଼ିଆ ଭାଷାରେ 
ସାହିତ୍ୟ ସୃଷ୍ଟି ହେବା ପୂର୍ବରୁ ଅପଭ୍ରଂଶ ଭାଷାରେ ରଚିତ ଧର୍ମ ସାହିତ୍ୟ, ଯାହାର 
ସଂପର୍କ ଓଡ଼ିଆ ଭାଷା ଓ ସାହିତ୍ୟ ସହିତ ଅଛି, ତାହା ସଂପର୍କରେ ଆଲୋଚନା କରିଅଛନ୍ତି । 
ଚର୍ଯ୍ୟାଗୀତିକାଗୁଡ଼ିକର ଅଧ୍ୟୟନବେଳେ ସେ ସତର୍କତା ଅବଲମ୍ବନ କରିଛନ୍ତି ଓ ବହୁ 
ବିଦ୍ଧାନମାନଙ୍କର ଅଭିମତକୁ ନିଜର ଆଲୋଚନା ଭିତରକୁ ଆଣି ସେଥୁରେ ନିଜସ୍ଵ ମତ 
ପ୍ରଦାନ କରିଅଛନ୍ତି । ଏଥୁରୁ ତାଙ୍କର ଉଦାର ଦୃଷ୍ଟିକୋଣ ପ୍ରକାଶ ପାଇଥାଏ । ତପ୍ୂରେ 
ସେ ମାଦଳାପାଞ୍ଜି ସଂପର୍କରେ ଆଲୋଚନା କରିଅଛନ୍ତି । ବହୁପୂର୍ବରୁ ସେ ପ୍ରାଚୀନ 
ଓଡ଼ିଆ ସାହିତ୍ୟ” ପୁସ୍ତକରେ ମାଦଳା ପାଞ୍ଜି ବିଷୟରେ ଆଲୋଚନା କରିଥଲେ ଓ ତାହା 
ସେ ସମୟର ଛାତ୍ରଛାତ୍ରୀମାନଙ୍କର ଅତ୍ୟନ୍ତ ପ୍ରିୟ ହୋଇଥଲା | କିନ୍ତୁ ଆଲୋଚ୍ୟ ‘ଉନ୍ମେଷ 
ଓ ଉତ୍ତରଣ”ରେ ମାଦଳାପାଞ୍ଜିର ବିଚାର ଆହୁରି ମାର୍ଚ୍ଚିତ ଓ ବଳିଷ୍ଠ । ଏହି ପ୍ରସଙ୍ଗରେ 
ସେ ଉଭୟ ବିରୋଧ -ପକ୍ଷ ଓ ସପକ୍ଷବାଦୀଙ୍କ ମତକୁ ଉଦ୍ଧାରକରି ମାଦଳାପାଞ୍ଜିର କାଳ 
ନିରୂପଣ କରିଅଛନ୍ତି । ଏଥୁରୁ ତାଙ୍କର ଏତିହାସିକ ଓ ବୈଜ୍ଞାନିକ ବିଚାରଧାରାର ପରିଚୟ 
ମିଳିଥାଏ । ଏତଦ୍ଵଭିନ୍ନ ସେ ଏହି ପ୍ରସଙ୍ଗରେ ଓଡ଼ିଶାର ସାଂସ୍କୃତିକ ଓ ଧର୍ମୀୟଧାରାକୁ 
ମଧ୍ଯ ଦେଖାଇ ଦେଇଛନ୍ତି । ତପ୍ବରେ ସେ ସୋମନାଥ ବ୍ରତକଥା, ରୁଦସୁଧାନିଧ, କଳସା 
ଚଉତିଶା ଓ ନାଥ ସାହିତ୍ୟ ସଂପର୍କରେ ଆଲୋଚନା କରିଅଛନ୍ତି । ଏହି ଆଲୋଚନା 
ବ୍ୟାପକ ଓ ସେ ସଂପର୍କରେ ପାଠକମାନଙ୍କୁ ପୂର୍ଣ୍ଣ ଅବହିତ କରାଇବା ତାଙ୍କର ଲକ୍ଷ୍ୟ । 
ଏଥରେ ସଂଗ୍ରହ, ସଂପ୍ରସାରଣ ଓ ସାଂସ୍କୃତିକ ମୂଲ୍ୟବୋଧ ଅବଧାରଣ ହୋଇଯାଇଛି 
ମୁଖ୍ୟ ସ୍ପନ୍ଦନ | 

ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ” ପରିକଳ୍ପନା ବେଳେ ଡକ୍ସର ମହାନ୍ତି 
ଯାହା ଚିନ୍ତା କରିଥିଲେ ତାହା କଲେ ନାହିଁ । ଏକ ପୂର୍ଣ୍ଣାଙ୍ଗ ଇତିହାସ ସଂକଳନ ଥଲା 

୮୪ ଦେବେନ୍ଦ୍ରଂସାରସ୍ବତ ମାନସ 


ଲକ୍ଷ୍ୟ ମାତ୍ର ଏହା ହୋଇଗଲା ଏକ ପରିଚ୍ୟାତ୍ମକ ଗ୍ରନ୍ଧ । ଏହି ପୁସ୍ତକର ମୁଖବନ୍ଧରେ 
ସେ ଲେଖିଛନ୍ତି- ‘ଓଡ଼ିଆ ସାହିତ୍ୟର ଏକ ପୂର୍ଣ୍ଣାଙ୍ଗ ଇତିହାସ ସଂକଳନ କରିବା ନିମନ୍ତେ 
ବହୁଦିଗରୁ ଇଛା ପୋଷଣ କରିଥଲେ ହେଁ ସମୟ ଓ ସୁଯୋଗର ଅଭାବ ମୋତେ ଏହି 
କ୍ଷେତ୍ରରେ କରାଇଦେଲା ନାହିଁ । ଏହି ପ୍ରସଙ୍ଗରେ ଓଡ଼ିଆ ସାହିତ୍ୟର ଇତିହାସ ପ୍ରଣୟନ 
ନ କରି ଏକ ଧାରାବାହିକ ପରିଚୟାତ୍ମକ ସମାଲୋଚନା ଗ୍ରନ୍ଧ ପ୍ରଣୟନ କରିବା ନିମନ୍ତେ 
ସ୍ିରକରି କାର୍ଯ୍ୟରେ ଅଗ୍ରସର ହେଲି ।”? ପୁନଶ୍ଚ ସେ ସେହି ମୁଖବନ୍ଧରେ ଉଲ୍ଲେଖ 
କରିଛନ୍ତି - “ସାହିତ୍ୟର ସମାଲୋଚକମାନେ ସାହିତ୍ୟର ଇତିହାସ ସଂପର୍କରେ ଯେଉଁ 
ପରିଧ୍‌ ନିର୍ଣ୍ଣୟ କରିଛନ୍ତି ସେହି ପରିଧ୍ୂ ମଧ୍ୟରେ ତାହା ଆବଦ୍ଧ ହେବା ଆଦୌ ଉଚିତ 
ନୁହେଁ । ଯେଉଁମାନେ କୃତବିଦ୍ୟ ସ୍ରଷ୍ଟା କେବଳ ସେହିମାନେହିଁ ସାହିତ୍ୟର ଇତିହାସରେ 
ସ୍ଥାନ ପାଇବେ ଓ ଅନ୍ୟମାନେ ପାଇବେ ନାହିଁ, ଏପରି ଏକ ସିବଧାନ୍ତ ସାହିତ୍ୟ ରାଜ୍ୟରେ 
ଏକ ଚିନ୍ତା-ବିଭ୍ରୀଟ । କାରଣ ଆଜି ସମାଲୋଚକମାନେ ଯେଉଁ ସୃଷ୍ଟିକୁ ଅସାର ଜ୍ଞାନ 
କରିଛନ୍ତି ଭବିଷ୍ୟତରେ ଗବେଷଣା ତାହାକୁ ସାରସଭ୍ତାଯୁକ୍ତ ବୋଲି ପ୍ରମାଣ କରିପାରେ ! 
ତେଣୁ ଏ କ୍ଷେତ୍ରରେ ଏତିକି ବିଚାର କରିବା ଉଚିତ ଯେ ଯାହା କିଛି ସୃଷ୍ଟି ହୋଇଛି 
ସେସବୁ ସାହିତ୍ୟର ଇତିହାସ ପରିସରଭୁକ୍ତ ହେଉ ।”? ଏହି ଦୁଇଟି ଅଭିମତରୁ ସ୍ପଷ୍ଟ 
ଜଣାଯାଏ ଯେ ଡକ୍ସର ମହାନ୍ତି ସାହିତ୍ୟର ଇତିହାସ ଲେଖି ନାହାନ୍ତି, ମାତ୍ର ଲେଖିଛନ୍ତି 
ଧାରାବାହିକ ପରିଚୟାମ୍ମକ ଗ୍ରନ୍ଥ । ସମାଲୋଚକମାନେ ସାହିତ୍ୟର ଇତିହାସ ପାଇଁ ଯେଉଁ 
ନୀତି ସ୍ଥିର କରିଛନ୍ତି ସେଥରରେ ସାହିତ୍ୟକୁ ଆବଦ୍ଧ କରି ବିଚାର କରିବା ଭ୍ରମାତ୍ମକ ବୋଲି 
ଡକ୍ର ମହାନ୍ତି କହିଛନ୍ତି । ପୁନଶ୍ଚ କୃତବିଦ୍ୟ ଲେଖକମାନଙ୍କ ସହିତ ଅନ୍ୟ ଲେଖକମାନଙ୍କୁ 
ସାହିତ୍ୟର ଇତିହାସ ପରିସରଭୁକ୍ତ କରାଯିବା ଉଚିତ ବୋଲି ତାଙ୍କର ଦୃଢ଼ମତ । 
କାରଣସ୍ଵରୂପ ସେ କହନ୍ତି ଯେ ସାହିତ୍ୟର ବିଚାର କାଳ -ସାପେକ୍ଷ । ଗୋଟିଏ ସମୟରେ 
ଯାହାକୁ ହେୟ ମନେକରାଯାଏ ଅନ୍ୟ ସମୟରେ ତାହା ହୁଏତ ଆଦର ଲାଭ କରିପାରେ । 
ଏହାବ୍ୟତୀତ ଇତିହାସ ସବୁବେଳେ ନିରପେକ୍ଷ । ତା' ପାଖରେ ଉଚ୍ଚ ନୀଚ ସବୁ ସମାନ । 
ସାହିତ୍ୟର ଇତିହାସ କୌଣସି ରାଜବଂଶର ଇତିହାସ ନୁହେଁ, ଘଟଣା ସମୂହର କାଳକ୍ରମିକ 
କାର୍ଯ୍ୟକାରଣ ହେତୁ ସମନ୍ଦିତ ବିବରଣୀ ମଧ୍ଯ ନୁହେଁ । ସାହିତ୍ୟ ଜୀବନର ବାଣୀମୟ 
ଭାଷ୍ୟ, ସଂସ୍କୃତିର ଆଲେଖ୍ୟ । ରସ ଏହାର ପ୍ରାଣ । ଆନନ୍ଦ ଏହାର ଲକ୍ଷ୍ୟ | ଅନ୍ନେଷା 
ଏହାର ଧର୍ମ । ଏହା ଜୀବନ ଓ ସମୟ ପରି ଏକ ଅଖଣ୍ଡ ପ୍ରବାହ । ତେଣୁ ଏହାକୁ ଖଣ୍ଡ 
ଖଣ୍ଡ କରି ବିଚାରିବା ଅସମୀଚୀନ । ଏହି କାରଣରୁ ସାହିତ୍ୟର ଇତିହାସ ମୁକ୍ତ ମନ ଓ 
ବିଚାରର ଇତିହାସ । ସମୟ ଓ ସମାଜର, ଜୀବନ ଓ ଅନନ୍ତ ଆକାଂକ୍ଷାର ସନ୍ତୁଳନର 
ଇତିହାସ । ଏହି ସତ୍ଯକୁ ଡକ୍ସର ମହାନ୍ତି ଉପଲବ୍ଧ କରିଛନ୍ତି ଏବଂ ଓଡ଼ିଆ ସାହିତ୍ୟର 
ପରିଚୟ ଦେଉ ଦେଉ ଇତିହାସ ମଧ୍ଯକୁ ଚାଲିଯାଇଛନ୍ତି । ଏକ ଉଦାର ଦୃଷ୍ଟିକୋଣ ହେତୁ 


Digitized by srujanika@gmail.com 


ସମାଲୋଚକ ଦେବେନ୍ଦ୍ର ମହାନ୍ତି ଏକ ବିଚାର- ବିମର୍ଶ ୮୫ 


ନଗଣ୍ୟ ଲେଖକ ମଧ୍ଯ ତାଙ୍କ ଆଲୋଚନା ପରିସରର ବଳୟକୁ ସ୍ପର୍ଶ କରିଯାଇଛନ୍ତି 
ପୂର୍ବସୂରୀମାନେ ଯେଉଁ ସାହିତ୍ୟର ଇତିହାସ ଲେଖିଯାଇଛନ୍ତି ସେମାନଙ୍କ ପ୍ରତି ସ୍ବୀକୃତି 
ଅଛି; ଅଛି ମଧ୍ଯ ସେମାନଙ୍କ ଅଭାବବୋଧର ସଂସ୍ଥାପନ ଓ ବିଶ୍ଲେଷଣ । 


ଉନ୍ମେଷ ଓ ଉତ୍ତରଣର ଦ୍ଵିତୀୟ ଭାଗରେ ଡକ୍ସର ମହାନ୍ତି ସାରଳା ସାହିତ୍ୟର 
ବିଭିନ୍ନ ଦିଗ ସଂପର୍କରେ ପର୍ଯ୍ୟାପ୍ତ ଆଲୋଚନା କରିଅଛନ୍ତି । ଗୋପୀନାଥ ନନ୍ଦଙ୍କ ଶ୍ରୀ 
ଭାରତ ଦର୍ପଣ”, ପଣ୍ତିତ ମୃତ୍ଯୁଂଜୟ ରଥଙ୍କ “ସାରଳା ଚରିତ”, ଡକୁର ମାୟାଧର 
ମାନସିଂହଙ୍କ ‘ମାଟିର ମହାକବି ସାରଳା ଦାସ”, ଡକୁର ବଂଶୀଧର ମହାନ୍ତିଙ୍କର ଓଡ଼ିଆ 
ସାହିତ୍ୟର ଇତିହାସ , ( ୨ୟ ଭାଗ )ରେ ସାରଳା-ପର୍ବ, ଡକୁର କୃଷ୍ଣଚନ୍ଦ୍ର ପାଣିଗ୍ରାହୀଙ୍କର 
ସାରଳା ମହାଭାରତରେ ଏତିହାସିକ ଚିତ୍ରୀ ଓ ପଣ୍ଡିତ ସୂର୍ଯ୍ୟନାରାୟଣ ଦାସ, ବିନାୟକ 
ମିଶ୍ର ମାୟାଧର ମାନସିଂହ, ସୁରେନ୍ଦ୍ର ମହାନ୍ତି ପଠାଣି ପଟ୍ଟନାୟକ ପ୍ରମୁଖଙ୍କ ଓଡ଼ିଆ 
ସାହିତ୍ୟର ଇତିହାସରେ ସାରଳା -ସାହିତ୍ୟ ସଂପର୍କିତ ଆଲୋଚନାଗୁଡ଼ିକୁ ସେ ଗ୍ରହଣ 
କରିଥୂଲେହେଁ ନିଜସ୍ଵ ବିଚାରଧାରାକୁ ପ୍ରାଧାନ୍ୟ ଦେଇଅଛନ୍ତି । ଓଡ଼ିଆ ସାହିତ୍ଯରେ 
ସାରଳାଯୁଗ ରୂପେ ପଞ୍ଚଦଂଶ ଶତାଦ୍ଦୀ କପିଳେନ୍ଦ୍ରଦେବଙ୍କ ସମୟକୁ ଗ୍ରହଣ 
କରାଯାଇଅଛି ! ଡକୃର ମହାନ୍ତି ଏହାକୁ ସ୍ଵୀକାର କରିଅଛନ୍ତି । ସାରଳା ଦାସଙ୍କ ଜୀବନ 
ଚିତ୍ର ପ୍ରଦାନ କରିବା ସଙ୍ଗେ ସଙ୍ଗେ ତାଙ୍କର ବିଭିନ୍ନ ଗ୍ରନ୍ଧଗୁଡ଼ିକ ବିଷୟରେ ଆଲୋଚନା 
କରିଛନ୍ତି ଓ ସାରଳା ମହାଭାରତରେ ଥୁବା ସାମାଜିକ, ସାଂସ୍କୃତିକ, ଧାର୍ମିକ ରାଜନୀତିକ 
ଇତ୍ୟାଦି ଦୃଷ୍ଟିକୋଣକୁ ଆଲୋଚନା କରିଅଛନ୍ତି । ସାରଳାଙ୍କ ସମାଜ ଦୃଷ୍ଟି ଡକୁର ମହାନ୍ତିଙ୍କୁ 
ଆକର୍ଷଣ କରିଥବା ପରିଲକ୍ଷିତ । ବେଶ୍‌ ତଥ୍ୟ ଭିଲ୍ିରେ ସେ ଏହି ଖଶ୍ଡକୁ ଆଲୋଚନା 
କରିଅଛନ୍ତି । “ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ”ର ତୃତୀୟ ଖଣ୍ଡରେ ସେ ମୁଖ୍ୟ 
ଭାବରେ ଭାରତୀୟ ଚିନ୍ତା ଓ ଚେତନାରେ ବୈଷ୍ଣବ ଧର୍ମ, ଉକୁଳରେ ବୈଷ୍ଣବ ଧର୍ମ, 
ଶ୍ରୀଜଗନ୍ନାଥ, ଉତ୍କଳର ଧର୍ମ ଜଗତରେ ଶ୍ରୀ ଚୈତନ୍ୟଙ୍କ ବିଷୟରେ ଆଲୋଚନା କରି 
ଷୋଡ଼ଶ ଶତାଦ୍ଦୀର ସନ୍କବି ବଳରାମ ଦାସ, ଜଗନ୍ନାଥ ଦାସ, ଅଚ୍ୟୁତାନନ୍ଦ ଦାସ, 
ଯଶୋବନ୍ତ ଦାସ ଓ ଶିଶୁଅନନ୍ତ ଦାସଙ୍କ ଜୀବନୀ ଓ ସାରସ୍ବତ କୃତିମାନଙ୍କ ବିଷୟରେ 
ସବିଶେଷ ଆଲୋକପାତ କରିଅଛନ୍ତି । ସାରଳା-ଖଣ୍ଡରେ ସମାଜ ଦୃଷ୍ଟି ଶାଣିତ । 
ସେଥୁରେ ଧର୍ମରେ ବିଚାର ଅଛି, ପ୍ରମୁଖ କିନ୍ତୁ ସମାଜ ଦୃଷ୍ଟି । ପଞ୍ଚସଖା-ଖଣ୍ଡରେ ସମାଜ- 
ଦୃଷ୍ଟି ଅଛି, ପ୍ରମୁଖ କିନ୍ତୁ ଧର୍ମଦୃଷ୍ଟି । ଏହି ଧର୍ମ-ଦୃଷ୍ଟିରେ ସଂକୀର୍ଣ୍ଣତା ନାହିଁ, ଅଛି 
ପ୍ରସାରିତ ବିଚାରବଵୋଧ । ଫଳରେ ଡକ୍କର ମହାନ୍ତିଙ୍କ ଆଲୋଚନା ଭିତରକୁ ଜୈନ, 
ବୌଦ୍ଧ, ଶୈବ, ଶାକ୍ତ, ନାଥ, ସୌର, ଗାଣପତ୍ୟ ଓ ସର୍ବୋପରି ବୈଷ୍ଣବ ଧର୍ମ ଆସିଥୂଲେ 
ହେଁ କୌଣସିଟି ପ୍ରତି ସେ ନିଜର ବିଚାର - ଦୁର୍ବଳତା ପ୍ରକାଶ କରି ନାହାନ୍ତି । ବରଂ ସେ 
ଲକ୍ଷ୍ୟ କରିଛନ୍ତି ଓଡ଼ିଶାରେ ଶ୍ରୀଜଗନ୍ନାଥଙ୍କୁ କେନ୍ଦ୍ର କରି ସକଳ ଧର୍ମର ସୁନ୍ଦର ସମନ୍ସୟକୁ ! 

୮୬ ଦେବେନ୍ଦ୍ରଂସାରସ୍ଵତ ମାନସ 


ସାହିତ୍ୟକୁ ବିଚାର କରିବାକୁ ଯାଇ ସେ ଧର୍ମର ତତ୍ଗକୁ ପ୍ରାଧାନ୍ୟ ଦେଇ ନାହାନ୍ତି । ବରଂ 
ମଣିଷକୁ ଓ ତାର ଜୀବନ -ଚର୍ଯ୍ୟାକୁ ଦେଇଛନ୍ତି ପ୍ରାଧାନ୍ୟ । 


ଡକ୍ସର ମହାନ୍ତି ସେ ସମୟର ପ୍ରାଣସତ୍ତାକୁ ଉପଲବ୍ଧ କରିଥୁଲେ । ତେଣୁ ସେ 
କହନ୍ତି - ‘ବୈଷ୍ଣବ କବିମାନଙ୍କ ରଚନାରେ ଧର୍ମମତବାଦର ଆଧୁକ୍ୟ ପରିଲକ୍ଷିତ । 
ଏହାକୁ ଆଧୁନିକ କାଳର ସାହିତ୍ଯିକମାନେ ସୁସ୍ଥ ମନରେ ଗ୍ରହଣ କରିବାକୁ ପ୍ରସ୍ତୁତ 
ନୁହନ୍ତି । ଏହାର କାରଣ ଯାହା ହେଉନା କାହିଁକି, ସେମାନେ ଭୁଲିଯିବା ଉଚିତ ନୁହେଁ 
ଯେ, ସେତେବେଳେ ଜୀବନ କହିଲେ ଧର୍ମ ଓ ଧର୍ମ କହିଲେ ଜୀବନକୁ ହିଁ ବୁଝାଉଥୁଲା | 
ଏହି ସତ୍ୟର ନିକଟବର୍ଭୀ ଡକ୍ସର ମହାନ୍ତିଙ୍କ ସମାଲୋଚନା ସାହିତ୍ୟର ବିଚାରରେ ସେ 
ଧର୍ମକୁ ଅବହେଳା କରିଦେଇ ନାହାନ୍ତି । ଧର୍ମକୁ ଜୀବନ ସହିତ ମିଶାଇ ସାହିତ୍ୟର ଭାବ 
ଓ ଭାବନାକୁ ବିଚାର କରିଅଛନ୍ତି । ଜଗନ୍ନାଥ ଦାସଙ୍କ ‘ଭାଗବତର ବୈଶିଷ୍ଟ୍ୟ ଆଲୋଚନା 
କରି ସେ କହନ୍ତି ˆ ଜଗନ୍ନାଥ ଦାସଙ୍କ ଭାଗବତ ଓଡ଼ିଶାର ଜନଜୀବନ ଉପରେ ଏପରି 
ପ୍ରଭାବ ବିସ୍ତାର କଲା ଯେ, ଗୀ ଗହଳରେ ଭାଗବତ ଟୁର୍ି ମୁଣ୍ଡଟେକି ଉଠିଲା । ଭାଗବତ 
ଟୁର କେବଳ ଆଧ୍ଧାମ୍ଭିକ ଜୀବନ ପାଇଁ ନୁହେଁ, ସାମାଜିକ ତଥା ସାଂସ୍କୃତିକ ଜୀବନ ପାଇଁ 
ମିଳନ ମଣ୍ଡପରେ ପରିଣତ ହେଲା ।”? (ଓ.ସା.ଉ.ଉ. ୩ୟ, ପୃ-ଗ ) ତିନିଖଣ୍ଡଯାକ 
ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ ପର୍ବରେ ଡକୃର ମହାନ୍ତି ଧର୍ମକୁ ସାହିତ୍ୟର 
ମୁଖ୍ୟ ବିଭାବ ରୂପେ ଗ୍ରହଣ କରିଥଲେହେଁ ସେଥରେ ମଣିଷକୁ ଓ ସମାଜକୁ ମିଶାଇ 
ଦେଇଛନ୍ତି । ତାଙ୍କ ଆଲୋଚନାରେ ଧର୍ମ-ମଣିଷ -ସମାଜ ଓ ସାହିତ୍ୟ ଏକ ଧରାତଳରେ 
ରହିଯାଇଛନ୍ତି । ତେଣୁ ଧର୍ମ-ତତ୍ସ ଉପରେ ସେ ଗୁରୁତ୍ଵ ନ ଦେଇ ଧର୍ମକୁ ବୃହତ୍ତର 
ଦୃଷ୍ଟିକୋଣରୁ ବିଚାର କରିଅଛନ୍ତି ଓ ଧର୍ମ ହୋଇଯାଇଛି ସମାଜ ଅଭିମୁଖୀ । କୌଣସି 
କ୍ଷେତ୍ରରେ ସେ ମଣିଷକୁ ଗୌଣ କରି ନାହାନ୍ତି । ଯେଉଁ ଯେଉଁ ମୁଖ୍ୟ ଧର୍ମ ପ୍ରବାହଗୁଡ଼ିକ 
ସମାଜ ଜୀବନକୁ ପ୍ରଭାବିତ କରିଥଲା ତାହା କିପରି ସାହିତ୍ୟ-ସଂପର୍କରେ ସମାଜ- 
ବୃତ୍ତକୁ ସ୍ପର୍ଶ କରିଯାଇଥୂଲା ତାହାକୁ ମଧ୍ୟ ସେ ଯଥାର୍ଥ ଭାବରେ ଦର୍ଶାଇ ଦେଇଛନ୍ତି । 
ଅବଶ୍ୟ ତାଙ୍କ ଆଲୋଚନାରେ ତତ୍କାଳୀନ ସାହିତ୍ୟର ଶୈଳୀ, ତାର୍ବିକ ଆଲୋଚନା 
ଯେ ନାହିଁ; ଏ କଥା ନୁହେଁ, କିନ୍ତୁ ତାହା ତାଙ୍କ ଆଲୋଚନାରେ ମୁଖ୍ୟାଂଶ ନୁହେଁ । ମୁଖ୍ୟାଂଶ 
ହେଉଛି ତଥ୍ୟାତମ୍ମକ ଓ ଭାବାତ୍ମକ ବିଚାର ! 


ଯୁଗଜ୍ୟୋତି ରାଧାନାଥ 


କବିବର ରାଧାନାଥ ରାୟ ଆଧୁନିକ ଓଡ଼ିଆ ସାହିତ୍ୟର ଆଦ୍ଯ ପ୍ରବର୍ଭକ । 
ମଧଦ୍ଯଯୁଗୀୟ ରୀତିକାବ୍ୟର ଧରା ଓ ଧାରାକୁ ବଦଳାଇ ଆଧୁନିକ ଚେତନାର ପ୍ରଥମ 
ଓଁକାର ସୃଷ୍ଠି କରିଥଲେ ସେ, ପ୍ରାଚ୍ୟ ଓ ପାଶ୍ଚାତ୍ୟ ଭାବଧାରାର ସମନ୍ସୟ କରିଥୁଲେ ହେଁ 

ସମାଲୋଚକ ଦେବେନ୍ଦ୍ର ମହାନ୍ତି ଏକ ବିଚାର - ବିମର୍ଶ ୮୭ 


ତାଙ୍କୁ ଇନ୍ଦ୍ରଧନୁ ଓ ବିଜୁଳିର ସଂଘର୍ଷ କାଳରୁ ଅଦ୍ୟାବଧୂ ବହୁ ବିରୁଦ୍ଧ ସମାଲୋଚନାର 
ଶିକାର ହେବାକୁ ହୋଇଛି । ଆପଣାର ଜୀବଦ୍ଦଶାରେ ରାଧାନାଥ ସମାଲୋଚିତ 
ହୋଇଥିଲେ ଓ ମୃତ୍ୟୁପରେ ମଧ୍ଯ ସମାଲୋଚିତ ହେଲେ ! ଯେଉଁମାନେ ତାଙ୍କୁ ସମର୍ଥନ 
ଜଣାଇଲେ ସେମାନେ ପ୍ରସଙ୍ଗତଃ ରୀତିକାବ୍ୟ ବିରୋଧରେ ମନ୍ତବ୍ୟ ପ୍ରକାଶ କଲେ, 
ଆଧୁନିକ ରୁଚିକୁ ସମର୍ଥନ ଜଣାଇଲେ । ଡକ୍ସର ଦେବେନ୍ଦ୍ର ମହାନ୍ତି ରାଧାନାଥଙ୍କ ସାହିତ୍ୟ - 
ଆଲୋଚନା ପ୍ରସଙ୍ଗରେ ଉଭୟ ସପକ୍ଷ ଓ ବିପକ୍ଷବାଦୀଙ୍କ ମତକୁ ଉଦ୍ଧାର କରି ସେଥୁରେ 
ଆପଣାର ବୈଚାରିକ ସିବ୍ଧାନ୍ତକୁ ଦେଇଅଛନ୍ତି । ସମସ୍ତଙ୍କ ମତ ପ୍ରତି ତାଙ୍କର ସମ୍ମାନ 
ଅଛି ମାତ୍ର ସବୁ ଆଲୋଚନା ମଧ୍ଯରୁ ସେ ସତ୍ୟକୁ ହିଁ ଉନ୍ମୋଚନ କରିଦେଇଛନ୍ତି । 
ଯେଉଁମାନେ ରାଧାନାଥଙ୍କୁ ଓ ତାଙ୍କର ସାହିତ୍ୟକୁ କଠୋର ସମାଲୋଚନା କରୁଥିଲେ ଓ 
ଆଧୁନିକ ସାହିତ୍ୟକୁ ଆଦୌ ସାହିତ୍ୟ ପର୍ଦବାଚ୍ୟ କରୁ ନ ଥଲେ ସେମାନେ ଅତିମାତ୍ରାରେ 
ପ୍ରାଚୀନପଛ୍ଷୀ” ବୋଲି ଡକ୍ସର ମହାନ୍ତି ଉଲ୍ଲେଖ କରିଛନ୍ତି ଏବଂ ରାଧାନାଥ ସାହିତ୍ୟ 
ସେମାନଙ୍କ ବିରୁଦ୍ଧାଚରଣ ସନ୍ଗେ ଯେ ଆଦୌ ଦୂରେଇ ଯାଇ ନାହିଁ, ଏହି ସତ୍ୟକୁ ସେ 
ପ୍ରକାଶ କରିଅଛନ୍ତି (ପୃ ୩୪୦ ) । କେତେକ ଆଲୋଚକ ରାଧାନାଥଙ୍କ ପ୍ରତିଭା ପ୍ରତି 
ଅସୂୟା ପ୍ରଣୋଦିତ ହୋଇ ବ୍ୟକ୍ତିଗତ କୁତ୍ସାରଟନା ସ୍ତରକୁ ଚାଲି ଯାଇଥୁଲେ | ରାଧାନାଥଙ୍କ 
ଆହରଣ ବିଷୟରେ ଅନୁସନ୍ଧାନ ପାଇଁ ସେ ସମୟରେ ଯେତେ ଉକ୍କଣ୍ଡା ପ୍ରକାଶ ପାଇଥୁଲା 
ଆହରଣର ସୂତ୍ରକୁ ଠିକ୍‌ ଭାବରେ ଧରିବାପାଇଁ ଧୈର୍ଯ୍ୟର ଅଭାବ ଥଲା ବୋଲି ଡକ୍ସର 
ମହାନ୍ତି ମତ ଦେଇଅନଛନ୍ତି । ପୁନଶ୍ଚ ତଥ୍ୟ, ତତ୍ତ ଓ ନୀତିକୁ ବିଚାର ପରିସରଭୁକ୍ତ କରି 
ସୌନ୍ଦର୍ଯ୍ୟ-ଜିଜ୍ଞାସା ଓ ଜୀବନ -ଜିଜ୍ଞାସାରୁ ସେହି ଆଲୋଚକମାନେ ଦୂରେଇ ଯାଇଥ୍‌ଲେ । 
ପରବର୍ତୀକାଳରେ ସତ୍ୟବାଦୀ ଗୋଷ୍ଠୀର ବରେଣ୍ୟ ଲେଖକ ପଵଶ୍ତିତ ନୀଳକଣ୍ଠ ଓ 
ଅନ୍ୟମାନେ ମଧ୍ଧ ରାଧାନାଥଙ୍କୁ ସମାଲୋଚନା କଲେ | ସେମାନଙ୍କ ବିଚାରର ମାନଦଣ୍ଡ 
ହୋଇଗଲା ଜାତୀୟତା । ଏହି ଜାତୀୟତାବୋଧ ଯୋଗୁଁ ସେ ସେମାନଙ୍କ ବିଚାର ନିରପେକ୍ଷ 
ହେଲା ନାହିଁ; ଏହି ସତ୍ୟକୁ ଡକ୍ସର ମହାନ୍ତି ସୂଚାଇ ଦେଇଅଛନ୍ତି । ତାଙ୍କ ମତରେ 
ଲଵାଧାନାଥଙ୍କ ଅମ୍ଳାନ କୀର୍ରିହିଁ ଆଧୁନିକ ଓଡ଼ିଆ ସାହିତ୍ୟ । ସେ ହିଁ ଯଥାର୍ଥରେ ଯୁଗ- 
ଜ୍ୟୋତି ।' 

କବିବର ରାଧାନାଥଙ୍କ ସାହିତ୍ୟ ଉପରେ ବହୁ ଆଲୋଚନା ହୋଇଅଛି ! ତଥାପି 
ତାଙ୍କ ସାହିତ୍ୟର ବିଭିନ୍ନ ଦିଗ ଉପରେ ମୌଳିକ ଓ ପୂର୍ଣ୍ଣାଙ୍କୁ ଆଲୋଚନା ହୋଇପାରି 
ନାହିଁ କହିଲେ ଚଳେ । ଡକ୍କର ବଂଶୀଧର ମହାନ୍ତି ‘ଯୁଗ-ଜ୍ୟୋତି ରାଧାନାଥ ପୁସ୍ତକର 
ଉପୋଦ୍‌ଘାତରେ ଏହି ମନ୍ତବ୍ୟ ପ୍ରଦାନ କରିବା ସହିତ ଡକ୍ସର ଦେବେନ୍ଦ୍ର ମହାନ୍ତି ସେହି 
ଅଭାବକୁ କେତେକ ପରିମାଣରେ ପୂରଣ କରିପାରିଛନ୍ତି ବୋଲି କହିଅଛନ୍ତି । ବହୁ ଶ୍ରମ 
ସ୍ଵୀକାରପୂର୍ବକ ରାଧାନାଥ ଯେଉଁ ସବୁ ଗ୍ରୀକ୍‌ ସାହିତ୍ୟ ଓ ପାଶ୍ଚାତ୍ୟ ସାହିତ୍ୟରୁ ଉପାଦାନ 

୮୮ ଦେବେନ୍ଦ୍ରଂସାରସ୍ପତ ମାନସ 


ଆଣିଛନ୍ତି ତାର ମୂଳ ଉତ୍ସକ ସେ ତନ୍ନ ତନ୍ନ ଭାବରେ ଖୋଜିଛନ୍ତି ଓ ରାଧାନାଥଙ୍କ 
ଆହରଣ କୌଶଳକୁ ଦେଖାଇଦେବା ସହିତ ଶୈଳୀରେ ନୂତନତା ଓ ଆହରଣ ଭିତରେ 
ମୌଳିକତାକୁ ଆଲୋଚନା କରିଅଛନ୍ତି । ରୀତି-ରବିର ଶେଷରଶ୍ମିର ସୂଚନା ଦେଇ 
ଆଧୁନିକତାର ନୃତନ ସୂର୍ଯ୍ୟୋଦୟର ସଂକେତ ପ୍ରଦାନ କରିଛନ୍ତି ଓ କବିବର ରାଧାନାଥଙ୍କ 
ସାରସ୍ଵତ-ବଳୟର “ବିବେକୀ”ଠାରୁ ‘ମହାଯାତ୍ରା' ପର୍ଯ୍ୟନ୍ତ ସମସ୍ତ ସୃଷ୍ଟିକୁ ଆଲୋଚନା 
କରିଛନ୍ତି । ଏହା ପରେ ପରେ ରାଧାନାଥଙ୍କ ପ୍ରତିଭାର ମଧ୍ଯାହ୍ନୱପରାଗ ଓ ଅପରାହ୍ନରେ 
ଆକାଶ ବିଷୟରେ ଉକ୍ତ ପୁସ୍ତକରେ ହୋଇଛି ଆଲୋଚିତ । ଏହି ପ୍ରସଙ୍ଗରେ ତୁଳସୀ 
ସ୍ତବକ”, ‘ଯଯାତିକେଶରୀ’, ‘ଦରବାର’, ଉର୍ବଶୀ? ପ୍ରଭୃତି କେତେକ ବିଶ୍ନେଷିତ । 
ତପ୍ଟରେ କବିବର ପ୍ରତିଭାର ସୂର୍ଯ୍ୟାସ୍ତ ବ୍ୟଞ୍ଜିତ ! ରାଧାନାଥଙ୍କ ପ୍ରକୃତି ପ୍ରୀତି, ଜାତୀୟତା 
ଇତ୍ୟାଦି ପ୍ରସଙ୍ଗ ଗୁଡ଼ିକୁ ମଧ୍ଯ ସମାଲୋଚକ ଡକ୍ସର ମହାନ୍ତି ଯଥାସମ୍ଭବ ଯୁକ୍ତିନିଷ୍ଠ ଶୈଳୀରେ 
ଉପସ୍ଥାପନ କରିଅଛନ୍ତି ।  ଯୁଗଜ୍ୟୋତି-ରାଧାନାଥ! ତାଙ୍କର ବହୁପାଠିତା ଓ ତୁଳନାତ୍ମକ 
ଅନୁଶୀଳନ ପଦ୍ଧତିର ପରିଚୟ ଦେଇଥାଏ । ଏହି ପୁସ୍ତକରେ ଗୋଟିଏ କଥା ସ୍ପଷ୍ଟ ଲକ୍ଷ୍ୟ 
କରାଯାଏ ଯେ ଡକୁର ମହାନ୍ତି ରାଧାନାଥଙ୍କ କାବ୍ୟକୁ ଗଭୀର ଭାବରେ ଭଲପାଉଥୁୂଲେ 
ହେଁ ଅଯଥା ମୋହ ପ୍ରକାଶ କରି ନାହାନ୍ତି । ଯୁକ୍ତିନିଷ୍ଠତା, ସୌନ୍ଦର୍ଯ୍ୟବୋଧ, ଅନୁସନିସା 
ଓ ଇତିହାସବୋଧ ତେଣୁ ହୋଇଯାଇଛି ତାଙ୍କ ସମାଲୋଚନାର ମୁଖ୍ୟ ସ୍ପନ୍ଦନ 


“ଯୁଗଜ୍ୟୋତି ରାଧାନାଥ? ଡକ୍ର ମହାନ୍ତିଙ୍କର ଏକ ଉଲ୍ଲେଖଯୋଗ୍ୟ କୀର୍ଭି । 
‘ଆଧୁନିକ ସାହିତ୍ୟ ସଂଦର୍ଶନ? ତାଙ୍କର ଅନ୍ୟତମ ସମାଲୋଚନାମ୍ମକ ଗ୍ରନ୍ଥ । ଏହି 
ପୁସ୍ତକରେ ସେ ଆଧୁନିକ ସାହିତ୍ୟର କେତେଜଣ ଲେଖକଙ୍କ ବିଷୟରେ ସୁଚିନ୍ତିତ 
ସମାଲୋଚନା କରିଅଛନ୍ତି । ଆଧୁନିକ ଯୁଗର ଚିନ୍ତା ଓ ଚେତନା ଏବଂ ଯୁଗୀୟ ପ୍ରବୃତିକୁ 
ବିଶ୍ଲେଷଣ କରି ସେ ଲେଖକମାନଙ୍କର କୃତିକୁ ଆଲୋଚନା କରିଅଛନ୍ତି ! ଡକୁର ମହାନ୍ତି 
ପ୍ରାଚୀନ ସାହିତ୍ୟଠାରୁ ଆରମ୍ଭ କରି ଆଧୁନିକ ସାହିତ୍ୟ ପର୍ଯ୍ୟନ୍ତ ସମାଲୋଚନା ପରିସରଭୁକ୍ତ 
କରିଛନ୍ତି ଓ ସର୍ବତ୍ର ସେ ସମୟର ପ୍ରାଣସନ୍ଦନକୁ ମୁଖ୍ୟ କରିଦେଇଛନ୍ତି ସାହିତ୍ୟର ବିଚାର- 
ବିମର୍ଶ ପାଇଁ । ଆଧୁନିକ ସାହିତ୍ୟର ବିଚାର କାଳରେ ସେ ପାଶ୍ଚାତ୍ୟ ସାହିତ୍ୟରୁ ମୂଳସୂତ୍ର 
ଅନୁଧ୍ୟାନ କରିଛନ୍ତି ଏବଂ ତୁଳନାତ୍ମକ ଭାବରେ ଓଡ଼ିଆ ସାହିତ୍ୟକୁ ଆଲୋଚନା କରି 
ତାହାର ମୌଳିକ ସ୍ଵରୂପ ଉଦ୍‌ଘାଟନ କରିବାକୁ ସମର୍ଥ ହୋଇଅଛନ୍ତି । ପ୍ରାଚୀନ ସାହିତ୍ୟ 
ସମାଲୋଚନା ବେଳେ ସାଂସ୍କୃତିକ ପଟ୍ଟଭୂମି ହୋଇଯାଇଛି ମୁଖ୍ୟ ଆଧାର | ଇତିହାସର 
ପୃଷ୍ଠଭୂମି ଉପରେ ସମାଜ, ସଂସ୍କୃତି ଓ ଧର୍ମର ବିଶ୍ଲେଷଣ କରି ସାହିତ୍ୟର ଯଥୀର୍ଥ 
ସ୍ଵରୂପକୁ ଦେଖାଇ ଦେଇଅଛନ୍ତି। 

ପ୍ରାଚୀନ ସାହିତ୍ୟ ସଂପର୍କରେ ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ', ‘ପଞ୍ଚସଖା 
ସାହିତ୍ୟ”, ପ୍ରାଚୀନ ଓଡ଼ିଆ ସାହିତ୍ଯ” ଇତ୍ଯାଦି ପ୍ରାମାଣିକ ରଚନା । ଏହାବ୍ୟତୀତ 

ସମାଲୋଚକ ଦେବେନ୍ଦ୍ର ମହାନ୍ତି ଏକ ବିଚାର - ବିମର୍ଶ ୮୯ 


ତାଙ୍କର ରସକଲ୍ଲୋଳ, ବିଦଗ୍ଧ ଚିନ୍ତାମଣି, ରୁଦ୍ରସୁଧାନିଧୃ, ଚତୁର ବିନୋଦ, ରହସ୍ଯ 
ମଞ୍ଜରୀ, ଉଷାଭିଳାଷ ଇତ୍ୟାଦି ବହୁ ଗ୍ରନ୍ଧ ସଂପାଦନା ଓ ସେସବୁର ମୁଖବନ୍ଧରୁ ତାଙ୍କର 
ପ୍ରାଚୀନ ସାହିତ୍ୟ ସଂପର୍କିତ ଜ୍ଞାନର ପରିଚୟ ମିଳିଥାଏ । ସଂପାଦନା ବେଳେ ସେ 
ମୁଖ୍ୟତଃ କବିଙ୍କର ଜନ୍ମ ଓ ଜୀବନୀ, ପୁସ୍ତକର ଭାଷା ଏବଂ ସାହିତ୍ୟିକ ମୂଲ୍ୟବୋଧ 
ଉପରେ ଗୁରୁତ୍ଵ ଦେଇଅଛନ୍ତି । କବିମାନଙ୍କର ଜନ୍ମ ଓ ଜୀବନୀ ବିଷୟରେ ସେ ଯେପରି 
ଏତିହାସିକ ଓ ବୈଜ୍ଞାନିକ ଧାରା ଅବଲମ୍ବନ କରିଛନ୍ତି ତାହା ତାପୂର୍ଯ୍ୟପୂର୍ଣଣ । ଏହି ପ୍ରସଙ୍ଗରେ 
ସେ ଅନ୍ୟାନ୍ୟ ଆଲୋଚକମାନଙ୍କର ଅଭିମତକୁ ସମ୍ମାନ ଦେଇ ନିଜସ୍ଵ ଅଭିମତ ପ୍ରଦାନ 
କରିଅଛନ୍ତି । ସଂପାଦିତ ପୁସ୍ତକମାନଙ୍କର ବିଷୟଗତ ଓ ଶୈଳୀଗତ ଆଲୋଚନା କରି 
ସେସବୁର ଅନ୍ତର୍ନିହିତ ରମ୍ୟତାବୋଧ ପ୍ରତି ପାଠକମାନଙ୍କୁ ଚେତେଇ ଦେଇଥିବା ଲକ୍ଷ୍ୟ 
କରାଯାଏ | ସମାଲୋଚକର ଧର୍ମ ବିନାଶ ନୁହେଁ ବିକାଶ । ସୂଜନଶୀଳ ଲେଖାର ରସ 
ବିନ୍ଦୁକୁ ଉପଲନ୍ଧୁ କରି ତାହାର ବିକାଶ କରାଇଦିଏ ଓ ପାଠକମାନଙ୍କର ନିର୍ବେଦ ହୃଦୟକୁ 
ଗତିଶୀଳ କରାଇ ସେହି ଲେଖା ମଧ୍ଯକୁ ଆକୃଷ୍ଟ କରାଇନିଏ । ଡକ୍ସର ମହାନ୍ତି ଏହି 
ଧରଣର ସମାଲୋଚକ । 


ଶ୍ରୀଯୁକ୍ତ ମହାନ୍ତିଙ୍କ ସମାଲୋଚନାର ମର୍ମ ଗାଥା 

ଡକ୍ସର ଦେବେନ୍ଦ୍ର ମହାନ୍ତିଙ୍କ ସମାଲୋଚନାର ମର୍ମଗାଆ ଓଡ଼ିଆ ସାହିତ୍ୟ ପ୍ରତି 
ସ୍ଵାଭିମାନବୋଧ ।! ଏହି ସ୍ଵାଭିମାନ ହେତୁ ଜୀବନବ୍ଯାପୀ ତାଙ୍କର ସାଧନା ଅଲା 
ଅବ୍ୟାହତ । ଓଡ଼ିଆ ଭାଷାର ମୌଳିକତା, ଶ୍ରୀ ଓ ସଂପଦକୁ ସେ ଉଦ୍ଘାଟନ କରିଛନ୍ତି । 
ସେ ଭାଷାତର୍ତଵବିଦବ ନୁହନ୍ତି । ଅଅଚ ଭାଷା ସଂପର୍କିତ ଅନୁଶୀଳନ ତାଙ୍କ ପ୍ରତିଭାର 
ନିଦର୍ଶନ । “ଓଡ଼ିଆ ଭାଷାର ଶବ୍ଦ ଭଣ୍ଡାର? ଶୀର୍ଷକ ଆଲୋଚନାରେ ଓଡ଼ିଆ ଶବ୍ଦର 
ବୈଚିତ୍ର୍ୟ ପରିଣତି, ଆହରଣ ଓ ନବୀକରଣକୁ ସେ ଦେଖାଇଦେ ଇଛନ୍ତି । 
ରକ୍ଷଣଶୀଳତାର ବ୍ୟୁହକୁ କାଟି ଓଡ଼ିଆ ଭାଷା ଯେ ଉଦାରତା ପ୍ରକାଶ କରିଛି ଓ ଅନ୍ୟାନ୍ୟ 
ଭାଷାର ଶବ୍ଦକୁ ଆପଣା କୋଳରେ ସ୍ଥାନ ଦେଇ ସମୃଦ୍ଧ ହୋଇଛି; ତାହାକୁ ସେ ଏହି 
ଆଲୋଚନାରେ ଦର୍ଶାଇ ଦେଇଅଛନ୍ତି ! ‘ଓଡ଼ିଆ ଭାଷାରେ ପ୍ରଚଳିତ ପାର୍ଶୀ ଓ ଆରବୀ 
ଶବ୍ଦଂ ଶୀର୍ଷକ ଆଲୋଚନାରେ ଭାରତବର୍ଷରେ ତଥା ଓଡ଼ିଶାରେ ମୁସଲମାନ ଶାସନ 
ଫଳରେ କିପରି କ୍ରମେ ପାର୍ଶୀ ଓ ଆରବୀ ଶବ୍ଦ ଓଡ଼ିଆ ଶବ୍ଦ ସହିତ ସହାବସ୍ଥାନ କଲା 
ତାହାକୁ ଶ୍ରୀଯୁକ୍ତ ମହାନ୍ତି ବେଶ୍‌ ନିଷ୍ଠାର ସହିତ ଆଲୋଚନା କରିଅଛନ୍ତି ! ପୁନଶ୍ଚ ଓଡ଼ିଆ 
ଭାଷାର କ୍ରମ ବିକାଶ” ପ୍ରସଙ୍ଗରେ ଚର୍ଯ୍ୟାଗୀତିକା, ଶିଳାଲେଖ, ସାରଳା ସାହିତ୍ୟ, 
ପଞ୍ଚସଖା ସାହିତ୍ୟ, କାବ୍ୟ “ସାହିତ୍ୟ, ରାଧାନାଥ-ସାହିତ୍ୟ, ସତ୍ୟବାଦୀ ସାହିତ୍ୟ ଓ 
ଆଧୁନିକ ସାହିତ୍ୟର ଭାଷାଗତ ବିବର୍ଭନ ଓ ବୈଶିଷ୍ଟ୍ୟ ପ୍ରଦର୍ଶିତ । ଉଭୟ ପଦ୍ଯ ଓ 
ଗଦ୍ୟ ସାହିତ୍ୟର ଭାଷାକୁ ଉପଯୁକ୍ତ ଉଦାହରଣ ସହ ଦର୍ଶାଇ ଓଡ଼ିଆ ଭାଷାର 

୯୦ ଦେବେନ୍ଦ୍ରଂସାରସ୍ଵତ ମାନସ 


କ୍ରମବିକାଶକୁ ସୂଚାଇ ଦେଇଛନ୍ତି । ଓଡ଼ିଆ ଭାଷାଗତ ଆଲୋଚନାରେ ଶ୍ରୀଯୁକ୍ତ ମହାନ୍ତିଙ୍କର 
ମୌଳିକତା ପରିଲକ୍ଷିତ । 


ପ୍ରାଚୀନ ସାହିତ୍ୟ ସଂପର୍କିତ ନାନା ଆଲୋଚନା ମଧ୍ଯରେ ବବିଦଗ୍ଧ ଚିନ୍ତାମଣିରେ 
ପ୍ରେମତର୍ବ' ଓ ‘କବି ସମ୍ରାଟ୍‌ ଉପେନ୍ଦ୍ର ଭଞ୍ଜ ଓ ବୈଦେହୀଶ ବିଳାସ ପ୍ରବନ୍ଧ ଦ୍ଵୟରେ 
ଡକ୍ସର ମହାନ୍ତିଙ୍କର ଦୃଷ୍ଟିକୋଣ ଶାଣିତ । ଗୌଡ଼ୀୟ ବୈଷ୍ଣବ ଧର୍ମରେ ସୁଫୀ ଦର୍ଶନର 
ପ୍ରଭାବକୁ ସ୍ପଷ୍ଟ ଭାବରେ ଦେଖାଇ ଦେଇଛନ୍ତି । ଅଭିମନ୍ୟୁଙ୍କ ‘ବିଦଗ୍ଧ ଚିନ୍ତାମଣି” କାବ୍ୟରେ 
ରୂପାୟିତ ପ୍ରେମର ଦିବ୍ୟତ୍ସ ଓ ଲୌକିକତ୍ସକୁ ଶ୍ରୀଯୁକ୍ତ ମହାନ୍ତି ବିଶ୍ଲେଷଣ କରିଅଛନ୍ତି । 
ରୀତିଯୁଗର ଦୁଇ ବିଶିଷ୍ଟ କବି ଉପେନ୍ଦ୍ର ଓ ଅଭିମନ୍ୟୁ ତାଙ୍କ ଆଲୋଚନା ଭିତରେ ପ୍ରାଧାନ୍ୟ 
ଲାଭ କରିଛନ୍ତି । ଉଭୟଙ୍କ କାବ୍ୟିକ ଚାତୁରୀ ପ୍ରତି ସେ ଆକୃଷ୍ଟ । ଉଭୟଙ୍କ ପାଣ୍ଡିତ୍ୟ ଓ 
କବିତ୍ଵ ପ୍ରତି ମଧ୍ଯ ଅଛି ତାଙ୍କର ଶ୍ରଦ୍ଧାଞ୍ଜଳି । ଏହି ଦୁଇ କବିଙ୍କୁ ସେ ଜାତୀୟ ସ୍ବାଭିମାନର 
ପ୍ରତୀକ ଭାବରେ ଗ୍ରହଣ କରିଅଛନ୍ତି । ଓଡ଼ିଆ ପ୍ରାଚୀନ ଓ ମଧ୍ଯଯୁଗୀୟ ସାହିତ୍ଯ - 
ସମାଲୋଚନା ମାଧ୍ୟମରେ ଡକ୍ସର ମହାନ୍ତି ସେକାଳର ଓଡ଼ିଆ ସାହିତ୍ୟର ସ୍ଵରୂପ ଓ 
ପରଂପରାକୁ କେବଳ ଯେ ଦେଖାଇଅଛନ୍ତି ତାହା ନୁହେଁ; ସେଥ୍‌ରେ ଆପଖାର ଜାତୀୟ 
ସ୍ଵାଭିମାନକୁ ପ୍ରତିଷ୍ଠା ଦେଇଅଛନ୍ତି । ଏହା ସତ୍ଯ ଯେ ଶ୍ରୀଯୁକ୍ତ ମହାନ୍ତି ପ୍ରାଚୀନ ସାହିତ୍ୟ 
ପାଇଁ ଅନେକ ସମୟ ଓ ଶ୍ରମ ଦେଇଛନ୍ତି । ଉଦ୍ଧାର ଓ ଉନ୍ମୋଚନ ହୋଇଯାଇଛି ସେହି 
ସମାଲୋଚନାର ମର୍ମଲିପି । ଏହା ସନ୍ଗେ ସେ ମଧ୍ଯ ଆଧୁନିକ ସାହିତ୍ୟର ବିଭିନ୍ନ ବିଭାଗ 
ଉପରେ ସମାଲୋଚନା ଲେଖିଛନ୍ତି । ଗଳ୍ଛ ଉପନ୍ୟାସ, ଆଧୁନିକ କବିତା, ନାଟକ ଓ 
ସମାଲୋଚନା ସଂପର୍କରେ ତାଙ୍କର ନିଜସ୍ବ ଦୃଷ୍ଟିକୋଣ ପ୍ରକାଶିତ ! ସମାଜ, ଜୀବନ ଓ 
ଉପନ୍ୟାସ ଶୀର୍ଷକ ଆଲୋଚନାରେ ଡକ୍ସର ମହାନ୍ତି କେତେ ସ୍ପଷ୍ଟ କଥା କହିଛନ୍ତି ତାହାର 
କେତୋଟି ଦୃଷ୍ଟାନ୍ତ ଦେଖନ୍ତୁ - 


“ ଯେଉଁମାନେ ଭୋଗର ଲାଳସା ରଖି ଦଳଗତ କ୍ଷମତା ବିସ୍ତାର କରି ଏ ଦେଶରେ 
ସରକାର ଗଢ଼ିଲେ ସେମାନେ କେବଳ ଆଦିବାସୀ ଉନ୍ନୟନ ବିଭାଗଟିଏ ଖୋଲିଦେଲେ, 
ମାତ୍ର ସେ ବିଭାଗ ଏ ବିଷୟରେ କଂ ଣ କାମ କଲା ବା କରୁଛି ସେ କଥା ଦିନେ ଭାବି 
ନାହାନ୍ତି । ଆଦିବାସୀଙ୍କ ଭିତରୁ ବାଛି ଦଳର ସମର୍ଥକଙ୍କୁ ମନ୍ତ୍ରୀ ପଦ ଦେଇ ବସାଇ ଦେଲେ 
ସମସ୍ୟାର ସମାଧାନ ହେବା ଅସମ୍ଭବ । ଆଦିବାସୀ ଜୀବନର ଆଦର୍ଶ ତ୍ୟାଗର, ସରଳ 
ବିଶ୍ମାସର । ସେଠି ଏକଲବ୍ୟ ନିଃସଙ୍କୋଚରେ ତାର ଆଙ୍ଗୁଠି କାଟି ଦ୍ରୋଣାଚାର୍ଯ୍ୟଙ୍କ ପାଦରେ 
ଭେଟି ଦେଇପାରେ । ସଭ୍ୟ ସମାଜରେ ଗୁରୁ ଦ୍ରୋଣାଚାର୍ଯ୍ୟ ସରଳ ଅସଭ୍ୟ ଏକଲବ୍ୟକୁ 
ଶକ୍ତିହୀନ କରେ ! ଏ ଆଦର୍ଶ ଆଉ ଅନାଦର୍ଶର ଖେଳ ଚାଲିବ କେତେଦିନ ଧରି ? 


ଇଂରେଜ ସରକାର ଏ ଦେଶରୁ ଚାଲିଗଲା; ମାତ୍ର ଚାଲିଗଲା ନାହିଁ ତାରି ଢଙ୍ଗ 
ତାଲିମ୍‌ ପାଇଥ୍‌ବା ସରକାରୀ କର୍ମଚାରୀଙ୍କର ଗୋଲାମି ମନୋବୃତ୍ତି । ସେମାନେ 

ସମାଲୋଚକ ଦେବେନ୍ଦ୍ର ମହାନ୍ତି ଏକ ବିଚାର ବିମର୍ଶ ୯୧ 


କେବେହେଲେ ଭାବିଲେ ନାହିଁ ଯେ ଏ ଦେଶ ସେମାନଙ୍କର, ଜନସାଧାରଣଙ୍କର ହିତ 
ସାଧନ ସେମାନଙ୍କର କରଁବ୍ୟ । ନାଲିଫିତାର ଅପ୍ରତିହତ ପ୍ରଭାବ ଏବେ ମଧ୍ଯ ସରକାରୀ 
କଳ ଓ ଜନସାଧାରଣଙ୍କ ମଧ୍ଯରେ ଗଢ଼ିତୋଳିଛି ଏକ ଅଲଘ୍୍ୟ ପ୍ରାଚୀର ! ଯେଉଁମାନେ 
ଲୋକପ୍ରତିନିଧ୍‌ ବୋଲାଇ ଶାସନକଳକୁ ମାଡ଼ି ବସିଛନ୍ତି, ସେମାନେ ଦିନେ ହେଲେ ଏହି 
ପ୍ରାଚୀର ଭାଙ୍ଗିବାର କଳ୍ପନା କରି ନାହାନ୍ତି । 


ରାଜନୈତିକ ନେତାମାନଙ୍କର ଅଭୟ ପାଇ ଆଜି ଏ ଦେଶର ବ୍ୟବସାୟୀ ଶ୍ରେଣୀ 
ସାଧାରଣ ଜନଜୀବନକୁ ଶୋଷଣ କରିବାରେ ଲାଗିପଡ଼ିଛନ୍ତି । ଜାତୀୟତାକୁ ଭୁଲି କେବଳ 
ବ୍ୟକ୍ତିଗତ ସ୍ବାର୍ଥ ସାଧନ କରିବା ସତେଯେପରି ଦେଶର ପ୍ରତ୍ୟେକ ବ୍ୟକ୍ତିର କାର୍ଯ୍ୟ 
ହୋଇପଡ଼ିଛି ।” ? 

ଉପରୋକ୍ତ ଦ୍ରଷ୍ଟାନ୍ତଗୁଡ଼ିକରୁ ଡକ୍ସର ମହାନ୍ତିଙ୍କର ସାଂପ୍ରତିକ ସମାଜ ଓ ମଣିଷକୁ 
ଗଭୀର ଭାବରେ ଅନୁଧ୍ୟାନ କରିଥୁବା ମନୋଭାବକୁ ଉପଲବ୍ଧ କରିହୁଏ । ଫକୀରମୋହନ, 
ଗୋପୀନାଥ ମହାନ୍ତି ଓ କାହୁଚରଣ ପ୍ରଭୂତିଙ୍କ ସାମାଜିକ ଉପନ୍ୟାସ କିପରି ଆମ 
ପାଠକମାନଙ୍କୁ ପ୍ରଭାବିତ କରିପାରି ନାହିଁ ସେ ବିଷୟକୁ ଡକସର ମହାନ୍ତି ବିଶ୍ଲେଷଣ କରିବାକୁ 
ଯାଇ କହିଛନ୍ତି ଯେ ଲେଖକଙ୍କର ବଳିଷ୍ଠ ଦ୍ରଷ୍ଟିକୋଣ୍ଢ ଓ ପାଠକଙ୍କର ଆଗ୍ରହାନ୍ିତ 
ମନୋବୃଭ୍ିର ସହଯୋଗ ଦ୍ଵାରାହିଁ ସମାଜ ଓ ଦେଶର ଦ୍ରର୍ଦଶୀକୁ ଦୂର କରାଯାଇପାରେ । 
ତାଙ୍କର ଧାରଣା ଯେ ଆମ ଦେଶରେ ବଳିଷ୍ଠ ଦୃଷ୍ଟିକୋଣସଂପନ୍ନ ଲେଖକଙ୍କର ଆବିର୍ଭାବ 
ଘଟିଛି ମାତ୍ର ଅଭାବ ଅନୁଭୂତ ହୋଇଛି ସଚେତନ ପାଠକ । ଏହି କାରଣରୁ “ଶାସ୍ତି”, 
“ଝୁଞା' , ‘ମାଟିମଟାଳ”, ପରି ଉପନ୍ୟାସଗୁଡ଼ିକ କୌଣସି ଭାବାନ୍ତର ସୃଷ୍ଟି କରିପାରିନାହିଁ । 

ଡକୂର ଦେବେନ୍ଦ୍ର ମହାନ୍ତି ପୁଣି ରଚନା କରିଛନ୍ତି (ଓଡ଼ିଆ ସମାଲୋଚନା, ସାହିତ୍ୟର 
ଭିଭି ଓ ଗତି”, ସଚି ରାଉତରାୟଙ୍କ କବିତାର ଏକ ଦଶନ୍ଧି ( ୧୯୪୮/୫୮), ‘ଓଡ଼ିଆ 
ଗଳ୍ପ ସାହିତ୍ୟରେ ଅସ୍ଵାଭାବିକ ବର୍ଣ୍ଣନା', ଓଡ଼ିଆ ନାଟକର ଉତ୍ପତ୍ତି ଓ କ୍ରମ ବିକାଶ! 
ଇତ୍ୟାଦି କେତେକ ପ୍ରବନ୍ଧ । ଓଡ଼ିଆ ସମାଲୋଚନାର ଉନ୍ମେଷ ଓ ବିକାଶ ସଂପର୍କରେ 
ଆଲୋଚନା କରି ଡକୃର ମହାନ୍ତି ଯେପରି ସାଂପ୍ରତିକ କାଳର ସମାଲୋଚନାର ବୈଶିଷ୍ଠ୍ୟକୁ 
ଦେଖୀଇଅଛନ୍ତି ତାହା ବାସ୍ତବିକ ତାପୂର୍ଯ୍ୟପୂର୍ଣ । ସେହିପରି ମଧ୍ଯ ଆଧୁନିକ ଓଡ଼ିଆ କବିତାର 
ବଳିଷ୍ଠ ସ୍ରଷ୍ଟା ସଚ୍ଚିଦାନନ୍ଦ ରୀଉତରାୟଙ୍କ କବିତାର ଦଶବର୍ଷ ( ୧୯୪୮-୧୯୫୮) 
ଡକସର ମହାନ୍ତିଙ୍କ ଆଲୋଚନାରେ ପ୍ରାଧାନ୍ୟ ଲାଭ କରିଅଛି । ଏହି ସମୟ ମଧ୍ଯରେ କବି 
ରାଉତରାୟଙ୍କର ଅଭିଜ୍ଞାନ, ହସଂତ, ଭାନୁମତୀର ଦେଶ ଓ ସ୍ଵଗତ କବିତାପୁସ୍ତକଗୁଡ଼ିକ 
ଆତ୍ମପ୍ରକାଶ କରିଥୁଲା । ଏହି ସମସ୍ତ କବିତାପୁସ୍ତକଗୁଡ଼ିକୁ ଆଲୋଚନା କରି ସମାଲୋଚକ 
ଡକ୍ସର ମହାନ୍ତି ମତ ଦେଇଛନ୍ତି ଯେ ଦଶବର୍ଷ ଜଣେ ସାଧାରଣ ମଣିଷ ପାଖରେ ଅତି 
ସାଧାରଣ ହୋଇପାରେ ମାତ୍ର ଜଣେ ସ୍ରଷ୍ଟାଙ୍କ ପକ୍ଷରେ ଅସାଧାରଣ ।! “ଓଡ଼ିଆ ଗଳ୍ପ 

୯୨ ଦେବେନ୍ଦ୍ର“ସସାରସ୍ଵତ ମାନସ 


ସାହିତ୍ୟରେ ଅସ୍ଵାଭାବିକ ବର୍ଣ୍ଣନା” ପ୍ରବନ୍ଧରେ ସେ କହନ୍ତି ଯେ- ‘ଆମେ କୌଣସି ଏକ 
ନୂଆ କଥା କହିବାକୁ ଯାଇ ଅକଥା କହିବାରେ କୌଣସି ତାପୂର୍ଯ୍ୟ ନାହିଁ ।”” କଥାକାରମାନେ 
ନାରୀ ଓ ପୁରୁଷର ଯେପରି ଯୌନ ପ୍ରସଙ୍ଗକୁ ବର୍ଣ୍ଣନା କରୁଛନ୍ତି ତାହାକୁ ଭିନ୍ନ ଭାବରେ 
ଓ ସଂଯତ ରୂପରେ କୁହାଯାଇ ପାରନ୍ତା ବୋଲି ଡକ୍ସର ମହାନ୍ତି କହିଅଛନ୍ତି । କାରଣ ସେ 
ଜଣେ ଆଦର୍ଶବାଦୀ ସମାଲୋଚକ । ସେ କହନ୍ତି - “ମନୁଷ୍ୟର ହୃଦୟ ନେଇ କୌଣସି 
ବ୍ୟକ୍ତି କେବେହେଲେ ପରିବାର ବା ସମାଜକୁ ଏଡ଼ିଦେଇ ନ ପାରେ । ଅତ୍ୟାଧୁନିକ 
କାଳରେ ଆମେ ଯେତେ ଶିକ୍ଷିତ ହେଲେହେଁ ଆମର ପରମ୍ପରାକୁ ଆମେ ଅସ୍ବୀକାର 
କରିବା ଅସମ୍ଭବ । ଅତ୍ୟାଧୁନିକ କାଳରେ କେତେକ ଲେଖକ ଯେପରି ଭାବରେ 
ପରମ୍ପରାଚ୍ୟୁତ ହୋଇପଡୁଛନ୍ତି ତାହା ନିତାନ୍ତ ବ୍ୟଥାଦାୟକ ।!” ? ଡକୁର ମହାନ୍ତି ପରମ୍ପରାକୁ 
ଆଦୌ ଅସ୍ଵୀକାର କରି ନାହାନ୍ତି । ପର୍ଚରା ଉପରେ ନୃତନ ସୌଧ ନିର୍ମାଣ ପାଇଁ ସେ 
ଦେଇଛନ୍ତି ପ୍ରେରଣା । ଆଧୁନିକତା ନାମରେ ଆମ ପରମ୍ପରା, ପରିବାର ଓ ଆଦର୍ଶକୁ 
ସଂପୂର୍ଣ୍ଣ ଅବହେଳା କରିଦେବା ଆଦୌ ଉଚିତ ନୁହେଁ । ପରିବାର ଓ ସମାଜକୁ ଛାଡ଼ି 
ସାହିତ୍ୟର ସ୍ଥିତି ଅସମ୍ଭବ ! ଆଧୁନିକ ଲେଖକ ତାର ମନମୁତାବକ ଯାହା ଇଚ୍ଛା ତାହା 
ପାଠକ ଉପରେ ଲଦି ଦେଲେ ତାହା ସାହିତ୍ୟ ହୁଏ ନାହିଁ । ଏପରି ମନ୍ତବ୍ୟ ପ୍ରଦାନ କରି 
ଡକ୍ସର ମହାନ୍ତି ଯେ ନିଜସ୍ଵ ସମାଲୋଚନା-ପଦ୍ଧତିଟିଏ ସ୍ଥିର କରିନେଇଛନ୍ତି ଏହା 
ନିଃସନ୍ଦେହ । ମଣିଷ, ସମାଜ, ପରମ୍ପରା ଓ ଆଦର୍ଶବୋଧ ତାଙ୍କ ସମାଲୋଚନାର 
ହୋଇଯାଇଛି ତେଣୁ ପ୍ରଧାନ ସ୍ଵରଲିପି । ଏଥୁରେ ସମୟ ସଚେତନତା ମଧ୍ଯ ନେଇଛି 
ଗୁରୁତ୍ଧ ପୂର୍ଣ୍ଣ ଭୂମିକା । ଡକ୍ସର ମହାନ୍ତି ପୁନଶ୍ଚ ଆଉ ଏକ କଥା ସୂଚେଇ ଦେଇଛନ୍ତି ଯେ 
ସାହିତ୍ୟ ସମାଲୋଚନା ବେଳେ କେବଳ ତାର ଭଲ ଓ ମନ୍ଦକୁ ବିଚାର କରାଯାଏ ନାହିଁ, 
ତତ୍ଵସହିତ ସମାଲୋଚକ ମଧ୍ଯ ଏକ ନିର୍ଦ୍ଦିଷ୍ଟ ଆଦର୍ଶନିଷ୍ଠ ଦ୍ୂଷ୍ଟିକୋଣକୁ ବ୍ୟଞ୍ଜିତ କରିବା 


< ~~ 


ଉଚିତ । ଏହାହିଁ ଡକ୍ସର ମହାନ୍ତିଙ୍କ ସମାଲୋଚନାର ମମଲିପି । 


ଡକ୍ସର ଦେବେନ୍ଦ୍ର ମହାନ୍ତି ଜଣେ କାଳଜୟୀ ସମାଲୋଚକ ଭାବରେ ଓଡ଼ିଆ 
ସାହିତ୍ୟରେ ରହିବେ କି ନାହିଁ ତାହା ସମୟ ବିଚାର କରିବ । ମାତ୍ର ତାଙ୍କର ଓଡ଼ିଆ 
ସାହିତ୍ୟ ପ୍ରତି ମମତା ଓ ଆଦର ଏବଂ ସେହି କାରଣରୁ ପ୍ରାଚୀନ ସାହିତ୍ୟଠାରୁ ଆରମ୍ଭ 
କରି ଆଧୁନିକ ସାହିତ୍ୟ ପର୍ଯ୍ୟନ୍ତ ବିଭିନ୍ନ ବିଷୟର ସମାଲୋଚନା ତାଙ୍କୁ ନିଶ୍ଚିନ୍ତ ଭାବରେ 
ସ୍ମରଣୀୟ କରି ରଖିବ । ସମାଲୋଚନାରେ ତାଙ୍କର ଦୃଷ୍ଟି ଓ ଦର୍ଶନ ହେଉଛି ସାହିତ୍ୟକୁ 
ଆଲୋଚନା କଲାବେଳେ ପ୍ରଥମତଃ ଦେଖିବାକୁ ହେବ ତାହା କେଉଁ ସମୟର ରଚନା | 
ସମୟ ସ୍ଥିର ହୋଇଗଲା ପରେ ସେହି ସମୟର ଏତିହାସିକ ଉପାଦାନ ଓ ସାଂସ୍କୃତିକ 
ପ୍ରାଣ ପ୍ରବାହକୁ ଅବଲମ୍ବନ କରି ସାହିତ୍ୟର ବିଚାର- ଆଲୋଚନା କରାଯିବା ଉଚିତ 
ବୋଲି ଡକ୍ସର ମହାନ୍ତିଙ୍କ ଅଭିମତ ! ଇତିହାସର ସୂତ୍ରକୁ ଛାଡ଼ିଦେଲେ ସମାଲୋଚନା 

ସମାଲୋଚକ ଦେବେନ୍ଦ୍ର ମହାନ୍ତି ଏକ ବିଚାର -ବିମର୍ଶ ୯୩ 


~~ ~~ 


ଯଥାର୍ଥ ହୁଏ ନାହିଁ । ଦ୍ଵିତୀୟତଃ ସାମାଜିକ ପରିସ୍ଥିତି ଓ ଧର୍ମୀୟ ଇତିବୃତ୍ତ ପ୍ରତି ଅବହିତି 
ମଧ୍ଯ ସମାଲୋଚନା ପାଇଁ ଅପରିହାର୍ଯ୍ୟ । ତୃତୀୟତଃ ଯେଉଁସବୁ ଚିନ୍ତା ଓ ଚେତନା ଏବଂ 
ମାନବିକ ଭାବରାଜି ପ୍ରକାଶ ପାଏ ତାହା ପ୍ରତି ମଧ୍ଯ ସଚେତନତା ଆବଶ୍ୟକ । ଏସବୁ 
ପଦ୍ଧତି ସହିତ ଅନ୍ୟାନ୍ୟ ବହୁ ଆନୁଷଙ୍ଗିକ ପୁସ୍ତକ ଅଧ୍ଯୟନଦ୍ଧାରୀ ସମାଲୋଚ୍ୟ ପୁସ୍ତକ 
ଅଥବା ଲେଖକଙ୍କ କୃତିର ଆକଳନ ସୁଗମ ହୋଇଥାଏ । ଭାଷାତାର୍ଵିକ ଅନୁଶୀଳନ ଓ 
ତୁଳନାତ୍ମକ ବିଚାର ମଧ୍ଯ ସମାଲୋଚନା ପାଇଁ ପ୍ରୟୋଜନ । ନାନ୍ଦନିକ ବିଚାର ପଦ୍ଧତି 
ମଧ୍ଯ ସମାଲୋଚନାରେ ଆବଶ୍ୟକ । ଡକ୍କର ଦେବେନ୍ଦ୍ର ମହାନ୍ତିଙ୍କ ସମାଲୋଚନାରେ 
ଏସବୁ ଦୃଷ୍ଟିକୋଣ ଅନୁସୃତ । ତାଙ୍କକ ସମାଲୋଚନା ସାରସ୍ଵତ -ବଳୟର ବିଭିନ୍ନ ଦିଗନ୍ତକୁ 
ସ୍ପର୍ଶ କରିଯାଇଛି । ପ୍ରାଚୀନତା ଓ ଆଧୁନିକତା ତାଙ୍କ ବିଚାର ଦୃଷ୍ଟିରେ ଚାଲିଆସିଛି ଏକ 
ଭାବବିନ୍ଦକୁ | କେଉଁଠି ସେ ପ୍ରାଚୀନତା ପ୍ରତି ଅତ୍ୟଧ୍ଧକ ମୋହ ଦେଖାଇ ନାହାନ୍ତି ଅଥବା 
ଆଧୁନିକତା ପ୍ରତି ସଂପୂର୍ଣ୍ଣ ଆକୃଷ୍ଠ ହୋଇଯାଇ ନାହାନ୍ତି । ପ୍ରାଚୀନତା ଭିତରେ ଯେଉଁଠି 
ଅଛି ସାର୍ବକାଳିକତା ଓ ନାନ୍ଦନିକତା ସେଠି ସେ ହୋଇଛନ୍ତି ପ୍ରଶଂସା ମୁଖର । ଯେଉଁଠି 
ଅଛି ତାତଵକାଳିକତା ତାହାକୁ ସେ ଦେଖାଇ ଦେଇଛନ୍ତି । ଠିକ୍‌ ଏହିପରି ଆଧୁନିକତା 
ନାମରେ ସ୍ବେଚୁାଚାରିତା ଓ ଅଯଥା ବୌଦ୍ଧିକ ବିଳାସକୁ ପସନ୍ଦ କରି ନାହାନ୍ତି । ସର୍ବତ୍ର 
ସେ ମାନବିକ ଭାବ-ସ୍ତୋତକୁ ମୁଖ୍ୟ ବିଚାରଧାରାକୁ ଆଣିଛନ୍ତି । ନୀତିବୋଧ, 
ଆଦର୍ଶବାଦିତା ଓ ସାମାଜିକ ବିବେକ ଉପରେ ସେ ଦେଇଛନ୍ତି ଗୁରୁତ୍ସ । ସମାଲୋଚନାରେ 
ସଂଗ୍ରହ ଓ ସଂପ୍ରସାରଣ ସହିତ ବିଷୟଗତ ବିଚାର-ବିମର୍ଶ ହୋଇଯାଇଛି ତାଙ୍କର ବିଶେଷ 
ଦୃଷ୍ଟି ଓ ଦର୍ଶନ । ପ୍ରସଙ୍ଗତଃ ଶୈଳ୍ପିକ ବୈଶିଷ୍ଟ୍ୟକୁ ମଧ୍ଯ ସେ ଦର୍ଶାଇ ଦେଇଅଛନ୍ତି । 
ଡକୃର ମହାନ୍ତିଙ୍କ ସମାଲୋଚନା ଆହରଣ ସର୍ବସ୍ଵ ନୁହେଁ ଅଥବା ବିଶ୍ଳେଷଣାତ୍ମକ ମଧ୍ଯ 
ନୁହେଁ; ପରିଚୟାତ୍ମକ । ସୃଷ୍ଟି, ସଷ୍ଟା ଓ ପାଠକମାନଙ୍କ ମଧ୍ଧରେ ତାହା ହୋଇଛି ସଂଯୋଗ- 
ସେତୁ । ଏହି ସଂଯୋଗ ସ୍ଥାପନ କଲାବେଳେ ସେ ମଣିଷକୁ ପ୍ରାଧାନ୍ୟ ଦେଇଛନ୍ତି ଓ 
ସେହି ମଣିଷକୁ ଅବଲମ୍ବନ କରି ଧର୍ମ, ସଂସ୍କୃତି ଓ ସାମାଜିକ ଆବେଦନକୁ ବିଚାର 
କରିଅଛନ୍ତି । ତଥ୍ୟ, ତତ୍ବ ଓ ମୃଦୁ ନାନ୍ଦନିକତାର ମଧୁର ସମବାୟରେ ଡକୁର ମହାନ୍ତିଙ୍କ 
ସମାଲୋଚନା ଯେ ଓଡ଼ିଆ ସାହିତ୍ୟରେ ନିଜସ୍ଵ ଧରାତଳ ତିଆରି କରିପାରିଛି; ଏ କଥା 


କହିଲେ ସତ୍ୟର ଅପଳାପ ହେବ ନାହିଁ । 
ଶାନ୍ତିନିକେତନ 

ଓଡ଼ିଆ ସାହିତ୍ୟର ଇତିହାସ ରଚୟିତା 
ଡଃ ଦେବେନ୍ଦ୍ର ମହାନ୍ତି 


ପ୍ରାଧ୍ୟାପକ ଶ୍ରୀ ମୃତ୍ୟୁଞ୍ଜୟ ନାୟକ 


ଇତିହାସ ହେଉଛି ସୁଦୂର ଅତୀତର ବିଶିଷ୍ଠ ଘଟଣାରାଜିର ଏକ ସ୍ମତିଚାରଣ । 
ଆଜିର ଘଟଣାସମୂହ ଆସନ୍ତାକାଲିକୁ ଅତୀତ ହୋଇଯାଇ କାଳକ୍ରମେ ଇତିହାସରେ 
ପରିଣତ ହୋଇଯାଏ । ସେଥୁପାଇଁ କୁହାଯାଇଛି ¬ History is the rightful and 
faithful records of the past event.” ଅତୀତର ଘଟଣାବଳୀକୁ କାଳକ୍ରମିକ 
ସଜିତ କରି ଲେଖିବାକୁ ହିଁ ଇତିହାସ କୁହାଯାଇଥାଏ ! 

ପ୍ରାଥମିକ ଅବସ୍ଥାରେ ଇତିହାସ କହିଲେ କେବଳ ରାଜବଂଶର କାଳାନୁକ୍ରମିକ 
ବିବରଣୀକୁ ହିଁ ବୁଝାଇଥାଏ । କିନ୍ତୁ ଆଜି ଦେଶର ଇତିହାସ ସହିତ ଜାତିର ଇତିହାସ, 
ଧର୍ମର ଇତିହାସ, ସଂସ୍କୃତିର ଇତିହାସ, ସାହିତ୍ୟର ଇତିହାସ, ବିଭିନ୍ନ ରାଜନୀତିକ ଦଳ 
ଓ ଅନୁଷ୍ଠାନର ଇତିହାସ ପ୍ରଭୃତି ପ୍ରତ୍ୟେକ ବିଷୟର ଅତୀତ -ବର୍ରମାନ ଓ ଭବିଷ୍ୟତକୁ 
ହିଁ ଗ୍ରହଣ କରାଯାଇଥାଏ 


ସେହି ନ୍ୟାୟରେ କେଉଁ ଅଜ୍ଞାତ ଅତୀତରୁ ଓଡ଼ିଶା ଦେଶ, ଭାଷା, ଲିପି ଓ ସାହିତ୍ୟର 
ଉଦ୍ଭବ ଘଟିଅଛି, ତାହାର ପ୍ରାମାଣିକ ସମୟ ନିରୂପିତ ହୋଇ ନାହିଁ । ସେଥୁପାଇଁ 
ଏତିହାସିକ, ପୁରାତଭ୍ଵବିଦ୍‌ , ଗବେଷକ ଓ ସମାଲୋଚକଗଣ ଉଦ୍ୟମ ଅବ୍ୟାହତ ରଖି 
ଚାଲିଛନ୍ତି । କିନ୍ଧୁ ଯେ କୌଣସି ଦେଶର ଭାଷା, ସାହିତ୍ୟକୁ ଅବଧାରଣ କରିବାକୁ ହେଲେ 
ତତ୍ରସ୍ଥ ଦେଶର ଇତିହାସ, ଧର୍ମଧାରଣା ଓ ସାମାଜିକ ଭିରିଭୂମିକୁ ପ୍ରଥମେ ଅଟକଳ 
କରିବାକୁ ହେବ । 

ବଡ଼ ଦୁଃଖ ଓ ପଷ୍ଚାତ୍ତାପର ଘଟଣା ଏହି ଯେ, ଓଡ଼ିଶା ଭୂଖଣ୍ଡର ବୈଜ୍ଞାନିକ 
ରୀତିରେ ପ୍ରାମାଣିକ ଇତିହାସ ଏ ପର୍ଯ୍ୟନ୍ତ ରଚିତ ହୋଇପାରି ନାହିଁ । ଖ୍ରୀଷ୍ଟୀୟ ୧ମରୁ 
୫ମ ଶତାବ୍ଦୀ ପର୍ଯ୍ୟନ୍ତ ଓଡ଼ିଶାର ଇତିହାସ ଏ ପର୍ଯ୍ୟନ୍ତ ଅନାବିଷ୍ମତ ହୋଇ ରହିଅଛି । 
ଦେଶର ସଠିକ୍‌ ଇତିହାସକୁ ନ ଜାଣିଲେ ସମସାମୟିକ ଯୁଗର କବି-କବିତା ଓ ସାହିତ୍ୟିକ 
ମାନଦଣ୍ଡ ଓ ବିଚାରବୋଧକୁ ଆଲୋଚନା କରିବା ଏକ ଦୃଷ୍ଠର କାର୍ଯ୍ୟ ହେବ | ତେଣୁ 

ଓଡ଼ିଆ ସାହିତ୍ୟର ଇତିହାସ ରଚୟିତା ଡଃ ଦେବେନ୍ଦ୍ର ମହାନ୍ତି ୯୫ 


ଯେ କୌଣସି ଦେଶର ସାହିତ୍ୟିକ ପାଣିପାଗ ପରୀକ୍ଷା କରିବାକୁ ହେଲେ ସେଠାକାର 
ଇତିହାସ, ଧର୍ମ, ସମାଜ, ବ୍ୟକ୍ତି ଓ ସଂସ୍କୃତିକୁ ଅଗ୍ରାଧ୍ବକାର ଦେବାକୁ ହିଁ ହେବ । 
ବିଶେଷକରି କାଳ ବା ସମୟର ମୂଲ୍ୟ ସର୍ବାଗ୍ରେ ରଖିବାକୁ ହେବ । 

ପ୍ରାକୃତିକ ବିପର୍ଯ୍ୟୟ, ରକ୍ଷଣାବେକ୍ଷଣର ଅଭାବ, ଶିକ୍ଷାର ଅନଗ୍ରସରତା, ସର୍ବୋପରି 
ଘନ ଘନ ବୈଦେଶିକ ଆକ୍ରମଣ ଆମ ଦେଶର ଧର୍ମ, ସଂସ୍କୃତି ଓ ସାହିତ୍ୟ ସୁରକ୍ଷା 
ଦିଗରେ ପ୍ରତିବନ୍ଧକ ସୃଷ୍ଟି କରିଥଲେ । କିଛି କିଛି ସୁଦକ୍ଷ, ଗୁଣୀ, ଜ୍ଞାନୀ ରାଜା ଓ : 
ଜମିଦାରଙ୍କଦ୍ଧାରା ଧର୍ମ ଓ ସାହିତ୍ୟର ସୁରକ୍ଷା ହୋଇଥିଲା । ପ୍ରାଚୀନ ଉତ୍କଳଭୂମି ବୀରତ୍ସ 
ଓ ବୈଭବରେ ଏକ ଅଗ୍ରଗାମୀ ରାଜ୍ୟ ଥଲେ ହେଁ ଏହା ଖଣ୍ଡ ଖଣ୍ଡ ସ୍ଵାଧୀନ ରାଜ୍ୟରେ. 
ବିଭକ୍ତ ହୋଇ ରହିଥୁଲା । 

ଏହି ପ୍ରାଚୀନ ଭୂମି କଳିଙ୍ଗ-ଉକ୍କଳ-ଉଡ୍ରଦେଶ ନାମରେ ସୁଖ୍ୟାତି ଅର୍ଚ୍ଚନ କରିଥଲା | 
ସାରଳା ଦାସଙ୍କ ମହାଭାରତରେ ବର୍ଣ୍ଣିତ “ଓଡ଼ୁରାଷ୍ଟ୍ରମଣ୍ଡଳଂ ପୂର୍ବେ ତ୍ରିକଳିଙ୍ କୋଶଳ, 
ତୋଷାଳି ଓ କଙ୍ଗୋଦ ନାମରେ ମଧ୍ଯ ବିଦିତ ଥୁଲା । ଓଡ଼ିଶା ଇତିହାସରେ କ୍ରମାନ୍ଵୟରେ 
ନନ୍ଦ, ମୌର୍ଯ୍ୟ ଚେଦୀ ବା ଚୈତ୍ର ମାଠର, ବଶିଷ୍ଟ ଶୈଳୋଉବ, ଭୌମକର, କେଶରୀବଂଶ, 
ସୋମବଂଶ, ଗଙ୍ଗବଂଶ, ସୂର୍ଯ୍ୟବଂଶ, ଭୋଇବଂଶ, ଆଫଗାନ, ମୋଗଲ, ମରହଟ୍ଟା ଓ 
ସର୍ବଶେଷରେ ଇଂରେଜମାନେ ଏହି ପବିତ୍ର ଭୂମିକୁ ଶାସନ କରିଯାଇଛନ୍ତି । 

ଏଥୁରୁ ଅଧ୍ବକାଂଶ ବିଦେଶୀ ଶାସକ ହେଲେହେଁ, ଭୌମକର, ସୋମବଂଶ, କେଶରୀ 
ବଂଶ, ଗଙ୍ଗବଂଶ, ସୂର୍ଯ୍ୟବଂଶ ଓ ଭୋଇବଂଶର ରାଜାମାନେ ଏ ଦେଶର ସାହିତ୍ୟ, 
ଧର୍ମ, କଳାସ୍ଥାପତ୍ୟ, ନୃତ୍ୟସଂଗୀତ ଓ ସାଂସ୍କୃତିକ ବିକାଶ ଦିଗରେ ଯଥେଷ୍ଟ ସହାୟତା 
କରି ଯାଇଛନ୍ତି । ଗଙ୍ଗବଂଶ ଯୁଗରେ ସଂସ୍କୃତ: ସାହିତ୍ୟର ଚରମ ବିକାଶ ଘଟିଥୂବାଭଳି 
ଭୋଇବଂଶ ରାଜତ୍ଵକାଳରେ ଓଡ଼ିଆ ଭାଷା ଓ ସାହିତ୍ୟର ପୂର୍ଣ୍ଣ ବିକାଶ ସମ୍ଭବପର 
ହୋଇଥଲା । ଧନଧାନ୍ୟ ଲୋଭରେ ଏ ଦେଶକୁ ବାରବାର ଶତ୍ରୁମାନେ ଆକ୍ରମଣ 
କରିଛନ୍ତି । ତଥାପି କଳାପ୍ରାଣ ଜାତି ଦେଶର ସାହିତ୍ୟ ଓ ସଂସ୍କୃତିର ସୁରକ୍ଷା କରିଛନ୍ତି 
ସାଧ୍ଯମତେ । 

ଶିକ୍ଷିତ ଇଂରେଜ ଜାତି ଶାସନ ବ୍ୟତିରେକେ- ଏ ଦେଶର କଳା, ସାହିତ୍ୟ ଓ 
ସଂସ୍କୃତି ପ୍ରତି ସ୍ଵତଃ ଆକୃଷ୍ଟ ହୋଇଛନ୍ତି । ୧୮୦୩ ମସିହାରେ ଇଂରେଜମାନେ ଓଡ଼ିଶାକୁ 
ଅଧ୍କାର କରିଥୁଲେ । ୧୮୨୨ ମସିହା ପରେ ଏ ଦେଶରେ ଆଧୁନିକ ଶିକ୍ଷା ବିସ୍ଥାରରେ 
ପାଦ୍ରିଗଣ ତଥା ଇଂରେଜ ସରକାର ସଚେଷ୍ଟ ହେଲେ । ପ୍ରଥମେ ଏ ଦେଶର ଇତିହାସକୁ 
ଲୋକଲୋଚନକୁ ଆଣିଥୂଲେ ହଣ୍ଟର, ଷ୍ଟଲିଂ ଓ ପ୍ରିନ୍‌ସେପ୍‌ ! 

ଇଂରେଜମାନେ ଓଡ଼ିଶାରେ ୧୮୩୭ ମସିହାରେ କଟକଠାରେ ମୁଦ୍ରାଯନ୍ତ୍ର ସ୍ଥାପନ 
କରି “କଟକ ମିସନ୍‌ ପ୍ରେସଂ ପ୍ରତିଷ୍ଠା କରିଥିଲେ । ଏହାପରେ ଫକୀରମୋହନ ପ୍ରଭୂତି 

୯୬ ଦେବେନ୍ଦ୍ର“ସାରସ୍ଵତ ମାନସ 


ପ୍ରେସ୍‌ ସ୍ଥାପନପୂର୍ବକ ପତ୍ରପତ୍ରିକା ପ୍ରକାଶ କରି ସାହିତ୍ୟର ବିକାଶ ସାଧନ ଘଟାଇଥୂଲେ । 
୧୮୬୬ ମସିହାରେ ଗୌରୀଶଙ୍କର ରାୟଙ୍କ ସମ୍ପାଦନାରେ '‘ଉକ୍ସଳ ଦୀପିକା? ପ୍ରକାଶ 
ଲାଭକରି ଓଡ଼ିଶାର ସାମାଜିକ, ରାଜନୀତିକ ଓ ସାଂସ୍କୃତିକ ଜାଗରଣର ମୁଖ୍ୟ ଜୂମିକା 
ଗ୍ରହଣ କରିଥଲା । ୧୮୭୩ ମସିହାରେ ପ୍ରଥମ ସାହିତ୍ୟିକ ପତ୍ରିକା ‘ଉତ୍କଳ ଦର୍ପଣ'ର 
ସଂପାଦକ ଏକ ବିଜ୍ଞାପନରେ ନିଜର ଅଭିମତ ଦର୍ଶାଇ ଲେଖିଥଲେ- “ ‘ଉକୁଳ ସାହିତ୍ୟର 
ଉନ୍ନତି ବିଧାନ, ଉତ୍କଳୀୟ ସାମାଜିକ ରୀତି ସଂଶୋଧନ ଏହାର ମୁଖ୍ୟ ଲକ୍ଷ୍ୟ । ଏଣୁକରି 
ସେଥରେ ଶିକ୍ଷା, ସାହିତ୍ୟ, ବିଜ୍ଞାନ ସଂଗୀତ, ରାଜକୀୟ, ସାମାଜିକ ଓ ନୀତି ସମ୍ପନ୍ଧୀୟ 
ପ୍ରସ୍ତାବମାନ ପ୍ରକାଶିତ ହେବ ।” 


୧. ୧୮୭୨ ମସିହାରେ ତାଙ୍କ ରଚିତ ଓଡ଼ିଶା ଇତିହାସ? ୨ୟ ଖଣ୍ଡରେ ପ୍ରଥମ 
କରି ଏତିହାସିକ ହଣ୍ଟର ସାହେବ ଓଡ଼ିଆ ସାହିତ୍ଯ ସଂପର୍କରେ କେତେକ ପରିଚୟ 
ପ୍ରଦାନ କରିଥୁଲେ । ଏହା ବୋଧହୁଏ ଓଡ଼ିଆ ସାହିତ୍ୟ ଇତିହାସ ଲେଖାର ପ୍ରାଥମିକ 
ପ୍ରଚେଷ୍ଟା ଅଟେ । କୀଟଦଷ୍ଟ ତାଳପତ୍ର ପୋଥୂରେ ଥିବା ପୁସ୍ତକାବଳୀରୁ ୧୦୭ ଜଣ 
କବିଙ୍କର ଜୀବନୀ ଇଂରେଜ ବର୍ଣ୍ଣମାଳା ଅନୁଯାୟୀ ଲେଖାଯାଇଛି ଓ ୪୭ ଜଣ କବିଙ୍କର 
ସଂସ୍କୃତ ଓ ଓଡ଼ିଆ ପୁସ୍ତକର ତାଲିକା ଦିଆଯାଇଛି । ଏହି ପ୍ରାଥମିକ ଉଦ୍ୟମ ଏତିହାସିକ, 
ଗବେଷକ ଓ ସାହିତ୍ୟ ରସିକ ହଣ୍ଟର ସାହେବଙ୍କୁ ଓଡ଼ିଆ ଜାତି ଚିରଦିନ ଲାଗି ସ୍ମରଣରେ 
ରଖୁଥିବ | 

୨. ହଣ୍ଟରଙ୍କ ପରେ ଭାଷାତତ୍ସଵବିଦ୍‌ କଲେକ୍ସର କନ୍ଧ ବୀମସ୍‌ ‘The Indigenous 
Literature of Orissa’ ପ୍ରବନ୍ଧ ଯାହାକି ୧୮୭୨ ମସିହାରେ ‘The Indian Anti- 
quary’ ପତ୍ରିକାରେ କେତେକ ଲେଖକଙ୍କ ବିଷୟରେ ସାମାନ୍ୟ ବିବରଣୀ ପ୍ରଦାନ କରିଥୁଲେ । 

ପ୍ରାଥମିକ ପର୍ଯ୍ୟାୟରେ 'ଉତ୍କଳମଧୁପ', ଶିକ୍ଷାବନ୍ଧୁ, ‘ନବସନମ୍ଭାଦ”, ଓଡ଼ିଆ ଓ 
ନବସମ୍ବାଦ”, ‘ସମ୍ବଲପୁର ହିତୈଷିଣୀ” ପତ୍ରିକାଗୁଡ଼ିକ ପ୍ରାଚୀନ କବିମାନଙ୍କର କୃତି 
ସମ୍ବନ୍ଧରେ ଆଲୋଚନା ଓ ପ୍ରବନ୍ଧ ମାନ ପ୍ରକାଶ କରିଥଲେ । ଏଥୁ ସହିତ ରାଧାନାଥ, 
ମଧୁସୂଦନ ପ୍ରଭୂତିଙ୍କ କବିତାମାନ ମଧ୍ଯ ପ୍ରକାଶିତ ହୋଇଥଲା ! 


୩. ନବସନମ୍ବାଦ ପତ୍ରିକାରେ ଜନୈକ ଲେଖକ ୧୬.୬.୧୮୮୭ ଓ ୧୬.୭.୧୮୮୭ 
ଦୁଇଟି ସଂଖ୍ୟାରେ ‘ଉଜ୍ସଳ କବିତା ଓ କବି” ଶୀର୍ଷକରେ ପ୍ରଥମେ କବି ବଳରାମ ଦାସ, 
ଜଗନ୍ନାଥ ଦାସ, ଦୀନକୃଷ୍ଣ ଦାସ, ଉପେନ୍ଦ୍ର ଭଞ୍ଜ ଓ କବିସୂର୍ଯ୍ୟ ବଳଦେବ ରଥଙ୍କ ଉପରେ 
ଆଲୋକପାତ କରିଥୁଲେ । ୧୮୯୧ ମସିହାରେ ଚୈତନ୍ୟ ପ୍ରସାଦ ରାୟଙ୍କ ସମ୍ପାଦନାରେ 
ମୟୂରଭଞ୍ଜରୁ ‘ଉକ୍କଳ ପ୍ରଭା” ପତ୍ରିକା ପ୍ରକାଶ ପାଇ ସାହିତ୍ୟର ନବଦିଗନ୍ତରେ ସହାୟକ 
ହୋଇଥଲା ! ଏହି ପତ୍ରିକା ସମ୍ବନ୍ଧରେ ଡଃ ନଟବର ସାମନ୍ତରାୟ ଲେଖିଛନ୍ତି - * ଓଡ଼ିଆ 
ସମାଲୋଚନାର ପ୍ରକୃତ ପରମ୍ପରା ଗଢ଼ିଉଠେ ଉକୁଳ ପ୍ରଭା” ପ୍ରକାଶ ସମୟଠାରୁ । 

ଓଡ଼ିଆ ସାହିତ୍ୟର ଇତିହାସ ରଚୟିତା ଡଃ ଦେବେନ୍ଦ୍ର ମହାନ୍ତି ୯୭ 


ଏଥୁରେ ବିଜୟଚନ୍ଦ୍ର ମଜୁମଦାରଙ୍କ “ସାହିତ୍ୟ ଚର୍ଚ୍ଚା, ଓ “ବିପୂୁବ ଓ ସମାଲୋଚନା', ଅଭିନ 
ନାୟକଙ୍କ ‘ଉତ୍କଳ କାବ୍ୟ” ଗଣପତି ଦାସଙ୍କର ‘ଉଜ୍କଳ ସାହିତ୍ୟ? ଆଲୋଚନା ପ୍ରକାଶିତ ।” 

୪. ଉକୁଳ ପ୍ରଭା ୩/୫ ସଂଖ୍ୟାରେ ପ୍ରଥମେ ଗୋବିନ୍ଦ ଚନ୍ଦ୍ର ମହାପାତ୍ର ‘ପ୍ରାଚୀନ 
କବିଙ୍କ ବୃତ୍ତାନ୍ତ ' ଶୀର୍ଷକରେ କବି ଉପେନ୍ଦ୍ର ଭଞ୍ଜ, ଦୀନକୃଷ୍ଣ ଅଭିମନ୍ୟୁ, ବିଶ୍ଵନାଥ 
ଖୁଣ୍ଟିଆ, କୃଷ୍ଣ ସିଂହ, ଜଗନ୍ନାଥ ଦାସ, ଲୋକନାଥ ବିଦ୍ୟାଧର ପ୍ରଭୃତିଙ୍କ ସଂକ୍ଷିପ୍ତ ଜୀବନୀ 
ଓ ଲେଖାମାନ ଆଲୋଚନା କରିଥଲେ । 

୫. ୧୮୯୭ ମସିହାରେ ଗବେଷକ ମନମୋହନ ଚକ୍ରବର୍ଭୀ ଓଡ଼ିଆ ସାହିତ୍ୟର 
ଇତିହାସ ପ୍ରଣୟନ ପାଇଁ ଯେଉଁ ଭିତ୍ତିତ୍ଥାପନ କରନ୍ତି, ତା'ରି ଉପରେ ବିଂଶ ଶତାବ୍ଦୀର 
ପ୍ରଥମ କୋଡ଼ିଏ ବର୍ଷର ସାଧନା ବିକାଶ ଲାଭ କରେ | ସେ ୧୮୯୮ ମସିହାରେ 
‘Asiatic Society Research Journal’ରେ ‘Language and Literature of 
Orissa’ ପ୍ରବନ୍ଧ ଲେଖୁଥିଲେ । 

୬. ୧୮୮୯ ମସିହାରେ ପଣ୍ଡିତ ନୀଳମଣି ବିଦ୍ୟଯାରତ୍ୃଙ୍କ ସମ୍ପାଦନାରେ 
ସମ୍ବଲପୁରରୁ ‘ସମ୍ବଲପୁର ହିତୈଷିଣୀ? ପତ୍ରିକା ପ୍ରକାଶ ଲାଭ କରି ରାଧାନାଥଙ୍କ ସପକ୍ଷତା 
କରିବା ସହ ସମ୍ବଲପୁରର ଭାଷା ସଂକଟରେ ବିଦ୍ରୋହାଗ୍ନି ଜାଳିଥଲା | ଏହି ପତ୍ରିକାରେ 
୧୮୯୬ ମସିହାରେ ପ୍ରାବନ୍ଧିକ କୃଷ୍ଣପ୍ରସାଦ ଚୌଧୁରୀ ଏକ ‘କବି ତାଲିକା” ପ୍ରକାଶ 
କରିଥୁଲେ | ଏହା ଏକ ଅସଂପୂର୍ଣ୍ଣ ତାଲିକା ହେଲେହେଁ ୧୯ ୨୦ ମସିହା ପର୍ଯ୍ୟନ୍ତ ଓଡ଼ିଆ 
ସାହିତ୍ୟର ଇତିହାସ ପ୍ରଣୟନ ପାଇଁ କେହି ପ୍ରଚେଷ୍ଟା କରି ନ ଥଲେ । ଡଃ ନଟବର 
ସାମନ୍ତରାୟଙ୍କ ମତରେ ˆ ସାହିତ୍ୟର ଇତିହାସ ପ୍ରଣୟନ ଅପେକ୍ଷା ସେ ଇତିହାସ ନିର୍ମାଣ 
ପାଇଁ କେତେକ ଉପାଦାନ କେବଳ ପ୍ରସ୍ତୁତ ହୋଇଥ୍‌ବାର ଦେଖିବାକୁ ମିଳେ ।”? 

୭. ପରବ ସମୟରେ ମଧୁସୂଦନ ଦାସ ˆ ଓଡ଼ିଆ ଭାଷା ଓ ପ୍ରାଚୀନ ଓଡ଼ିଆ 
ସାହିତ୍ୟ” ପ୍ରବନ୍ଧରେ କେତେକ ସାହିତ୍ୟିକ ଇତିବୃତ୍ତ ପ୍ରଦାନ କରିଥଲେ |! ଏଥୁରେ ମଧ୍ଯ 
ସାହିତ୍ୟର ଯୁଗ ବିଭାଗ କରାଯାଇ ନାହିଁ । ତେଣୁ ଡଃ ନଟବର ସାମନ୍ତରାୟ ତାଙ୍କ 
ଓଡ଼ିଆ ସାହିତ୍ୟର ଇତିହାସ” ପୁସ୍ତକରେ ଏ ସତ୍ନ୍ଧରେ ମତପ୍ରଦାନ କରି ଲେଖିଛନ୍ତି- 
“ଦେଖିବାକୁ ଗଲେ ଏ ଲେଖାସବୁ ଏକ ଏକ ଲେଖକ ତାଲିକା ବ୍ୟତୀତ ଅନ୍ୟ” କିଛି 
ନୁହନ୍ତି । ସାହିତ୍ୟର ଇତିହାସ ପ୍ରଣୟନ ଯେଉଁ ଭିରିଭୂମି ଓ ସୃଷ୍ଟି ବିଶ୍ଲେଷଣ ଉପରେ 
ପ୍ରତିଷ୍ଠିତ ତାର ଆଭାସ ଏ ଲେଖାମାନଙ୍କରେ ନାହିଁ । ଏପରିକି ପରବର୍ଜୀ ସମୟରେ 
ପ୍ରକାଶିତ ପଣ୍ଡିତ ବିନାୟକ ମିଶ୍ର ଓ ପଶ୍ତିତ ସୂର୍ଯ୍ୟନାରାୟଣ ଦାସଙ୍କ ଲେଖାରେ ମଧ୍ଯ ଏ 
ଅଭାବ ପରିଲକ୍ଷିତ ହୁଏ | ପୁରାତନ ସାହିତ୍ୟର ଇତିହାସ କୌଣସି ସ୍ଵତନ୍ତ୍ର ପୁସ୍ତକ କିମ୍ବା 
ପ୍ରବନ୍ଧ ଆକାରରେ ଆବିର୍ଭାବ ଲାଭ ନ କଲେ ମଧ୍ଯ ସେ ଇତିହାସ ପ୍ରଣୟନ ଦିଗରେ 
ଶ୍ୟାମସୁନ୍ଦର ରାଜଗୁରୁ, ଗୋପୀନାଥ ନନ୍ଦ ଓ ମୃତ୍ୟୁଞ୍ଜୟ ରଥ ବିଭିନ୍ନ କବି ଏବଂ 
ସେମାନଙ୍କ କୃତି ଉପରେ କରିଥୁବା ସମାଲୋଚନା ସର୍ବାଦୌ ଅପରିହାର୍ଯ୍ୟ ମନେହୁଏ !”? 

୯୮ ଦେବେନ୍ଦ୍ରଂସାରସ୍ବତ ମାନସ 


୮. ୧୯୧୪ ମସିହାରେ ଏତିହାସିକ ତାରିଣୀଚରଣ ରଥ ସାମୟିକ ପତ୍ରିକାରେ 
'ଭ୍କଳ ସାହିତ୍ୟର ଇତିହାସ ସଂପର୍କୀୟ ଏକ ଦୀର୍ଘ ପ୍ରବନ୍ଧ ରଚନା କରିଥଲେ | ୧୯୧୬ 
ମସିହାରେ ଏହାକୁ ପୁସ୍ତକ ଆକାରରେ ପ୍ରକାଶ କରି ପ୍ରଥମେ ସାହିତ୍ୟର ଇତିହାସ ଓ 
ସାହିତ୍ୟର ପାଣିପାଗ ଦୃଷ୍ଟିରୁ କାଳ ନିର୍ଣ୍ଣୟ କରିଥୁଲେ । ୧୯୨୭ ମସିହାରେ ଏହାର 
ଦ୍ଵିତୀୟ ସଂସ୍କରଣ ମଧ୍ଯ ପ୍ରକାଶ ପାଇଥୂଲା । ଇଂରେଜ ସାହିତ୍ୟରେ ଚସର ଓ 
ସେକସ୍ପିଅରଙ୍କୁ କେନ୍ଦ୍ରକରି ସାହିତ୍ୟର ଇତିହାସ ରଚନା କଲାଭଳି ସେ ଆଦିକବି 
ସାରଳା ଦାସଙ୍କୁ ଓଡ଼ିଆ ସାହିତ୍ୟର ପ୍ରଥମ ଉଦ୍ଵଗାତା ଭାବେ ଗ୍ରହଣ କରିଥୁଲେ । ସେ 
ନିମ୍ନ ପ୍ରକାରେ ଯୁଗ ବିଭାଗ କରିଯାଇଛନ୍ତି । ତାହା ହେଲା :- 

୧. ସାରଳା ବା ଆଦିମ ଯୁଗ (ଖ୍ରୀ : ୧୦୦୦-୧୫୦୦) 

୨. ଜଗନ୍ନାଥ ବା ବୈଷ୍ଣବ ଯୁଗ (ଖୀ : ୧୫୦୦-୧୭୦୦) 

୩. ଉପେନ୍ଦ୍ର ବା କାବ୍ଯ ଯୁଗ (ଖୀ : ୧୭୦୦-୧୮୫୦) 

୪. ରାଧାନାଥ ବା ଆଧୁନିକ ଯୁଗ (ଖୀ : ୧୮୫୦) 


ଏହା ଏକ ପ୍ରାଥମିକ ପ୍ରଚେଷ୍ଟା ହୋଇଥୁବାରୁ ଏଥୁରେ ଭ୍ରମପ୍ରମାଦ ରହିବା 
ସ୍ଵାଭାବିକ । ସେ ଭୁଲବଶତଃ “ଭାବବତୀ”ର ଲେଖକ ବଳଭଦ୍ର ଭଞ୍ଜ, ‘କେଶବ 
କୋଇଲିର କବି ମାର୍କଣ୍ଡ ଦାସ, ‘ପଦୁପୁରାଣ”? ଓ ‘ଜୈମିନି ମହାଭାରତ'ର ଲେଖକ 
ନୀଳାମ୍ବର ଦାସ, 'ପ୍ରଭାବତୀରଂ କବି ପଦ୍ମନାଭଦେବ, ' ହାରାବତୀ ଓ ଅନୁରାଗବତୀ”ର 
କବି ରାମଚନ୍ଦ୍ର ପଟ୍ଟନାୟକ ପ୍ରଭୂତିଙ୍କୁ ଆଦିମ ଯୁଗର ଲେଖକ ଭାବେ ଗ୍ରହଣଂକରିଥୂଲେ । 
ସେ ବୈଷ୍ଣବ ଯୁଗକୁ ପୌରାଣିକ ଓ ଅନୁବାଦ ଯୁଗ ନାମରେ ମଧ୍ଯ ନାମିତ କରିଯାଇଛନ୍ତି । 
ସେ କାବ୍ୟଯୁଗକୁ ଅଳଙ୍କାର ପୂର୍ଣ୍ଣ ଓ ଆଧୁନିକ ଯୁଗକୁ ପ୍ରକୃତି ବର୍ଣ୍ଣନାର: କାଳ ବୋଲି 
ମଧ୍ଯ ଉଲ୍ଲେଖ କରିଅଛନ୍ତି । 

୯. ଏତିହାସିକ ଅପର୍ଣ୍ଣା ପଣ୍ଡା ୧୯୨୧ ମସିହାରେ ଉକ୍କଳ ସାହିତ୍ୟର ଇତିହାସ 
ରଚନା କରି ଏହାକୁ ଛାନ୍ଦ ଚନ୍ଦ୍ରିକା? ଓ ୧୯୨୫ ମସିହାରେ ଦ୍ଵିତୀୟ ସଂସ୍କରଣକୁ କବି 
ଜୀବନୀ” ନାମରେ ନାମକରଣ କରିଯାଇଛନ୍ତି । ସେ ଯୁଗ ବିଭାଗ କରିବାକୁ ଯାଇ 
ଓଡ଼ିଆ ସାହିତ୍ୟକୁ ପୌରାଣିକ, କାବ୍ୟ, ଅନୁବାଦ ଓ ଉପନ୍ୟାସ ଯୁଗ ଭାବରେ 
ବିଭାଗୀକରଣ କରିଛନ୍ତି । ସେ ସାରଳା ଦାସଙ୍କଠାରୁ ଉପେନ୍ଦ୍ରଙ୍କ ପର୍ଯ୍ୟନ୍ତ ପୌରାଣିକ ` 
ଯୁଗ, ଉପେନ୍ଦ୍ରଙ୍କଠାରୁ ରାଧାନାଥଙ୍କ ପର୍ଯ୍ୟନ୍ତ କାବ୍ୟଯୁଗ ଓ ରାଧାନାଥ ପରବର୍ରୀ ସମୟକୁ 
ଅନୁବାଦ ବା ଉପନ୍ୟାସ ଯୁଗ ନାମରେ ନାମିତ କରିଛନ୍ତି । ସେ ସଂସ୍କୃତ ଭାଷା ଅନୁଗାମୀ 
କାବ୍ୟଯୁଗ ସାହିତ୍ୟକୁ ଅଳଙ୍କାରଯୁକ୍ତତ ଆଦିରସ ପରିପୂର୍ଣ୍ଣ ବୋଲି ଅଭିମତ ପ୍ରଦାନ 
କରିଛନ୍ତି । ଇଂରେଜ ଓ ବଙ୍ଗ ସାହିତ୍ୟ ଶୈଳୀ ଅନୁସରଣରେ କାବ୍ୟ କବିତା ଓ ଗଦ୍ୟ 

ଓଡ଼ିଆ ସାହିତ୍ୟର ଇତିହାସ ରଚୟିତା ଡଃ ଦେବେନ୍ଦ୍ର ମହାନ୍ତି ୯୯ 


ସାହିତ୍ୟ ସୃଷ୍ଟି ହୋଇଥବାରୁ ଆଧୁନିକ ଯୁଗ ବା ରାଧାନାଥ ଯୁଗକୁ ଅନୁବାଦ ଓ ଉପନ୍ୟାସ 
ଯୁଗବୋଲି ବିଚାରିଛନ୍ତି । ସେ ମୁଖ୍ୟତଃ ତାରିଣୀଚରଣ ରଥଙ୍କୁ ଅନୁସରଣ କରିଛନ୍ତି । 

୧୦. ୧୯୨୦ ମସିହାରେ କଲିକତା ବିଶ୍ଵବିଦ୍ୟାଳୟରେ ଓଡ଼ିଆ ଉପାଧୁତ୍ତର ଶ୍ରେଣୀ 
ଖୋଲିଥୂଲା | ୧୯ ୨୧/୧୯ ୨୩/୧୯୨୫ ମସିହାରେ ଏହିଠାରୁ ତିନିଗୋଟି ସଂକଳନ 
‘Typical Selections from Oriya Literature’ନାମରେ ପ୍ରକାଶ ଲାଭ କରିଥଲା | 
ସେଥୂରେ ଅଧ୍ୟାପକ ବିଜୟଚନ୍ଦ୍ର ମଜୁମ୍ଦାର୍‌ ନିମ୍ନମତେ ଯୁଗ ବିଭାଗ କରିଛନ୍ତି । ଯଥା :- 

୧. ସୂର୍ଯ୍ୟବଂଶ ଯୁଗ ବା ପ୍ରଥମ ଯୁଗ . (ଖୀ : ୧୪୫୦-୧୫୬୮) 

୨. ମୁସଲମାନ ରାଜତ୍ସ ଯୁଗ ବା ଦ୍ଵିତୀୟ ଯୁଗ (ଖୀ : ୧୫୬୯-୧୭୫୦) 

୩. ମରହଙ୍ଟା ରାଜତ୍ସ ଯୁଗ ବା ତୃତୀୟ ଯୁଗ (ଖୀ : ୧୭୫୦-୧୮୦୩) 

୪. ଇଂରେଜ ରାଜତ୍ସ ଯୁଗ ବା ଚତୁର୍ଥ ଯୁଗ (ଖ୍ରୀ : ୧୮୦୩) 

ଅତୀତ ଉକ୍ସଳର ସାଂସ୍କୃତିକ ଏତିହ୍ୟ ତଥା ବୈଭବ ଉପରେ ଅନୁଦାର ମତ 
ପୋଷଣ କରି ଅଧ୍ୟାପକ ମଜୁମ୍ଦାର ମତ ଦେଇଥୂଲେ- ପଞ୍ଚଦଶ ଶତାଦ୍ଦୀ ପର୍ଯ୍ଯନ୍ତ 
ଅନୁନ୍ନତ ଓଡ଼ିଆ ଭାଷା ସାହିତ୍ୟ ସର୍ଜନା ନିମନ୍ତେ ଉପଯୁକ୍ତ ହୋଇ ନ ଥୁଲା | ସୂର୍ଯ୍ୟବଂଶ 
ଯୁଗରେ ସାରଳାଦାସ ମହାଭାରତ ରଚନା କରି ଓଡ଼ିଆ ଭାଷା ସାହିତ୍ୟର ଷ୍ୂଳଭିରି 
ସ୍ଥାପନ କରିଥବା କଥା ସେ ଲେଖିଛନ୍ତି । ଏପରିକି ଦୀନକୃଷ୍ଣ ଓ ଉପେନ୍ଦ୍ରଙ୍କ ସଂପର୍କରେ 
ସେ ନିଶ୍ୁର ମତ ପ୍ରକାଶ କରିଛନ୍ତି । 

୧୧. ଡଃ ଦେବୀପ୍ରସନ୍ନ ପଟ୍ଟନାୟକ ଝଙ୍କାର ପତ୍ରିକାରେ ଓଡ଼ିଆ ସାହିତ୍ୟର 
ଶତିହାସିକ ଆଲୋଚନା! ପ୍ରସଙ୍ଗରେ ଦର୍ଶାଇଛନ୍ତି ଯେ ଆଧୁନିକ ଓଡ଼ିଆ ସାହିତ୍ୟର 
ପ୍ରାଥମିକ କାଳରେ ଜଣେ ଆଲୋଚକ ଉ୍କଳ ସାହିତ୍ୟ” ପତ୍ରିକାରେ ଓଡ଼ିଆ ଭାଷା ଓ 
ପ୍ରାଚୀନ ଓଡ଼ିଆ ସାହିତ୍ୟ? ଶୀର୍ଷକରେ ଏକ ପ୍ରବନ୍ଧ ଲେଖି ପ୍ରାଚୀନ ଓଡ଼ିଆ ସାହିତ୍ୟକୁ 
ପୁରାଣ, କାବ୍ୟ ଓ ବିବିଧ ଭାବରେ ତିନୋଟି ଶ୍ରେଣୀରେ ବିଭକ୍ତ କରିଛନ୍ତି । ସେ ପୁରାଣ 
ଯୁଗର ସାହିତ୍ୟକୁ ଭକ୍ତିଯୁଗ ଓ କାବ୍ୟଯୁଗ ସାହିତ୍ୟକୁ ପ୍ରେମଯୁଗର ସାହିତ୍ୟଭାବେ 
ନାମକରଣ କରିଛନ୍ତି । ଆଧୁନିକ ଯୁଗରେ ସାହିତ୍ୟର ବିଭିନ୍ନ ପ୍ରକାଶ ହେତୁ ତାହାକୁ 
ବିବିଧ ଭାବରେ ନାମିତ କରିଛନ୍ତି । 

୧୨. ୧୯୨୮ ମସିହାରେ ପଶ୍ଡିତ ବିନାୟକ ମିଶ୍ରଙ୍କ ଲିଖିତ ‘ଓଡ଼ିଆ ସାହିତ୍ୟର 
ଇତିହାସ” ଗ୍ରନ୍ଧଟି ବିଜୟଚନ୍ଦ୍ର ମଜୁମ୍ଦାରଙ୍କ ଲେଖାକୁ ଅନୁସରଣ କରି ଲେଖିଛନ୍ତି । 
ପୁଣି ୧୯୬୨ ମସିହାରେ ପଣ୍ତିତ ମିଶ୍ର ତାଙ୍କ ରଚିତ ଓଡ଼ିଆ ସାହିତ୍ୟର ଇତିହାସ 
ଗ୍ରନ୍ଥରେ ନୂତନ ଭାବେ ତାହାକୁ ନିମ୍ନମତେ ବିଭାଗୀକରଣ .-କରିଛନ୍ତି ଯଥା :- 

୧o୦ ଦେବେନ୍ଦ୍ରଂସାରସ୍ଵତ ମାନସ 


ବ୍ରତ ବା ଓଷା ସାହିତ୍ୟ, କାହାଣୀ ଓ ଗଦ୍ୟର ଉପ୍ପତ୍ତ 
ପୁରାଣ ସାହିତ୍ୟ 

ଯୋଗାଚାର ଓଡ଼ିଆ ସାହିତ୍ୟ 

ପ୍ରେମଭଢ୍ତିର ସାହିତ୍ୟ 

ପ୍ରମୋଦ ସାହିତ୍ୟ 

ଓଡ଼ିଆ ଛାନ୍ଦ ଓ ବିବିଧ ସାହିତ୍ୟ 

ଆଲୋଚନା ପର୍ଯ୍ୟାୟରେ ସେ ମାର୍କଣ୍ଡ ଦାସଙ୍କ “କେଶବ କୋଇଲି”କୁ ଓଡ଼ିଆ 
ସାହିତ୍ୟର ଆଦି କବିତା ଭାବେ ଯୁକ୍ତି ଉପସ୍ଥାପିତ କରିଛନ୍ତି । 

୧୩. ୧୯୧୭ ମସିହାରେ 'ମୁକୁର” ପତ୍ରିକାରେ ଓ ପରେ ୧୯୨୯ ମସିହାରେ 
ପ୍ରାଚୀନ ଉତ୍କଳ ପୁସ୍ତକରେ ଓଡ଼ିଆ ସାହିତ୍ୟର ଆଲୋଚନା ପ୍ରସଙ୍ଗରେ ଜଗବନ୍ଧୁ ସିଂହ 
କେତେକ କବିଙ୍କର ସାହିତ୍ୟକୃତି ଉପରେ ଆଲୋକପାତ କରିଛନ୍ତି । 

୧୪. ପଣ୍ତିତ ନୀଳକଣ୍ଠ ଦ।ସ ଓଡ଼ିଆ ସାହିତ୍ୟର କ୍ରମ ପରିଣାମ” ୧ମ/୨ୟ 
ଭାଗରେ (ଖୀ: ୧୮୪୮-୫୩) ଓଡ଼ିଆ ସାହିତ୍ୟ ସମ୍ବନ୍ଧରେ ବିଶଦ ବିଶ୍ଳେଷଣ 
କରିଯାଇଛନ୍ତି । ସେ ପଞ୍ଚସଖା ଯୁଗର ଗୌଡ଼ୀୟ ବୈଷ୍ଠବମାନଙ୍କ ଭାକ୍ତିକ ମିଥ୍ୟା ଉପରେ 
କଠୋର ମନ୍ତବ୍ୟ ପ୍ରକାଶ କରିଛନ୍ତି । 

୧୫. ପଶ୍ତିତ ସୂର୍ଯ୍ୟନାରାୟଣ ଦାସ ସୁବିସ୍ତୃତ ଭାବେ ଓଡ଼ିଆ ସାହିତ୍ୟର ଇତିହାସ 
ରଚନା କରି ପରବର୍ତୀ ଇତିହାସ ଲେଖକଗଣଙ୍କ ପ୍ରେରଣାର ମୁଖ୍ୟ ଉତ୍ସ ହୋଇଛନ୍ତି । 
ସେ ୧୯୫୧ ମସିହାରେ ଓଡ଼ିଆ ସାହିତ୍ୟର ପରିଚୟ! ଗ୍ରନ୍ରେ ଓଡ଼ିଆ ସାହିତ୍ୟର 
କାଳ ବିଭାଗ କରିଯାଇଛନ୍ତି । ବହୁପୂର୍ବରୁ ସୃଷ୍ଟ ଓଡ଼ିଆ ସାହିତ୍ୟ ରାଜ୍ୟରେ ୧୧ଶ 
ଶତାବ୍ଦୀରେ ରଚିତ ‘ମାଦଳା ପାଞ୍ଜିଂକୁ ବଳିଷ୍ଠ ସାହିତ୍ୟକୃତି ଭାବେ ଗ୍ରହଣ କରିଛନ୍ତି । 
ସେ ତିନିଗୋଟି ପର୍ଯ୍ୟାୟରେ ସାହିତ୍ୟର ଯୁଗ ବିଭାଗକୁ ବିଶ୍ଳେଷଣ କରିଛନ୍ତି । ( ୧) 
ପ୍ରତିଭାବାନ୍‌ ଓ ପ୍ରତିନିଧୁ ସ୍ଥାନୀୟ ଲେଖକ, ( ୨ ) ସାହିତ୍ୟିକ ପ୍ରବୃତ୍ତିର ପ୍ରାଧାନ୍ୟ, (୩) 
ରାଜନୀତିକ ଇତିହାସ । 

(କ) ପ୍ରତିନିଧୂବ ସ୍ଥାନୀୟ ଲେଖକ ଅନୁସାରେ 

୧. ସାରଳା ଦାସ ଯୁଗ ( ସାରଳା ପୂର୍ବଯୁଗ ସହିତ) - ୧୧ଶ ଶତାବ୍ଦୀର 
ପ୍ରଥମାର୍ଵରୁ ୧୬ଶ ଶତାଦ୍ଦୀର ପ୍ରଥମାର୍ଵ । 
ପଞ୍ଚସଖା ଯୁଗ - ୧୬ଶ ଶତାବ୍ଦୀର ପ୍ରଥମାର୍ଵରୁ ୧୮ଶ ଶତାଦ୍ଦୀ ଶେଷ । 
୩. ଉପେନ୍ଦ୍ର ଯୁଗ - ୧୮ଶ ଶତାବ୍ଦୀର ଆରମ୍ଭରୁ ୧୯ଶ ଶତାର୍ୀର ଦ୍ଵିତୀୟାର୍ଵ । 
୪. ଆଧୁନିକ ଯୁଗ - ୧୯ଶ ଶତାଦ୍ଦୀର ଶେଷାର୍ଵଠାରୁ । 

ଓଡ଼ିଆ ସାହିତ୍ୟର ଇତିହାସ ରଚୟିତା ଡଃ ଦେବେନ୍ଦ୍ର ମହାନ୍ତି ୧୦୧ 


(ଖ) ସାହିତ୍ୟିକ ପ୍ରବୃତ୍ତି ପ୍ରାଧାନ୍ୟ ଦୃଷ୍ଟିରୁ 
୧. ଆଦିଯୁଗ ବା ଇତିବୃତ୍ତ ଯୁଗ - ୧୧ଶ ପ୍ରଥମାର୍ଶରୁ ୧୬ଶ ପ୍ରଥମାର୍ଵ । 
୨. ମଧ୍ୟଯୁଗ - ୧୬ଶ ପ୍ରଥମାର୍ଵରୁ ୧୯ଶ ପ୍ରଥମାର୍ଵ । 
(¦) ଭକ୍ତିଯୁଗ, ଧାର୍ମିକ ଯୁଗ ବୀ ପଞ୍ଚସଖା ଯୁଗ - ପୂର୍ବ ୧୬ଶ ଶତାବ୍ଦୀର 
ପ୍ରଥମା୍ଧ ଠାରୁ ୧୮ଶ ଶତାହୀ ପର୍ଯ୍ୟନ୍ତ ! 
(¦) ରୀତିକାଳ - ୧୮ଶ ଶତାବ୍ଦୀଠାରୁ ୧ ୯ଶ ଶତାଦ୍ଦୀର ଦ୍ଵିତୀୟାର୍ଵ ଆରମ୍ଭ | 
୩. ଆଧୁନିକ କାଳ ବା ସ୍ଵାତନ୍ତ୍ୟ କାଳ - ୧୯ଶ ଶତାବ୍ଦୀର ଦ୍ଵିତୀୟାର୍ଵଠାରୁ 
ଆରମ୍ଭ । 
(ଗ) ରାଜନୀତିକ ଇତିହାସ ଦୃଷ୍ଟିରୁ : 
୧. ଗଙ୍ଗବଂଶ ଯୁଗ - ଖ୍ରୀଃ ୧୦୪୨ - ୧୪୩୫: 
ସୂର୍ଯ୍ୟବଂଶ ଯୁଗ - ଖୁ: ୧୪୩୫ - ୧୫୬୮ 
ମୋଗଲ ଯୁଗ - ଖ୍ରୀ: ୧୫୬୮ - ୧୭୫୧ 
ମରହଙଟ୍ା ଯୁଗ - ଖୁ': ୧୭୫୧ - ୧୮୦୩ 
ବ୍ରିଟିଶ ଯୁଗ - ଖ୍ରୀଃ ୧୮୦୩ ରୁ ଆରମ୍ଭ 
ରାଜନୀତିକ ଇତିହାସଭିତ୍ତିକ ଯୁଗ ବିଭାଗ ପଣ୍ତିତ ଦାଶଙ୍କ ସ୍ଵକୀୟ ବିଚାରାଧାରା | 
ଗଙ୍ଗବଂଶ ଯୁଗରେ ମାଦଳାପାଞ୍ଜି ଢଗଢମାଳି, ଲୋକକଥା, ବ୍ରତକଥା ଓ କଳସା 
ଚଉତିଶା ରଚିତ ବୋଲି ତାଙ୍କର ମତ ! ସାରଳା ଓ ପଞ୍ଚସଖାଗଣଙ୍କୁ ସୂର୍ଯ୍ୟବଂଶ ଯୁଗର, 
ଦୀନକୃଷ୍ଣ ଓ ଉପେନ୍ଦ୍ରଙ୍କୁ ମୋଗଲ ଯୁଗର, ଅଭିମନ୍ୟୁ, ଗୋପାଳକୃଷ୍ଣ, ବ୍ରଜନାଥ ବଡ଼ଜେନା 
ଓ କବିସୂର୍ଯ୍ୟ ବଳଦେବଙ୍କୁ ମରହଟ୍ଟା ଯୁଗର ଲେଖକ ବୋଲି ଅବସ୍ଥାପିତ କରିଛନ୍ତି । 
ପଵ୍ତିତ ସୂର୍ଯ୍ୟନାରାୟଣ ଦାସ ୧୯୬୩ ମସିହାରେ ବୃହଦାକାୟ ଓଡ଼ିଆ ସାହିତ୍ୟର 
ଇତିହାସ” ୧ମ ଖଣ୍ଡ ରଚନା କରି କେନ୍ଦ୍ର ସାହିତ୍ୟ ଏକାଡେମୀ ପୁରସ୍କାର ଲାଭ କରିଥଲେ | 
ସେ ତପ୍ୂରେ ଅନ୍ୟ ତିନିଖଣ୍ଡ ପୁସ୍ତକ ରଚନା କରିବା ସହିତ ଓଡ଼ିଆ ସାହିତ୍ୟର ଇତିହାସକୁ 
ବିସ୍ତୃତଭାବେ ଆଲୋଚନା କରି ସମସ୍ତଙ୍କର ପଥପ୍ରଦର୍ଶକ ହୋଇପାରିଛନ୍ତି । 
(କ) ପ୍ରଥମ ଭାଗ - (ଓଡ଼ିଆ ଭାଷାର ଉପ୍ପଭ୍ତିଠାରୁ ପଞ୍ଚସଖା ଯୁଗ ) 
(ଖ) ଦ୍ବିତୀୟ ଭାଗ ¬ (ସୂର୍ଯ୍ୟବଂଶଠାରୁ ମୁସଲମାନ ଯୁଗ ବା ଦନାଇଦାସଙ୍କ 
ଠାରୁ ଉପେନ୍ଦ୍ରଙ୍କ ପର୍ଯ୍ୟନ୍ତ) 
(ଗ) ତୃତୀୟ ଭାଗ - 
(ଘ) ଚତୁର୍ଥ ଭାଗ - 

୧୦୨ ଦେବେନ୍ଦ୍ରଂସାରସ୍ବତ ମାନସ 


ପଣ୍ତିତ ସୂର୍ଯ୍ୟନାରୀୟଣଙ୍କ ସଂଗ୍ରହ ଓ ନ୍ର୍ଣ୍ଣନା ଅତ୍ଯନ୍ତ ବ୍ୟାପକ ଓ ବିସ୍ତୃତ । 


୧୬. ଡକୁର ମାୟାଧର ମାନସିଂହ ରାଜନୀତିକ ଓ ସାଂସ୍କୃତିକ ଦିଗରୁ ବିଚାର କରି 
୧୯୬୨ ମସିହାରେ କେନ୍ଦ୍ରସାହିତ୍ୟ ଏକାଡେମୀ ଆନୁକୂଲ୍ୟରେ ଓଡ଼ିଆ ସାହିତ୍ୟର 
ଇତିହାସ ଗ୍ରକ୍ଷଟିଏ ଇଂରାଜୀ ଭାଷାରେ ରଚନା କରିଛନ୍ତି । ପରେ ଏହା ଓଡ଼ିଆ ଭାଷାରେ 
ଅନୁବାଦିତ ହୋଇ ପ୍ରକାଶ ଲାଭ କରିଅଛି । ସେ ସାତଗୋଟି ପର୍ଯ୍ୟାୟରେ ଓଡ଼ିଆ 
ସାହିତ୍ୟକୁ ବିଭାଗୀକରଣ କରିଛନ୍ତି । ତାହା ହେଲା - (1) Some Buddhist Poems 
in Apabhramsa Literature, (2) Early Poem and Prose in Modern 
Oriya, (3) Oriya Mahabharata and its Sudra Poet, (4) Post-Sarala 
Period: A period of Experiments, (5) The age of Religious 
Ferment...The five comrades, (6) The age of Puranas and ornate 
poem, (7) Modern period. 

୧୭. ୧୯୬୯ ମସିହାରେ ଡଃ. ବୃନ୍ଦାବନ ଚନ୍ଦ୍ର ଆଚାର୍ଯ୍ୟ ଓଡ଼ିଆ ସାହିତ୍ୟର 
ଇତିହାସ” ୧ମ ଭାଗ ରଚନା କରି ସେଥୁରେ ପ୍ରାକ୍‌ ସାରଳା ଯୁଗ ସାହିତ୍ୟ ବିଷୟରେ 
ଆଲୋଚନା କରିଛନ୍ତି । ତପ୍ୂରେ ୧୯୭୫ ମସିହାରେ ଓଡ଼ିଆ ସାହିତ୍ଯର ସଂକ୍ଷିପ୍ତ 
ପରିଚୟ? ଗ୍ରନ୍ଧରେ ନିମ୍ନମତେ ଯୁଗର ବିଭାଗୀକରଣ କରିଛନ୍ତି । 

୧. ଆଦି ଯୁଗ - ଖୀ: ୯ମରୁ ୧୪ଶ ଶତାଦ୍ଦୀ ( ଲିଖିତ, ମୌଖୁକ, ଅଭିଲେଖ) 
ସାରଳା ଯୁଗ - ଖ୍ରୀ: ୧୫ଶ ଶତାବ୍ଦୀ 
ପଞ୍ଚସଖା ଯୁଗ - ଖୀ: ୧୬ଶ ଆରମ୍ଭରୁ ଖ୍ମୀହ ୧୬୫୦ 
ରୀତି ଯୁଗ - ଖ୍ରୀ: ୧୬୫୦ - ୧୮୮୦ 
ଆଧୁନିକ ଯୁଗ - ଖ୍ରୀ: ୧୮୮ ୦ରୁ ଆଜି ପର୍ଯ୍ୟନ୍ତ (ରାଧାନାଥ, ସତ୍ୟବାଦୀ, 
ସବୁଜ, ପ୍ରଗତି ଓ ଅତ୍ୟାଧୁନିକ ଯୁଗ ) 

ଆଧୁନିକ ଯୁଗର ଅନ୍ୟାନ୍ୟ କ୍ଷୁଦ୍ର କ୍ଷୁଦ୍ର ସାହିତ୍ୟିକ ଆନ୍ଦୋଳନକୁ (Literary 
movement) ନେଇ ଗଢ଼ି ଉଠିଥିବା ଉପରୋକ୍ତ ଯୁଗଗୁଡ଼ିକ ସମ୍ପତି ଯୁଗ ବିଭାଗରେ 
ପରିଗଣିତ ହେଲାଣି । ସେ ଓଡ଼ିଆ ସାହିତ୍ୟର ବିକାଶ ପର୍ଯ୍ୟାୟକୁ ୯ମ /୧୦ମ ଶତାବ୍ଦୀ 
(ଅପଭ୍ରଂଶ ସାହିତ୍ୟ କାଳ) ବେଳକୁ ଘୁଞ୍ଚାଇ ନେଇଛନ୍ତି । ଏହା ବ୍ୟତୀତ ଡଃ ଆଚାର୍ଯ୍ୟ 
‘ସତ୍ୟବାଦୀ ଯୁଗ” ନାମରେ ଏକ ସ୍ଵତନ୍ତ୍ର ପୁସ୍ତକ ରଚନା କରିଛନ୍ତି । 

୧୮. ସମାଲୋଚକ ଓ ଗବେଷକ ସୁରେନ୍ଦ୍ର ମହାନ୍ତି (ଓଡ଼ିଆ ସାହିତ୍ୟର ଆଦିପର୍ବ', 
ଓଡ଼ିଆ ସାହିତ୍ୟର ମଧ୍ଯ ପର୍ବ”, “ଓଡ଼ିଆ ସାହିତ୍ୟତ୍ତ ଉତ୍ତର ମଧ୍ଯପର୍ବ”, ଓଡ଼ିଆ 
ସାହିତ୍ୟର କ୍ରମ ବିକାଶ” ନାମରେ ଚାରିଗୋଟି ସାହିତ୍ୟର ଇତିହାସ ପୁସ୍ତକ ରଚନା 

ଓଡ଼ିଆ ସାହିତ୍ୟର ଇତିହାସ ରଚୟିତା ଡଃ ଦେବେନ୍ଦ୍ର ମହାନ୍ତି ୧୦୩ 


କରିଯାଇଛନ୍ତି | ସେ ମୁଖ୍ୟତଃ ଦେଶରେ ସାଂସ୍କୃତିକ ଜାଗରଣ ଓ ସାହିତ୍ୟର ଉ୍ସର୍ଷକୁ 
ଦୃଷ୍ଟି ସମକ୍ଷରେ ରଖି ଏକ ତୁଳନାତ୍ମକ ବିଚାର - ବିମର୍ଶ ଦେଇଛନ୍ତି । ଆଦିପର୍ବ ଓ ମଧ୍ଯପର୍ବ 
ପୁସ୍ତକଦ୍ଧୟ ଅତି ଉଚ୍ଚକୋଟୀର ବିଚାରଧାରା ସମ୍ବଳିତ ସାହିତ୍ୟର ଇତିହାସ ଗ୍ରନ୍ଧ । 

ସେ ଆଦିପର୍ବ”ରେ ଚର୍ଯ୍ୟାପଦ ସାହିତ୍ୟଠାରୁ ସାରଳାଦାସଙ୍କ ପର୍ଯ୍ୟନ୍ତ, 
ମଧ୍ଯପର୍ବ”ରେ ସାରଳାଙ୍କଠାରୁ ଉନବିଂଶ ଶତାବ୍ଦୀର ଶେଷ ଭାଗ ପର୍ଯ୍ୟନ୍ତ ଆଲୋଚନା 
କରିଛନ୍ତି | “ଉତ୍ତର -ମଧ୍ଯପର୍ବ”ରେ ରାଧାନାଥ ଫକୀରମୋହନଙ୍କଠାରୁ ସମସାମୟିକ କାଳ 
ପର୍ଯ୍ୟନ୍ତ ଆଲୋଚନା ପରିସରକୁ ବ୍ୟାପ୍ତ କରିଛନ୍ତି । ସେ ୧୯୬୩ ମସିହାରେ ରଚିତ 
' ଓଡ଼ିଆ ସାହିତ୍ୟର ଆଦିପର୍ବ”ର ଭୂମିକାରେ ଓଡ଼ିଆ ସାହିତ୍ୟକୁ ମୁଖ୍ୟତଃ- ୧. ଆଦିପର୍ବ, 
୨. ମଧ୍ଯପର୍ବ, ୩. ଆଧୁନିକ ପର୍ବ ଭାବେ ବିଭକ୍ତ କରିଛନ୍ତି । 

୧୯. ଡଃ ବଂଶୀଧର ମହାନ୍ତି ଓଡ଼ିଆ ସାହିତ୍ୟର ଇତିହାସ” ୧ମ/୨ୟ/୩ୟ 
ଖଣ୍ଡ ରଚନା କରି ଯାଇଛନ୍ତି । ୧୯୭୦ ରେ ପ୍ରକାଶିତ ପ୍ରଥମ ଖଣଶ୍ଡଟି ପ୍ରାକ୍‌ ସାରଳାଯୁଗ, 
ଦ୍ଵିତୀୟ ଖଣ୍ଡରେ ସାରଳାଯୁଗ ଓ ତୃତୀୟ ଖଣ୍ଡରେ ପଞ୍ଚସଖା ଯୁଗକୁ ବିଶଦ ଭାବେ 
ଆଲୋଚନା କରିଛନ୍ତି । ଡଃ ମହାନ୍ତିଙ୍କ ସାରଳାଯୁଗ ଖଣ୍ଡଟି ଗବେଷଣାତ୍ମକ ମନୋବୂରିର 
ପରିଚୟ ପ୍ରଦାନ କରିଥାଏ | 

୨୦. ଓଡ଼ିଆ ସାହିତ୍ୟ କ୍ଷେତ୍ରରେ ଲନ୍ତପ୍ରତିଷ୍ଠ ଗବେଷକ ଓ ସମାଲୋଚକ ଡଃ 
ନଟବର ସାମନ୍ତରାୟ ୧୯୬୪ ମସିହାରେ ଓଡ଼ିଆ ସାହିତ୍ୟର ଇତିହାସ ( ୧୮୦୩- 
୧୯ ୨୦) ପୁସ୍ତକ ରଚନା କରିଛନ୍ତି । ଏହା ଏ ପର୍ଯ୍ୟନ୍ତ ଏକ ଅନତିକ୍ରମଣୀୟ ଗବେଷଣା 
ପୁସ୍ତକ ଭାବେ ସମ୍ମାନ ଲାଭ କରେ । ଇଂରେଜ ଶାସନକାଳୀନ ରାଧାନାଥ ଯୁଗର 
ଶିକ୍ଷାବିସ୍ତାର, ପାଠ୍ୟପୁସ୍ତକ ଆନ୍ଦୋଳନ, ଭାଷା ଆନ୍ଦୋଳନ ଓ ପତ୍ରପତ୍ରିକା ବିକାଶ ତଥା 
ସାହିତ୍ୟକୃତିର ଜ୍ଵଳନ୍ତ ପ୍ରତିଛବି ବହନ କରିଅଛି । 

୨୧. ସମାଲୋଚକ ପଠାଣି ପଟ୍ଟନାୟକ ୧୯୭୮ ମସିହାରେ ଓଡ଼ିଆ ସାହିତ୍ୟର 
ଇତିହାସ ପୁସ୍ତକ ପ୍ରଣୟନ କରିଛନ୍ତି । ସେ ଓଡ଼ିଆ ଭାଷା ସାହିତ୍ୟର ଉନ୍ମେଷ କାଳରୁ 
ଆଧୁନିକ ଯୁଗ ପର୍ଯ୍ୟନ୍ତ ଓଡ଼ିଆ ସାହିତ୍ୟରେ ବିକାଶ ଓ ପ୍ରତିନିଧ୍‌ ସ୍ଥାନୀୟ କବି 
ସାହିତ୍ୟକମାନଙ୍କ କୃତି ସମ୍ବନ୍ଧରେ ଆଲୋକପାତ କରିଛନ୍ତି । ସେ ନିମ୍ନଭାବେ ଯୁଗ 
ବିଭାଗକୁ ବିଭକ୍ତ କରିଅଛନ୍ତି । ଯଥା - 

୧. ପ୍ରାକ୍‌ ସାରଳା ସାହିତ୍ୟ 

୨. ନବ ଉନ୍ମେଷର ଧାରା ଓ ସାରଳା ଦାସ 

୩. ପଞ୍ଚସଖା ସାହିତ୍ୟ 

୪. ରୀତି ସାହିତ୍ୟ (କାବ୍ୟ ଯୁଗ ଓ ସଂଗୀତ ଯୁଗ ) 

୫. ଆଧୁନିକ ସାହିତ୍ୟ ବା ରାଧାନାଥ ଯୁଗ - ସତ୍ୟବାଦୀ ଆନ୍ଦୋଳନ - ସବୁଜ 
ଆନ୍ଦୋଳନ - ଆଧୁନିକ ଆନ୍ଦୋଳନ - ଅତ୍ୟାଧୁନିକ ଆନ୍ଦୋଳନ । 

୧୦୪ ଦେବେନ୍ଦ୍ରଂସାରସ୍ଵତ ମାନସ 


୨ ୨. ସମାଲୋଚକ ଡଃ ଦେବେନ୍ଦ୍ର ମହାତ୍ତି (ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ 
ନାମକ ବିରାଟ ଗ୍ରଛ ୩ ଖଣ୍ଡରେ ପ୍ରକାଶ କରିଛନ୍ତି । ୧୯୮୩ ମସିହାରେ ପ୍ରଥମ ଖଣ୍ଡରେ 
ପ୍ରାକ୍‌ ସାରଳା ସାହିତ୍ୟ, ୧୯୮୯ ମସିହାରେ ଦ୍ବିତୀୟ ଭାଗରେ ସାରଳା ସାହିତ୍ୟ ଓ 
୧୯୯୦ରେ ତୃତୀୟ ଖଣ୍ଡରେ ପଞ୍ଚସଖା ସାହିତ୍ୟର ବିସ୍ତୃତ ଆଲୋଚନା କରିଅଛନ୍ତି | 


ସେ ଏହି “ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ ' ପୁସ୍ତକକୁ ୧୦ ଖଣ୍ଡରେ ପ୍ରକାଶ 
କରିବାକୁ ଯୋଜନା ରଖିଥିଲେ | ସେ ଚତୁର୍ଥ ଖଣ୍ଡରେ ରୀତିସାହିତ୍ୟ ଓ ପଞ୍ଚମଠାରୁ ଦଶମ 
ଖଣ୍ଡରେ ଆଧୁନିକ ଯୁଗ ସାହିତ୍ୟର ପ୍ରବନ୍ଧ ଗଳ୍ପ ଉପନ୍ୟାସ, ନାଟକ ଓ ସମାଲୋଚନା 
ସାହିତ୍ୟକୁ ଗୋଟିଏ ଗୋଟିଏ ଖଣ୍ଡରେ ପ୍ରକାଶ କରିବାକୁ ମନସ୍ଥ କରିଥୁଲେ ¦ ମାତ୍ର ୧୯୯୧ 
ମସିହାରେ ହୃଦ୍ଧରୋଗରେ ତାଙ୍କର ଅକାଳ ବିୟୋଗ ହେତୁ ତାଙ୍କର ଭାବୀସ୍ଵପ୍ନ ସାକାର 
ହୋଇପାରିଲା ନାହିଁ । ପୂର୍ବେ ତାଙ୍କର ଗୁରୁ ଡଃ ବଂଶୀଧର ମହାନ୍ତିଙ୍କର ଅକାଳି ମୃତ୍ୟୁ 
ଫଳରେ ସେ ମଧ୍ଯ ଓଡ଼ିଆ ସାହିତ୍ୟର ଇତିହାସକୁ ଅସଂପୂର୍ଣ୍ଣ ରଖି ଯାଇଥୁଲେ । 


ଡଃ ଦେବେନ୍ଦ୍ର ମହାନ୍ତିଙ୍କର ସଂଗ୍ରହ ଓ ଅନୁଶୀଳନ ମନୋବ୍ୃରି ତଥା ତାଙ୍କ ନିଜ 
ବାସଗ୍ୃହସ୍ଥ ବିରାଟ ପୁସ୍ତକାଗାରକୁ ସେ ଏହି ଇତିହାସ ପ୍ରଣୟନ ଦିଗରେ ବିନିଯୋଗ 
କରୁଥିଲେ । ସେ ପଞ୍ଚସଖା ଓଡ଼ିଆ ସାହିତ୍ୟ? ମଧ୍ୟ ରଚନା କରିଯାଇଛନ୍ତି । ଓଡ଼ିଆ 
ସାହିତ୍ୟର ଉନ୍ମେଷ ଓ ଉତ୍ତରଣ” ସୂଚୀପତ୍ରରୁ ତାଙ୍କ ଗବେଷଣାର ବ୍ୟାପକତା ଉପଲବ୍ଧ 
ହୁଏ । ବହୁ ପ୍ରକାଶିତ ଓ ଅପ୍ରକାଶିତ ଲେଖାବଳୀକୁ ସେ ନିଜ ପୁସ୍ତକରେ ସନ୍ନିବେଶିତ କରି 
ଯାଇଛନ୍ତି। 


ସେ ପ୍ରଥମ ଖଣ୍ଡଟିରେ କଳିଙ୍ଗ, ଉକ୍ରଳ ଓ ଓଡ଼ିଶା ତଥା ଓଡ଼ିଶା ଓ ଓଡ଼ିଆ 
ପର୍ଯ୍ୟାୟରେ ଓଡ଼ିଶା ଭୂଖଣ୍ଡର ଅତୀତ ଇତିହାସ, ସଭ୍ୟତା ଓ ସଂସ୍କୃତିର ଦୀର୍ଘ ପରିଚୟ 
ଦେଇଛନ୍ତି । ଏହାପରେ ଓଡ଼ିଆ ଭାଷା ଓ ଲିପିର ବିକାଶଧାରା ଦର୍ଶାଇ ଓଡ଼ିଆ ସାହିତ୍ୟର 
ମୂଳଭିଭି ପତ୍ତନରେ ଲୋକଗୀତ ଓ କାହାଣୀର ସୁଦୀର୍ଘ ପରମ୍ପରା କଥା: ବିସ୍ଟୃତ ଭାବେ 
ବର୍ଣ୍ଣନା ଦେଇଛନ୍ତି । ଓଡ଼ିଆ ଶିଳାଲେଖ ସାହିତ୍ୟ, ଚର୍ଯ୍ୟାଗୀତିକା, ମାଦଳାପାଞ୍ଜି, କଳସା 
ଚଉତିଶା, ସୋମନାଥ ବ୍ରତ କଥା, ରୁଦ୍ରସୁଧାନିଧୂ ଓ ଓଡ଼ିଆ ନାଥ ସାହିତ୍ୟର ବର୍ଣ୍ଣନା 
ମଧ୍ଯରେ ପ୍ରାଚୀନ ଓଡ଼ିଆ ଗଦ୍ୟ ଓ ପଦ୍ୟ ସାହିତ୍ୟର ବିକାଶଧାରାକୁ ନିର୍ଣ୍ଣୟ କରିଛନ୍ତି 


ଦ୍ଵିତୀୟ ଭାଗରେ ଡଃ ମହାନ୍ତି ସାରଳା ସାହିତ୍ୟ ଉପରେ ସୁଦୀର୍ଘ ଆଲୋକପାତ 
କରିଛନ୍ତି । ଏଥୁରେ ସାରଳା ଦାସଙ୍କ ଉପରେ ବିଭିନ୍ନ ଆଲୋଚକଙ୍କ ସମୀକ୍ଷା ତଥା 
ସାରଳା ମହାଭାରତର କଥାବସ୍ତୁ ଉପାଖ୍ୟାନ, ଚରିତ୍ରଚିତ୍ରଣ, ବିଭିନ୍ନ ଧର୍ମମତବାଦ, 
ସାମାଜିକ ଚାଲିଚଳଣି, ନୃତ୍ୟ, ସଙ୍ଗୀତ ଓ ସମର ବର୍ଣ୍ଣନା ଏବଂ ଭାଷା ବିଭବ ଉପରେ 
ଦୀର୍ଘ ଆଲୋଚନା କରିଛନ୍ତି । 


Digitized by srujanika@gmail.com 


ଓଡ଼ିଆ ସାହିତ୍ୟର ଇତିହାସ ରଚୟିତା ଡଃ ଦେବେନ୍ଦ୍ର ମହାନ୍ତି ୧୦୫ 


ତୃତୀୟ ଭାଗଟିରେ ପଞ୍ଚସଖା ସାହିତ୍ୟ ଉପରେ ମଧ୍ଯ ଦୀର୍ଘ ଆଲୋଚନା ଡଃ 
ମହାନ୍ତି କରିଛନ୍ତି । ଏଥୁରେ ଓଡ଼ିଶୀ ଓ ଗୌଡ଼ୀୟ ବୈଷ୍ଣବ ଧର୍ମ, ଜଗନ୍ନାଥ, ଶ୍ରୀଚୈତନ୍ୟଙ୍କ 
ଉପରେ ଆଲୋଚନା ସହିତ ପଞ୍ଚସଖା ବଳରାମ, ଜଗନ୍ନାଥ, ଅଚ୍ୟୁତାନନ୍ଦ ଯଶୋବନ୍ତ 
ଓ ଅନନ୍ତ ଦାସଙ୍କ କୃତି ସଂପର୍କରେ ସୁଦୀର୍ଘ ଆଲୋଚନା ସ୍ଥାନ ପାଇଅଛି । 

ପୂର୍ବରୁ ରଚିତ ହୋଇଥୁବା ସାହିତ୍ୟର ଇତିହାସ ଗ୍ରନ୍ଧଗୁଡ଼ିକୁ ଅଧ୍ୟୟନ କରି ସେଥୁରେ 
ଥିବା ଅପୂର୍ଣ୍ଣତାକୁ ସେ ଯଥାସମ୍ଭବ ପୂର୍ଣ୍ଣାଙ୍ଗ କରିବାପାଇଁ ସାଧ୍ଯମତେ ଚେଷ୍ଟା କରିଛନ୍ତି । 
ଏହି ଗ୍ରନ୍ଥ ରଚନା ଅବକାଶରେ ବହୁ ଅବହେଳିତ ପ୍ରତିଭା ଓ ଲୁପ୍ତ ଗ୍ରନ୍ଥରାଜିକୁ 
ଲୋକଲୋଚନକୁ ଆଣି ଧନ୍ୟବାଦର ପାତ୍ର ହୋଇଅଛନ୍ତି । 


ଉପସଂହାର 


୧୮୭୨ ମସିହାଠାରୁ ଆରମ୍ଭ ହୋଇ ୧୯୯୫ ମସିହା ପର୍ଯ୍ୟନ୍ତ ଉପରୋକ୍ତ 
ସମାଲୋଚକଙ୍କ ସମୀକ୍ଷା ବ୍ୟତୀତ ଅଧୁନା ବହୁ ସାହିତ୍ଯ ଇତିହାସର ଲେଖକଗଣ 
ଛାତ୍ରଛାତ୍ରୀ ତଥା ପାଠକଙ୍କ ପାଠ୍ୟକ୍ରମ ଅନୁଯାୟୀ ବୃହତ ଓ ସଂକ୍ଷିପ୍ତ ଇତିହାସ ପ୍ରଣୟନ 
କରି ଚାଲିଛନ୍ତି । ଅନେକ ସାହିତ୍ୟର ଯୁଗଭିତ୍ତିକ ଗବେଷଣା ନିବନ୍ଧ ତଥା ଆଲୋଚନାଭିତ୍ତିକ 
ପୁସ୍ତକ ପ୍ରକାଶିତ ହେଉଅଛି । 

ସେଗୁଡ଼ିକ ମଧ୍ଯରେ ଡଃ ରବି ନାୟକଙ୍କର ଓଡ଼ିଆ ସାହିତ୍ୟର ସଂକ୍ଷିପ୍ତ ଇତିବ୍ରରଂ 
(୧୯୮୫), ଡଃ ସୁରେନ୍ଦ୍ର କୁମାର ମହାରଣାଙ୍କର ଓଡ଼ିଆ ସାହିତ୍ୟର ଇତିହାସ 
( ୧୯୮୮), ସାରଳା ସାହିତ୍ୟ, ପଞ୍ଚସଖା ଧର୍ମ ଓ ସାହିତ୍ୟ, ଡଃ ବାଉରୀବନ୍ଧୁ କରଙ୍କ 
ଓଡ଼ିଆ ସାହିତ୍ୟର ` ଇତିହାସ” ( ୧୯୮୯), ଡଃ ବୈଷ୍ଠବଚରଣ ସାମଲଙ୍କ ଓଡ଼ିଆ 
ସାହିତ୍ୟର ଇତିହାସ” ( ଆଦିପର୍ବ- ୧୯୯୪), ଡଃ ଅସିତ କବିଙ୍କର ଓଡ଼ିଆ ପ୍ରବନ୍ଧ 
ସାହିତ୍ୟର ଇତିହାସ” ଓ ଓଡ଼ିଆ ସମାଲୋଚନା ସାହିତ୍ୟର ଇତିହାସ”, ଡଃ ନିତ୍ୟାନନ୍ଦ 
ଶତପଥୀଙ୍କର “ସବୁଜରୁ ସାଂପ୍ରତିକ”, ଡଃ ସୁଦର୍ଶନ ଆଚାର୍ଯ୍ୟଙ୍କର ଓଡ଼ିଆ କାବ୍ୟକୌଶଳଂ, 
ଶରତଚନ୍ଦ୍ର ମୁଖାର୍ଜୀଙ୍କର ସବୁଜ ସାହିତ୍ୟ ପରିକ୍ରମା? ୧ମ/ ୨ୟ ପ୍ରଭୁତି ପ୍ରଣିଧାନ ଯୋଗ୍ୟ । 

ଏତଦଵବ୍ୟତୀତ ଓଡ଼ିଆ ସାହିତ୍ୟର ଇତିହାସ” ରଚନା କ୍ଷେତ୍ରରେ ଅଧ୍ୟାପକ 
ଗୌରୀକୁମାର ବ୍ରହ୍ମା ଜାନକୀବଲ୍ଲଭ ମହାନ୍ତି, ମୃତ୍ୟୁଞ୍ଜୟ ନାୟକ, ଡଃ ରତ୍କାକର ଚଇନି, 
ଡଃ ନୃସିଂହ ଷଡ଼ଙ୍ଗୀ ପ୍ରଭୃତି ବହୁ ଲେଖକ ଲେଖନୀ ଚାଳନା କରିଚାଲିଛନ୍ତି । କିନ୍ତୁ ପ୍ରାମାଣିକ 
ତଥ୍ୟସମ୍ବଳିତ ତୁଳନାତ୍ମକ ମାନଦଶ୍ଡରେ ସାହିତ୍ୟର ଇତିହାସ ରଚନା ଅଙ୍କୁଳିମେୟ ଅଟେ ! 


ଏ ଦିଗରେ ଡଃ ନଟବର ସାମନ୍ତରାୟ ଓ ସୁରେନ୍ଦ୍ର ମହାନ୍ତି ଅଗ୍ରଣୀ ଭୂମିକା ଗ୍ରହଣ କରିଛନ୍ତି । 
ସାଧନାଶ୍ରୀ 
କେନ୍ଦୁଝର କଲୋନୀ, ତୁଳସୀପୁର, କଟକ 

ଏତିହାସିକ ସମାଲୋଚନାର ପରମ୍ପରାରେ 
ଡଃ ଦେବେନ୍ଦ୍ର ମହାଳ୍ଜିଙ୍କ 'ଯୁଗଜ୍ୟୋତି ରାଧାନାଥଂ 


ଡଃ ବିଜୟ କୁମାର ଶତପଥୀ 


ଉନବିଂଶ ଶତକର ଶେଷ ପର୍ଯ୍ୟାୟ ବେଳକୁ ଓଡ଼ିଆରେ ବିଭିନ୍ନ ପତ୍ରପତ୍ରିକାମାନଙ୍କୁ 
ଅନୁଶୀଳନ କଲେ ଜଣାପଡ଼ିବ ଯେ ସେଗୁଡ଼ିକରେ ପ୍ରବନ୍ଧ ତୁଳନାରେ ( ଉଭୟ ବ୍ୟକ୍ରିନିଷ୍ଠ 
ଏବଂ ବସ୍ତୁନିଷ୍ଠ ) ନିରୋଳା ସାହିତ୍ୟ ସମାଲୋଚନା ନିହାତି ନଗଣ୍ୟ ଭାବରେ ଆମ୍ଭ 
ପ୍ରକାଶ କରିଥଲା । ୧୮୬୬ ମସିହାଠାରୁ ୧୮୯୬. ମସିହା ମଧ୍ୟରେ ମୌଳିକ ପ୍ରବନ୍ଧ 
ସୃଷ୍ଟି କ୍ଷେତ୍ରରେ ‘ଉତ୍କଳ ଦୀପିକା”, ‘ଉକ୍କଳ ମଧୁପ”, ପ୍ରଦୀପ”, “ନବ ସମ୍ବାଦ”, 
ସମ୍ବଲପୁର ହିତୈଷିଣୀ” ଓ “ଉତ୍କଳପ୍ରଭା” ପ୍ରଭୂତି ପତ୍ରପତ୍ରିକାମାନଙ୍କର ଗୁରୁତ୍ଵପୂର୍ଣ୍ଣ 
ଅବଦାନ ଥୁଲା । ତେବେ ଏଗୁଡ଼ିକରେ ଯେଉଁ ସାହିତ୍ୟ ସମାଲୋଚନାଗୁଡ଼ିକ ପ୍ରକାଶ 
ପାଇଥଲା, ତାହା ମୁଖ୍ୟତଃ ଥଲା ସମ୍ବାଦାତ୍ମକ ରୀତିରେ ଲିଖିତ । ପ୍ରାଚୀନ ସାହିତ୍ୟର 
ଦୋଷଗୁଣ ନିରୂପଣ, କୁସଂସ୍କାର ବିଲୋପପାଇଁ ଆନ୍ଦୋଳନ ଏବଂ ଭାଷାବିଲୋପଜନିତ 
ଆନ୍ଦୋଳନ ଥଲା ଏହି ସମୟର ସମାଲୋଚନା ସାହିତ୍ୟର ଉପଜୀବ୍ୟ ବିଷୟ । 


ସପ୍ତଦଶ ଏବଂ ଅଷ୍ଟାଦଶ ଶତକରେ ଇଂରେଜୀ ସାହିତ୍ୟରେ ଯେଉଁ ସାହିତ୍ୟ 
ସମାଲୋଚନାର ପରମ୍ପରା ପ୍ରଚଳିତ ଥଲା ତାହା ପ୍ରାୟ ଏହି ସମ୍ବାଦାମ୍ପକ ଥଲା ଏବଂ 
ସମାଲୋଚକ ଗୋଟିଏ ବିଚାରକର ଆସନରେ ବସିଲା ପରି ଗ୍ରନ୍ର ଦୋଷ ଗୁଣ 
ସଂପର୍କରେ ଆପଣାର ମନ୍ତବ୍ୟ ଦେଉଥିଲେ ! ସହୃଦୟତା ଯେ ସମାଲୋଚନାର ଏକ 
ପ୍ରଧୀନ ଗୁଣ ଏବଂ ସମାଲୋଚନା ଯେ ଏକପ୍ରକାର ପୁନଃସୃଢଜନ (Recreation) ଓ 
ଏହା ପାଠକ ପ୍ରାଣରେ ମୂଳକ୍ୃତିର ରହସ୍ଯ ଉଦ୍‌ଘାଟନ ସାଙ୍ଗକୁ ଅନୁଦ୍‌ ଘାଟିତ 
ବହୁ ରହସ୍ୟର ଯେ ସଂଧାନ ଦେଇପାରେ ତାହା ସେକାଳରେ ସମାଲୋଚକମାନେ 
ଉପଲବ୍ଧି କରି ନ ଥୂଲେ। ଓଡ଼ିଆ ସାହିତ୍ୟର ସମାଲୋଚନା ପଦ୍ଧତି ଆଦିଯୁଗରେ 
( ୧୮୬୬-୧୮୯୬) ଏହାହିଁ ଥୁଲା | ୧୮୯୭ରେ ପ୍ରକାଶିତ ବିଶ୍ଵନାଥ କରଙ୍କର 'ଉକ୍କଳ 
ସାହିତ୍ୟ ପତ୍ରିକା” ଏହି ପ୍ରାଥମିକ ପର୍ଯ୍ୟାୟର Judgement styleରେ କିଛିଟା ବ୍ୟତିକ୍ରମ 
ଆଣିଲେ ବି ଏଗୁଡ଼ିକରେ ପ୍ରକାଶିତ ସାହିତ୍ୟ ସମାଲୋଚନାଗୁଡ଼ିକ Classical 
Criticism ବା ଶାସ୍ତ୍ରୀୟ ସମାଲୋଚନା ପଦ୍ଧତିର ଅନ୍ତଦରକ୍ତ ଥଲା | ଏହି ସମାଲୋଚନା 

ଏତିହାସିକ ସମାଲୋଚନାର ପରମ୍ପରାରେ... ୧୦୭ 


ପଦ୍ଧତିରେ କାବ୍ୟତତ୍ତନ , ଅଳଙ୍କାର ତତ୍ତ୍‌ ତଥା ବିଭିନ୍ନ ସାହିତ୍ୟତର୍ବର ଅନୁଶାସନାବଳୀକୁ 
ଅନୁସରଣ କରାଯାଇଥାଏ । ଏହି ଅନୁଶାସନ ନିର୍ଦ୍ଦେଶ ପନ୍ଥା ହେତୁ ସମାଲୋଚକ 
ପ୍ରଖ୍ୟାତ ଫରାସୀ ଲେଖକ Anatole Franceଙ୍କର ସ୍ମରଣୀୟ ଉକ୍ତିଟିକୁ ବିସ୍ମ ତ 
ହୋଇଯାଇଥାଏ । ତାହା ହେଲା - “The good critic is who narrates the 
adventures of his soul among master pieces”. 


ସତ୍ୟବାଦୀ ଯୁଗୀୟ ବିଶିଷ୍ଟ ସାଧକ ପଶ୍ତିତ ନୀଳକଣ୍ଠ ଦାସ ଓଡ଼ିଆ ସାହିତ୍ୟ 
ସମାଲୋଚନାର ଧାରାରେ ନୃତନତାର ସ୍ଥର୍ଶ ଆଣି ଦେଇଥୁୂଲେ ବୋଲି କୁହାଯାଇପାରିବ । 
ସାହିତ୍ୟର ବିକାଶଧାରାକୁ ସମାଜତନ୍ତ୍ର ଏବଂ ନୃତତ୍ତ ରାଜନୀତି ଓ ଧର୍ମୀୟ ଭାବଧାରା 
ସହ ସଂପୃକ୍ତ କରି ସେ ତାଙ୍କର ଓଡ଼ିଆ ସାହିତ୍ୟର କ୍ରମ ପରିଣାମରେ ( ୧ମ ଏବଂ 
୨ୟ) ସମାଲୋଚନାର ନୂତନ ସରଣୀ ପ୍ରସ୍ତୃତ କରିଥୁଲେ । ପରବର୍ର୍ରୀ ପର୍ଯ୍ୟାୟରେ 
ଏହା ଡକ୍ଟର ମାୟାଧର ମାନସିଂହ, ଚିଉରଂଜନ ଦାସ ପ୍ରମୁଖ ପ୍ରଖ୍ୟାତ 
ସମୀକ୍ଷକମାନଙ୍କ ଦ୍ଵାରା ବିକଶିତ ହୋଇଥୁଲା । ଡକ୍କର ଖଗେଶ୍ବର ମହାପାତ୍ର, ଡକ୍ସର 
ଦେବୀପ୍ରସନ୍ନ ପଟ୍ଟନାୟକ, ଡକୃର ଗଗନେନ୍ଦ୍ର ନାଥ ଦାଶ, ଡକୃର ଶ୍ୟାମସୁନ୍ଦର ମହାପାତ୍ର 
ପ୍ରଭୃତି ସମାଲୋଚକଗଣ ଏହି ବିକଶିତ ପରମ୍ପରାର ସାଧକ | ସ୍ଵାଧୀନତାର ପରବ 
କାଳରେ ଯେଉଁ ଭାଷାତାର୍ବିକ ଓ ତୁଳନାତ୍ମକ ସାହିତ୍ୟ ସମାଲୋଚନା ଓଡ଼ିଆ ସାହିତ୍ୟରେ 
ଆମ୍ମପ୍ରକାଶ କରିଥଲା ତାହା ଓଡ଼ିଆ ସାହିତ୍ୟର ଓ ସଂସ୍କୃତିର ବହୁ ଦିଗକୁ ଉଦ୍ଧଭାସିତ 
କରିଥୁଲା । ଡକୁର କୁଞ୍ଜବିହାରୀ ଦାଶ, ପ୍ରସନ୍ନ ପଟ୍ଟନାୟକ ପ୍ରମୁଖ ସମୀକ୍ଷକଗଣ ଭାଷା 
ଆଲୋଚନାର ସୂତ୍ରଧରି କୌଣସି କାଳର ସାହିତ୍ୟ ବା ନିର୍ଦ୍ଦିଷ୍ଟ ସାହିତ୍ୟକୃତିର ମୂଲ୍ୟାଙ୍କନ 
ପ୍ରସ୍ତୁତ କରିଥଲେ | 

ସେହିପରି ସାହିତ୍ୟର ତୁଳନାତ୍ମକ ସମାଲୋଚନା ୧୯୫୦ ପରବର୍ରୀ ପର୍ଯ୍ୟାୟରେ 
ଆମ ସାହିତ୍ୟରେ ଆମ୍ମପ୍ରକାଶ କରି ପରେ ବିକଶିତ ହୋଇଥୁଲା | ୪ ସୁରେନ୍ଦ୍ର ମହାନ୍ତିଙ୍କର 
ସମାଲୋଚନା ପୁସ୍ତକ (ଫକୀରମୋହନ ସମୀକ୍ଷା, ଓଡ଼ିଆ ସାହିତ୍ୟର ଆଦିପର୍ବ, ମଧ୍ଯପର୍ବ 
ଇତ୍ୟାଦି), ସମସାମୟିକ ପତ୍ରପତ୍ରିକାରେ ପ୍ରକାଶିତ ଶ୍ରୀ ଚିନ୍ତାମଣି ବେହେରାଙ୍କର 
ପ୍ରବନ୍ଧାବଳୀ ( ଯେପରି “ଡଗର” ରେ ପ୍ରକାଶିତ ' ଅଭ୍ୟୁଦୟ ସାହିତ୍ୟ” ) ଏବଂ ପ୍ରଫେସର 
ଯତୀନ୍ଦ୍ର ମୋହନ ମହାନ୍ତିଙ୍କର କେତେକ ପ୍ରବନ୍ଧ ଏହାର ଆଦ୍ୟ ଶୁଭଶଂଖ ବାଦନ 
କରିଥଲା । ଡକର ଦାଶରଥ ଦାସ, ଷାଠିଏ ପରବର୍ଭୀ କାଳରେ ବିଭିନ୍ନ ପ୍ରବନ୍ଧମାନଙ୍କରେ 
ଓ ସତୁରି ପରେ ପ୍ରକାଶିତ ତାଙ୍କର ବିଭିନ୍ନ ସମାଲୋଚନା ପୁସ୍ତକମାନଙ୍କରେ ତୁଳନାତ୍ମକ 
ସମୀକ୍ଷା ରୀତିର ପ୍ରକୃଷ୍ଠ ନିଦର୍ଶନ ଦେଇଛନ୍ତି । ଡକ୍ଟର ଆଦିତ୍ଯ ସାହୁ, 
ଡକ୍ସର ନୀଳାଦ୍ରିଭୂଷଣ ହରିଚନ୍ଦନ ପ୍ରମୁଖଙ୍କର କେତେକ କୃତି ଏହି ପର୍ଯ୍ୟାୟର ! ପ୍ରାୟୋଗିକ 
ସମାଲୋଚନା ବା ଅatical Criticism ବୋଲି ଯାହାକୁ କୁହାଯାଏ ସମକାଳରେ 

eor୮ ଦେବେନ୍ଦ୍ରଂସାରସ୍ଵତ ମାନସ 


ମଧ୍ଯ ତାହା ବିକାଶଲାଭ କରିଥୁୂଳା । ଡକ୍ସର ନିତ୍ୟାନନ୍ଦ ଶତପଥୀ, ଡକ୍ସର ବାଳକୃଷ୍ଣ 
ଶତପଥୀ, ଡକୁର କୃଷ୍ଣଚରଣ ବେହେରା, ଡକୁର ନରେନ୍ଦ୍ର ନାଥ ମିଶ୍ର ଓ ଡକ୍ସର ବୈଷ୍ଣବ 
ଚରଣ ସାମଲ ପ୍ରଭୁତି ଏହି ଧାରାର ସମୀକ୍ଷକ । 


ବିଭିନ୍ନ ପ୍ରକାର ଏଇ ସବୁ ସମୀକ୍ଷାରୀତି ତୁଳନାରେ ଏତିହାସିକ ସମାଲୋଚନା 
ପଦ୍ଧତି ଆମର ସମୀକ୍ଷକମାନଙ୍କଦ୍ଧାରା ବିଶେଷ ଭାବରେ ଆଦୃତ ହୋଇଛି । ଏକଥା 
ସତ ଯେ ଏତିହାସିକ ସମାଲୋଚନା ପଦ୍ଧତି ଏକ ସାମଗ୍ରିକ ବିଚାରପଦ୍ଧତି, ଯାହା ମଧ୍ଯକୁ 
କବିର ସମୟସୀମା, ସମସାମୟିକ ଆଚାର ବିଚାର, ନୃତତ୍ତ କଳାଚେତନା ଆଦି ଚିହିଁକି 
ଆସିବା ସ୍ଵାଭାବିକ । ତଦ୍ଵବିଦମାନେ ବିଭିନ୍ନ ପ୍ରକାର ସମୀକ୍ଷା ପଦ୍ଧତି କଥା ସାଂପ୍ରତିକ 
କାଳରେ କହିଲେ ବି ସେମାନେ ଯେ ପରସ୍ପରର ପରିପୂରକ ଏଥୁରେ ସନ୍ଦେହ ନାହିଁ । 
ଏବେ Phychoanalytical criticism, Marxist Criticfsm, Scientific 
Criticism, Structuralism ଆଦି ବିଭିନ୍ନ ସମୀକ୍ଷା ପଦ୍ଧତି ସଂପର୍କରେ କୁହାଯାଇଛି । 
ତେବେ ସମୀକ୍ଷା ପଦ୍ଧତି ଯାହା ହେଉନା କାହିଁକି, ଏହା ସର୍ବଦା ଦୁଇଗୋଟି କଥାରେ 
ବିଶ୍ଵାସ ରଖିବା ଉନିତ | ତାହା ହେଲା exposition ଏବଂ appreciation! ଏହାର 
ଅଭାବରେ ସମୀକ୍ଷକ ଏକ ଦେଶଦର୍ଶୀ ହୋଇଯିବାର ସମ୍ଭାବନା ରହିଛି । 


ପଶ୍ଡିତ ମୃତ୍ୟୁଞ୍ଚୟ ରଥ, ପଶ୍ଡିତ ଗୋପୀନାଥ ନନ୍ଦ ଶର୍ମା ଏବଂ ତାଙ୍କ ପରେ ଡକ୍ସର 
ଆଇଁବଲ୍ଲଭ ମହାନ୍ତି ଓଡ଼ିଆ ସାହିତ୍ୟରେ ଏତିହାସିକ ସମାଲୋଚନା ପଦ୍ଧତିର ଦୃଢ଼ 
ଭିଭିପ୍ରସ୍ତର ସ୍ଥାପନ କରିଦେଇ ଯାଇଥଲେ । ତେବେ ସେମାନଙ୍କର ଏହି ସମାଲୋଚନା 
ପଦ୍ଧତି ଆହୁରି ଶାଣିତ ଏବଂ ମାର୍ଜିତ ହୋଇଉଠିଥୁଲା ଡକ୍ସର ନଟବର ସାମନ୍ତରାୟଙ୍କ 
ହାତରେ | ସେ ହିଁ ଯୁକ୍ତିନିଷ୍ଠ ଶୈଳୀ ଓ ନିଦ୍ଦୁଲ ତଥ୍ୟ ପ୍ରଦାନପୂର୍ବକ ଏତି ହାସିକ 
ସମାଲୋଚନା ପଦ୍ଧତିର ନୃତନ ଦିଗ୍ଦର୍ଶନ ଦେଇଥଲେ । ଡଃ ସାମନ୍ତରାୟଙ୍କ ବ୍ୟତୀତ 
ଡକ୍ସର କାହ ଚରଣ ମିଶ୍ରଚ ଡକ୍କର ବଂଶୀଧର ମହାନ୍ତି, ଶ୍ରୀ ବେଣୁଧର ରାଉତ, ଡକ୍ସର 
ଶ୍ରୀନିବାସ ମିଶ୍ର, ଡକ୍କର ଗଙ୍ଗାଧର ବଳ, ଡକ୍ର ସୁଦର୍ଶନ ଆଚାର୍ଯ୍ୟ, ଡକର ଆଶୁତୋଷ 
ପଟ୍ଟନାୟକ, ଡକ୍ସର ବୃନ୍ଦାବନ ଚନ୍ଦ୍ର ଆଚାର୍ଯ୍ୟ, ଡକୃର କୃଷ୍ଣଚରଣ ସାହୁ, ଡକୃର ଅସିତ 
କବି, ଡକୁର ବୈରାଗୀ ଚରଣ ଜେନା, ଡଃ କ୍ଷେତ୍ରବାସୀ ନାୟକ, ଶ୍ରୀ ପଠାଣି ପଟ୍ଟନାୟକ, 
ଶ୍ରୀ ସର୍ବେଶ୍ବର ଦାଶ, ଡଃ ପ୍ରପ୍ତଲ୍ଲ ମହାନ୍ତି, ଡକୁର ହେମନ୍ତ କୁମାର ଦାସ, ଡଃ ବାଉରୀବନ୍ଧୁ 
କର ଏବଂ ବହୁ ନୃତନ ପ୍ରବୀଣ ସମାଲୋଚକଗଣ ଓଡ଼ିଆ ସାହିତ୍ୟରେ ଏହି ଏତିହାସିକ 
ସମାଲୋଚନାର ପରମ୍ପରାକୁ ବଳିଷ୍ଠ ଓ ସମୃଦ୍ଧ କରିଛନ୍ତି । 


ବିଶିଷ୍ଟ ସମାଲୋଚକ ୪ ଡକ୍ସର ଦେବେନ୍ଦ୍ର ମହାନ୍ତି ତାଙ୍କର ସମଗ୍ର ସମାଲୋଚନା 
ଗ୍ରନ୍ଧଗୁଡ଼ିକ ପାଇଁ ଯେଉଁ ପଦ୍ଧତିଟି ଗ୍ରହଣ କରିଛନ୍ତି ତାହା ମୁଖ୍ୟତଃ ଏହି ଏତିହାସିକ 
ସମାଲୋଚନା ପଦ୍ଧତି । ଶ୍ରୀଯୁକ୍ତ ମହାନ୍ତି କଠୋର ପରିଶ୍ରମପୂର୍ବକ ପ୍ରାଚୀନ ସାହିତ୍ୟଠାରୁ 

ଏତିହାସିକ ସମାଲୋଚନାର ପରମ୍ପରାରେ... ୧୦୯ 
ଆରମ୍ଭ କରି ଆଧୁନିକ ସାହିତ୍ୟ ଯାଏଁ ବିଭିନ୍ନ କାଳ ଓ ଗ୍ରନ୍ ସଂପର୍କରେ ବହୁ ସମାଲୋଚନା 
ଗ୍ରନ୍ଧମାନ ରଚନା କରିଛନ୍ତି । ପ୍ରାଚୀନ ଓ ମଧ୍ଯକାଳର କାବ୍ୟଗୁଡ଼ିକୁ ସଂପାଦନା କରି ତାର 
ଉପାଦେୟ ମୁଖବନ୍ଧ ଓ ଟୀକାମାନ ମଧ୍ୟ ସେ ପ୍ରଣୟନ କରିଛନ୍ତି । ଏସ ବୁଗୁଡ଼ିକ ଆମକୁ 
ସୂଚେଇ ଦିଅନ୍ତି ଯେ ସେ କିପରି ଏକ ନିର୍ଦିଷ୍ଟ କୃତିକୁ ଓ ନିର୍ଦିଷ୍ଟ କାଳର ସାହିତ୍ୟକୁ ଅତି 
ଅନ୍ତରଙ୍ଗ ଭାବରେ ଚିହ୍ନିଥିଲେ । ସେ ତିନିଗୋଟି ଦୃଷ୍ଟିକୋଣରୁ କୌଣସି ଏକ କବିଙ୍କର 
ବା ତାଙ୍କ କୃତିର ମୂଲ୍ୟାଙ୍କନ କରୁଥିଲେ । ତାହା ହେଲା- ( କ) ଲେଖକର ସମସାମୟିକ, 
ରାଜନୀତିକ ଓ ସାଂସ୍କୃତିକ ପରିବେଶ, ( ଖ) ସମୟର ଚାପ ବା ମୂଲ୍ୟବୋଧର ସ୍ଥନ୍ଦନ 
ତା କୃତିରେ କେତେ ଦୂର ଅନୁଭୂତ ହୋଇଛି । (ଗ) ସେ ଲେଖକ ତାଙ୍କ ପାଇଁ ତଥା 
ସାହିତ୍ୟପାଇଁ ନୂତନ ସରଣୀର ସଂଧାନ କରିଛନ୍ତି ନା ନାହିଁ । 


‘ ଯୁଗଜ୍ୟୋତି ରାଧାନାଥ? ସମାଲୋଚନା ପୁସ୍ତକଟିରେ ସମୀକ୍ଷକ ରୀତିରବିର 
ଶେଷ ରଶ୍ମି”, ‘କାବ୍ୟକଳାର ତାମସୀ ଯାମିନୀ” ଏବଂ ‘ଆଧୁନିକତାର ସୂର୍ଯ୍ୟୋଦୟ 
ଏହି ତିନିଗୋଟି ପରିଚ୍ଛେଦକୁ ରାଧାନାଥଙ୍କ ପ୍ରତିଭାର ପୃଷ୍ଠଭୂମି ରୂପେ ନେଇଛନ୍ତି । 
ପରବର୍ଭୀ ପର୍ଯ୍ୟାୟଗୁଡ଼ିକରେ ସେ କବି ପ୍ରତିଭାର ମୂଲ୍ୟାଙ୍କନ : ପ୍ରସ୍ତୁତ କରିଛନ୍ତି । 
ପରି ଚ୍ଛେଦଗୁଡ଼ିକର ଯେଉଁ ନାମକରଣ ଡଃ ମହାନ୍ତି କରିଛନ୍ତି ତାହା ବେଶ୍‌ ହୃଦୟଗ୍ରାହୀ 
ହୋଇପାରିଛି । ଯେପରି ପୂର୍ବାହୁର ଆକାଶ”, ‘ମଧ୍ାହୁର ସୂର୍ଯ୍ୟୋପରାଗ ‘ଅପରାହୁର 
ଆକାଶ ଓ ‘ଅସ୍ତସୂର୍ଯ୍ୟର ଅବସାଦ ପ୍ରଭୃତି । କବି ଯେତେ ଶକ୍ତିଶାଳୀ କିମ୍ବା ପ୍ରତିଭାଶାଳୀ 
ହେଉ ସବୁ ସମୟରେ ସେ ଉଚ୍ଚଶୈଳୀର କାବ୍ୟ କବିତା ସୃଷ୍ଟି କରିପାରେ ନାହିଁ । 
ପ୍ରଖର ସୂର୍ଯ୍ୟ ଦୀପ୍ତିରେ ଉଦ୍‌ଭାସିତ ଏଇ କବି ପ୍ରତିଭାହିଁ ଅପରାହ୍ନର ମଳିନ ଆକାଶ 
ଓ ସନ୍ଧ୍ୟାର ଅନ୍ଧକାରକୁ ଭେଟିବାପାଇଁ ବାଧ୍ଯ ହୁଏ । କବି ଯେତେ ମହାନ୍‌ ହେଉ ବା ଯୁଗ 
ପ୍ରବର୍ରକ ହେଉ ସେ ଏହି ନିୟମର ବଶବର୍ଭୀ । ଅପରାହ୍ମର ଆକାଶ” ଅଧ୍ୟାୟରେ 
ସମାଲୋଚକ ଶ୍ରୀଯୁକ୍ତ ମହାନ୍ତି ରାଧାନାଥଙ୍କ ସଂପର୍କରେ କହିଛନ୍ତି ଆଧୁନିକ ଓଡ଼ିଆ 
ସାହିତ୍ୟାକାଶରେ କବିବର ରାଧାନାଥ ଥୁଲେ ଯଥାର୍ଥରେ ତେଜଚୋଦୀପ୍ତ ସୂର୍ଯ୍ୟ । ତାଙ୍କରି 
ଉନ୍ମନଳ କିରଣରେ ସେ ସମୟରେ ଅନ୍ୟ ଅନେକ ତାରା ମଳିନପଡ଼ିଗଲେ । ପୁଣି ସେହି 
ସୂର୍ଯ୍ୟରଶ୍ମି ଅପରାହ୍ନର ଆକାଶରେ କ୍ରମେ କ୍ରମେ ମଳିନତା ଭଜିଲା । ଅସ୍ତାଚଳରେ 
ପହଞ୍ଚିଲା ସୂର୍ଯ୍ୟ । ଅସ୍ତ ପୂର୍ବରୁ ପଶ୍ଚିମାକାଶକୁ ସୂର୍ଯ୍ୟ ରାଗରଞ୍ଜିତ କରିଦେଲା | ତା'ପରେ 
ଧରିତ୍ଵୀ ଉପରକୁ ଓହ୍ଲାଇ ଆସିଲା ଛାୟା ଓ ଆଲୋକର ବିଚିତ୍ର ମିଶ୍ରିତ ରୂପ ! ଏତିକିବେଳେ 
ଅସ୍ଥତାଚଳରେ ଥାଇ ଅସ୍ତ ସୂର୍ଯ୍ୟ ଅବସନ୍ନ ହୋଇ ପଡ଼ିଥୁଲା ।” ( ଯୁଗଜ୍ୟୋତି ରାଧାନାଥ, 
ପୃ- ୪୦୦) ରାଧାନାଥଙ୍କ ସମଗ୍ର ରଚନା ସମ୍ଭାର ସହ ଡକ୍ସର ମହାନ୍ତି ତାଙ୍କ ବ୍ୟକ୍ତିଗତ 
ଜୀବନର ନାନା ଘଟଣା, ତାଙ୍କ ସଂପର୍କରେ ଲିଖିତ ବିବିଧ ସମାଲୋଚନା ଏବଂ ତାଙ୍କର 
ଜୀବନ ଚରିତ୍ରକୁ ( ଦୁର୍ଗାଚରଣ ରାୟଙ୍କଦ୍ଧାରା ରଚିତ) ନିବିଡ଼ ଭାବରେ ଅନୁଶୀଳନ 

୧୧୦ ଦେବେନ୍ଦ୍ର“ସାରସ୍ଵତ ମାନସ 


କରିଛନ୍ତି । ଏହି ଅନୁଶୀଳନ ଏବଂ ଆହରଣ ମଧ୍ଯରେ ତାଙ୍କର ମୌଳିକ ସମୀକ୍ଷା ଦୃଷ୍ଟିକୁ 
ସେ ଖୁବ୍‌ ତପୂରତା ସହ ସଂଜୀବିତ କରି ରଖିପାରିଛନ୍ତି । 

ସମାଲୋଚନା ଏକ ଅଙ୍କକଷା ବ୍ୟାପାର ନୁହେଁ । ସ୍ରଷ୍ଟାର କୃତିକୁ ଭଲପାଇବା 
ମଧ୍ଯରୁ ଉତ୍ତମ ସମାଲୋଚନା ଜନ୍ମ ନିଏ । ତେଣୁ ସମୀକ୍ଷକ ସ୍ରଷ୍ଟା ସହ ଏବଂ ତାର କୃତି 
ସହ ଏକାତ୍ମ ହୋଇପଡ଼େ । ତେଣୁ ଉଚ୍ଚମାନର ସମାଲୋଚନା ଚେଷ୍ଟା କଲେବି 
କେବେହେଲେ ନିରପେକ୍ଷ ହୋଇପାରେ ନାହିଁ । ନିରପେକ୍ଷ ହେଲେ ସମୀକ୍ଷା ପୁନଃସୃଜନ 
ହୋଇପାରିବ ନାହିଁ । ଡକୁର ମହାନ୍ତି ରାଧାନାଥଙ୍କ କାବ୍ୟକବିତା ଆଲୋଚନା କଲାବେଳେ 
ଏବଂ ତାଙ୍କ ପ୍ରତିଭାର ଦିଗ୍‌ବଳୟ ସଂପର୍କରେ ପାଠକମାନଙ୍କୁ ଅବଗତ କଲାବେଳେ 
କିପରି ସେଗୁଡ଼ିକ ସହ ଏକାତ୍ମ ହୋଇଉଠିଛନ୍ତି ତାହା ତାଙ୍କର ବକ୍ତବ୍ୟରୁ ଜଣାପଙ୍ରେ ! 
ସେ କହିଛନ୍ତି - ଓଡ଼ିଆ ସାହିତ୍ୟରେ ନବଯୁଗର ଦିଗ୍‌ଦର୍ଶକ କବିବର ରାଧାନାଥଙ୍କର 
କବି ପ୍ରତିଭାର ମୂଲ୍ୟାୟନ ଏକ କଷ୍ଟସାଧ୍ୟ ବ୍ୟାପାର । ତଥାପି ତାଙ୍କର ସେହି ପ୍ରତିଭାକୁ 
ଯେତିକି ବିଶ୍ଲେଷଣ କରିବାର ସୁଯୋଗ ପାଇଛି, ସେତିକିରେ ତାଙ୍କ କବି ହୃଦୟର 
ସ୍ପନ୍ଦନ ମୋର ସଜଳ ଇନ୍ଦ୍ରିୟକୁ ଅଭିଭୂତ କରିଦେଇଅଛି । କବିଙ୍କର କାବ୍ୟକବିତାକୁ 
ଆଲୋଚନା କରିବା ସମୟରେ ତାଙ୍କର ଜୀବନ ଇତିହାସ ବିଷୟରେ ସଚେତନ ନ 
ଥିଲେ ଆଲୋଚନା ହୁଏ ତୁଟିପୂର୍ଣ୍ଣ । ଏହି ଦୃଷ୍ଟିରୁ ରାଧାନାଥଙ୍କର ଜୀବନ ଇତିହାସକୁ 
ତାଙ୍କର କାବ୍ୟକବିତା ସହିତ ସମାନ୍ତର ଭାବରେ ବିଚାର କରିଅଛି । ଏହି ବିଚାର 
କେତେଦୂର ଯଥାର୍ଥ ହୋଇଛି ତାହା ପାଠକପାଠିକା- ମାନଙ୍କର ବିଚାରଯୋଗ୍ୟ । 
ରାଧାନାଥ ସାହିତ୍ୟକୁ ତନ୍ନ ତନ୍ନ ଭାବରେ ବିଶ୍ଲେଷଣ କରିବା ଫଳରେ କବିଙ୍କର ସୃଷ୍ଟି 
ସମ୍ଭାର ଓ ରସପୂର୍ଣ୍ଣ ଆତ୍ଭିକ ଚେତନା ପ୍ରତି ମୁଁ ଏତେଦୂର ଆକୃଷ୍ଟ ହୋଇପଡ଼ିଥୁଲି ଯେ 
ଏହି ଗ୍ରନ୍ଧରେ “ସୂର୍ଯ୍ୟାସ୍ତ ପରିଚ୍ଛେଦରେ ଯେତେବେଳେ କବିଙ୍କର ଦେହାନ୍ତ ବିଷୟ 
ଲେଖିଛି, ସେତେବେଳେ ମୋର ଚକ୍ଷୁ ସ୍ଵତଃ ଅଶ୍ରପୂର୍ଣ୍ଣ ହୋଇଉଠିଲା । ଏହାହିଁ କବିବର 
ରାଧାନାଥଙ୍କର ବ୍ୟକ୍ତିସତ୍ତାର ବୈଶିଷ୍ଟ୍ୟ ବୋଲି ମୋର ଆତ୍ମବୋଧ ହୋଇଅଛି ।”? 


(ଯୁଗଜ୍ୟୋତି ରାଧାନାଅ-ପୃ- ୧୨ ) 


ଶ୍ରୀଯୁକ୍ତ ମହାନ୍ତିଙ୍କର ଅନ୍ୟାନ୍ୟ ସମାଲୋଚନା ଗ୍ରନ୍ଧଗୁଡ଼ିକ ପରି ‘ଯୁଗଜ୍ୟୋତି 
ରାଧାନାଥ"ର ପ୍ରକାଶ ଭଙ୍ଗୀ ସରଳ ଓ ଏହାର ଭାଷା ସାବଲୀଳ ! ଯାହା ସେ କହିବାକୁ 
ଚାହିଁଛନ୍ତି ପରିଚ୍ଛନ୍ନ ଭାବରେ କହିଛନ୍ତି । ତାଙ୍କ ପୂର୍ବରୁ ନଟବର ସାମନ୍ତରାୟଙ୍କର ‘ଯୁଗ 
ପ୍ରବର୍କ ସ୍ରଷ୍ଟା ରାଧାନାଥ', ‘ରାଧାନାଥ ଓ ଚିଲିକା କାବ୍ୟ”, ଆଧୁନିକ ଓଡ଼ିଆ ସାହିତ୍ୟର 
ଭିତ୍ତିଭୂମି”, ପରମାନନ୍ଦ ଆଚାର୍ଯ୍ୟଙ୍କର ‘ରାଧାନାଥଙ୍କ ଅନନ୍ୟ ପ୍ରତିଭା”, ନରେନ୍ଦ୍ରନାଥ 
ମିଶ୍ରଙ୍କର ଆଧୁନିକ ଓଡ଼ିଆ କାବ୍ୟଧାରା”, ‘ଡଗର ପତ୍ରିକାର ରାଧାନାଥ ବିଶେଷାଙ୍କ 


= ~~ 


ସୋରୋର ରାଧାନାଥ ପାଠାଗାର ତରଫରୁ ‘ରାଧାନାଥ ପରିଚିତି” ଇତ୍ୟାଦି ଗ୍ରନ୍ଧ ପ୍ରକାଶ 

ଏଵତିହାସିକ ସମାଲୋଚନାର ପରମ୍ପରାରେ... ୧୧୧ 


ପାଇ ରାଧାନାଥଙ୍କ କବି ପ୍ରତିଭାକୁ ବିଭିନ୍ନ ଦୃଷ୍ଟିରୁ ଆଲୋକିତ କରିଥୁଲା । ସ୍ଵର୍ଗତ ମହାନ୍ତି 
ଏହିସବୁ ଗ୍ରନ୍ଧମାନଙ୍କରେ ସ୍ଥାନ ପାଇଥିବା ଲେଖକମାନଙ୍କର ବକ୍ତବ୍ୟ ଓ ଯୁକ୍ତିକୁ 
ସ୍ଥଳବିଶେଷରେ 'ଯୁଗଜ୍ୟୋତି ରାଧାନାଥ” ଗ୍ରନ୍ତରେ ଉଲ୍ଲେଖ କରିଛନ୍ତି । ଏହି ନମ୍ର 
ଭାବହିଁ ସୁସ୍ଥ ସମାଲୋଚନାର ପରମ୍ପରା । 


ମୋଟ ଉପରେ 'ଯୁଗଜ୍ୟୋତି ରାଧାନାଥ ସମୀକ୍ଷା ଗ୍ରନ୍ଧଟି ରାଧାନାଥଙ୍କ ବିଶାଳ 
ପ୍ରତିଭାର ମୂଲ୍ୟାଙ୍କନ ପାଇଁ ଯେଉଁ ମାର୍ଗ ପ୍ରସ୍ତୁତ କରିଛି ତାହାହିଁ ତାର ମହତ୍ତନ । ଏହି 
ବହୁମୁଖୀ ପ୍ରତିଭା-ସଂପନ୍ନ ଶକ୍ତିଶାଳୀ କବିଙ୍କୁ ପାଠକମାନଙ୍କ ନିକଟରେ ଯଥାଯଥ 
ପହଞ୍ଚାଇବା ଦିଗରେ ସ୍ଵର୍ଗତ ମହାନ୍ତି ଯେଉଁ ନିଷ୍ଠା ଦେଖାଇଛନ୍ତି ପ୍ରକୃତରେ ତାର ତୁଳନା 
ନାହିଁ । ତାଙ୍କର ପାର୍ଥିବ ଦେହର ଅବସାନ ଘଟିଲେ ବି ଏହି ଗ୍ରନ୍ଧ ମଧ୍ଯରେ ନିହିତ 
ତାଙ୍କର ସମୀକ୍ଷକ ସତ୍ତାଟି ଯେ ଚିରକାଳ ଭାସ୍ଵର ରହିଥ୍‌ବ ଏଥରେ ସନ୍ଦେହ ନାହିଁ । 
ବାଣୀବିହାର, ଭୁବନେଶ୍ବର 

ପ୍ରବନ୍ଧାବଳୀ ଓ ଦେବେନ୍ଦ୍ର ପ୍ରବନ୍ଧ ମାନସ 


ଅଧ୍ୟାପକ ଶ୍ରୀ ନବକିଶୋର ପୃଷ୍ଟି 


ଡକୁର ଦେବେନ୍ଦ୍ର ମହାନ୍ତି ପ୍ରାଚୀନ, ମଧ୍ଯଯୁଗୀୟ ଓ ଆଧୁନିକ ଓଡ଼ିଆ ସାହିତ୍ଯର 
ବିଜ୍ଞ ସମୀକ୍ଷକ ଭାବରେ ଓଡ଼ିଆ ସାହିତ୍ୟସେବୀଙ୍କ ନିକଟରେ ଯେତିକି ପରିଚିତ, ଜଣେ 
ଚିନ୍ତାଶୀଳ ପ୍ରାବନ୍ଧିକ ଭାବରେ ଜିଜ୍ଞାସୁ ଛାତ୍ରମହଲରେ ସେତିକି ପରିଚିତ । ଭକ୍ତକବି 
ମଧୁସୂଦନ ପ୍ରାଥମିକ ସ୍ତରର ଶିଶୁମାନଙ୍କୁ ବର୍ଣ୍ଣ ଓ ଭାଷା ପରିଚୟ ଦେବା ଉଦ୍ଦେଶ୍ୟରେ 
ବବର୍ଣ୍ଣବୋଧ” ରଚନା କରିବା ପରି ଅଧ୍ୟାପକ ଡକୃର ମହାନ୍ତି ଉପାଧୂ ଓ ଉପାଧ୍ୟୁତ୍ତର 
ଶ୍ରେଣୀରେ ଅଧ୍ୟୟନରତ ଓଡ଼ିଆ ଭାଷା ଓ ସାହିତ୍ୟର ଛାତ୍ରମାନଙ୍କ ଜ୍ଞାନପିପାସାକୁ ପ୍ରକାଶିତ 
କରିବାପାଇଁ ରଚନା କରିଥୁଲେ ପ୍ରବନ୍ଧାବଳୀ? | ଉଭୟ ଶିକ୍ଷକ ପୁଣି ସାହିତ୍ୟିକ ! ତେଣୁ 
ଏହିପରି ଛାତ୍ରୋପଯୋଗୀ ପୁସ୍ତକ ରଚନା କରି ଜାତୀୟ କର୍ଁବ୍ୟ ସଂପାଦନ କରି 
ଯାଇଛନ୍ତି । ପ୍ରବନ୍ଧାବଳୀ” ପୁସ୍ତକର ଉତ୍ସର୍ଗ ପତ୍ରରେ ପ୍ରାବନ୍ଧିକ ଡକ୍ସର ମହାନ୍ତି 
ସଂକ୍ଷେପରେ ଯାହା ଉଲ୍ଲେଖ କରିଯାଇଛନ୍ତି ତହିଁରୁ ତାଙ୍କର ପ୍ରବନ୍ଧ ମାନସର କିଞ୍ଚିତ 
ଆଭାସ ମିଳେ । ଯଥା : ““ସେହିମାନଙ୍କ ହାତରେ, ଯେଉଁମାନେ ଆଗ୍ରହର ସହିତ 
ପ୍ରବନ୍ଧଗୁଡ଼ିକୁ ପଢ଼ି ସ୍ବାଧୀନ ଭାବରେ ଚିନ୍ତା କରିବେ ଆଉ ଲେଖକର ଚିନ୍ତାଧାରା ସହିତ 
ପରିଚିତ ହେବେ ।” ପ୍ରାବନ୍ଧିକ ନିଜର ଚିନ୍ତାକୁ ସର୍ବୋତ୍ତମ ବୋଲି ବିଚାର ନ କରି ତାହା 
ସହିତ ପରିଚିତ ହୋଇ ସ୍ଵାଧୀନ ଭାବରେ ଚିନ୍ତା କରିବାକୁ ଅତି ନମ୍ରତାର ସହିତ ନିବେଦନ 
କରିଛନ୍ତି । ବିଭିନ୍ନ ଲେଖକର ଚିନ୍ତା ସହିତ ପରିଚିତ ହେଉଥିବା ସମୟରେ ନିଜର 
ଅଜ୍ଞାତସାରରେ ସ୍ଵାଧୀନଚିନ୍ତାର ବିକାଶ ଘଟେ । ଆମ ଦେଶରେ ଅଧ୍ୟୟନ ପ୍ରବଣତା 
ହାସ ପାଇବା ସଙ୍ଗେ ସଙ୍ଗେ ସ୍ଵାଧୀନ ଭାବରେ ଚିନ୍ତା କରିବାର ଶକ୍ତି ମଧ୍ଯ କ୍ଷୀଣ ହୋଇ 
ଆସୁଛି । ଏ କଥା ଉପଲବ୍ଧ କରି ପ୍ରାବନ୍ଧିକ ଡଃ ମହାନ୍ତି ପ୍ରବନ୍ଧାବଳୀ' ପୁସ୍ତକରେ 
ଜିଜ୍ଞାସୁ ବିଦ୍ୟାର୍ଥୀମାନଙ୍କୁ ପ୍ରବନ୍ଧ ମାଧ୍ୟମରେ ବିଭିନ୍ନ ବିଷୟରେ ପରିଚୟ ଦେବାକୁ ଉଦ୍ୟମ 
କରିଛନ୍ତି । 

ଅଧ୍ୟାପକ ଡଃ ମହାନ୍ତି ତିନି ଦଶକରୁ ଉର୍ଦ୍ଧ କାଳ ପ୍ରାଚୀନ ସାହିତ୍ୟ, ପଞ୍ଚସଖା ସାହିତ୍ୟ, 
ସାହିତ୍ୟର ଗତି ଓ ପ୍ରକୃତି, ଆଧୁନିକ ସାହିତ୍ୟ ସନ୍ଦର୍ଶନ, ଯୁଗଜ୍ୟୋତି ରାଧାନାଥ ପ୍ରଭୁତି 
ସମାଲୋଚନା ପୁସ୍ତକ ରଚନା, ରସକଲ୍ଲୋଳ ପ୍ରଭୁତି କେତେକ ପ୍ରାଚୀନ କାବ୍ୟର ସଟୀକ 

ପ୍ରବନ୍ଧାବଳୀ ଓ ଦେଦେନ୍ଦ୍ର ପ୍ରବନ୍ଧ ମାନସ ୧୧୩ 


ଶୁଦ୍ଧ ସଂସ୍କରଣ, ‘ଓଡ଼ିଆ ଶବ୍ଦ ଭଣ୍ଡାର” ନିବନ୍ଧ ପୁସ୍ତକ ପ୍ରଣୟନ ଏବଂ ମହାପ୍ରୟାଣର 
ଅବ୍ୟବହିତ ପୂର୍ବରୁ ପ୍ରାକ୍ସାରଳା, ସାରଳା ଓ ପଞ୍ଚସଖା ସାହିତ୍ୟକୁ ତିନି ଖଣ୍ଡରେ 
ବିଭକ୍ତ କରି ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ ଗ୍ରନ୍ଧ ପ୍ରକାଶ କରିଯାଇଛନ୍ତି । 
ଓଡ଼ିଆ ସାହିତ୍ୟର ଅବଶିଷ୍ଟ ଅଧ୍ଯାୟଗୁଡ଼ିକର ଖସଡ଼ା ପ୍ରସ୍ତୁତ କରିସାରିଥଲେ ହେଁ ନିଜ 
ପରିକଳନାକୁ ସାକାର କରିବା ପୂର୍ବରୁ ଇହଲୀଳା ସମ୍ବରଣ କଲେ । ଓଡ଼ିଆ ସାହିତ୍ୟରେ 
ବହୁ ଛାତ୍ରୋପଯୋଗୀ ପ୍ରବନ୍ଧ ପୁସ୍ତକ ରଚିତ ହୋଇଅଛି । ମାତ୍ର ପ୍ରବନ୍ଧାବଳୀ” ଟିକିଏ 
ଭିନ୍ନ ରୁଚିର ଓ ଉନ୍ନତମାନର ବୋଲି ମନେହୁଏ । ଏଥୁରେ ସନ୍ମିବେଶିତ ବିବିଧ 
ପ୍ରବନ୍ଧାବଳୀ ମଧ୍ଯରେ ସାହିତ୍ୟ ବିଷୟକ ପ୍ରବନ୍ଧର ସଂଖ୍ୟା ସବୁଠାରୁ ଅଧୁକ ! ପ୍ରାବନ୍ଧିକ 
ଡକ୍ସର ମହାନ୍ତି କେବଳ ଓଡ଼ିଆ ଭାଷା ଓ ସାହିତ୍ୟର ଅଧ୍ୟାପକ ନୁହନ୍ତି, ଜଣେ କତି 
ସମୀକ୍ଷକ । ତେଣୁ ‘ପ୍ରାଚୀନ ସାହିତ୍ୟ ଓ ଜୀବନ”, ଆଧୁନିକ ସାହିତ୍ୟ ଓ ଜୀବନ, 
ସାହିତ୍ୟରେ ଆଦର୍ଶବାଦ, ସାହିତ୍ୟରେ ଅଶ୍ଲୀଳତା, ସମାଜ ଓ ସାହିତ୍ୟ, ଧର୍ମ ଓ ସାହିତ୍ୟ 
ପରି ତାନର୍ତଵିକ ପ୍ରବନ୍ଧ ରଚନା କରିବା ସଙ୍ଗେ ସଙ୍ଗେ ସାହିତ୍ୟର ବିଭିନ୍ନ ବିଭାଗ ସହିତ 
ଛାତ୍ରମାନଙ୍କୁ ପରିଚିତ କରିଦେବାପାଇଁ ରଚନା କରିଛନ୍ତି କାବ୍ୟସାହିତ୍ୟ, ନାଟ୍ୟସାହିତ୍ୟ, 
ଉପନ୍ୟାସ ସାହିତ୍ୟ, ଗଛ ସାହିତ୍ୟ, ସମାଲୋଚନା ସାହିତ୍ୟ ଓ ଭକ୍ତିରସାତ୍ମକ ସାହିତ୍ୟ 
ପରି ନିରୋଳା ସାହିତ୍ୟ ବିଷୟକ ପ୍ରବନ୍ଧ । ଉଲ୍ଲିଖିତ ସାହିତ୍ୟ ବିଷୟକ ପ୍ରବନ୍ଧଗୁଡ଼ିକ 
` ମଧ୍ଯରୁ ‘ପ୍ରାଚୀନ ସାହିତ୍ୟ ଓ ଜୀବନ? ଏବଂ ଆଧୁନିକ ସାହିତ୍ୟ ଓ ଜୀବନ! ପ୍ରବନ୍ଧ 
ଦୁଇଟିରେ ସାହିତ୍ୟର ଆଭିମୁଖ୍ୟ ସଂପର୍କରେ ପ୍ରାବନ୍ଧିକ ମହାନ୍ତି ଯେଉଁ ମତ ବ୍ୟକ୍ତ 
କରିଛନ୍ତି ତହିଁରେ ମହାତ୍ମା ନୋବେଲ୍‌ଙ୍କ ଅଭିମତ “The Literature must have an 
idealistic tendency to uplift humanity”. ପ୍ରତିଧ୍ବନିତ । ଏ ପ୍ରସଙ୍ଗରେ ସେ 
ଆର୍ଯ୍ୟରଷିମାନଙ୍କ କଣ୍ଠନିସୃତ ବେଦର ବାଣୀ ଉଦ୍ଧାର କରିଛନ୍ତି । ବେଦୋକ୍ତ ବାଣୀ 
କାଳ କାଳ ଧରି ମାନବାତ୍ମାର ଉତ୍ତରଣରେ ସହାୟକ ହୋଇଆସିଅଛି । କେବଳ ସେତିକି 
ନୁହେଁ ରୂପକ ଓ ଉପାଖ୍ୟାନ ଛଳରେ ଭାରତର ଆର୍ଯ୍ୟ ରଷିମାନେ ବେଦ, ଉପନିଷଦ, 
ସଂହିତା ଓ ପୁରାଣ ଆଦିରେ ମାନବାମ୍ମାର ଉତ୍କର୍ଷ ବିଧାନ ପାଇଁ ଯାହା କହିଯାଇଛନ୍ତି 
ତାହା ପୃଥଚବୀର ଆଧୁନିକ ସାହିତ୍ୟକାରମାନଙ୍କୁ ନାନା ଭାବରେ ଉଦବୁଦ୍ଧ କରିଛି ଓ 
ପ୍ରେରଣା ଦେଇଆସିଛି । ଆଧୁନିକ ସାହିତ୍ୟ ଓ ଜୀବନ) ପ୍ରବନ୍ଧରେ ପ୍ରାବନ୍ଧିକ ଡଃ ମହାନ୍ତି 
ଶିଳ୍ପ ବିପ୍ଳବ ଓ ଦୁଇ ଦୁଇଟି ବିଶ୍ଵଯୁଦ୍ଧ ପରେ ସମଗ୍ର ବିଶ୍ଵମାନବର ଜୀବନ ଧାରାରେ 
ଯେଉଁ ପରିବର୍ଭନ ଏବଂ ଜୀବନର ଶାଶ୍ବତ ମୂଲ୍ୟବୋଧରେ ଯେଉଁ ଅବକ୍ଷୟ ଆସିଛି 
ତାର ଆଭାସ ଦେଇ ନୂତନ ମୂଲ୍ୟବୋଧ ପ୍ରତିଷ୍ଠା ପାଇଁ ରୁଷୀୟ ସାହିତ୍ୟିକ ଟଲ୍‌ଷ୍ଟୟଙ୍କ 
ଠାରୁ ଇଂରେଜ କ୍ଵବି ଇଲିୟଟ୍‌ଙ୍କ ପର୍ଯ୍ୟନ୍ତ କବିମାନେ ସାହିତ୍ୟ ମାଧ୍ଯମରେ ଯେଉଁ 
ଅଗ୍ନିଗର୍ଭାବାଣୀ ପ୍ରଚାର କରିଯାଇଛନ୍ତି ତାର ସବିଶେଷ ଆଲୋଚନା କରିଯାଇଛନ୍ତି । 

୧୧୪ ଦେବେନ୍ଦ୍ର“ସାରସ୍ଵତ ମାନସ 


କେବଳ ସେତିକି ନୁହେଁ, ଆଧୁନିକ ଜୀବନର ବ୍ୟସ୍ତତା, ଜଟିଳତା ଓ ଅନ୍ତଃସାରଶୂନ୍ୟତାକୁ 
ଲକ୍ଷ୍ୟ କରି ଇଂରେଜ କବି ୯.5.Eiଠt ଙ୍କ କବିପ୍ରାଣ ଯେପରି କ୍ଷୁସ୍ଧ ଓ ବିହ୍ନଳିତ ତାର 
ପରିଚୟ ଦେବାକୁ ଯାଇ ପ୍ରାବନ୍ଧିକ ଡଃ ମହାନ୍ତି କବି ଇଲିୟଟ୍‌ଙ୍କ କବିତାର ଯେଉଁ କତିପୟ 
ପଂକ୍ତି ଚୟନ କରିଛନ୍ତି ତହିଁରୁ ତାଙ୍କର ଚିହ୍ନରା ଗ୍ରାହକ ଶକ୍ତିର ପରିଚୟ ମିଳେ । 
ପାଠକମାନଙ୍କ ଅବଗତି ପାଇଁ ତାହା ନିମ୍ନମତେ ଉଦ୍ଧାର କରାଗଲା | ଯଥା : 

Where is the life, we have lost in living ? 

Where is the wisdom, we have lost in knowledge ? 

Where is the knowledge, we have lost in information 

The cycle of heaven in twentieth century. 

Bring us farther from God and nearer to the Dust. 

ଆଲୋଚ୍ୟ ପ୍ରବନ୍ଧରେ ଉଦ୍ଧୃତ ପଂକ୍ତିଗୁଡ଼ିକ ପାଠ କରିବାପରେ କବି ଇଲିୟଟ୍‌ଙ୍କ 
ସୃଷ୍ଟିଅନୁଶୀଳନ ପାଇଁ ଜିଜ୍ଞାସୁ ବିଦ୍ୟାର୍ଥୀ ଓ ପାଠକମାନେ ପ୍ରଲୁସ୍ଧ ହେବେ ଏଥୁରେ 
ସନ୍ଦେହ ନାହିଁ । ଅନ୍ତଃସାରଶୂନ୍ୟ ଆଧୁନିକ ଜୀବନର ପରିଚୟ ଦେବାକୁ ଯାଇ ପ୍ରାବନ୍ଧିକ 
ଡଃ ମହାନ୍ତି ଓଡ଼ିଆ କବି ସଚି ରାଉତରାୟ ଓ କବି ଚିନ୍ତାମଣି ବେହେରାଙ୍କ କବିତାର 
କେତେକ ପଂକ୍ତି ମଧ୍ଯ ଉଦ୍ଧାର କରିଛନ୍ତି । 


ଭାରତର ଭାଷା ସମସ୍ୟା ଓ ରାଷ୍ଟ୍ରଭାଷା, ଶିକ୍ଷା ମାଧ୍ୟମରୂପେ ଆଞ୍ଚଳିକ ଭାଷା, 
ଆମ ଦେଶର ଶିକ୍ଷା ନୀତି ଏବଂ ଶିକ୍ଷା ଓ ଶିକ୍ଷକ ପ୍ରଭୁତି ପ୍ରବନ୍ଧଗୁଡ଼ିକରେ ପ୍ରାବନ୍ଧିକ 
ଡକ୍ସର ମହାନ୍ତିଙ୍କ ବିଚାର ଆଲୋଚନାର ମୌଳିକତା ଯେକୌଣସି ପାଠକର ଦୃଷ୍ଟି 
ଆକର୍ଷଣ କରିବ । ଭାରତର ସମ୍ଭିଧାନରେ ହିନ୍ଦୀକୁ ରାଷ୍ଟ୍ରଭାଷାର ମର୍ଯ୍ୟାଦା ଦେଇ ୧୯୫୦ 
ମସିହା ଠାରୁ ତାହା କାର୍ଯ୍ୟକାରୀ କରାଇବା ପାଇଁ ଉଦ୍ଯମ ହେଲା ଏବଂ ୧୯୬୫ 
ମସିହା ପର୍ଯ୍ୟନ୍ତ ଶାସନ କ୍ଷେତ୍ରରେ ଇଂରେଜୀ ଭାଷାକୁ ଚଳାଇ ତାହାପରଠାରୁ ହିନ୍ଦୀକୁ 
ରାଷ୍ଟ୍ରଭାଷା ଭାବରେ ପୂର୍ଣ୍ଣ ମର୍ଯ୍ୟାଦା ଦେଇ ଇଂରେଜୀକୁ ଦ୍ବିତୀୟ ଭାଷା ଭାବରେ ପ୍ରଚଳନ 
ପାଇଁ ନୀତି ସ୍ଥିର ହେଲା ¦ ମାତ୍ର ଏ ନୀତିର ବିରୋଧ କରି ୧୯୬୭ ମସିହାରେ ଦକ୍ଷିଣ 
ଭାରତରେ ହିନ୍ଦୀ ବିରୋଧୀ ଆନ୍ଦୋଳନ ଏବଂ ତାର ପ୍ରତିକ୍ରିୟା ସ୍ଵରୂପ ଉତ୍ତର ଭାରତରେ 
ଇଂରେଜୀ ବିରୋଧୀ ଆନ୍ଦୋଳନ ଫଳରେ ଏହା ବାଧାପ୍ରାପ୍ତ ହେଲା ! ଡକ୍ସର ମହାନ୍ତି 
ରାଷ୍ଟ୍ରଭାଷାକୁ କେନ୍ଦ୍ର କରି ଦେଶରେ ଯେଉଁ ଆନ୍ଦୋଳନ ଓ ପ୍ରତି ଆନ୍ଦୋଳନର ବାତ୍ୟା 
ବହିଗଲା ତାର ଇତିହାସ ସଂକ୍ଷେପରେ ପ୍ରଦାନ କରି ଏହା ଜାତୀୟ ସ୍ଵାର୍ଥ ବିରୋଧୀ 
ବୋଲି ଉଲ୍ଲେଖପୂର୍ବକ ହିନ୍ଦୀକୁ ରାଷ୍ଟ୍ରଭାଷା କରିବା ସପକ୍ଷରେ ମତ ଦେବାକୁ ଯାଇ 
କହିଛନ୍ତି ଯେଉଁ ବଡ଼ ବଡ଼ ଦେଶମାନଙ୍କରେ ଇଂରେଜୀ ଭାଷାର ପ୍ରଚଳନ ନାହିଁ, ସେ 
ଦେଶରେ ଜ୍ଞାନ ବିଜ୍ଞାନ ପ୍ରସାର କ୍ଷେତ୍ରରେ କୌଣସି କ୍ଷତି ସାଧୂତ ହୋଇଛି ବୋଲି 

ପ୍ରବନ୍ଧାବଳୀ ଓ ଦେଦେହନ୍ଦ୍ର ପ୍ରବନ୍ଧ ମାନସ ୧୧୫ 


ମନେହୁଏ ନାହିଁ । ସୋଭିଏତ୍‌ ରୁଷ, ଜାପାନ, ଚୀନ, ଜର୍ମାନ ପ୍ରଭୂତି ଉନ୍ନତ 
ଦେଶମାନଙ୍କରେ ଇଂରେଜୀ ପ୍ରଥମ ଭାଷା ନୁହେଁ, ମାତ୍ର ସେ ଦେଶମାନଙ୍କରେ ଜ୍ଞାନ 
ବିଜ୍ଞାନର ଉଲ୍ଲେଖନୀୟ ଅଗ୍ରଗତି ସାଧୂତ ହେଲା କିପରି ? ସେହି ଦେଶମାନଙ୍କର 
ସ୍ଵାତନ୍ତ୍ୟବୋଧ ଓ ମର୍ଯ୍ୟାଦାବୋଧକୁ ଆମର ଶିକ୍ଷା କରିବାର କଥା । 

X X X 

ଇଂରେଜୀ ଭାଷା ଭାରତର ପାଠାଗାରର ଭାଷା ବା ଜ୍ଞାନ ବିଜ୍ଞାନର ଭାଷା ଭାବରେ 
ପ୍ରଚଳିତ ହେବାରେ କୌଣସି ପ୍ରତିବନ୍ଧକ ନାହିଁ । କେବଳ ଭାବପ୍ରବଣ ହୋଇ, 
ଦାସମନୋବୂତ୍ତିରେ ପରିଚାଳିତ ହୋଇ ଆମେ ଆଜି ନିଜର ସ୍ଵାତନ୍ତ୍ୟଯବୋଧକୁ ହରାଇବାକୁ 
ବସିଛୁ । ଏହା ଏକ ସ୍ଵାଧୀନ ଦେଶ ଓ ଜାତି ପକ୍ଷରେ ଯେ ନିତାନ୍ତ କ୍ଷତିକାରକ, ଏ କଥା 
ମୁକ୍ତ କଣ୍ଠରେ ସ୍ଵୀକାର କରାଯାଇପାରେ ।”” କେତେକ ଯୁକ୍ତି କରନ୍ତି, ହିନ୍ଦୀ ରାଷ୍ଟ୍ରଭାଷା 
ହେଲେ ଆଞ୍ଚଳିକ ଭାଷାର ବିକାଶ ଓ ପ୍ରସାର ବାଧାପ୍ରାପ୍ତ ହେବ । ପ୍ରାବନ୍ଧିକ ଡଃ ମହାନ୍ତି 
ସେମାନଙ୍କ ଯୁକ୍ତିର ଅସାରତା ଯୁକ୍ତିଯୁକ୍ତ ଭାବରେ ଆଲୋଚ୍ୟ ପ୍ରବନ୍ଧରେ ଉପସ୍ଥାପନ 
କରିଯାଇଛନ୍ତି । 

ଭାରତ ସରକାରଙ୍କଦ୍ଧାରା ପ୍ରତିଷ୍ଠିତ କୋଠାରୀ କମିସନ ୧୯୬୬ ମସିହାରେ 
ଆଞ୍ଚଳିକ ଭାଷାରେ କଲେଜ ଓ ବିଶ୍ବବିଦ୍ୟାଳୟମାନଙ୍କରେ ଶିକ୍ଷାଦାନ କରାଯିବା ନିତାନ୍ତ 
ଆବଶ୍ୟକ ବୋଲି ସୁପାରିସ କରିଗଲେ | ୧୯୬୮ ମସିହାରେ ଭାରତ ସରକାର ମଧ୍ଯ 
ଏହି ସୁପାରିସକୁ ଗ୍ରହଣ କରିନେଲେ । ମାତ୍ର ବିଭିନ୍ନ ପ୍ରଦେଶରେ ତାର କାର୍ଯ୍ୟକାରିତା 
ଯେପରି ବିଡ଼ମ୍ବିତ ହୋଇଛି ଡକ୍ର ମହାନ୍ତି ସେହି ବିଡ଼ମ୍ବିତ ରୂପକୁ ‘ଶିକ୍ଷାର ମାଧ୍ଯମ 
ରୂପେ ଆଞ୍ଚଳିକ ଭାଷା' ପ୍ରବନ୍ଧରେ ଆଲୋଚନା କରିଛନ୍ତି । ଆମ ଦେଶରେ ବିଭିନ୍ନ 
ସମସ୍ୟାର ସମାଧାନ ସୂତ୍ର ବାହାର କରିବାପାଇ ବିଶେଷଜ୍ଞମାନଙ୍କୁ ନେଇ କମିସନ୍‌ 
ବସେ । ମାତ୍ର କମିସନଙ୍କ ଗଭୀର ଚିନ୍ତାପ୍ରସୂତ ସୁପାରିସକୁ କାର୍ଯ୍ୟକାରୀ କରିବାରେ 
ଆନ୍ତରିକତାର ଅଭାବରେ ଦେଶ ତାର ସୁଫଳରୁ ବଞ୍ଚିତ ହୁଏ । 

‘ଆମ ଦେଶର ଶିକ୍ଷାନୀତି! ପ୍ରବନ୍ଧରେ ପ୍ରାବନ୍ଧିକ ଡଃ ମହାନ୍ତି ସ୍ଵାଧୀନ ଭାରତରେ 
ବାରମ୍ବାର ପ୍ରବର୍ଭିତ ଓ ପରିବର୍ଭିତ ଶିକ୍ଷାନୀତିର ସମାଲୋଚନା କରିବା ସଙ୍ଗେ ସଙ୍ଗେ 
ଶିକ୍ଷାର ଆଭିମୁଖ୍ୟ ବହି ଘୋଷି ସାର୍ଟିଫିକେଟ୍‌ ହାସଲ କରିବା ପର୍ଯ୍ୟାୟକୁ ଆସିଯାଇଛି 
ବୋଲି କ୍ଷୋଭ ପ୍ରକାଶ କରିଛନ୍ତି । ଜ୍ଞାନ ଅର୍ଜନ ଆଉ ଶିକ୍ଷାର ଆଭିମୁଖ୍ୟ ହୋଇ ନାହିଁ । 
ଏହାଛଡ଼ା ଆମ ଦେଶରେ ସମାନ ଶିକ୍ଷାନୀତି ମଧ୍ଯ ଅନୁସୃତ ହେଉ ନାହିଁ । ଭାରତର 
ବିଭିନ୍ନ ପ୍ରଦେଶରେ ବହୁଳ ଭାବରେ ଇଂରେଜୀ ମାଧ୍ଯମରେ ଷୁଆର୍ଟ, କନ୍‌ ଭେଣ୍ଟ ଓ 
ପବ୍ଲିକ୍‌ ସ୍କୁଲଗୁଡ଼ିକରେ ଶିକ୍ଷାଦାନ କରାଯାଉଛି । ସ୍ଵାଧୀନ ଭାରତରେ ସମୟୋପଯୋଗୀ 
ଉନ୍ନତମାନର ଗୋଟିଏ ଶିକ୍ଷାନୀତି ଅନୁସୃତ ହେବା ବାଞ୍ଚନୀୟ ବୋଲି ଲେଖକ ମନେ 


କରନ୍ତି । 

୧୧୬ ଦେବେନ୍ଦ୍ରଂସାରସ୍ଵବତ ମାନସ 


ଶିକ୍ଷା ଓ ଶିକ୍ଷକ! ପ୍ରବନ୍ଧ ଶିକ୍ଷାକ୍ଷେତ୍ରରେ ପ୍ରାବନ୍ଧିକ ଡଃ ମହାନ୍ତିଙ୍କର ସୁଦୀର୍ଘ ଶିକ୍ଷକ 
ଜୀବନର ଅନୁଭୂତି ଓ ଅଭିଜ୍ଞତାକୁ ଆଶ୍ରୟ କରି ରଚିତ । ସେ ଅନୁଭବ କରିଛନ୍ତି ଯେ 
ଆଧୁନିକ ସମାଜ ଶିକ୍ଷକକୁ ଉପଯୁକ୍ତ ସମ୍ମାନ ଦିଏ ନାହିଁ। ସମ୍ମାନ ଦିଏ 
କ୍ଷମତାଧୁକାରୀମାନଙ୍କୁ । ଏହା ବ୍ୟତୀତ ଆଧୁନିକ କାଳର ଶିକ୍ଷକମାନଙ୍କର ଜୀବନାଦର୍ଶ 
ଛାତ୍ରମାନଙ୍କର ଜୀବନକୁ ପ୍ରଭାବିତ କରିବାରେ ସଂପୂର୍ଣ୍ଣ ଅସମର୍ଥ । କାରଣସ୍ଵରୂପ ଲେଖକ 
ଉଲ୍ଲେଖ କରିଛନ୍ତି ' ଆଧୁନିକ କାଳର ଶିକ୍ଷକମାନେ କହନ୍ତି ମୁଁ ଯାହା କହୁଛି ତାହା କର, 
ମାତ୍ର ମୁଁ ଯାହା କରୁଛି ତାହା କର ନାହିଁ । ଏ ପ୍ରକାର ଉପଦେଶର କିଛି ମୂଲ୍ୟ ଅଛି 
ବୋଲି ମନେହୁଏ ନାହିଁ । କାରଣ ଶିକ୍ଷକର ଜୀବନର ଆଦର୍ଶଦ୍ଧାରା ଛାତ୍ର ପ୍ରଭାବିତ 
ହୁଏ, କଥାଦ୍ଵାରା ନୁହେଁ । ଯଦି କେବଳ କଥାରେ ଜୀବନାଦର୍ଶ ଗଠିତ ହେବାର ଆଶା 
ଥାଆନ୍ତା ତେବେ କେତେଗୁଡ଼ିଏ ଉପଦେଶକୁ ରେକର୍ଡ଼ କରି ଘରେ ଘରେ ବଜାଇ ଦେଲେ 
ଶିକ୍ଷା, ଚରିତ୍ର ଗଠନ ଆଦି ସବୁ ହୋଇ ଯାଆନ୍ତା । ଆଉ ଶିକ୍ଷକଙ୍କର ଆବଶ୍ୟକତା ମଧ୍ଯ 
ଉପଲବ୍ଧ ହୁଅନ୍ତା ନାହିଁ ।”” ଚରିତ୍ରବାନ୍‌ ଓ ଉଚ୍ଚବ୍ୟଲ୍ତିତ୍ଵ ସଂପନ୍ନ ଶିକ୍ଷକ କିପରି ଛାତ୍ରକୁ 
ପ୍ରଭାବିତ କରେ ତାର ଉଦାହରଣ ଦେବାକୁ ଯାଇ ପ୍ରାବନ୍ଧିକ ମହାନ୍ତି ଶିକ୍ଷକ କବିବର 
ରାଧାନାଥ ଓ ଛାତ୍ର ଭକ୍ତକବି ମଧୁସୂଦନଙ୍କ ପ୍ରସଙ୍ଗ ଉଲ୍ଲେଖ କରିଛନ୍ତି । 


‘ଭାରତୀୟ ଧର୍ମ ଓ ସଂସ୍କୃତି” ଏବଂ ‘ଓଡ଼ିଶାର ଦେବଦେବୀ ମନ୍ଦିର ଓ ପୂଜା 
ଉପାସନା! ପ୍ରବନ୍ଧ ଦୁଇଟି ପ୍ରାବନ୍ଧିକ ଡଃ ମହାନ୍ତିଙ୍କର ଧର୍ମ ଓ ସଂସ୍କୃତି ସଚେତନତାର 
ପରିଚୟ ଦିଏ ! ସେହିପରି ‘ଉତ୍କଳ ପ୍ରକୃତି” ପ୍ରବନ୍ଧଟି ଲେଖକଙ୍କର ସ୍ଵଦେଶପ୍ରୀତି ଓ 
ପ୍ରକୃତିପ୍ରୀତିର ଅଉ୍ରାନ୍ତ ଦୃଷ୍ଟାନ୍ତ ହୋଇ ରହିବ । କବିବର ରାଧାନାଥ, ସ୍ଵଭାବକବି 
ଗଙ୍ଗାଧର, ପଲ୍ୀକବି ନନ୍ଦକିଶୋର, ଗାଥାକବି ଗଡ଼ନାୟକ ଏବଂ ଆନ୍ତର୍ଜାତିକ 
ଖ୍ୟାତିସଂପନ୍ନ କବି ସଚି ରାଉତରାୟଙ୍କ କାବ୍ୟ କବିତାରୁ ବହୁ ଉଦାହରଣ ଦେଇ 
ଉକ୍ସଳ ପ୍ରକୃତିର ଚାରୁ ଚିତ୍ରଶାଳା ନିର୍ମାଣରେ ସେ ଯେପରି ଉଦ୍ୟମ କରିଛନ୍ତି ତାହା 
ଯେକୌଣସି ଜିଜ୍ଞାସୁ ଛାତ୍ର ଓ ପ୍ରକୃତିପ୍ରେମୀ ପାଠକକୁ ମୁଗ୍ଧ କରିବା ସଙ୍ଗେ ସଙ୍ଗେ 
ଉଲ୍ଲିଖିତ କବିମାନଙ୍କର ସୃଷ୍ଟି ସଂପଦର ପରିଚୟ ପାଇଁ ପ୍ରଲୁଦ୍ଧ କରିବ, ସନ୍ଦେହ ନାହିଁ । 

'ପ୍ରବନ୍ଧାବଳୀ ପୁସ୍ତକରେ ଛାତ୍ରୋପଯୋଗୀ ଛପନଟି ପ୍ରବନ୍ଧ ସ୍ଥାନ ପାଇଛି | ଯେଉଁ 
ପ୍ରବନ୍ଧଗୁଡ଼ିକରେ ମୌଳିକ ତଥା ଉନ୍ନତ ଚିନ୍ତା ପ୍ରତିଫଳିତ ସେହିଗୁଡ଼ିକ ଉପରେ ଆଲୋକ 
ସଂପାତ ପୂର୍ବକ ବିଜ୍ଞ ସମାଲୋଚକ ଡକ୍ସର ଦେବେନ୍ଦ୍ର ମହାନ୍ତିଙ୍କର ପ୍ରବନ୍ଧ ମାନସର 
ପରିଚୟ ଦେବାକୁ ଉଦ୍ୟମ କରାଯାଇଛି ମାତ୍ର । 

ରେଭେନ୍ସା କଲେଜ, କଟକ 

ଗ୍ରନ୍ଥ ସମ୍ପାଦନା କ୍ଷେତ୍ରରେ 
ଡଃ ଦେବେନ୍ଦ୍ର ମହାନ୍ତିଙ୍କ ଭୂମିକା 


ଡଃ ତୀର୍ଥାନନ୍ଦ ମିଶ୍ର 
Ie Ii 

ସଂପାଦନା ମୁଖ୍ୟତଃ ଏକ ବିଜ୍ଞାନାଶ୍ରୟୀ କଳା | ଭାବପ୍ରବଣତା ଅପେକ୍ଷା ଯୁକ୍ତିନିଷ୍ଠତା 
ଓ ସରଳ ବିଶ୍ବାସ ଅପେକ୍ଷା ସତ୍ୟାନୁସନ୍ଧାନ ଏହାର ମୁଖ୍ୟ ଲକ୍ଷ୍ଯ । ଏକ ଅପ୍ରକାଶିତ 
ତଥା ଦୃଷ୍ଣାପ୍ୟ ଗ୍ରକ୍ଧର ବିଶ୍ବସ୍ତ ଶୁଦ୍ଧପାଠ ନିର୍ଣ୍ଣୟ ଓ ଏହାର ଉପଯୁକ୍ତ ପୃଷ୍ଠଭୂମି ଉପସ୍ଥାପନ 
ସମ୍ପାଦନାର ଏକ ପ୍ରମୁଖ ବିଭାବ । ଏକାଧୂକ ପାଠ ସଂଗ୍ରହ କରି ତାର ଏକ ସୃକ୍ଷ୍ମ 
ବିଭାଗୀକରଣଦ୍ଧାରା ବିଭିନ୍ନ ସମୟର ପ୍ରତିନିଧୁତ୍ସ କରୁଥବା ପ୍ରତିମାନ ଗ୍ରହଣକରି ସମ୍ପାଦକ 
ଶୁଦ୍ଧପାଠ ନିର୍ଣ୍ଣୟରେ ପ୍ରୟାସୀ ହୋଇଥାଏ । ପ୍ରାଚୀନ ତଥା ମଧ୍ଯକାଳୀନ ସାହିତ୍ୟ, ଯାହା 
ବିଭିନ୍ନ ତାଳପତ୍ରପୋଥୂ ଭିତରେ ଅଣନିଶ୍ବାସୀ ହୋଇ ପଡ଼ିଥିଲା, ଆଧୁନିକ ଓଡ଼ିଆ ତଥା 
ବଂଗୀୟ ଗବେଷକମାନେ ସେମାନଙ୍କର ଏକ ବ୍ୟବସ୍ଥିତ ରୂପ “ଦେଇଥିଲେ | ମାତ୍ର ଏହି 
ସଂପାଦନ କଳାକୁ ସୁପ୍ରସିଦ୍ଧ ଓଡ଼ିଆ ସମାଲୋଚକ ସ୍ଵର୍ଗତ ଡଃ ଆର୍ଭବଲ୍ଲଭ ମହାନ୍ତି ନିଜ 
ପ୍ରାଚୀ ସମିତି ଦ୍ଵାରା ପ୍ରତିଷ୍ଠିତ କରିଥଲେ । କାଳକ୍ରମେ ଡଃ ମହାନ୍ତିଙ୍କର ଚିନ୍ତାଧାରାରେ 
ଅନୁପ୍ରାଣିତ ହୋଇ ପ୍ରାଚୀନ ତଥା ମଧ୍କାଳୀନ ଓଡ଼ିଆ ସାହିତ୍ୟର ସଂପାଦନା ପାଇଁ 

କେତେକ କୃତବିଦ୍ୟ ଓଡ଼ିଆ ସନ୍ତାନ ଆଗେଇ ଆସିଲେ । 


ଗ୍ରନ୍ଧ ସମ୍ପାଦନା କ୍ଷେତ୍ରରେ ଡଃ ଦେବେନ୍ଦ୍ର ମହାନ୍ତି ମୁଖ୍ୟ ଭାବରେ ଡଃ ଆଉଁବଲ୍ଲଭ 
ମହାନ୍ତିଙ୍କ ଚିନ୍ତାଧାରାକୁ ହିଁ ଅନୁସରଣ କରିଛନ୍ତି । ତେଣୁ ତାଙ୍କୁ ଡଃ ଆଉଁବଲ୍ଭଙ୍କର 
ଯଥାର୍ଥ ଦାୟାଦ” ° ବୋଲି କୁହାଯାଏ ! ଡଃ ଆଇଉଁବଲ୍ଲଭଙ୍କ ପ୍ରତି ତାଙ୍କ ଶ୍ରଦ୍ଧା ଭକ୍ତି 
ତଥା ଦୁର୍ବଳତା ଅଧୁକ ଥୁବାର ସ୍ପଷ୍ଟ ଅନୁଭୂତ ହୁଏ । ତାଙ୍କର ମହନୀୟ ଆଦର୍ଶ, ଉନ୍ନତ 
ତଥା ଅନତିକ୍ରମଣୀୟ କର୍ବ୍ୟଯନିଷ୍ଠା ବହୁଭାବରେ ଡଃ ମହାନ୍ତିଙ୍କୁ ପ୍ରଭାବିତ କରିଥଲା । 
ସେ ତାଙ୍କ ପ୍ରତି ଏତେ ପରିମାଣରେ ବିଶ୍ଵସ୍ତ ଥଲେ ଯେ ତାଙ୍କଦ୍ଧାରା ସଂପାଦିତ 
ରସକଲ୍ଲୋଳ, ଉଷାଭିଳାଷ ଆଦିର ଶୁଦ୍ଧ ସମ୍ପାଦନା ତଥା ଭୂମିକା ଲେଖିବାବେଳେ ଡଃ 


୧. ପୃଷ୍ଠି ଅଧ୍ୟାପକ ନବକିଶୋର : ସମର୍ଥ ପୂରୁଷ : ସୁରଣିକା : ଦେବେନ୍ଦ୍ର ମହାନ୍ତି : ଖ୍ରୀଷ୍ଟ 
ମହାବିଦ୍ୟାଳୟ : ୧୯୯୦-୯୧ ପୃ-୯. 

୧୧୮ ଦେବେନ୍ଦ୍ରଂସାରସ୍ଵବତ ମାନସ 


ଆରଉଁବଲୁଲଭଙ୍କ ଚିନ୍ତାଧାରାକୁ ନିର୍ବିବାଦରେ ଗ୍ରହଣ କରିଯାଇଛନ୍ତି । ଡଃ ଆଉଁବଲୁଲଭଙ୍କ 
ବ୍ୟତୀତ ପ୍ରାଚୀନ ତଥା ମଧ୍ଯକାଳୀନ ସାହିତ୍ୟର ଆଲୋଚନା ତଥା ଗ୍ରନ୍ଥ ସଂପାଦନା 
ପାଇଁ ଯେଉଁ କେତେକ ସାରସ୍ଵତ ସାଧକ ତାଙ୍କ ପାଇଁ ପୂଜ୍ୟ ଓ ନମସ୍ୟ ହୋଇଛନ୍ତି । 
ସେମାନଙ୍କ ମଧ୍ଯରେ ଡଃ ବଂଶୀଧର ମହାନ୍ତି, ଅଧ୍ୟାପକ ଶ୍ରୀଯୁକ୍ତ ଗୌରୀକୁମାର ବ୍ରହ୍ମା ଓ 
ଡଃ କୃଷ୍ଣଚରଣ ସାହୁ ଅନ୍ୟତମ । ଦେବେନ୍ଦ୍ରବାବୁ ଥିଲେ ଡଃ ବଂଶୀଧର ମହାନ୍ତିଙ୍କର 
ଏକାନ୍ତ ପ୍ରିୟ ତଥା ଅନୁଗତ ଛାତ୍ର । ତାଙ୍କରି ପ୍ରେରଣାରେ ସେ ନିଜ ଗବେଷଣାକାର୍ଯ୍ୟ 
ତଥା ବିଭିନ୍ନ ଗ୍ରନ୍ର ସଂପାଦନା କାର୍ଯ୍ୟ କରିଥିଲେ । .ପ୍ରାଚୀନ ଓଡ଼ିଆ ସାହିତ୍ୟ ପ୍ରତି 
ଡଃ ବଂଶୀଧର ମହାନ୍ତିଙ୍କର ଗଭୀର ଶ୍ରଦ୍ଧା ତଥା ଅଭିନିବେଶରେ ଆକୃଷ୍ଠ ହୋଇ ସ୍ଵୀୟ 
‘ମଥୁରା ମଙ୍ଗଳଂ ଗ୍ରନ୍ଧକୁ ସେ ତାଙ୍କ ପୂଜ୍ୟ ଗୁରୁଦେବଙ୍କୁ ସମର୍ପଣ କରିଥଲେ! ପ୍ରାଚୀନ 
ତଥା ମଧ୍ଯକାଳୀନ ସାହିତ୍ୟର ବିଶିଷ୍ଟ ଗବେଷକ ଅଧ୍ୟାପକ ଗୌରୀକୁମାର ବ୍ରହ୍ମା? ଓ 
ଡଃ କୃଷ୍ଣଚରଣ ସାହୁଙ୍କୁ ମଧ୍ଯ ସମ୍ମାନ କରି ଉଭୟଙ୍କ 'କରକମଳ!”ରେ “ରସ କଲ୍ଲୋଳ! 
ଓ ‘ରହସ୍ୟ ମଞ୍ଜରୀ” ଗ୍ରନ୍ଧ ଅର୍ପଣ କରିଥୂଲେ ¦ ଡଃ ଦେବେନ୍ଦ୍ର ମହାନ୍ତି ମୁଖ୍ୟତଃ ଥଲେ 
ଜଣେ ଉଦାରଧର୍ମୀ ସମାଲୋଚକ । ପ୍ରତ୍ୟେକ ଆଲୋଚକଙ୍କ ମତକୁ ଧୈର୍ଯ୍ୟ ତଥା ତୀକ୍ଷ୍ଣ 
ମେଧାଶକ୍ତିଦ୍ଵାରୀ ମନନ କରି ତାର ଉପଯୁକ୍ତ ସମୀକ୍ଷାତ୍ମକ ମନ୍ତବ୍ୟ ତାଙ୍କ ସମ୍ପାଦିତ 
ଗ୍ରନ୍ଥର ଭୂମିକାମାନଙ୍କରେ ଦେଉଥୂଲେ ! ଏହି ଉଦାର ଗବେଷଣା ପ୍ରବ୍ଧତ୍ତି ତଥା 
ପରଦ୍ବେଷାନ୍ସେଷଣ ରହିତ ହିରଣ୍ମୟ ପାଣ୍ଡିତ୍ୟ ତାଙ୍କୁ ସାରସ୍ଵତ ଜଗତରେ ଏକ ଅଜାତଶୃତୁ 
ସ୍ଥପତିର ଆସନ ଦେଇଥ୍‌ୁଲା । 

ଡଃ ମହାନ୍ତି ତାଙ୍କର ସମଗ୍ର ଜୀବନ ଅଧ୍ୟୟନ ତଥା ଅଧ୍ଯାପନାରେ ଅତିବାହିତ 
କରିଛନ୍ତି । ୧୯୫୯ ଖ୍ରୀରୁ ୧୯୯୦ ଖ୍ରୀ. ଦୀର୍ଘ ଏକତିରିଶ ବର୍ଷ ବ୍ୟାପୀ ତାଙ୍କ ଅଧ୍ୟାପକ 
ଜୀବନର ନିର୍ବିକଳ୍ପ ସାରସ୍ଵତ ସାଧନା | ତାଙ୍କ ଦ୍ଵାରା ସମ୍ପାଦିତ ଷୋଳଟିରୁ ଉର୍ଦ୍ଧ ପୁସ୍ତକରେ 
ସଂରକ୍ଷିତ ହୋଇ ରହିଅଛି । ସଂପାଦକ ଜୀବନର ପ୍ରାଥମିକ ପର୍ଯ୍ୟାୟରେ ଯଦିଓ ତାଙ୍କ 
ଲେଖନୀ ଅତି ସରଳ ତଥା ଉନ୍ନତ ଚିନ୍ତାପ୍ରସୂତ ନ ଥଲା । ପରବର୍ୀ କାଳରେ ତାଙ୍କର 
ଲେଖନୀରେ ଏକ ପରି ପକ୍ସତା ତଥା ଅନ୍ତର୍ଦଷ୍ଠି ସମ୍ଚନ୍ତ ସ୍ଥିତଧୀ ଚିନ୍ତାଧାରା ସ୍ପଷ୍ଟ 
ହୋଇଯାଇଥିଲା ¦ ଅବଶ୍ୟ ଏକଥା ସତ ଯେ ଡଃ ମହାନ୍ତି ମୁଖ୍ୟତଃ ମହାବିଦ୍ୟାଳୟର 
ଛାତ୍ରଛାତ୍ରୀଙ୍କ ପାଇଁ ତାଙ୍କ ଗ୍ରନ୍ଥ ସଂପାଦନା କରୁଥିଲେ । ତେଣୁ ସେହି ସମସ୍ତ ଗ୍ରନ୍ଧମାନଙ୍କର 


୧. ମହାନ୍ତି ଡଃ ଦେବେନ୍ଦ୍ର : ମଥୁରା ମଙ୍ଗଳ ସଂପା - ପ୍ରେଣ୍୍‌ସ ପବ୍ଳିଶର୍ସ : ୧୯୭୦ 

ଗ୍ରନ୍ଥ ସମ୍ପାଦନା କ୍ଷେତ୍ରରେ ଡଃ ଦେବେନ୍ଦ୍ର ମହାନ୍ତିଙ୍କ ଭୂମିକା ୧୧୯ 


ଭୂମିକାରେ ଆମେ ପାଣ୍ଡିତ୍ୟ ପାଉ ! ମାତ୍ର ତାହା କ୍ଲିଷ୍ଟ ତଥା ଜଟିଳ ନ ହୋଇ ସରଳ, 
ସୁବୋଧ୍ଯ ତଥା ଚିତ୍ତାକର୍ଷକ ହୋଇପାରିଛି । ଏକ ଜିଜ୍ଞାସୁ ଛାତ୍ରର ଆବଶ୍ୟକତାକୁ ଆଖି 
ଆଗରେ ରଖି ସେ ତାଙ୍କ ଗ୍ରନ୍ଧ ସଂପାଦନା କରିଛନ୍ତି ଓ ତାର ଭୂମିକା ଲେଖିଛନ୍ତି । ତେଣୁ 
ଏଥରେ ପାଣ୍ଡିତ୍ୟର ଅନାବଶ୍ୟକ କସରତଵ ମିଳେ ନାହିଁ ବା ପାଦଟୀକା ଭଳି ଗବେଷଣା 
ସହାୟକ ଉପାଦାନ ମଧ୍ଯ ମିଳନ୍ତି ନାହିଁ । 


ଆଲୋଚନାରେ ସୌକର୍ଯ୍ୟ ଦୃଷ୍ଟିରୁ ତାଙ୍କ ସଂପାଦିତ ଗ୍ରନ୍ଧକୁ ତିନି ଭାଗରେ ବିଭକ୍ତ 
କରାଯାଇପାରେ । ପ୍ରଥମଟି ପ୍ରାଚୀନ ତଥା ମଧ୍ଯକାଳୀନ କାବ୍ୟର ସଂପାଦନା, ଦ୍ବିତୀୟଟି 
ମଧ୍ଯକାଳୀନ ତଥା ପ୍ରାକ୍‌ ଆଧୁନିକକାଳୀନ ଗଦ୍ୟ ଗ୍ରନ୍ଧମାନଙ୍କର ସମ୍ପାଦନା ଓ ତୃତୀୟଟି 
ଆଧୁନିକ ଯୁଗର କାବ୍ୟକବିତାମାନଙ୍କରେ ସଂପାଦନା | ତାଙ୍କ ସଂପାଦିତ ଗ୍ରନ୍ଥମାନଙ୍କ 
ମଧ୍ଯରୁ ଉଷାଭିଳାଷ, ରସକଲ୍ଲୋଳ, ରହସ୍ୟମଞ୍ଜରୀ, ମଥୁରାମଙ୍ଗଳ ଓ ସମର ତରଙ୍ଗ 
ପ୍ରଥମ ପର୍ଯ୍ୟାୟର, ରୁଦ୍ବ ସୁଧାନିଧୂ ଓ ଚତୁରବିନୋଦ ଦ୍ବିତୀୟ ପର୍ଯ୍ୟାୟର ତଥା ଚନ୍ଦ୍ରଭାଗା, 
ଦରବାର, ନନ୍ଦିକେଶ୍ଵରୀ, ଉଷା, ଚିଲିକା, କୁସୁମାଞ୍ଜଳି ଓ ବସନ୍ତଗାଥା ଆଦି ତୃତୀୟ 
ପର୍ଯ୍ୟାୟର ଗ୍ରନ୍ଥ । “ରସକଲ୍ଲୋଳ' ଓଡ଼ିଆ ମଧ୍ଯକାଳୀନ କାବ୍ୟ ସାହିତ୍ୟର ଏକ ସୁପ୍ରସିଦ୍ଧ 
କାବ୍ୟଗ୍ରନ୍ଧ । ଏହାର କବି ଦୀନକୃଷ୍ଣ ଚଉତିରିଶ ଛାନ୍ଦ ବିଶିଷ୍ଟ ଏହି କାବ୍ୟଦ୍ଧାରା ସମଗ୍ର 
ଓଡ଼ିଶାର ସାହିତ୍ୟିକ ଦରବାରରେ ସୁପ୍ରତିଷ୍ଠିତ ଥଲେ | ଦେବେନ୍ଦ୍ରବାବୁଙ୍କ ପୂର୍ବରୁ 
ଡଃ ଆର୍ଁବଲ୍ଲଭ ଯଦିଓ ପ୍ରାଚୀ ସମିତି ଆନୁକୂଲ୍ୟରେ ‘ରସକଲ୍ଲୋଳ ଗ୍ରନ୍ଧ ସଂପାଦନା 
କରିଥଲେ ଓ ଏଥୁରେ ଏକ ସଂକ୍ଷିପ୍ତ ମୁଖବନ୍ଧ ସହ ‘କଲ୍ଲୋଳ କୌମୁଦୀ” ଟୀକାର 
ସଂଯୋଜନା କରିଥଲେ, ତଥାପି ଡଃ ଦେବେନ୍ଦ୍ର ମହାନ୍ତି ଏହି କାବ୍ୟକୁ ଆଗ୍ରହୀ ଛାତ୍ରଛାତ୍ରୀଙ୍କ 
. ଚାହିଦା ମୁତାବକ ଉପାଦାନର ସଂଯୋଜନାରେ ପ୍ରକାଶ କରାଇଥୁଲେ ! ଦୀର୍ଘ ଏକଶହ 
ଷୋଳ ପୃଷ୍ଠାର ଭୂମିକା'ରେ ଏହି ଗ୍ରନ୍ଧଟି ଉତ୍କଳ ଛାତ୍ର ତଥା ପାଠକ ମହଲରେ ଶ୍ରଦ୍ଧା 
ତଥା ମମତାର ଅଧୂକାରୀ ହୋଇପାରିଥୂଲାଂ । କବି ଦୀନକୃଷ୍ଣଙ୍କୁ ନେଇ ଓଡ଼ିଆ 
ସାହିତ୍ୟରେ ଯେଉଁ ବାଦ-ବିସମ୍ବାଦର ସ୍ଵର ଉଠିଥିଲା, ତାର ଏକ ସମୀକ୍ଷାମ୍ମକ ମନ୍ତବ୍ୟ 
ଦେବାପାଇଁ ସେ ଜନ୍‌ ବୀମ୍‌ସ, ଗୋବିନ୍ଦଚନ୍ଦ୍ର ମହାପାତ୍ର ତାରିଣୀଚରଣ ରଥ, ବିଜୟ 
ଚନ୍ଦ୍ର ମଜୁମ୍ଦାର, ମନମୋହନ ଚକ୍ରବର୍ଭୀ, ଶ୍ୟାମସୁନ୍ଦର ରାଜଗୁରୁ, ମୃତ୍ୟୁଞ୍ଜୟ ରଥ, 
ଅପର୍ଣ୍ଣା ପଣ୍ଡା, ଆର୍ଉଁବଲୁଲଭ ମହାନ୍ତି, ବିନାୟକ ମିଶ୍ର, ସୂର୍ଯ୍ୟନାରାୟଣ ଦାଶ, ମାୟାଧର 
ମାନସିଂହ ଓ ଗୌରୀ କୁମାର ବ୍ରହ୍ମାଂ ଏହି ସମସ୍ତ ସମୀକ୍ଷକମାନଙ୍କର ଦୀନକ୍ୃଷ୍ଣଙ୍କୁ 
କେନ୍ଦ୍ରକରି ପ୍ରଦତ୍ତ ମନ୍ତବ୍ୟର ପ୍ରଥମେ ନିରପେକ୍ଷ ଉପସ୍ଥାପନ କରିଛନ୍ତି ଓ ଏ ସମସ୍ତକୁ 


ବିଶ୍ଲେଷଣ କରି ଦୀନକୃଷ୍ଣ ଏକ ବୋଲି ପ୍ରତିପାଦନ କରିଛନ୍ତି ” । ମାତ୍ର ପରେ ଭବିଷ୍ୟତ 
Po rs ee a 
୧. ମହାନ୍ତି ଡଃ ଦେବେନ୍ଦ୍ର ରସକଲ୍ଲୋଳ, ୧୯୮୧. 


୨. ମହାନ୍ତି ଡଃ ଦେବେନ୍ଦ୍ରଂ ରସକଲ୍ଲୋଳ ୧୯୮୧, ପୃ ୧୫-୨୬ 

୧୨୦ ଦେବେନ୍ଦ୍ର“ସାରସ୍ଵତ ମାନସ 


ଉପରେ ଦୀନକୂଷ୍ଣଙ୍କ ସ୍ଥିତିକୁ ଛାଡ଼ିଦେଇ “ଦୀନକୃଷ୍ଣ ଏକାଧୂକ” ଏହି ମତକୁ ଶେଷ 
ସିଦ୍ଧାନ୍ତ ନୁହେଁ ବୋଲି ପ୍ରକାଶ କରି ନିଜ ଅତୀତ ଯୁକ୍ତିକୁ ନିରୂପାୟ ହୋଇ ଦୁର୍ବଳ 
କରିଦେଇଛନ୍ତି । ପ୍ରିୟଦର୍ଶୀ ଙ୍କ ସମ୍ପାଦନାରେ ସମ୍ପାଦିତ ‘ଉଷାଭିଳାଷ” ଡଃ ମହାନ୍ତିଙ୍କ 
ଅନ୍ୟ ଏକ ମଧ୍ଯକାଳୀନ କାବ୍ୟପୁସ୍ତକ । ଏହି ଗ୍ରନ୍ଧକୁ ଲୋକଲୋଚନକୁ ଆଣିବା ଦିଗରେ 
ଡଃ ଆର୍ରବଲ୍ଲଭଙ୍କ ଦାନକୁ ସେ ସର୍ବପ୍ରଥମେ ଭୂମିକା”ରେ ସ୍ଵୀକାର କରି ନେଇଛନ୍ତି । 
ଏହି କାବ୍ୟପ୍ରଦତ୍ତ କଥଆାବୃତ୍ତର ଏକ ନିରପେକ୍ଷ ମୂଲ୍ୟାୟନ ପାଇଁ ସେ ସାରଳା 
ମହାଭାରତ, ଓଡ଼ିଆ ଭାଗବତ ଓ ବ୍ରହ୍ମ ବୈବର୍ର ପୁରାଣରେ ବର୍ଣ୍ଣିତ ଏ ସମ୍ପର୍କିତ 
କଥାବସ୍ତୁମାନଙ୍କର ଏକ ତର୍ଜମା କରିଛନ୍ତି ଓ ‘ଉଷାଭିଳାଷ”ରେ ବର୍ଣ୍ଣିତ କଥାନକର 
ଏକନିଷ୍ଠ ମୂଲ୍ୟାୟନ କରିଛନ୍ତି" । ଅନେଶୋତପୃଷ୍ଠାର ଭୂମିକା ବିଶିଷ୍ଟ “ରହସ୍ୟ ମଞ୍ଜରୀ 
ଗ୍ରନ୍ଧ ଡଃ ଦେବେନ୍ଦ୍ର ମହାନ୍ତିଙ୍କ ସମ୍ପାଦନା ପରମ୍ପରାର ଏକ ମହନୀୟ ପ୍ରତିଶ୍ରୁତି । ଏଥୁରେ 
ମୁଖ୍ୟତଃ ଡଃ ଆର୍ଭବଲ୍ଲଭ ମହାନ୍ତିଙ୍କଦ୍ଧାରା ଗୃହୀତ ଶୁଦ୍ଧପାଠକୁ ସେ ନିର୍ବିବାଦରେ ଗ୍ରହଣ 
କରିଛନ୍ତି, ମାତ୍ର ଦେବଦୁର୍ଲଭଙ୍କ କାଳନିର୍ଣ୍ଣୟ ପ୍ରସଙ୍ଗରେ ସେ ଡଃ ଆର୍ରବଲ୍ଲଭଙ୍କ 
ଅନ୍ଧାନୁସରଣ କରି ନାହାନ୍ତି । ଅବଶ୍ୟ ପାଠ ନିର୍ଣ୍ଣୟ କଲାବେଳେ ଡଃ ଆର୍ରବଲ୍ଲଭଙ୍କଦ୍ଧାରା 
ସଂପାଦିତ ‘ରହସ୍ୟ ମଞ୍ଜରୀ”ର ପାଠକୁ ସେ ପୂର୍ଣ୍ତତଃ ଉଦ୍ଧାର କଲେ ମଧ୍ଯ ସ୍ଥାନେ ସ୍ଥାନେ 
କିଛି ନୂତନତ୍ସ ଆମେ ଦେଖିବାକୁ ପାଉ । ଉଦାହରଣସ୍ବରୂପ କେବଳ ପ୍ରଥମ ଛାନ୍ଦକୁ 
ବିଶ୍ଳେଷଣ କଲେ ଜଣାଯାଏ ଯେ ଦୃଇଟି ସ୍ଥାନରେ ପ୍ରାଚୀ ‘ରହସ୍ୟ ମଞ୍ଜରୀ'ର ପାଠ 
ସହିତ ଶ୍ରୀଯୁକ୍ତ ମହାନ୍ତିଙ୍କ ଦ୍ଵାରା ସଂପାଦିତ “ରହସ୍ୟ ମଞ୍ଜରୀ”ର ପାଠ ଭିନ୍ନ ହୋଇଯାଏ । 
ପ୍ରାଚୀ ‘ନୀର କ୍ଷୀର ଦଧ୍ବ ଘୃତ ସୁରା” ଲେଖିଲାବେଳେ ଡଃ ମହାନ୍ତି କ୍ଷୀରନୀର ଦଧ୍‌ 
ଘୃତ ସୁରା” ପାଠ ନିର୍ଣ୍ଣୟ କରିବାଂ ପୁଣି ପ୍ରାଚୀ ଗନ୍ଧ ଚନ୍ଦନଚର୍ଚ୍ଚିତ ଚାରୁ ଅଙ୍ଗ 
କହିବାବେଳେ ଡଃ ମହାନ୍ତି ‘ଗନ୍ଧ ଚନ୍ଦନ ପର୍ବତ ଚାରୁ ଅଙ୍ଗ” କହିବା” ସମ୍ଭବତଃ ମୁଦ୍ରା 
ପ୍ରମାଦ କିମ୍ବା ଲିପି ପ୍ରମାଦ ହୋଇଥାଇପାରେ । କାରଣ ଡଃ ମହାନ୍ତି ଏହି ଗ୍ରନ୍ଧର ଭୂମିକାରେ 


୧. ତତ୍ରୈବ. ପୃ. ୧୧୧-୧୧୨. 

୨. ଅଧାପକ ପ୍ରିୟଦର୍ଶୀ : ଉଷାଭିଳାଷ : ଫ୍ରେଶ୍ଡସ ପବ୍ଳିଶର୍ସ : ୧୯୭୧ : ଭୂମିକା ; ପୃ. ୧ 

୩. ତତ୍ରୈବ., ପୃ ୬-୨୦ 

୪. ଡ. ଆଉଁବଲ୍ଭ ମହାନ୍ତି ଯେଉଁ ପୋଥ୍‌ ଉପରେ ନିର୍ଭର କରି କବିଙ୍କର କାଳ ନିରୂପଣ କରିଛନ୍ତି, 
ସେଗୁଡ଼ିକ ପ୍ରାମାଣ୍ୟ ସ୍ଵୀକୃତ ନୁହେଁ । - ମହାନ୍ତି ଡଃ ଦେବେନ୍ଦ୍ର : ସଂପାଦନା ରହସ୍ୟ ମଞ୍ଜରୀ 
: ପ୍ରେଶ୍ଡସ ପବ୍ଲିଶର୍ସ ୧୯୮୧ ଭୂମିକା ପୃ, ୬ | 

. (କ) ମହାନ୍ତି ଡଃ ଆର୍ରବଲ୍ଲଭ : ସଂପା. ରହସ୍ୟମଞ୍ଜରୀ : ପ୍ରାଚୀ ସମିତି : ୧୯୬୫ : ୧/୧, ପୃ ୧ 
(ଖ) ମହାନ୍ତି ଡଃ ଦେବେନ୍ଦ୍ର : ସଂପା. ରହସ୍ୟମଞ୍ଜରୀ : ପ୍ରେଶ୍ଡସ୍‌ ପଚ୍ଛିଶର୍ସ ୧୯୮୧ : ୧/୧ ପୃ ୧ 

. (କ) ମହାରି ଡଃ ଆଉଁବଲୁଭ : ସଂପା. ରହସ୍ୟ ମଞ୍ଜରୀ : ପ୍ରାଚୀ : ୧୯୬୫ ୧/୧୩: ପୃ, ୨ 
(ଖ) ମହାନ୍ତି ଡଃ ଦେବେନ୍ଦ୍ର ସଂପା. ରହସ୍ୟ ମଞ୍ଜରୀ. ଫ୍ରେଣ୍ଡସ୍‌ ପବ୍ଛିଶର୍ସ ୧୯୮୧ : ୧/୧୩ପୂ୩. 

ଗ୍ରନ୍ତ ସମ୍ପାଦନା କ୍ଷେତ୍ରରେ ଡଃ ଦେବେନ୍ଦ୍ର ମହାନ୍ତିଙ୍କ ଭୂମିକା ୧୨୧ 


କୌଣସି ସ୍ଥାନରେ ଏହି ଗ୍ରନ୍ଥର ସେ ଏକ ନୂତନ ଶୁଦ୍ଧପାଠ ନିର୍ଣ୍ଣୟ କରିଛନ୍ତି ବୋଲି 
କେଉଁଠି କହି ନାହାନ୍ତି । ପୁନର୍ବାର ଦ୍ବିତୀୟ ଉଦାହରଣରେ “ଗନ୍ଧ ଚନ୍ଦନଂ ସହ “ଚର୍ଚ୍ଚିତ” 
ଶବ୍ଦଟିର ଯେତେ ଅର୍ଥସାମ୍ୟ ଅଛି, ‘ପର୍ବତ' ଶବ୍ଦଟିର ସେତେ ସାମ୍ୟ ଥୁବା ପରି ମନେ 
ହୁଏ ନାହିଁ । ବାଆସ୍ତରି ପୃଷ୍ଠାର ଭୂମିକା ବିଶିଷ୍ଟ ‘ମଥୁରା ମଙ୍ଗଳ' ଡଃ ମହାନ୍ତିଙ୍କ ସମ୍ପାଦନା 
ସାଫଲ୍ୟର ଏକ ଅନବଦ୍ୟ ଉଦାହରଣ | ଏହି ଗ୍ରନ୍ଧଟିରେ ସଂପାଦନା ଶୈଳୀରେ କୌଣସି 
ନୂତନତ୍ଵ ପରିଲକ୍ଷିତ ହୁଏ ନାହିଁ । ମାତ୍ର ଦୃଷ୍ଟି ଆକର୍ଷଣ କରିନିଏ ତାର ଭୂମିକା” ବିଭାଗଟି | 
ଭକ୍ତଚରଣଙ୍କ କାଳନିରୁ ପଣ ପ୍ରସଙ୍ଗରେ ଡଃ ମହାନ୍ତି ତାଙ୍କ ପଦ୍ଧତି ଅନୁସାରେ 
ପୂର୍ବସୂରୀମାନଙ୍କ ମତର ଉଦ୍ଧାରକରି ତା ମଧ୍ଯରୁ ଏକ ସମୀକ୍ଷାମ୍ମକ ମନ୍ତବ୍ୟ ଉପସ୍ଥାପନ 
କରିଛନ୍ତି । ଭୂମିକାରେ ସେ କାବ୍ୟ ବର୍ଣ୍ଣିତ ତିରିଶଗୋଟି ଛାନ୍ଦର ସଂକ୍ଷିପ୍ତ ସୂଚନା ଦେଇ 
ମଧ୍ଯକାଳୀନ ଧମ ପରମ୍ପରାରେ ଏହି ଗ୍ରନ୍ଭଟିର ମୂଲ୍ୟାୟନ କରିବାକୁ ଚେଷ୍ଟା କରିଛନ୍ତି ! 
‘ମଥୁରା ମଙ୍ଗଳ'ର ବହୁଚର୍ଚ୍ଚିତ ଉଦ୍ଧବ ଚରିତ୍ରଟିର ଆଲୋଚନା ପ୍ରସଙ୍ଗରେ ଡ. ମହାନ୍ତି 
ମଧ୍ଯକାଳୀନ ଓଡ଼ିଆ ଧର୍ମ ଭିଭ୍ତିକ କାବ୍ୟ ସାହିତ୍ୟର ଉପୁଜିଥୁବା ସାଂପ୍ରଦାୟିକ ଦୃନ୍ଦ୍ର ଓ 
ଓଡ଼ିଆ ଉଦାରବାଦୀ କବିମାନଙ୍କଦ୍ଵାରୀ ତାର ସମାଧାନର ଚେଷ୍ଟା ସୁନ୍ଦରଭାବେ ବିଶ୍ଲେଷଣ 
କରିଛନ୍ତି? । ମଧ୍ଯକାଳୀନ ଓଡ଼ିଆ ସମର ସାହିତ୍ୟ ଏକ ଅମ୍ଲାନ ଅବଦାନ । “ସମର 
ତରଙ୍ଗ 'ର ସଂପାଦନା କରିବା ଅବସରରେ ଲେଖକ ଏହି କ୍ଷେତ୍ରର ପୂର୍ବସୂରୀ ଓ ସୁଧାକର 
ପଟ୍ଟନାୟକଙ୍କ ‘ସମର ତରଙ୍ଗ” କୁ ହିଁ ମୁଖ୍ୟ ଉପାଦାନ ରୂପେ ଗ୍ରହଣ କରିଛନ୍ତି । ସାତଗୋଟି 
ଛାନ୍ଦ ବିଶିଷ୍ଟ ଏହି ସମର କାବ୍ୟର ଆଲୋଚନା କବି ତେଷଠି ପୃଷ୍ଠାବ୍ୟାପୀ ଏକ ଭୂମିକାରେ 
କରିବାକୁ ଚେଷ୍ଟା କରିଛନ୍ତି” । ଏହି ଆଲୋଚନାରେ ସଂପାଦକ ଡଃ ମହାନ୍ତି ମୁଖ୍ୟତଃ 
ବ୍ରଜନାଥଙ୍କ ରଚନାବଳୀର ସଂକ୍ଷିପ୍ତ ପରିଚୟ, ଓଡ଼ିଆ କାବ୍ୟ କବିତାରେ ସମର ବର୍ଣ୍ଣନାର 
ପରମ୍ପରା, ସମରତରଙ୍ଗର ଏତିହାସିକ ପୃଷ୍ଠପୀଠିକା, ଏହାର କଥାବସ୍ତୁର ଏତିହାସିକତା, 
କାବ୍ୟର ମନୋରମ କାବ୍ୟକୌଶଳ ଏବଂ ଏଥୁରେ କବି ଜୀବନର ପ୍ରତିଫଳନ ମୁଖ୍ୟ 
ସ୍ଥାନ ପାଇଅଛି । ମଧ୍ଯକାଳୀନ କାବ୍ୟ ଆଲୋଚନାରେ ଡଃ ମହାନ୍ତିଙ୍କ ପ୍ରତିଭା ଏହି ସମସ୍ତ 
ସଂପାଦିତ କାବ୍ୟମାନଙ୍କ ଭୂମିକା ତଥା ଅଗ୍ରଲେଖ ମଧ୍ଯରୁ ସ୍ପଷ୍ଟ ହୋଇଯାଏ । 

“ରୁଦ୍ର ସୁଧାନିଧ' ଓ ‘ଚତୁର ବିନୋଦ” ଏହି ଦୁଇଟି ମାତ୍ର ଗଦ୍ୟ ଗ୍ରଛନ ତାଙ୍କଦ୍ଧାରା 
ସଂପାଦିତ ହୋଇପାରିଛି । ପାଠ୍ୟପୁସ୍ତକ ତଥା ପାଠ୍ୟକ୍ରମକୁ ଆଖି ଆଗରେ ରଖି ସେ 
ମୁଖ୍ୟତଃ ଏହି ଦୁଇଟି ଗ୍ରନ୍ଧର ସଂପାଦନା କରିଥୁଲେ । ଏକ ମନୋରମ ପ୍ରଚୁଦରେ 


୧. ମହାନ୍ତି ଡଃ ଦେବେନ୍ଦ୍ର :ସଂପା. ମଥୁରା ମଙ୍ଗଳ. ଫ୍ରେଣ୍ଡସ୍‌ ପବ୍ଧିଶର୍ସ ୧୯୭ ୦. ଭୂମିକା. ପୃ ୬- ୧୨ 
୨. ତତ୍ରୈବ. ପୃ ୩୩-୪୦. | 
୩. ମହାନ୍ତି ଡଃ ଦେବେନ୍ଦ୍ର : ସଂପା. ସମରତରଙ୍ଗ : ପ୍ରେଶ୍ସ ପବ୍ଲିଶସ : ୪ଥ ସଂ. ୧୯୮୨. 

୧୨୨ ଦେବେନ୍ଦ୍ର“ସାରସ୍ଵତ ମାନସ 


ସୁଶୋଭିତ ବରୁଦ୍ରସୁଧାନିଧ୍‌' ତାଙ୍କର ଅସାମାନ୍ୟ ବିଦ୍ବବଭାର ସୂଚନା ଦିଏ । ପୂର୍ବରୁ 
ଏହି ଗ୍ରନ୍ଧଟିକୁ ଡଃ କରୁଣାକର କର ଓ ଡଃ କୃଷ୍ଣଚରଣ ସାହୁ ସମ୍ପାଦନା କରିଥଲେ ମଧ୍ଯ 
ଡଃ ମହାନ୍ତି ମୁଖ୍ୟତଃ ମହାବିଦ୍ୟାଳୟର ଛାତ୍ରଛାତ୍ରୀମାନଙ୍କ ଉପଯୋଗିତାପାଇଁ ଏ ଗ୍ରନ୍ଧଟିର 
ପୁନଃ ସମ୍ପାଦନା କରିଥୁଲେ । ଏହି ଗ୍ରନ୍ତର ରଚନାକାଳକୁ ନେଇ ଓଡ଼ିଆ ଆଲୋଚକମାନଙ୍କ 
ମଧ୍ଯରେ ଯେଉଁ ମତପାର୍ଥକ୍ୟ ପରିଦୃଷ୍ଟ ହୁଏ ତାର କାରଣ ମୂଳ ଗ୍ରନ୍ଧର ଅପ୍ରାପ୍ତି ବୋଲି 
କହି ସେ ପୂର୍ବରୁ ‘ପ୍ରାଚୀନ ଓଡ଼ିଆ ସାହିତ୍ୟରେ ଦେଇଥୁନା ସ୍ଵୀୟ ଅଭିମତକୁ ନିଜେ 
ଖଣ୍ଡନ କରି ଏହାକୁ ଆପାତତଃ ଷୋଡ଼ଶ ଶତାବ୍ଦୀର ପ୍ରଥମାର୍ଵ ବୋଲି ଗ୍ରହଣ କରିଛନ୍ତି । 
ଏଥୁ୍‌ରୁ ଡଃ ମହାନ୍ତିଙ୍କର ସତ୍ୟପ୍ରତି ପରମ ବିଶ୍ବସ୍ତତା ସହଜରେ ଚିହ୍ନିହୁଏ । ଉତ୍ତର 
ମଧ୍ଯକାଳୀନ ସାହିତ୍ୟଶିଳ୍ଥୀ ଦ୍ର ଜନାଥଙ୍କ ସୁପ୍ରସିଦ୍ଧ କଥାଗ୍ରନ୍ଧ ‘ଚତୁରବିନୋଦଂ”ର ସଂପାଦନା 
ଡ. ମହାନ୍ତିଙ୍କର ଓଡ଼ିଆ ସଂପାଦନା ସାହିତ୍ୟକୁ ଅନ୍ୟ ଏକ ଉଲ୍ଲେଖଯୋଗ୍ୟ ଅବଦାନ । 
ଚଉରାଳିଶ ପୃଷ୍ଠାର ‘ଭୂମିକା' ମଧ୍ୟରେ ସେ ମୁଖ୍ୟତଃ ବ୍ରଜ୍ନାଥଙ୍କ ସମୟ, ତାଙ୍କ 
ସମସାମୟିକ ସାରସ୍ଵତ ପରିବେଶ, କବିଙ୍କ ଜୀବନ ଚିତ୍ର, ତାଙ୍କ କାବ୍ୟକୃତି ଆଦି 
ଆଲୋଚନା କଲା ପରେ ଓଡ଼ିଆ ଗଦ୍ଯ ସାହିତ୍ୟର ଉନ୍ମେଷ ଓ ବିକାଶ ପରମ୍ପରାରେ 
“ଚତୁର ବିନୋଦର ସ୍ଥାନ ସଂପର୍କରେ ଏକ ବ୍ୟବସ୍ଥିତ ଆଲୋଚନା କରିଛନ୍ତି । ଚତୁର 
ବିନୋଦଂରେ ପରିବେଷିତ ' ସୁଳ ହାସ୍ୟରସ ତକ୍ାଳୀନ ଅବକ୍ଷୟୀ ‘ରାଜସଭା-ସଂସ୍କୃତି'ର 
ଏକ ବ୍ୟଥାପ୍ରଦ ଅବଦାନ ଥବାର ସେ ନିଜ ଆଲୋଚନାରେ ପ୍ରତିଷ୍ଠିତ କରିଛନ୍ତି? । 

କେବଳ ପ୍ରାଚୀନ ତଥା ମଧ୍ଯକାଳୀନ ସାହିତ୍ୟ ନୁହେଁ, ଆଧୁନିକ ସାହିତ୍ୟକ୍ଷେତ୍ରରେ 
ମଧ୍ଯ ଡଃ ମହାନ୍ତିଙ୍କର କମ୍‌ ଅନୁପ୍ରବେଶ ନ ଥୁଲା | ଆଧୁନିକ ଓଡ଼ିଆ ସାହିତ୍ୟର ପ୍ରଥମ 
ସାଧକତ୍ରୟୀ କବିବର ରାଧାନାଥ, ଭକ୍ତକବି ମଧୁସୂଦନ ଓ ବ୍ୟାସକବି ଫକୀରମୋହନ- 
ଏହି ତିନିଜଣ ପ୍ରତିଭାଧର ଶିଳ୍ପୀ ଡଃ ମହାନ୍ତିଙ୍କ ଚେତନାକୁ ପୂର୍ଣ୍ଣତଃ ଆଚୁଦିତ କରିଥୁଲେ ! 
ସମ୍ଭବତଃ ଏହି ତିନିଜଣଙ୍କ ମଧ୍ଯରୁ କବିବର ରାଧାନାଥଙ୍କ ପ୍ରଭାବ ତାଙ୍କ ଉପରେ ଅଧୁକ 
ଥୁଲା । ତେଣୁ ସେ ରାଧାନାଥଙ୍କର ସର୍ବାଧୂକ ପାଞ୍ଚଗୋଟି ଗ୍ରନ୍ତର ସଂପାଦନା ତଥା ଟୀକା 
କରିଛନ୍ତି । ପୁଣି ପ୍ରତ୍ୟେକ ଗ୍ରନ୍ଧରେ ପ୍ରଦତ୍ତ ଭୂମିକା, ତାଙ୍କର ରାଧାନାଥଙ୍କ ପ୍ରତି ଗଭୀର 
ମମତାର ପରିଚୟ ଦିଏ । ୧୮୮୬ ଖ୍ରୀ.ରେ ପ୍ରକାଶିତ ଏହି ପୁସ୍ତକ ଚନ୍ଦ୍ରଭାଗାରେ 
ରାଧାନାଥଙ୍କ ଆଦ୍ୟ କବି ପ୍ରତିଭାର ସ୍ଵର ବେଶ୍‌ ପରିଚିତ ଓ ନିବିଡ଼ । ପାରମ୍ପରିକ 


୧. ମହାନ୍ତି ଡଃ ଦେବେନ୍ଦ୍ର: ସଂପା. ରୁଦ ସୁଧାନିଧ୍‌ : ବୁକୁ ଆଣ୍ଡ ବୁକ୍ସ : ୧୯୮୫ ଭୂମିକା ପୃ, ୧୫. 

ଗ୍ରନ୍ତ ସମ୍ପାଦନା କ୍ଷେତ୍ରରେ ଡଃ ଦେବେନ୍ଦ୍ର ମହାନ୍ତିଙ୍କ ଭୂମିକା ୧୨୩ 


ମଧ୍ଯକାଳୀନ ସାରସ୍ଵତ ବିଳାସକୁ ଅସ୍ଵୀକାର କରି ଏକ ଅନୁପମ ଆଧୁନିକତାର ସୃଷ୍ଟି 
କରିଥୁବାରୁ ଡଃ ମହାନ୍ତି ରାଧାନାଥଙ୍କୁ ଯୁଗସ୍ରଷ୍ଟା? ବୋଲି ଅଭିହିତ କରିଛନ୍ତି, ! ଅବଶ୍ୟ 
ଏହି ଚେତନା ଡ. ନଟବର ସାମନ୍ତରାୟଙ୍କଦ୍ଧାରା ବହୁଭାବେ ପ୍ରଭାବିତ ହୋଇଥ୍‌ବାର 
ଯାହା ଜଣାପଡ଼େ” ଏହା ଯଥାର୍ଥ ନୁହେଁ । କାରଣ ଡଃ ମହାନ୍ତି ନିଜର ଗଭୀର ଅଧ୍ୟୟନ 
ପ୍ରବୃଭି ତଥା ଉଦାରତାଦ୍ଵାରା ପରି ପୋଷିତ ଦୃଷ୍ଟିକୋଣରୁ ରାଧାନାଥଙ୍କୁ ଯଥାର୍ଥ 
'ଯୁଗସ୍ରଷ୍ଠାଂର ଆସନ ଦେଇଛନ୍ତି । ଦୀର୍ଘ ଅଠାବନ ପୃଷ୍ଠାର ମୁଖବନ୍ଧ ମଧ୍ଯରେ ଆମ୍ମପ୍ରକାଶ 
କରିଥୁବା ଚନ୍ଦ୍ରଭାଗା ଡଃ ମହାନ୍ତିଙ୍କର ଏକ ଉଲ୍ଲେଖଯୋଗ୍ୟ ସମ୍ପାଦନା ସୃଷ୍ଟି । ଏଥୁରେ 
ମୂଳ ପାଠପାଇଁ ତାଙ୍କୁ କୌଣସି ଶ୍ରମ ସ୍ଵୀକାର କରିବାକୁ ପଡ଼ି ନାହିଁ । ମାତ୍ର ‘ଭୂମିକା 
ଲେଖିଲାବେଳେ ସେ ଆଧୁନିକ ସାହିତ୍ୟରେ ରାଧାନାଥଙ୍କ ଭୂମିକା, ରାଧାନାଥଙ୍କ 
ସୃଷ୍ଟିସମ୍ଭାର ମଧ୍ଯରେ  ଚନ୍ଦ୍ରଭାଗା'ର ସ୍ଥାନ, ଚନ୍ଦ୍ରଭାଗା'ର ପୃଷ୍ଠଭୂମି, ଏହି କାବ୍ୟରେ 
କବିଙ୍କ ଆହରଣ କୌଶଳ ଆଦିର ଏକ ସମୀକ୍ଷାମ୍କ ଆକଳନ କରିଛନ୍ତି । ନନ୍ଦିକେଶ୍ବରୀ 
କାବ୍ୟର ମୂଲ୍ୟାୟନ କରିବାକୁ ଯାଇ ଡଃ ମହାନ୍ତି ଏହି ଗ୍ରନ୍ତରେ ଦୀର୍ଘ ବାସ୍ତରି ପୃଷ୍ଠାର 
ଭୂମିକାଟିଏ ସଂଯୋଳିତ କରିଛନ୍ତି | ଚନ୍ଦ୍ରଭାଗାରେ ପ୍ରଦତ୍ତ ଭୂମିକା ଅପେକ୍ଷା ଏହା ଅଧୁକ 
ଯୁକ୍ତିନିଷ୍ଟ ଉନ୍ନତ ତଥା ଉଚ୍ଚମାନ ସମନ୍ବିତ ବୋଲି ଜଣାପଡ଼େ । ଲକ୍ଷ୍ୟ କରିବାର କଥା 
ରାଧାନାଥଙ୍କ ପାଞ୍ଚଗୋଟି କାବ୍ୟର ସେ ସମ୍ପାଦନା କରିଥୁଲେ ମଧ୍ଯ ସମସ୍ତଙ୍କ ‘ଭୂମିକାରେ 
ସାମ୍ୟ ଅପେକ୍ଷା ବୈଷମ୍ୟ ଅଧ୍ବକ ! ଏହା ତାଙ୍କ ନିତ୍ୟନୂତନ ସମୀକ୍ଷା ପ୍ରବୃତ୍ତିର ପରିଚୟ 
ଦେବା ସଙ୍ଗେ ସଙ୍ଗେ ବହୁପାଠିତାର ପରିଚୟ ମଧ୍ଯ ଦେଇଥାଏ । ଏଥୁରେ ଓଡ଼ିଆ 
ଆଧୁନିକ ସାହିତ୍ୟର ଉଦୟ ପର୍ବରେ କବିବର ରାଧାନାଥଙ୍କ ଭୂମିକା, ତାଙ୍କ ଜୀବନ 
ବୃତ୍ତ ଓ କାବ୍ୟ ଅବବୋଧ ନନ୍ଦିକେଶ୍ଵରୀ କାବ୍ୟଚେତନାର ପୃଷ୍ଠପୀଠିକା ଏବଂ ଏହି 
ପୃଷ୍ଠଭୂମିରେ ପ୍ରାଚ୍ୟ ତଥା ପାଶ୍ଚାତ୍ୟ ସାହିତ୍ୟ -ସଂସ୍କୃତିର ମଧୁର ସଂସ୍ରବ ଅତି ଯୁଭ୍ତିନିଷ୍ଠ 
ତଥା ବୃଦ୍ଧିଦୀପ୍ତ ଭଙ୍ଗୀରେ ପ୍ରଦତ୍ତ ହୋଇଛି" । ରାଜବାଳା ନନ୍ଦିକାର ତ୍ୟାଗ ତଥା 
ପ୍ରେମପାଇଁ ତାର ଜୀବନ ଦାନ ନିକଟରେ ତାର ଦେଶଦ୍ରୋହ ତଥା ଜାତିଦ୍ରୋହ ନିମ୍ନମାନର 
ହୋଇପଡ଼ିଛି । ଏକ ପ୍ରେମିକା” ଭାବରେ ନନ୍ଦିକାଙ୍କୁ ଦେଖିବାପାଇଁ ସେ ସୁଧୀ ପାଠକଙ୍କୁ 


ପ୍ରୋତ୍ସାହନ ଦେଇଛନ୍ତି ! 
NS A De Dr 

୧୨୪ ଦେବେନ୍ଦ୍ର “ସାରସ୍ଵତ ମାନସ 


ରାଧାନାଥଙ୍କ କାବ୍ୟଗ୍ରନ୍ଧ “ଉଷା”, ଯାହା ୧୮୮୮ ମସିହାରେ ଆମ୍ମପ୍ରକାଶ କରି 
ଉତ୍କଳର ବିଦଗ୍ଧ ପାଠକଙ୍କ ଦୃଷ୍ଟି ବହୁଭାବେ ଆକର୍ଷଣ କରିଥୂଲା, ଡଃ ମହାନ୍ତି ୧୯୬୯ 
ମସିହାରେ ତାର ସଂପାଦନା କରିଥଲେ । ଏହି ଗ୍ରନ୍ଧ ଦେହରେ ସନ୍ତିବେଶିତ ଦୀର୍ଘ 
ବୟାଳିଶ ପୃଷ୍ଠାର ମୁଖବନ୍ଧରେ ସେ ଓଡ଼ିଆ ସାହିତ୍ୟର ବିକାଶ ପର୍ବରେ ଆଧୁନିକ 
ଯୁଗର ଭୂମିକା, କବିବର ରାଧାନାଥଙ୍କ ବୈଶିଷ୍ଟ୍ୟ ତଥା ତାଙ୍କର କାବ୍ୟ ଚେତନାରେ 
ଉଷାର ସ୍ଥାନ ସଂପର୍କରେ ଗଭୀର ଅଧ୍ୟୟନ ପ୍ରସୂତ ଯୁକ୍ତିର ଉପସ୍ଥାପନା କରିଛନ୍ତି । 
ଖୀ ୧୮୯ ୧ରେ ପ୍ରକାଶିତ ଚିଲିକା” ଡଃ ମହାନ୍ତିଙ୍କର ଅନ୍ୟ ଏକ ସଂପାଦିତ ଗ୍ରନ୍ଧ । 
ଅଣସ୍ତରୀ ପୃଷ୍ଠାର ଭୂମିକା” ଭିତରେ ଡଃ ମହାନ୍ତି ପ୍ରମୁଖ ଭାବେ ରାଧାନାଥଙ୍କ ସଂକ୍ଷିପ୍ତ 
ଜୀବନୀ, ଓଡ଼ିଆ ସାହିତ୍ୟରେ ଆଧୁନିକ ଯୁଗ, ରାଧାନାଥଙ୍କ କାବ୍ୟକୃତିରେ ଚିଲିକା ଓ 
ଚିଲିକାରେ କବିକଳ୍ପନାର ଅଖଣ୍ଡତା ଉପରେ ଆଲୋକପାତ କରିଛନ୍ତି” । ୧୮୯୬ 
ମସିହାରେ ପ୍ରକାଶିତ ରାଧାନାଥଙ୍କ ଦରବାର” କାବ୍ୟ ଡଃ ମହାନ୍ତିଙ୍କଦ୍ଧାରା ସଂପାଦିତ 
ଅନ୍ୟ ଏକ କାବ୍ୟଗ୍ରନ୍ଥ । ଅବଶ୍ୟ ଏଥିରେ ସେ ‘ଅଧ୍ୟାପକ ପ୍ରିୟବ୍ତତ' ଏହି ଛଦ୍ମନାମରେ 
ଆମ୍ମପ୍ରକାଶ କରିଛନ୍ତି ଅଠାବନ ପୃଷ୍ଠାର ପରିଚୟ” ବିଶିଷ୍ଠ ଏହି ଗ୍ରନ୍ଥରେ 
ପାଠ୍ୟବ୍ୟତୀତ କବି ରାଧାନାଥଙ୍କ ପରିଚିତି, ତାଙ୍କ ସୃଷ୍ଟି ବୈଚିତ୍ର୍ଯ ଏହି ‘ଦରବାର! 
ରଚନାର ପୃଷ୍ଠଭୂମି, ବ୍ୟଙ୍ଗଧର୍ମୀ ସାହିତ୍ୟରେ ଦରବାରର ଭୂମିକା ଓ ଏହି କାବ୍ୟରେ 
କବିଙ୍କ ଜୀବନ ଦର୍ଶନର ପ୍ରତିଫଳନ ଆଦି ଆଲୋଚିତ ହୋଇଅଛି । 


ଡଃ ଦେବେନ୍ଦ୍ର ମହାନ୍ତିଙ୍କଦ୍ଧାରୀ ସଂପାଦିତ “ କୁସୁମାଞ୍ଜଳି' ଭକ୍ତ କବି ମଧୁସୂଦନଙ୍କର 
ଏକ ଅନବଦ୍ଯ କବିତାଗ୍ରନ୍ତ । ଚଉତିରିଶ ପୃଷ୍ଠାର ମୁଖବନ୍ଧ ବିଶିଷ୍ଟ ଏହି ଗ୍ରନ୍ଧଟି 
ସଂପାଦକଙ୍କ ପରିଚୁନନ ଦୃଷ୍ଟିକୋଣର ପରିଚୟ ଦିଏ” ।! ଭକ୍ତକବି ମଧୁସୂଦନ ତଥା ତାଙ୍କ 
କାବ୍ୟକବିତାମାନଙ୍କର ଏକ ସଂକ୍ଷିପ୍ତ ପରିଚୟ ଦେଇ ସେ କକୁସୁମାଞ୍ଜଳି” ଉପରେ 
ଆଲୋକପାତ କରିଛନ୍ତି । ଏହି କବିତା ସଂକଳନ ଦେହରେ ସନ୍ିବେଶିତ ଏଗାର ଗୋଟି 
କବିତା ଉପରେ ଡଃ ମହାନ୍ତି ନିଜର ସମୀକ୍ଷାତ୍ପକ ଦୃଷ୍ଟି ସଂକ୍ଷେପ ଭାବରେ ଢାଳିଛନ୍ତି । 
ଭକ୍ତକବି ମଧୁସୂଦନଙ୍କ ଅନ୍ୟତମ କବିତା ସଂକଳନ “ବସନ୍ତ ଗାଥା” ମଧ୍ଯ ଡଃ ମହାନ୍ତିଙ୍କର 
ସଂପାଦନାର ଅଠତିରିଶ ପୃଷ୍ଠା ବିଶିଷ୍ଟ ଭୂମିକା ଓ ଷୋଳଟି କବିତା ସହିତ ଆମ୍ମପ୍ରକାଶ 
କରିଛିଂ । ‘ବସନ୍ତ ଗାଥା'ର କବିତାମାନଙ୍କର ଏକ ସଂକ୍ଷିପ୍ତ ସମୀକ୍ଷା ମଧ୍ୟ ସେ 
'ଭୂମିକା”ରେ ପତ୍ରସ୍ଥ କରିଛନ୍ତି । 


ମହାନ୍ତି ଦେବେନ୍ଦ୍ର : ସଂପା : ଉଷା : ନାଳନ୍ଦା : ୧୯୬୯ : ପୃ. ୧-୪୨ 

ମହାନ୍ତି ଦେବେନ୍ଦ୍ର : ସଂପା : ଚିଲିକା : ନାଳନ୍ଦା : ୧୯୬୯. 

ଅଧ୍ୟାପକ ପ୍ରିୟବ୍ରତ : ନାଳନ୍ଦା : ୧୯୭୧. 

ମହାନ୍ତି ଦେବେନ୍ଦ୍ର : କୁସୁମାଞ୍ଜଳି. ଫ୍ରେଣ୍ଡସ୍‌ ପବ୍ନିଶର୍ସ : ଦିତୀୟ ପ୍ର. ୧୯୮୨ 

ମହାନ୍ତି ଡ. ଦେବେନ୍ଦ୍ର : ସଂପା.ବସନ୍ତ ଗାଥା. ଫ୍ରେଣ୍ଡସ୍‌ ପବ୍ବିଶର୍ସ : ୧ମ ସଂ. ୧୯୮୨ 

ଗ୍ରନ୍ଧ ସମ୍ପାଦନା କ୍ଷେତ୍ରରେ ଡଃ ଦେବେନ୍ଦ୍ର ମହାନ୍ତିଙ୍କ ଭୂମିକା ୧୨୫ 


ଡକ୍ର ଦେବେନ୍ଦ୍ର ମହାନ୍ତି ଯଥାର୍ଥରେ ଓଡ଼ିଆ ଭାଷା ଓ ସାହିତ୍ୟର ଜଣେ କଇଁବ୍ୟନିଷ୍ଠ 
ଉପାସକ । ଜୀବନର ଶେଷଯାମ ପର୍ଯ୍ୟନ୍ତ କେବଳ ଅଧ୍ୟୟନ କରି କରି ତାଙ୍କର ଦୃଷ୍ଟିଶକ୍ତି 
କ୍ଷୀଣ ହୋଇ ଆସିଥୁୂଲା । ଏକ ଜ୍ଞାନବୃଦ୍ଧ ତପସ୍ବୀ ଭଳି ଏକାସନରେ ଦୀର୍ଘକାଳ ବସି 
ରହିବା ଫଳରେ ତାଙ୍କର ଶାରୀରିକ ଦୌର୍ବଲ୍ୟ ପ୍ରକାଶ ପାଇଥୁଲା । ପ୍ରତିଦାନରେ 
ପ୍ରକାଶକମାନଙ୍କଠାରୁ ସେ କିନ୍ତୁ ବିଶେଷ ଆର୍ଥକ ଅନୁଦାନ ପାରିଶ୍ରମିକ ବାବଦ ପାଉ 
ନ ଥୁଲେ | ଏହି ନିର୍ବିକାର ସାଧକ ଯେ ଶେଷ ଜୀବନ ପର୍ଯ୍ୟନ୍ତ ଓଡ଼ିଆ ସାହିତ୍ୟର 
ଉନ୍ମେଷ ଓ ଉତ୍ତରଣ ପାଇଁ ବ୍ୟସ୍ତ ଥଲେ, ତାହା ତାଙ୍କର ବିରାଟକାୟ ଓଡ଼ିଆ ସାହିତ୍ୟର 
ଅସମାପ୍ତ ଇତିହାସ ଗ୍ରକ୍ଧରୁ ଜଣାପଡ଼େ । ନିଜର ପାରିବାରିକ ସଂପ୍ରୀତି, ଗାରହଁସ୍ୟ ପ୍ରେମ, 
ବନ୍ଧି ତଥା ପରିଜନମାନଙ୍କ ପ୍ରତି କର୍ରବ୍ୟବୋଧ- ସମସ୍ତେ ସାହିତ୍ୟ ସାଧନା ପାଇଁ ତାଙ୍କ 
ନିକଟରେ ନଗଣ୍ୟ ଥଲେ । ଦଦିବ୍ୟଶ୍ରୀ”ରେ କେବଳ ଶାଶ୍ଵତ ସାରସ୍ଵତ ଶ୍ରୀ ଭରିଦେବା 
ପାଇଁ ତାଙ୍କ ବାଙ୍୍‌ମୟ ସାଧନା ଶେଷ ପର୍ଯ୍ୟନ୍ତ ଅବ୍ୟାହତ ଥୁଲା । ତାଙ୍କଦ୍ଵାରା ସମ୍ପାଦିତ 
ଗ୍ରନ୍ଧ ମାନଙ୍କରେ ଯଦିଓ କେହି ଅନୁସନ୍ଧିସୁ ଗବେଷକ କୌଣସି ନୃତନ ଗବେଷଣା ଉପଲବ୍ଧ 
ବାର୍ାଁ ପାଇପାରନ୍ତି ନାହିଁ, ତେବେ ତାହା କଦାପି ସଂପାଦକଙ୍କ ଅପରିପକ୍ସତା ବୋଲି 
ପରିଗଣିତ ହେବ ନାହିଁ । କାରଣ ତାଙ୍କଦ୍ଧାରା ସଂପାଦିତ ସମସ୍ତ ଗ୍ରନ୍ଧମାନଙ୍କର ମୁଖ୍ୟ ସ୍ଵର 
ଥିଲା ଛାତ୍ରଛାତ୍ରୀଙ୍କ ଜ୍ଞାନ ପିପାସାକୁ ଚରିତାର୍ଥ କରିବା | ତେଣୁ ଏଥିରେ ସେ ଅନାବଶ୍ୟକ 
ପାଣ୍ଡିତ୍ୟ ବିକିରଣ କରିବାକୁ ଶ୍ରେୟସ୍କର ମଣି ନାହାନ୍ତି । ଯେଉଁ ସମୟରେ ଫୁଲଟି ଫୁଟି 
ଉଠି ନିଜର ଅପରୂପ ସୌରଭରେ ଦଶଦିଗ ମହକାଇ ଦେବାକଥା- ସଂପାଦନାର 
ସେହି ଫୁଲଫ୍ଗଟା ମୁହୁର୍ଭରେ ସେ ବୃନ୍ତଚ୍ୟୁତ ହୋଇପଡ଼ିଛନ୍ତି । ଏହି ଦୃଷ୍ଟିରୁ ବିଚାର କଲେ 
ଡଃ ମହାନ୍ତି ନିଜ ଲେଖନୀ ତଥା ପ୍ରିୟ ତରୁଣ ପାଠକଂ-ପାଠିକାଙ୍କ ନିକଟରେ ପୂର୍ଣ୍ଣ ବିଶ୍ଵସ୍ତ 

ତଥା ଅନୁଗତ ହୋଇଛନ୍ତିଂ ଏଥୁରେ ସନ୍ଦେହର ଅବକାଶ ନାହିଁ । 
ସରକାରୀ ମହାବିଦ୍ୟାଳୟ, ଫୁଲବାଣୀ 

ସାହିତ୍ୟ ସାଧକ ଡକ୍ଟର ଦେବେନ୍ଦ୍ର ମହାନ୍ତି 


ଡକ୍ୃର ପ୍ରଫ୍ରଲ୍ଲନ କୁମାର ଦାଶ 
ବିଂଶ ଶତାବ୍ଦୀର ଦ୍ଵିତୀୟାର୍ଶରେ ଲେଖନୀ ଚାଳନା ପୂର୍ବକ ଉତ୍କଳର ବାଣୀଭଦ୍ଡାରକୁ 
ସମୃଦ୍ଧ କରିବା ଦିଗରେ ଯେଉଁ କେତେଜଣ ଉଦୀୟମାନ ସାହିତ୍ୟସ୍ରଷ୍ଟା ଉଲ୍ଲେଖଯୋଗ୍ୟ 
ଭୂମିକା ଗ୍ରହଣ କରିଥୁଲେ, ସେମାନଙ୍କ ମଧ୍ଯରେ ସ୍ଵର୍ଗତ ଅଧ୍ୟାପକ ଡଃ ଦେବେନ୍ଦ୍ର ମହାନ୍ତି 
ହେଉଛନ୍ତି ଅନ୍ୟତମ । ସେ ସାହିତ୍ୟର ବିଭିନ୍ନ ବିଭାବ ଉପରେ ଲେଖନୀ ଚାଳନା 
କରିଥଲେ ମଧ୍ଯ ମୁଖ୍ୟତଃ ଜଣେ ସାହିତ୍ୟ ସମାଲୋଚକ ଓ ପ୍ରାବନ୍ଧିକ ରୂପେ ସୁବିଖ୍ୟାତ 
ହୋଇଥ୍‌ଲେ | ତାହାଙ୍କ ଯୋଗୁଁ ଓଡ଼ିଆ ସମାଲୋଚନା ସାହିତ୍ୟ ଯଥେଷ୍ଟ ସମୃବିଶାଳୀ 
ହୋଇଛି କହିଲେ ଅତ୍ୟୁକ୍ତି ହେବ ନାହିଁ । 


ଏହି କ୍ଷଣଜନ୍ମା ଯଶସ୍ବୀ ସାହିତ୍ୟ ସାଧକ ୧୯୩୦ ମସିହା ନଭେମ୍ବର ମାସ ୧୫ 
ତାରିଖରେ କଟକ ଜିଲ୍ଲାର ( ସଂପ୍ରତି ଜଗତ୍‌ସିଂହପୁର ଜିଲ୍ଲା ) ତିରୌଲ ଥାନା ଅନ୍ତର୍ଗତ 
ରାହାମାରେ (ଗଣେଶ୍ବରପୁର ଗ୍ରାମରେ ) ଏକ ସମ୍ଭାନ୍ତ ପରିବାରରେ ଜନ୍ମଗ୍ରହଣ 
କରିଥୁଲେ ! ତାହାଙ୍କର ପିତା ସ୍ଵର୍ଗତ ଶ୍ୟାମସୁନ୍ଦର ମହାନ୍ତି ସେହି ଅଞ୍ଚଳର ଜଣେ 
ମାନ୍ୟଗଣ୍ୟ ଓ ସୁଶିକ୍ଷିତ ବ୍ୟକ୍ତି ଥଲେ । ସେ ଜଶେ ସ୍ଵାଧୀନଚେତା ବ୍ୟକ୍ତି ଥୁଲେ ଏବଂ 
ଜୀବନରେ କୌଣସି ଚାକିରି ନ କରି ନିଜ ଅଞ୍ଚଳରେ ଜନସେବାରେ ଆପଣାକୁ ନିୟୋଜିତ 
କରାଇ ଥୁଲେ । ତାହାଙ୍କର ବିଭିନ୍ନ କନହିତକାରୀ ମହତଵଗୁଣ ଯୋଗୁଁ ସେହି ଅଞ୍ଚଳର 
ଜନସାଧାରଣ ତାହାଙ୍କୁ ବିଶେଷ ଭକ୍ତି ଓ ସମ୍ମାନ ପ୍ରଦର୍ଶନ ସଙ୍ଗେ ସଙ୍ଗେ ଆପଣାର 
ମୁରବି ବୋଲି ମନେ କରୁଥିଲେ ! ଏହା ସହିତ ସେ ଜଣେ ଧର୍ମପରାୟଣ ଓ ଭକ୍ତିଭାବ 
ସମ୍ପନ୍ନ ବ୍ୟକ୍ତି ଥିଲେ । ଦେବତା-ବ୍ରାହ୍ଣ ଓ ବୈଷ୍ଣବମାନଙ୍କ ପ୍ରତି ତାଙ୍କର ଭଚ୍ତି ଥଲା 
ଅପରିସୀମ | ସେ ଥଲେ ଜଣେ ଏକନିଷ୍ଠ ବୈଷ୍ଣବ ଓ କଣ୍ଠରେ ତୁଳସୀକଣ୍ଠଡୀ ଧାରଣ 
କରିଥୁଲେ । ସେହି ଅଞ୍ଚଳର ଇଷ୍ଟଦେବୀ ଶାରଳାଙ୍କ ପ୍ରତି ତାଙ୍କର ଅଚଳା ଭଚ୍ତି ରହିଥୁଲା ! 
ଦେବୀ ଶାରଳାଙ୍କର ବିଭିନ୍ନ ପର୍ବପର୍ବାଣିରେ ସେ ଉପବାସ ରହି ଓ ପାଦରେ ଚାଲି 
ଚାଲି ଯାଇ ଦେବୀଙ୍କୁ ଦର୍ଶନ କରୁଥିଲେ ଏବଂ ଦେବୀଙ୍କର ପାଦୋଦକ ପାଇବା ପରେ 
ହିଁ ହବିଷାନ୍ନ ଭୋଜନ କରୁଥୁଲେ ! ଅକ୍ଷୟତୃତୀୟା, ଗର୍ଭଣାସଂକ୍ରାନ୍ତି ଓ ଦୋଳପର୍ବ 
ସମୟରେ ସେ ରୀତିମତ ବ୍ରାହ୍ମଣ ଭୋଜନ କରାଇ ସପରିବାର ସେମାନଙ୍କର ଆଶୀର୍ବାଦ 
ଗ୍ରହଣ କରୁଥିଲେ ! ଗ୍ରାମରେ ଦୋଳପର୍ବ ଓ ଦୁର୍ଗାପୂଜା ଉତ୍ସବ ପାଳନ ସମୟରେ ସେ 

ସାହିତ୍ୟତ ସାଧକ ଡକୂର ଦେବେନ୍ଦ୍ର ମହାନ୍ତି ୧୨୭ 


ଗୁରୁତ୍ସପୂର୍ଣ୍ଣ ଭୂମିକା ଗ୍ରହଣ କରୁଥଲେ । ପୁତ୍ର ଦେବେନ୍ଦ୍ରବାବୁ ମଧ୍ଯ ପିତାଙ୍କର ଉପଯୁକ୍ତ 
ଦାୟାଦ ଭାବରେ ମୃତ୍ୟୁ ପର୍ଯ୍ୟନ୍ତ ଏହି ପରଂପରାକୁ ଅକ୍ଷୁଣ୍ଡ ରଖୁଥିଲେ | ସେ କଟକରେ 
ସ୍ଥାୟୀ ଭାବରେ ବାସ କରୁଥଲେ ମଧ୍ଯ ପ୍ରତିବର୍ଷ ଦୁର୍ଗାପୂଜା ଓ ଦୋଳପର୍ବ ସମୟରେ 
ଗ୍ରାମକୁ ଯାଇ ଗ୍ରାମବାସୀଙ୍କ ସହିତ ଏହି ଉତ୍ସବ ପାଳନରେ ନିଜକୁ ସାମିଲ କରାଉଥୂଲେ ! 
ଏପରିକି ଯେଉଁଦିନ ତାଙ୍କର ଦେହାନ୍ତ ହେଲା, ସେହି ଦିନ ଦୋଳପର୍ବ ପାଳନ ନିମିତ 
ସେ ଗ୍ରାମକୁ ଯିବାକୁ ପ୍ରସ୍ତୁତ ହେଉଥଲେ । ମାତ୍ର ଅସୁସ୍ଥତା ଅନୁଭବ କରିବାରୁ 
ଯାଇପାରିଲେ ନାହିଁ (ଏବଂ ସେହିଦିନ ହିଁ ଦିନ ୧୦ଟା ଭିତରେ ତାଙ୍କର ଦେହାନ୍ତ 
ହୋଇଥଲା | ) 

କଥାରେ ଅଛି - “ପିତୃ ସୁକୃତରେ ପୁତ୍ର ହୁଏ ସୁଖୀ”? ! ଦେବେନ୍ଦ୍ରବାବୁଙ୍କ କର୍ମମୟ 
ଜୀବନ ତଥା ତାଙ୍କର କ୍ୃତିତ୍ସ ପ୍ରତି ଦୃଷ୍ଟି ଦେଲେ ମନେହୁଏ, ସତେ ଯେପରି ସଵପିତାଙ୍କ 
ପୁଣ୍ୟକର୍ମରାଜିର ସାଫଲ୍ୟ ତାହାଙ୍କୁ ଜୀବନରେ ଉପଯୁକ୍ତ ମାର୍ଗ ନିର୍ଦ୍ଦେଶ କରାଇଥୁଲା । 
ବାଲ୍ୟକାଳରୁ ସେ ପିତାଙ୍କର ଧୀର୍ମିକ ଭାବନା, ସେବା ମନୋବୃରି ଓ ନ୍ୟାୟପରାୟଣତା 
ଦ୍ଵାରା ବିଶେଷ ଅନୁପ୍ରାଣିତ ହୋଇଥୁଲେ । ଏହା ପରବର୍ରୀ କାଳରେ ତାହାଙ୍କର ଚିନ୍ତାଧାରା 
ଓ କ୍ରିୟାକଳାପରେ ପ୍ରତିଫଳିତ ହୋଇଥଲା । ତାଙ୍କର ବାଲ୍ୟଜୀବନ ନାରିକେଳ ବୃକ୍ଷ 
ପରିପୂର୍ଣ୍ଣ ଗ୍ରାମର ପ୍ରାକୃତିକ ପରିବେଶ ମଧ୍ଯରେ ଅତିବାହିତ ହୋଇଥଲା | ତାଙ୍କର 
ବିଦ୍ୟାଳୟ ଶିକ୍ଷା ତିରୌୋଲ ହାଇସ୍ତୁଲରେ ସମାହିତ ହୋଇଥୁଲା । ଏହି ହାଇସ୍ଟୁଲର 
ଛାତ୍ର ଥବା ସମୟରେ ହିଁ ତାହାଙ୍କ ସୃଜନଶୀଳ ପ୍ରତିଭାର ପରିଚୟ ମିଳିଥୁଲା । 
ସେତେବେଳେ ସେ ଉଚ୍ଚକୋଟୀର ଗଳ୍ପ ଓ କବିତା ଲେଖୁ ନିଜର ଶିକ୍ଷକ ଓ ସହପାଠୀ 
ମହଲରେ ବିଶେଷ ସୁନାମ ଅର୍ଜନ କରିଥୁଲେ ! ସେହି ସମୟରେ ସେ “ଲେଖା” ନାମକ 
ଏକ ହାତଲେଖା ପତ୍ରିକା ସଂପାଦନା କରିଥଲେ । ଏହି ପତ୍ରିକା ପାଇଁ ସେ ସେହି ଅଞ୍ଚଳରେ 
ଖ୍ୟାତି ଲାଭ କରିଥୁଲେ । 

ତିର୍ରୋଲ ହାଇସ୍ଟ୍ଲରୁ କ୍ରତିତ୍ଵର ସହିତ ମାଟ୍ରିକ୍‌ ପାସ୍‌ କରିବା ପରେ ୧୯୫୦ 
ମସିହାରେ ସେ ଉଚ୍ଚଶିକ୍ଷା ନିମିଭ କଟକ ଆସିଥ୍‌ଲେ ଏବଂ ଷ୍ଟୁଆର୍ଟ କଲେଜରେ 
ଆଇ.ଏସ୍‌ସି. ଶ୍ରେଣୀରେ ନାମ ଲେଖାଇ ଥୁଲେ | ଏହି ଶିକ୍ଷାନୁଷ୍ଠାନରେ ଅଧ୍ୟୟନ କରୁଥବା 
ସମୟରେ ସେ ପ୍ରବନ୍ଧ ରଚନା ପ୍ରତିଯୋଗିତାରେ ପ୍ରଥମ ସ୍ଥାନ ଅଧୁକାରପୂର୍ବକ “Robert's 
Memorial Award” ଲାଭ କରିଥୁଲେ । ସେ ଏକାଦିକ୍ରମେ ଦୁଇବର୍ଷ ଧରି ଏହି 
ପୁରସ୍କାର ଲାଭର ଗୌରବ ଅର୍ଜନ କରିଥଲେ ! ଆଇ.ଏସ୍‌ସି. ପରୀକ୍ଷାରେ ଉତ୍ତୀର୍ଣ୍ଣ 
ହେବା ପରେ ସେ ରେଭେନ୍‌ସା କଲେଜରେ ବି.ଏ. ଶ୍ରେଣୀରେ ନାମ ଲେଖାଇ ଥୁଲେ | 
ସେଠାରୁ ୧୯୫୫ ମସିହାରେ ଓଡ଼ିଆରେ ଅନର୍ସ ସହିତ ବି.ଏ. ଏବଂ ୧୯୫୭ 
ମସିହାରେ ଓଡ଼ିଆରେ ଏମ୍‌.ଏ. ପାସ୍‌ କରିଥଲେ । ରେଭେନ୍ସା କଲେଜରେ ଛାତ୍ରଥୁବା 
ସମୟରେ ସେ ଗଳ୍ପ, କବିତା ଓ ପ୍ରବନ୍ଧ ଲେଖୁ ବିଭିନ୍ନ ପତ୍ରପତ୍ରିକାରେ ପ୍ରକାଶ 

୧୨୮ ଦେବେନ୍ଦ୍ରଂସାରସ୍ବତ ମାନସ 


କରାଉଥୁୂଲେ । ୧୯୫୭ ମସିହାରେ ପ୍ରଜାତନ୍ତ୍ର ପ୍ରଚାର ସମିତି ଆନୁକୂଲ୍ୟରେ ଅନୁଷ୍ଠିତ 
ବିଷୁବ ମିଳନ ଉତ୍ସବରେ ଶ୍ରେଷ୍ଠ ପ୍ରବନ୍ଧ ଲେଖକ ରୂପେ ସେ ପୁରସ୍କୃତ ହୋଇଥୂଲେ । 
ସେହି ସମୟଠାରୁ ସେ ଡକୃର ହରେକୃଷ୍ଣ ମହତାବଙ୍କର ଅତ୍ୟନ୍ତ ପ୍ରିୟଭାଜନ 
ହୋଇଥୁୂଲେ । ରେଭେନ୍ସା କଲେଜରେ ଛାତ୍ର ଥବା ସମୟରେ ସେ ଅଧ୍ୟାପକ ଡକ୍ସର 
କୁଞ୍ଜବିହାରୀ ତ୍ରିପାଠୀ, ଅଧ୍ୟାପକ ଗୌରୀକୁମାର ବ୍ରହ୍ମା ଡକୁର ନଟବର ସାମନ୍ତରାୟ, 
ଡକ୍ସର ବଂଶୀଧର ମହାନ୍ତି ଓ ଜାନକୀବଲ୍ଲଭ ମହାନ୍ତି ( ଭରଦ୍ଧାଜ )ଙ୍କର ଅତାାନ୍ତ ପ୍ରିୟଭାଜନ 
ହୋଇଥୁଲେ | ଏମ୍‌.ଏ. ପାସ୍‌ କରିବା ପରେ ସେ ଓଡ଼ିଶା ସରକାରଙ୍କଠାରୁ ଗବେଷଣା 
ବୃତି (Research Fellowship) ଲାଭକରି ୧୯୫୭ରୁ ୧୯୫୯ ପର୍ଯ୍ୟନ୍ତ ରେଭେନ୍ସା 
କଲେଜରେ ଓଡ଼ିଆ ଭାଷା ଉପରେ ଗବେଷଣା କରୁଥିଲେ । ଏହି ସମୟରେ ଓଡ଼ିଆ 
ଭାଷା ସମ୍ପର୍କୀୟ ତାଙ୍କର ବହୁ ଗବେଷଣାତ୍ମକ ନିବନ୍ଧ ପ୍ରକାଶ ପାଇଥୁଲା | 


ତାହାଙ୍କ ଜୀବନର ବାସ୍ତବ କର୍ମକ୍ଷେତ୍ର ଥଲା ଖ୍ରୀଷ୍ଟ ମହାବିଦ୍ୟାଳୟ | ଏହି 
ଅନୁଷ୍ଠାନରେ ସେ ୧୯୫୯ ମସିହା ଅଗଷ୍ଟ ମାସରେ ଓଡ଼ିଆ ବିଭାଗର ଅଧ୍ୟାପକ ଭାବରେ 
ଯୋଗଦାନ କରିଥୁଲେ | ଅଧ୍ୟାପକ ଜୀବନର ପ୍ରାରମ୍ଭ କାଳରୁ ଅବସର ଗ୍ରହଣ ପର୍ଯ୍ୟନ୍ତ 
ସେ ଛାତ୍ର ଓ ସହକର୍ମୀମାନଙ୍କର ଅତ୍ୟନ୍ତ ସମ୍ମାନ ଓ ପ୍ରିୟଭାଜନ ହୋଇଥୁଲେ | ତାଙ୍କର 
ଆଦର୍ଶ ଓ ପାଣ୍ଡିତ୍ୟପୂର୍ଣ୍ଣ ଶିକ୍ଷାଦାନ ପଦ୍ଧତି ଛାତ୍ରମହଲରେ ତାହାଙ୍କ ସୁନାମ ବୃଦ୍ଧି 
କରାଇଥୁଲା । ତତଵକାଳୀନ ବିଭାଗୀୟ ମୁଖ୍ଯ ଅଧ୍ୟାପକ ଶ୍ରୀଧର ଦାସ ତଥା ନିଜର 
ବରିଷ୍ଠ ସହକର୍ମୀ ଅଧ୍ୟାପକ ପଠାଣି ପଟ୍ଟନାୟକଙ୍କର ସେ ଅତ୍ଯନ୍ତ ପ୍ରିୟଭାଜନ 
ହୋଇଥ୍‌ୂଲେ ! ମୃତ୍ୟୁପର୍ଯ୍ୟନ୍ତ ପଠାଣିବାବୁ ତଥା ଅନ୍ୟାନ୍ୟ ଅଧ୍ଯାପକମାନଙ୍କ ସହିତ 
ତାହାଙ୍କର ଏହି କୁଟୁମ୍ଭିତା ରହିଥୁଲା । ଏହି ମହାବିଦ୍ୟାଳୟର ଚତୁ ର୍ଥଶ୍ରେଣୀ 
କର୍ମଚାରୀଙ୍କଠାରୁ ଆରମ୍ଭ କରି ଅଧ୍ଯାପକମାନଙ୍କ ପର୍ଯ୍ୟନ୍ତ ସମସ୍ତଙ୍କର ସେ ପ୍ରିୟପାତ୍ର 
ହୋଇପାରିଥୁଲେ । ତାଙ୍କର ଭଦ୍ରୋଚିତ, ସରଳ ଓ ଅମାୟିକ ବ୍ୟବହାର ତଥା ମଧୁର 
ବାର୍ରାଳାପ ସମସ୍ତଙ୍କୁ ମୁଗ୍ଧ କରୁଥଲା । ହସହସ ମୁଖରେ ବ୍ୟଙ୍ଗାମ୍ମକ ଓ ହାସ୍ୟରସାତ୍ମକ 
କଥା କହି ସେ ପ୍ରତ୍ୟେକଙ୍କୁ ଅଭିଭୂତ କରାଇ ଦେଉଥୁଲେ । 


ଖ୍ରୀଷ୍ଟ ମହାବିଦ୍ୟାଳୟରେ ଅଧ୍ୟାପକ ଭାବରେ ଯୋଗଦାନ କରି ପରବର୍ତୀ କାଳରେ 
ଉପାଧ୍ଯକ୍ଷୟ ଭାରପ୍ରାପ୍ତ ଅଧ୍ଯକ୍ଷ ବିଭାଗୀୟ ମୁଖ୍ୟ ଓ ଅଧ୍ଯକ୍ଷ ପଦରେ ସେ ଅଧ୍ଷ୍ଠିତ 
ହୋଇଥୁଲେ । ଅଧ୍ଯକ୍ଷ ଭାବରେ ସେ ଆପଣାର ପ୍ରଶାସନିକ ଦକ୍ଷତା ସହିତ କର୍ମଚାରୀ 
ମହଲରେ ଆପଣାର ମୁରବିତ୍ସ ପ୍ରତିପାଦନ କରିଥଲେ । ସେ ଭାରପ୍ରାପ୍ତ ଅଧ୍ଯକ୍ଷ ଥୁବା 
ସମୟରେ କଲେଜସଂଲଗ୍ଧନ କେତେକ ସରକାରୀ ଜମି ଅନୁଷ୍ଠାନ ନାମରେ ନିବନ୍ଧିତ ହେବା 
ସଙ୍ଗେ ସଙ୍ଗେ ଦକ୍ଷିଣ ଦିଗସ୍ଥ ବିଶାଳ ପ୍ରାଚୀର ଓ ପ୍ରବେଶଦ୍ଵାର ନିର୍ମିତ ହୋଇଥୁଲା । ଏହା 
ସହିତ ମହାବିଦ୍ୟାଳୟରେ ଶିକ୍ଷାର ବିକାଶ ଓ ଉନ୍ନତି ନିମିତ୍ତ ସେ ବହୁବିଧ ପଦକ୍ଷେପ 
ଗ୍ରହଣ କରିଥଲେ | ସେ ଭାରପ୍ରାପ୍ତ ଅଧ୍ଯକ୍ଷ ଥବା ସମୟରେ ଓଡ଼ିଆ ଓ ଇଂରାଜୀ ବିଷୟରେ 

ସାହିତ୍ୟତ ସାଧକ ଡକୁର ଦେବେନ୍ଦ୍ର ମହାନ୍ତି ୧୨୯ 


ସ୍ମାତକୋତ୍ତର ଘରୋଇ ଶିକ୍ଷାଦାନ ବ୍ଯବସ୍ଥା ଆରମ୍ଭ କରିଥୁଲେ । ଏହି ଅନୁଷ୍ଠାନକୁ ଏକ 
ସ୍ମାତକୋତ୍ତର ଶିକ୍ଷାନୁଷ୍ଠାନରେ ପରିଣତ କରିବା ତାହାଙ୍କର ଲକ୍ଷ୍ୟ ଥୁଲା । 


ଅଧ୍ଯାପକ ଥବା ସମୟରେ ସେ ବିଶ୍ବବିଦ୍ୟାଳୟ ଅନୁଦାନ ଆୟୋଗର ଫେଲୋସିପ୍‌ 
ପାଇ ୧୯୭୧ରୁ ୧୯୭୪ ମସିହା ପର୍ଯ୍ୟନ୍ତ ଉତ୍କଳ ବିଶ୍ବବିଦ୍ୟାଳୟର ଓଡ଼ିଆ ବିଭାଗରେ 
ଗବେଷଣା କାର୍ଯ୍ୟ କରୁଥିଲେ । ସେହି ସମୟରେ ସେ “Science of Language’ 
ନାମକ ଏକ ଇଂରାଜୀ ବହି ପ୍ରଣୟନ କରିଥଲେ । ସେ ଓଡ଼ିଆ ଶବ୍ସମ୍ଭାର' ଉପରେ 
ଗବେଷଣାମ୍ବମକ ନିବନ୍ଧ ପ୍ରସ୍ତୁତ କରି ୧୯୭୬ ମସିହାରେ ପିଏଚ଼. ଡି. ଉପାଧୁ ଲାଭ କରିଥୁଲେ | 
ଏହି ସମ୍ମାନ ପାଇବାରେ ସେ ଖ୍ରୀଷ୍ଟ ମହାବିଦ୍ୟାଳୟର ପ୍ରଥମ ଅଧ୍ୟାପକ ଥଲେ । ଏହି 
ଗୋଟିଏ ମାତ୍ର ଶିକ୍ଷାନୁଷ୍ଠାନରେ ଦୀର୍ଘ ୩୨ ବର୍ଷ କାଳ ଆପଣାର କର୍ମମୟ ଜୀବନର 
ଅବସାନ ଘଟାଇ ୧୯୯୦ ମସିହାରେ ସେ ଅବସର ଗ୍ରହଣ କରିଥଲେ | ଅବସର ଗ୍ରହଣ 
ପରେ ନିଜକୁ ସେ ସମ୍ପୂର୍ଣ୍ଣ ରୂପେ ସାହିତ୍ୟ ସାଧନାରେ ଉତ୍ସର୍ଗ କରି ଦେଇଥଲେ । 


ମାତ୍ର ବିଧ୍ୂର ବିଧାନ ବଡ଼ ବିଚିତ୍ର । କବିବର ରାଧାନାଥଙ୍କ ଭାଷାରେ- 
“ବଡ଼ କୁର କାଳ ବଡ଼ ଅବିଶ୍ଧାସୀ 
ହାବୋଡ଼ି ଯିବ ସେ ଆଚନ୍ବିତେ ଆସି ।”? 


ଅଧ୍ୟାପକ ଡକ୍ସର ମହାନ୍ତିଙ୍କ ନିକଟରେ କାଳ ବଡ଼ ‘ଆଚମ୍ଭିତ? ଭାବରେ ଆସି 
ଉପସ୍ଥିତ ହୋଇଯାଇଥୁୂଲା | ଅବସର ଗ୍ରହଣର ମାତ୍ର କେତୋଟି ମାସ ପରେ 
ଅବସରକାଳୀନ ଭତ୍ତା ପାଇବା ପୂର୍ବରୁ ୧୯୯୧ ଫେବୃୟାରୀ ୨୮ ତାରିଖ ଦିନ 
(ଦୋଳପୂର୍ଣ୍ଣିମା) ସେ ଶେଷ ନିଃଶ୍ବାସ ତ୍ୟାଗ କରିଥୁଲେ । ଜୀବନର ଶେଷ ମୁହୂ 
ପର୍ଯ୍ୟନ୍ତ ସେ ଆପଣାର ସାରସ୍ଵତ ସାଧନା ଅବ୍ୟାହତ ରଖୁଥିଲେ | ମୃତ୍ୟୁଶଯ୍ୟା ନିକଟରେ 
ଧର୍ମପତ୍ନୀ ଅଧ୍ୟାପିକା ଡକ୍କର ରେଖା ମହାନ୍ତି, କନ୍ୟା ଦେବଯାନୀ, ପୁତ୍ରବଧୂ ପିଙ୍କି ଅଧ୍ୟାପକ 
ମୃତ୍ୟୁଞ୍ଚୟ ନାୟକ, ଡାକ୍ତର ଆଲୋକ କାନୁନ୍‌ଗୋ ଓ କେତେଜଣ ଆମତ୍ମୀୟସ୍ଵଜନ ଉପସ୍ଥିତ 
ଥିଲେ । ପୁତ୍ର ଦିବ୍ୟେନ୍ଦ ସେହି ସମୟରେ ଆମେରିକାରେ ଥୁଲେ | ତାହାଙ୍କର ଦେହାନ୍ତ 
ସମ୍ବାଦ ପାଇଲା ମାତ୍ରେ ବନ୍ଧ, ଶୁଭେଚୁ, ଜ୍ଞାତି, ସହକର୍ମୀ ଓ ଛାତ୍ରଛାତ୍ରୀ ମହଲରେ 
ଦାରୁଣ ଦୁଃଖର ଛାୟା ଖେଳି ଯାଇଥଲା । 


ସାହିତ୍ୟ ସାଧନା 

ଅଧ୍ୟାପକ ଡକୃର ମହାନ୍ତି ଥଲେ ଜଣେ ନିରଳସ ସାହିତ୍ୟସାଧକ । ପୂର୍ବରୁ କୁହାଯାଇଛି 
ଯେ, ଛାତ୍ରକୀବନରୁ ହିଁ ତାଙ୍କର ସାରସ୍ଵତ ସାଧନାର ପରିଚୟ ମିଳିଥୂଲା । ସେ ପ୍ରବନ୍ଧ 
ଓ ସମାଲୋଚନା, ଗଳ୍ପ ଓ କବିତା ଇତ୍ୟାଦି ସାହିତ୍ୟର ବିବିଧ ବିଭାବ ଉପରେ ଲେଖନୀ 
ଚାଳନା କରିଥଲେ ମଧ୍ଯ ଉକ୍ସଳର ସାହିତ୍ୟିକ ମଣ୍ଡଳୀ ତଥା ଅଧ୍ୟାପକ ମହଲରେ ସେ 


ମୁଖ୍ୟତଃ ଜଣେ ସମାଲୋଚକ ରୂପେ ସୁପରିଚିତ ଥଲେ । ସାରସ୍ଵତ ସାଧନାର ପ୍ରାଥମିକ 

୧୩୦ ଦେବେନ୍ଦ୍ର“ସାରସ୍ଵତ ମାନସ 


ସ୍ତରରେ ଗଳ୍ପ ଓ କବିତା ଲେଖାରେ ସେ ନିଜକୁ ନିୟୋଜିତ କରିଥୂଲେ ମଧ୍ଯ ପରବର୍ରୀ 
ପର୍ଯ୍ୟାୟରେ ସାହିତ୍ଯ ସମାଲୋଚନାକୁ ହିଁ ଆପଣାର ମୁଖ୍ୟ ସାରସ୍ଵତ ସୃଷ୍ଟି ରୂପେ 
ଆଦରି ନେଇଥୁଲେ ! ତାହାଙ୍କ ଲେଖନାରୁ ସୃଷ୍ଟି ହୋଇଥୁବା ସାହିତ୍ୟ ସମାଲୋଚନାମୂଳକ 
କୃତିରାଜି ହେଉଛି 

୧. ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ (୧ମ, ୨ୟ ଓ ୩ୟ ଭାଗ) 
୨. ଯୁଗଜ୍ୟୋତି ରାଧାନାଥ, ୩. ରସକଲ୍ଲୋଳର ଭୂମି ଓ ଭୂମିକା, ୪. ପ୍ରାଚୀନ ଓଡ଼ିଆ 
ସାହିତ୍ୟ, ୫. ପ୍ରାଚୀନ ଓଡ଼ିଆ ସାହିତ୍ୟର ଭୂମି ଓ ଭୂମିକା, ୬. ପଞ୍ଚସଖା ଓଡ଼ିଆ 
ସାହିତ୍ୟ, ୭. ଓଡ଼ିଆ ଭାଷା ଓ ସାହିତ୍ୟ, ୮. ଓଡ଼ିଆ ଶହସନମ୍ଭାର (ପିଏଚ. ଡି. 
ଗବେଷଣାତ୍ମକ ନିବନ୍ଧ), ୯. ଆଧୁନିକ ସାହିତ୍ୟ ସନ୍ଦର୍ଶନନ ୧୦. ଓଡ଼ିଆ ସାହିତ୍ୟର 
ସ୍ଥିତି ଓ ପ୍ରବୃୂଭି, ୧୧. ସାହିତ୍ୟ ସମାଲୋଚନା, ୧୨. ଅଳଙ୍କାର ବିଚାର, 
୧୩. ପ୍ରବନ୍ଧାବଳୀ, ୧ ୪. ପ୍ରାଚୀ ପ୍ରବନ୍ଧମାଳା, ୧୫. ପ୍ରଣୟବଲ୍ୁରୀ ଓ ମେହେର ମାନସ, 
୧୬. ତପସ୍ବିନୀ ପରିଚୟ, ୧୭. ଏବେ ମଧ୍ଯ ବଞ୍ଚିଛି - ଆଲୋଚନା, ୧୮. ଶାସ୍ତି-ସୃଷି 
ସମୀକ୍ଷା, ୧୯. ଅମଡ଼ା ବାଟ-ସୃଷ୍ଟି ସମୀକ୍ଷା ୨୦. ଛଂମାଣ ଆଠଗୁଣ୍ଠ ପରିଚୟ, 
୨୧. ଗଳ୍ସନ୍ପ ଆଲୋଚନା, ୨୨. ଚନ୍ଦ୍ରଭାଗା ଅଧ୍ୟୟନ, ୨୩. ମାମୁ -ନାଟ୍ୟସମୀକ୍ଷା, 
୨୪. ଘରସଂସାର ନାଟ୍ୟସମୀକ୍ଷା, ୨୫. ମାଟିର ମଣିଷ ନାଟ୍ୟସମୀକ୍ଷା, ୨୬. ଗୋବିନ୍ଦ 
ବିଦ୍ୟାଧର ନାଟ୍ୟ ସମୀକ୍ଷା ପ୍ରଭୃତି । 


ଏଥୁ ମଧ୍ଯରୁ ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ କୁ ତାହାଙ୍କର ସର୍ବଶ୍ରେଷ୍ଠ 

କୃତି ରୂପେ ବିବେଚନା କରାଯାଇଥାଏ । ଓଡ଼ିଆ ସାହିତ୍ୟର ଇତିହାସକୁ ସେ ଉନ୍ମେଷ 

ଓ ଉତ୍ତରଣ” ରୂପେ ନାମକରଣ କରିଛନ୍ତି । ସମଗ୍ର ଓଡ଼ିଆ ସାହିତ୍ୟର ଇତିହାସ ପ୍ରଣୟନ 

ପୂର୍ବକ ଦଶଗୋଟି ଭାଗରେ ପ୍ରକାଶ କରାଇବା ତାହାଙ୍କର ଲକ୍ଷ୍ୟ ଥଲା | ମାତ୍ର ତିନିଗୋଟି 

ଭାଗ ପ୍ରକାଶ ପାଇବା ପରେ ସେ ଇହଧାମ ତ୍ୟାଗ କରିଥଲେ । ଏଥୁ ମଧ୍ଯରୁ ପ୍ରଥମ 

ଭାଗରେ ସାରଳା ପୂର୍ବବର୍ରୀ କାଳର ଓଡ଼ିଆ ସାହିତ୍ୟ ସମ୍ପର୍କୀୟ ବିସ୍ତୃତ ଆଲୋଚନା 

ପ୍ରଦାନ କରାଯାଇଛି । ପ୍ରାକ୍‌ ସାରଳାଯୁଗୀୟ ବିଭିନ୍ନ ରଚନାର କାଳ ନିର୍ଣ୍ଣୟ କରିବାକୁ 

ଯାଇ ସେ ପୂର୍ବବର୍ଭୀ ସମସ୍ତ ଆଲୋଚକଙ୍କର ସେ ସମ୍ପର୍କୀୟ ମତ ଉଦ୍ଧାର କରିଛନ୍ତି 

ଏବଂ ସ୍ଵକୀୟ ମୌଳିକ ଓ ନିରପେକ୍ଷ ମତ ପ୍ରଦାନ କରିଛନ୍ତି । ସାରଳା ପୂର୍ବବର୍ରୀ 

କାଳର ବିଭିନ୍ନ କୃତିର ପରିଚୟ ଏବଂ ସେଥୁରେ ନିହିତ ସୁବିସ୍ତୃତ ଆଲୋଚନା ଏଥୁରେ 

ପ୍ରଦତ୍ତ ହୋଇଛି । ଉକ୍ତ ଆଲୋଚନା ଏପରି ସ୍ତଷ୍ଟ ଓ ବିସ୍ତୃତ ଯେ, ମୂଳ ଗ୍ରନ୍ଥ ନ ପଢ଼ି 

ମଧ୍ଯ ତାହା ସମ୍ପର୍କରେ ମନରେ ସ୍ପଷ୍ଟ ଧାରଣା କରିହୁଏ । ‘ଓଡ଼ିଆ ସାହିତ୍ୟର ଉନ୍ନେଷ 

ଓ ଉତ୍ତରଣ” ଦ୍ଵିତୀୟ ଭାଗରେ ସାରଳା ସାହିତ୍ୟ ଏବଂ ତୃତୀୟ ଭାଗରେ ପଞ୍ଚସଖାଯୁଗୀୟ 
ସାହିତ୍ୟ ଉପରେ ବିସ୍ତୃତ ଆଲୋଚନା କରାଯାଇଛି ! ‘ଯୁଗଜ୍ୟୋତି ରାଧାନାଥ? କବିବର 
'ରାଧାନାଥଙ୍କ ଜୀବନୀ ଓ କୃତିତ୍ଵ ସମ୍ପର୍କୀୟ ଏକ ଉଚ୍ଚାଙ୍ଗ ଗବେଷଣାମୂଳକ ଗ୍ରନ୍ଧ କହିଲେ 

ସାହିତ୍ୟତ ସାଧକ ଡକ୍ସର ଦେବେନ୍ଦ୍ର ମହାନ୍ତି ୧୩୧ 


ଅତ୍ୟୁକ୍ତି ହେବ ନାହିଁ । ସ୍ଵର୍ଗତ ଦୁର୍ଗାଚରଣ ରାୟଙ୍କ ଲିଖତ ‘ରାଧାନାଥ ଜୀବନୀ” ପରେ 
ଡକ୍ସର ମହାନ୍ତିଙ୍କର ଉକ୍ତ ଗ୍ରନ୍ଧ କବିବର ରାଧାନାଥଙ୍କ ସମ୍ପର୍କୀୟ ଦ୍ଵିତୀୟ ବୃହତ୍ତମ 
. ଆଲୋଚନାମୂଳକ ଗ୍ରନ୍ଧ । ତାହାଙ୍କ ଲିଖୃତ ‘ପଞ୍ଚସଖା ଓଡ଼ିଆ ସାହିତ୍ୟଂର ଏକାଧୂକ 
ସଂସ୍କରଣ ପ୍ରକାଶିତ ହୋଇଛି । ପ୍ରଥମେ ଏହାର ଏକ କ୍ଷୁଦ୍ର ସଂସ୍କରଣ ପ୍ରକାଶିତ 
ହୋଇଥଲା । ପରବର୍ଭୀ କାଳରେ ପରିବର୍ବିତ ସଂସ୍କରଣ ପ୍ରକାଶ ପାଇଛି ।! ଏଥୁରେ 
ପଞ୍ଚସଖାଯୁଗୀୟ କବିମାନଙ୍କର ବହୁ ଅନାଲୋଚିତ ଗ୍ରନ୍ଥ ଉପରେ ଆଲୋକପାତ 
କରାଯାଇଛି । ପ୍ରାଚୀନ ଓଡ଼ିଆ ସାହିତ୍ୟ” ଗ୍ରନକ୍ଧରେ “ବୌଦ୍ଧଗାନ ଓ ଦୋହା”, ବିଭିନ୍ନ 
ଅଭିଲେଖ, ମାର୍କଣ୍ଡଦାସଙ୍କ “କେଶବ କୋଇଲି? ଓ ବସ୍ଥାଦାସଙ୍କ ‘କଳସା ଚଉତିଶା” 
ପ୍ରଭୃତି କେତେକ ବିଷୟରେ ଗବେଷଣାତ୍ମକ ଲେଖାମାନ ପ୍ରକାଶ ପାଇଛି । ପରବର୍ତୀ 
କାଳରେ. ଏହାର ପରିବର୍ବିତ ସଂସ୍କରଣ “ପ୍ରାଚୀନ ଓଡ଼ିଆ ସାହିତ୍ୟର ଭୂମି ଓ ଭୂମିକା” 
ନାମରେ ପ୍ରକାଶ ପାଇଛି । ଏଥୁରେ “ସାରଳା ସାହିତ୍ୟ” ଏବଂ ପ୍ରାଚୀନ ଓଡ଼ିଆ ସାହିତ୍ୟର 
ସୃଷ୍ଟି ସମ୍ଭାର” ନାମକ ଦୁଇଗୋଟି ଦୀର୍ଘ ଆଲୋଚନା ସଂଯୋଜିତ ହୋଇଛି । ପୂର୍ବେ 
ପ୍ରକାଶ ପାଇଥ୍‌ବା କେତେକ ଲେଖାରେ ବହୁ ନୂତନ ତଥ୍ୟ ମଧ୍ଯ ସଂଯୋଗ କରାଯାଇଛି ! 

ଓଡ଼ିଆ ଶହ୍ଦସମ୍ଭାର' ହେଉଛି ଡକୃର ମହାନ୍ତିଙ୍କର ପିଏଚ.ଡି. ଉପାଧୁ ନିମିତ୍ତ 
ପ୍ରସ୍ତୁତ ଗବେଷଣାତ୍ମକ ନିବନ୍ଧ । ସମୁଦାୟ ବାରଗୋଟି ଅଧ୍ୟାୟରେ ଏଥୁରେ ଓଡ଼ିଆ 
ଭାଷାର ଉତ୍ପତ୍ତି ଓ କ୍ରମବିକାଶଠାରୁ ଆରମ୍ଭ କରି ଏହି ଭାଷାରେ ବ୍ୟବହୃତ ବିଭିନ୍ନ 
ପ୍ରକାର ଶବ୍ଦ ବିଷୟକ ବିବରଣୀ ଓ ଆଲୋଚନା ପ୍ରଦାନ କରାଯାଇଛି | ଓଡ଼ିଆ ଭାଷାତତ୍ତସ 
ସମ୍ପର୍କୀୟ ବହୁ ନୂତନ ତଥ୍ୟ ଏଥୁରେ ଦେଖୁବାକୁ ମିଳେ । 

ଏହିପରି ଭାବରେ ବିଭିନ୍ନ ସମାଲୋଚନାମୂଳକ ଗ୍ରନ୍ଧରେ ଡକ୍ସର ମହାନ୍ତିଙ୍କର 
ମୌଳିକ ଚିନ୍ତାଧାରା, ଗବେଷଣାମ୍ମକ ଜ୍ଞାନ ତଥା ନୃତନ ଦୃଷ୍ଟିଭଙ୍ଗୀର ପରିଚୟ ଦେଖୁବାକୁ 
ମିଳେ । ତାହାଙ୍କର ଆଲୋଚନାମୂଳକ ଗ୍ରକ୍ଧରାଜିରେ ପ୍ରାକ୍ରସାରଳା ଯୁଗଠାରୁ ଆରମ୍ଭ 
କରି ଆଧୁନିକ କାଳ ପର୍ଯ୍ୟନ୍ତ ବିଭିନ୍ନ ସାହିତ୍ୟସ୍ରଷ୍ଟା ଓ ସେମାନଙ୍କ କୃତିରାଜି ସମ୍ପର୍କରେ 
ପାଣ୍ରିତ୍ୟପୂର୍ଣ୍ଣ ଏବଂ ତାତ୍ସିକ ଆଲୋଚନା ଦେଖୁବାକୁ ମିଳେ | 


ଗ୍ରନ୍୍ର ସଂପାଦନା 

ଅଧାପକ ସ୍ଵର୍ଗତ ଡକୃର ମହାନ୍ତି ବିଭିନ୍ନ ଓଡ଼ିଆ କବିଙ୍କ ରଚନାକୁ ସଂପାଦନାପୂର୍ବକ 
ସେଗୁଡ଼ିକର ଟୀକା ସହ ଶୁଦ୍ଧ ସଂସ୍କରଣ ପ୍ରକାଶ କରାଇଛନ୍ତି | ତାହାଙ୍କଦ୍ଵାରା ସଂପାଦିତ 
ଗ୍ରଛ୍ତରାଜି ହେଉଛି ୧. ଉଷାଭିଳାଷ, ୨. ବିଦଗୁ ଚିନ୍ତାମର୍ଣ , ୩. ରହସ୍ୟମଞ୍ଜରୀ, ୪. ରୁଦ 
ସୁଧାନିଧ, ୫. ସମରତରଙ୍ଗ, ୬. ଚତୁର ବିନୋଦ, ୭. ମଥୁରାମଙ୍ଗଳ, ୮. ରସକଲ୍ଲୋଳ, 
୯. ଚନ୍ଦ୍ରଭାଗା, ୧୦. ଦରବାର, ୧୧. ଚିଲିକା, ୧୨. ଉଷା, ୧୩. ଇନ୍ଦୁମତୀ, ୧୪. 


କୀଚକବଧ ପ୍ରଭୁତି ପ୍ରଧାନ | 

୧୩୨ ଦେବେନ୍ଦ୍ରଂସାରସ୍ଵତ ମାନସ 


ଉକ୍ତ ପ୍ରତ୍ୟେକ ଗ୍ରନ୍ଧର ଶୁଦ୍ଧ ସଂସ୍କରଣ ସହିତ ବିସ୍ତୃତ ଆଲୋଚନାମୂଳକ ମୁଖବନ୍ଧ 
ଏଥୁରେ ସଂଯୋଜିତ ହୋଇଛି । ଏହି ଆଲୋଚନା ମଧ୍ଯ ତାର୍ଵିକ, ତଥ୍ଯପୂର୍ଣ୍ଣ ଓ 
ବିଦ୍ଧତ୍ତାମଣ୍ତିତ ହୋଇଛି । 


ଏଥୁରୁ ଜଣାଯାଏ ଯେ, ଅଧ୍ୟାପକ ଡକ୍ସର ମହାନ୍ତିଙ୍କ ଅଧ୍ୟୟନର ପରିସର ଥୁଲା 
ଅତ୍ୟନ୍ତ ବ୍ୟାପକ । ପ୍ରାଚୀନକାଳଠାରୁ ଆରମ୍ଭ କରି ସାଂପ୍ରତିକ କାଳ ପର୍ଯ୍ୟନ୍ତ ବିଭିନ୍ନ 
ସ୍ରଷ୍ଟାଙ୍କ କୃତିରାଜିକୁ ସେ ତନ୍ନ ତନ୍ନ କରି ଅଧ୍ୟୟନ କରିଥଲେ ! ଏହା ତାଙ୍କର 
ଆଲୋଚନାରାଜିରୁ ସ୍ପଷ୍ଟ ପ୍ରମାଣିତ ହୋଇଥାଏ । କେବଳ ଓଡ଼ିଆ ସାହିତ୍ୟ ନୁହେ, 
ଇଂରାଜୀ, ସଂସ୍କୃତ, ବଙ୍ଗଳା ଓ ହିନ୍ଦୀଭାଷାର ବହୁ ବିଶିଷ୍ଟ କବି ଓ ଲେଖକଙ୍କ 
ରଚନାବଳୀକୁ ସେ ଗଭୀର ଭାବରେ ଅଧ୍ୟୟନ କରିଥୁଲେ । ତାଙ୍କର ଉକ୍ତ ବ୍ୟାପକ 
ଅଧ୍ୟୟନ ଓ ପାଣ୍ଡିତ୍ୟର ଯଥାର୍ଥ ପରିଚୟ ଉକ୍ତ ସମାଲୋଚନାମୂଳକ ଗ୍ରନ୍ଧରାଜିରୁ ଉପଲବ୍ଧ 
ହୋଇଥାଏ । 


ଭାଷାତର୍ସ ସମ୍ପର୍କରେ ତାଙ୍କର ଜ୍ଞାନ ମଧ୍ଯ ଅସାଧାରଣ ଥୁଲା ! ସେ ବହୁ ପାଶ୍ଚାତ୍ୟ 
ଭାଷାବିତୃଙ୍କ ପ୍ରଣୀତ ଗ୍ରନ୍ଧରାଜି ଅଧ୍ୟୟନ କରିଥଲେ । ଜୀବନର ଶେଷ ମୁହୂରଁ ପର୍ଯ୍ୟନ୍ତ 
ତାହାଙ୍କର ସାହିତ୍ୟସାଧନା ଅବ୍ୟାହତ ରହିଥୁୂଲା ! ଦଶଟି ଭାଗରେ ଓଡ଼ିଆ ସାହିତ୍ୟର 
ଏକ ପୂର୍ଣ୍ଣାଙ୍ଗ ଇତିହାସ ପ୍ରଣୟନ ତାହାଙ୍କର ମୂଳ ଲକ୍ଷ୍ୟ ଥଲା । ଏହା ସହିତ ଓଡ଼ିଆ 
ଭାଷାତର୍ସ ସମ୍ପର୍କୀୟ ଏକ ଉଚ୍ଟାଙ୍ଗ ଗ୍ରନ୍ଧ ଏବଂ ଓଡ଼ିଆ ଭାଷାର ଏକ ଶୁଦ୍ଧ ଓ ଯଥାର୍ଥ 
ଅଭିଧାନ ପ୍ରଣୟନ କରିବା ତାଙ୍କର ଏକାନ୍ତିକ ଇଚ୍ଛା ଥଲା ଏବଂ ଚାକିରିରୁ ଅବସର 
ଗ୍ରହଣ ପରେ ସେ ଏ ଦିଗରେ କିଛି କାର୍ଯ୍ୟ ମଧ୍ଯ ଆରମ୍ଭ କରିଥୁଲେ । ‘ଭୂମା' ନାମକ 
ଏକ ସାହିତ୍ୟିକ ମାସିକ ପତ୍ରିକା ପ୍ରକାଶ ନିମିତ୍ତ ମଧ୍ୟ ସେ ଉଦ୍ୟମ ଆରମ୍ଭ କରିଥୁଲେ ! 
ତାହାଙ୍କର ଅକାଳ ମୃତ୍ୟୁ ହେତୁ ଏହି ସମସ୍ତ ଇଚ୍ଛା ଯେ ଅପୂର୍ଣ୍ଣ ରହିଗଲା ତାହା ନୁହେଁ, 
ଓଡ଼ିଆ ସାହିତ୍ୟ ମଧ୍ଯ ଏଥୁପାଇଁ ଯଥେଷ୍ଟ କ୍ଷତିଗ୍ରସ୍ତ ହେଲା । 


ପରିଶେଷରେ ଏତିକିମାତ୍ର ଉଲ୍ଲେଖ କରିବା କଥା ଯେ, ସ୍ବର୍ଗତ ଡକ୍ସର ମହାନ୍ତିଙ୍କର 
ନିରଳସ ସାଧନା ଫଳରେ ଆଜି ଓଡ଼ିଆ ସମାଲୋଚନା ସାହିତ୍ୟ ବିଶେଷ ସମୃଦ୍ଧିଶାଳୀ 
ହୋଇପାରିଛି । ସେ ନିଜେ ସାହିତ୍ୟ ସାଧନାରେ ଆପଣାକୁ ନିମଜିତ କରାଇବା ସଙ୍ଗେ 
ସଙ୍ଗେ ଅନ୍ୟମାନଙ୍କ ପାଇଁ ମଧ୍ଯ ପ୍ରେରଣାର ଉତ୍ସ ଥୁଲେ । ନିଜର ସହକର୍ମୀ ଓ ଛାତ୍ରମାନଙ୍କୁ 
କିଛି କିଛି ଲେଖ୍ବା ପାଇଁ ସେ ବାରମ୍ବାର ପ୍ରେରଣା ପ୍ରଦାନ କରୁଥଲେ | ତାହାଙ୍କର 
ମହାନ୍‌ ଚରିତ୍ରବତ୍ତା, ବ୍ୟକ୍ତିତ୍ୃ ନିରଳସ ସାଧନା, ସାହାଯ୍ୟ ମନୋବୃତ୍ତି, ହାସ୍ୟରସିକତା 
ଏବଂ ହ୍ରଦୟ ଉଲ୍ଲାସକାରୀ ବାକ୍ଚାତୁରୀ ଆଜିର ଯୁବସମାଜ ପାଇଁ ଶିକ୍ଷାପ୍ରଦ ଏବଂ 
ପ୍ରେରଣାର ଉତ୍ସ ହୋଇ ରହିଛି । 


ମୁଖ୍ୟ ଅଧ୍ୟାପକ, ଓଡ଼ିଆ ବିଭାଗ, ଖ୍ରୀଷ୍ଟ ମହାବିଦ୍ୟାଳୟ, କଟକ 


Digitized by srujanika@gmail.com 


ଓଡ଼ିଆ ପାଠ୍ୟପୁସ୍ତକ ଆଲୋଚନାରେ 
ଡକ୍ଟର ଦେବେନ୍ଦ୍ର ମହାନ୍ତିଙ୍କ ନୂତନ ଦିଗ୍ଦର୍ଶନ 
ଜୀବନାନନ୍ଦ ମହାପାତ୍ର 


ପୂଜ୍ୟ ଗୁରୁଜୀ ଡକୃର ଦେବେନ୍ଦ୍ର ମହାନ୍ତି ଆଜକୁ ଦଶ ବର୍ଷ ହେବ ତାଙ୍କର ପ୍ରିୟ 
ଦେଶ, ରାଜ୍ୟ, ଗ୍ରାମ, ବନ୍ଧ ପରିଜନ ଓ ତାଙ୍କର ଚିର ପରିଚିତ ସାହିତ୍ୟ ପରିବେଶକୁ 
ତ୍ୟାଗକରି ଚାଲିଗଲେ । କିନ୍ତୁ ଆଜି ବି ସେ ଆମ ସ୍ମତିରେ ସଜୀବ ହୋଇ ରହିଛନ୍ତି । ତାଙ୍କ 
ସହିତ ମୋର ପ୍ରଥମ ଭେଟ ହୁଏ ଏମ୍‌.ଏ. ପଢ଼ିବାବେଳେ । ଖୁବ୍‌ ଗୋଟାଏ ହସ ହସ 
ମୁହଁ । ହସିଲାବେଳେ ପାନଖୁଆ ଓଠଟା ନାଲି କଳାମିଶା ଏକ ବ୍ୟଞ୍ଜନ ତୋଳୁଥାଏ । 
ସମୟ -ସଞ୍ଜ ଟପିଗଲାଣି । ଖ୍ରୀଷ୍ଟ ମହାବିଦ୍ୟାଳୟର ଆତ୍ବଗଛ ତଳେ ଚଉକି ଖଣ୍ଡେ ପକାଇ 
ସାର୍‌ ବସିଥାନ୍ତି । ମହାବିଦ୍ୟାଳୟର ଚତୁଃପାର୍ଶ୍କୁ ବାରମ୍ବାର ଚାହୁଁଥାନ୍ତି । ସମୟେ ସମୟେ 
ମନକୁ ବୋଧଦେଇ ହସୁଥା' ନ୍ତି । ସେଇ ଶୁଭ ମୁହୁର୍ର । ମୁଁ ପହଞ୍ଚ ନମସ୍କାରଟିଏ ଜଣାଇଥ୍‌ଲି । 
ସେ ଉଠିଆସି ମୋ ପିଠିରେ ହାତ ଥାପୁଡ଼େଇ କହିଲେ ବବୁଢ଼ାଟିଏ ହୋଇଥା' | ତା'ପରେ 
ହୁଏତ ଦଶ / ପନ୍ଦରଟା କ୍ଲାସ୍‌ ଆମର ନେଇଛନ୍ତି । ପରିଚୟ ବୋଲି ମାତ୍ର ଏତିକି । 
ମୁଁ ଯୁକ୍ତ ଦୁଇଠାରୁ ଥଲି ତାଙ୍କର ସଶ୍ରଦ୍ଧପାଠକ | ପ୍ରଥମ କରି +2 ଶିକ୍ଷାନୀତି ଛାତ୍ର 
ହିସାବରେ ପାଠ ପଢ଼ୁଥଲାବେଳେ ଓଡ଼ିଆ ସାହିତ୍ୟର ମୂଳବହି ବା ଗ୍ରନ୍ଥାଂଶ ପଢ଼ିବାରେ 
ଯେଉଁ ବାଧା ଉପୁଜିଥଲା, ତାକୁ ସହଜରେ ଏଡ଼ାଇ ପାରିଥିଲି କେତୋଟି ଆଲୋଚନା 
ପୁସ୍ତକ ମାଧ୍ଯମରେ |! ସେତେବେଳଠାରୁ ଓଡ଼ିଆ ସାହିତ୍ୟ ପ୍ରତି ମୋର ଏକ ଗଭୀର 
ଅନୁରାଗ ଜନ୍ମିଥାଏ । ଏ ଦିଗରେ ମୋତେ ବାରମ୍ବାର ଧାରଣା ଦେଉଥାନ୍ତି ଅଧ୍ଯାପିକା 
ଜ୍ୟୋସ୍ଥାମୟୀ ମହାରଣା ( ଓଝା ) । ଏଣେ ଆଲୋଚନା ପୁସ୍ତକ ସାଙ୍ଗକୁ କେତୋଟି ସହଜ 
Possible ବହି ମଧ୍ଯ ମିଳୁଥାଏ । ସେଥୂ୍‌ରେ ଲେଖକଙ୍କ ନାମ ନ ଥାଏ, କେବଳ ‘ପ୍ରବୀଣ 
ଅଧ୍ୟାପକ” କିମ୍ବା ଅଧ୍ୟାପକ ମଣ୍ଡଳୀ” ବୋଲି ଲେଖାଥାଏ । ଦୁଃଖର ବିଷୟ ଗୋଟିଏ 
Possibleରେ ବୈଦେହୀଶ ବିଳାସକୁ ଅଭିମନ୍ୟୁ ସାମନ୍ତସିଂହାର ରଚନା କରିଥଲେ 
ବୋଲି ଲେଖାଥଲା ଏବଂ ଅନେକ ମୂଳ କବିତାର ସୂଚନାଂଶ ଓଲଟା ମଧ୍ଯ ଲେଖାଥାଏ ! 
ଏ ସବୁକୁ ବାଧ୍ୟହୋଇ କିଣୁଥୁଲେ ମଧ୍ଯ ଦେବେନ୍ଦ୍ର ସାରଙ୍କ ସମ୍ପାଦନାରେ ଆଲୋଚନା 
ସହ ମୂଳ ବିଷୟ ଗ୍ରଥୃତ ହୋଇ ଆମ ସାହିତ୍ୟ ଭଣ୍ଡାରକୁ ପତ୍ର, ଫୁଲ, ଫଳରେ ଭାରାନତ 
କରିପକାଇଥଲା | ସେହିସବୁ ସଂପାଦନାମାନ ଭାଷା, ଭାବ, ଶହ, ଅଥ, କଥାବସୁ ଓ 

୧୩୪ ଦେବେନ୍ଦ୍ରଂସାରସ୍ଵତ ମାନସ 


ତୁଳନାତ୍ମକ ଅଧ୍ୟୟନରେ ଏତେ ସାରଲ୍ୟ ଓ ସୌଜକୁମାର୍ଯ୍ୟମଣ୍ଡିତ ଥୁଲା ତାହା ଯେପରି 
ଶ୍ରେଣୀଗୃହରେ ଏକ ନିଟୋଳ ଦଳବଦ୍ଧ ଆଲୋଚନାର ପରିସର ତିଆରି କରି ଦେଉଥୁଲା । 


ସେତେବେଳେ କିନ୍ତୁ ମୋର ମସ୍ତିଷ୍ଠ ଏତେ ପରିପକ୍ସ ନ ହୋଇଥ୍‌ବାରୁ ମୁଁ ଅନେକ 
ବିଷୟ ବି ବୁଝିପାରୁ ନ ଥୁଲି । ଯେତେବେଳେ ଏମ୍‌.ଏ. ପଢ଼ିବାର ସୁଯୋଗ ପାଇଲି 
ସେତେବେଳେ ଯାହା ତ ରସ ଆସ୍ଵାଦନ କଲି; ଗବେଷଣାର ସ୍ଵପ୍ନ ଦେଖୁଲା ବେଳକୁ 
ପ୍ରଥମ ହାତୁଡ଼ି ପାହାର ମୋ ଚୈତନ୍ୟକୁ ଜାଗ୍ରତ କରାଇଦେଲା- ଭାଷା, ଭାବ, ଶବଦ 
ସରଳ ହେବା ଏକାନ୍ତ ଆବଶ୍ୟକ । ସେଇଠୁ ଏ ସାହିତ୍ୟ ରୂପକ ପୃଥୁବୀ ଉପରେ 
ଡକୃର ମହାନ୍ତିଙ୍କ ଆଲୋଚନାର ବିଷୟ ମୋତେ ଆଶ୍ଚର୍ଯ୍ୟ କରିଦେଲା । ଯଦି କେବେ 
ବଜାରରୁ ତାଙ୍କ ଆଲୋଚନା ପୁସ୍ତକ ଖଣ୍ଡେ ପାଇଲି ତେବେ ମୂଳ ପୁସ୍ତକର ଆଉ 
ଆବଶ୍ୟକତା ରହିଲା ନାହିଁ । 


ସେ ଯାହା ହେଉ ପ୍ରଶ୍ନ ଓ ଉତ୍ତର ଛଳରେ ମିଳୁଥୁ୍‌ବା ଗୋଇନ୍ଦାଧର୍ମୀ ଲେଖକଙ୍କ 
ପାଠ୍ୟପୁସ୍ତକଠାରୁ ଦୂରେଇ ଆସି ତାଙ୍କର ସମ୍ବାଦଧର୍ମୀ ସୃଷ୍ଟି ସଂପଦ ପ୍ରତି ମୋର ମନ 
ବଳବତ୍ତର ରହିଲା । ଧୀରେ ଧୀରେ ସାରୁଙ୍କର ଶ୍ରଦ୍ଧାର ପାତ୍ର ହେଲି ଓ ତାଙ୍କର ଭାବ 
ଗମ୍ଭୀର ମନକୁ ସାଉଭଁଟିବାକୁ ଚେଷ୍ଟା କଲି । ଶେଷରେ ବୁଝିପାରିଲି ତାଙ୍କ ସରଳ ତୃପ୍ତଭାଷା 
(ଓ ଭାବର ସଂଜ୍ଞା ହେଉଛି- “Not war but love, not bomb but flower” | 
ସତେ ! କି ସୁନ୍ଦର ଅନୁଭୂତି ତାଙ୍କର ! ରସଗ୍ରାହୀ ଶ୍ରୋତା ବା ଦର୍ଶନକାରୀ କୌଣସି 
ଏକ ବସ୍ତୁକୁ ନିବିଡ଼ ଭାବରେ ତା'ର ହୃଦୟପଟରେ ଦୋଳାୟିତ ନ କଲେ ଯେପରି ସେ 
ତା'ର ପ୍ରକୃତ ତରଙ୍ଗକୁ ଅନୁଧ୍ୟାନ କରିପାରେ ନାହିଁ, ସେହିପରି ପ୍ରାଥମିକ ସ୍ତରର ଧାରଣା 
ମୋର ସେଇଆ ଥୁଲା | 


ଆମେରିକାର ବିଟଲ୍‌ସମାନଙ୍କର ଆଦର୍ଶକୁ ଶୁଣା ଶୁଣା ଅନିଶ୍ଚିତତାରେ ଗ୍ରହଣ 
କରିନେଇ  ହିପି' ପାଲଟି ଯାଉଥୁଲି, ଆତ୍ମଘାତୀ ଜିନିଷକୁ ଆରେଇ ନେଇ ନିଜକୁ" ପଳ 
ପଳ ଦଗ୍ଧ କରୁଥୁଲି । ଲାଜ ଲାଗୁଥୁଲା ସାରଙ୍କୁ କିପରି କହିବି ? କଂ ଣ ଭାବିବେ ସେ ? 
କିନ୍ତୁ ଉତ୍ତର ଭାଗଟିକୁ ପ୍ରଦର୍ଶନ କରିଦେଲେ ପ୍ରାଧ୍ୟାପକ ମୃତ୍ୟୁଞ୍ଚଛୟ ନାୟକ । ମୋର 
ଦଵନ୍ଦ୍ରାମ୍‌କ ମାନସରେ ସ୍ଵତନ୍ତ୍ର ସମ୍ବାଦ ପରିବେଷଣ କରି କହିଲେ, ‹ ବାବୁରେ ! କେତେଦିନ 
ଏ ଅବ୍ୟର୍ଥ ଶିଳ୍ପୀ ହୋଇ ଚାହିଁ ରହିଥୁବୁ - ଦେଖ୍‌, ବୁଝ୍‌, ଚିନ୍ତା କର ?? | ତଥାପି ମୋର 
ଧାରଣା ବିମୂଢ଼ ପାଲଟି ଯାଇଥଲା । ମୁଁ ଜଳ ଜଳ ହୋଇ ସୂର୍ଯ୍ୟକୁମାର ପରି ଚାହିଁରହିଲି । 
ଦିନେ ଦେବେନ୍ଦ୍ର ସାର୍‌ ହସି ହସି ମୋତେ ଉଦ୍ଵବୋଧନ ଦେଉଥୁଲା ବେଳେ ମୃତ୍ୟୁଞ୍ଜୟ 
ସାର୍‌ ତାଙ୍କ କ୍ଲାସିକ୍ମିଶା ହସରେ ଆଉଟିକେ ସମ୍ପର୍କର ସେତୁ ଦୃଢ଼କରି ଦେଇଥୁଲେ । 

ସେଇଠୁ ମୁଁ ଜାଣିଗଲି ସାହିତ୍ଯିକମାନେ ଏକଲା କାହିଁକି ବସନ୍ତି, କାହିଁକି ଏ ପ୍ଥ୍ବୀର 
ରୂପକୁ ଚିହ୍ନିବା ପାଇଁ ଚେଷ୍ଟା କରନ୍ତି । ପୃଥ୍‌ବୀର ଅବକ୍ଷୟ ରାଜଦାଣ୍ଡରେ ସମସ୍ତେ ତ 


ଶ୍ରମିକ । ସମସ୍ତେ ଚାଲିଛନ୍ତି ଶ୍ରମର ମୂଲ ସାଉଁଟି ନେବାପାଇଁ । କିନ୍ତୁ କେତେଜଣଙ୍କର 

ଓଡ଼ିଆ ପାଠ୍ୟପୁସ୍ତକ ଆଲୋଚନାରେ... ୧୩୫ 


ମାନସିକ ଚିନ୍ତା ଥଲାବେଳେ ଅନେକ ଲୋକଙ୍କର ମରିଯାଇଛି କାହିଁକି ? ଦେହହିଁ ତ 
ସମସ୍ତଙ୍କ ପାଖରେ ସତ୍ୟ, ଆଉ କଥାଗୁଡ଼ା ସିଂହଦ୍ଵାରର ଦରଜା ପରି ବଞ୍ଚଥୁଲେ ଖୋଲା 
ଆଉ ନିହାତି ଜଣାଶୁଣା । ମାତ୍ର ମରିଗଲେ ? ଗଳି ତ ନୁହେଁ ଉପଗଳିର ଅନ୍ଧକାର 
ଅସ୍ପଷ୍ଟ କୁଟାଗଦା ଉପରେ ତ୍ଯାଗ । ହାୟରେ ବିଧାତା, ଏ ଅନ୍ଧଜୀବକୁ କାହିଁକି ଜନ୍ମ 
ଦେଲୁ ? 

ହଉ ! ତଥାପି ସେଇ ଜୀବଜନ୍ତୁଙ୍କର ବଞ୍ଚିବାର ଲୋଭକୁ ଆକାଶରେ ରୁପେଲି 
ଜହ୍ନ ଦେଖୁଥୁଲା ପରି, ଦେବେନ୍ଦ୍ର ସାର୍‌ ଦଳ ଦଳ ଶୋଭାଯାତ୍ରାକାରୀଙ୍କୁ ସ୍ଵାଗତ 
କରୁଥୂଲେ-ସେମାନଙ୍କୁ ଏ ପୃଥୁବୀର ରୂପକୁ ଚିହ୍ନେଇ ଦେବାପାଇଁ ! ଏଇଟାହିଁ ବୋଧେ 
ତାଙ୍କ ସରଳ ଲିଖନ ଶୈଳୀର ପ୍ରଗାଢ଼ ଚିନ୍ତାଧାରା ଓ ଚିନ୍ତନ ମାନସର ନିଶ୍ଚଳ ରୂପ । 

ଆଲୋଚନା ମାଧ୍ୟମରେ ସେ ଆମକୁ ଗୋଟିଏ ନୂଆବାଟ ଦେଖେଇ ଦେଇ ଗଲେ । 
ସେଇ ବାଟକୁ ହୁଏତ ଆମେ ଦନ୍ଧଡ଼ା ଖଦଡ଼ା ପରିବେଶରୁ ଉଦ୍ଧାର କରି ଚିକ୍ଵକଣ ଓ 
ମସୃଣ କରିପାରୁ, ମାତ୍ର ସେ ରାସ୍ତାକୁ ତାଡ଼ି ହାଣି ଫୋପାଡ଼ି ଦେବା ଆମର କରଉଁବ୍ୟ 
ନୁହେଁ । ଯଦି ଆମେ ଚୋର ସଦୃଶ କିମ୍ବା ଅହଂପ୍ରବଣତାରେ ଏକ ନୃତନ ପଥ ଆବିଷ୍କାର 
କରି ପୁରୁଣା ସମ୍େଦନ ପ୍ରତି କୌଣସି ମମତ୍ସ ନ ରଖ ପିଚୁ ଢଳାଇ କରୁ ତେବେ ତାହା 
ମଜଭୁତ ହୋଇ ପାରିବ ନାହିଁ । ବରଂ ପୁଟିନେଷା କାଚ ଝରକା ପରି ବାହ୍ୟ ସୌନ୍ଦର୍ଯ୍ୟ 
ପ୍ରଖ୍ୟାପକ ହୋଇ ପାରିବ । ଏହି ପରିପ୍ରେକ୍ଷୀରେ ଡକ୍ସର ଦେବେନ୍ଦ୍ର ମହାନ୍ତିଙ୍କର 
ଆଲୋଚନା ପୁସ୍ତକଗୁଡ଼ିକୁ ଗ୍ରହଣ କରାଯିବା ଉଚିତ । 

ସଂପ୍ରତି କେତେକ ସମାଲୋଚକ ଡକ୍ୃର ମହାନ୍ତିଙ୍କ ଆଲୋଚନାକୁ ନାକଟେକି ପାରନ୍ତି, 
ମାତ୍ର ସେମାନେ ଜନସାଧାରଣଙ୍କ ଦାରିଦ୍ର୍ୟ, ହତାଶା, ଶ୍ରମର ମୂଲ୍ୟକୁ କେବେ ତଉଲିଛନ୍ତି 
କି ? ସେଇଠି ବୋଧେ ସେମାନଙ୍କର ବୁଝିବା ଶକ୍ତି ନିମ୍ନ ଧରଣର ହୋଇଯାଏ । ଯିଏ 
ବାଗ୍ମୀ, ଉଚ୍ଚକୋଟୀର ସମାଲୋଚକ- ସିଏ ଏକ ପକ୍ଷେ ମମତ୍ଵକୁ ବ୍ୟକ୍ତିଗତ ଭେଦରେ 
ରଖୁପାରେ କିନ୍ତ ସାହିତ୍ୟ କ୍ଷେତ୍ରରେ ନୁହେଁ । ପୁଣି ବ୍ୟକ୍ତିଗତ ରୋଷ ଜୀବନ ସଂପର୍କୀୟ 
ଥାଇପାରେ କିନ୍ଧୁ ସମାଲୋଚନାରେ ନ ରହିବା ଉଚିତ । 

ଅନ୍ୟ ଦୃଷ୍ଟିରୁ ଇଂରାଜୀ ସାହିତ୍ୟର କର୍ଣ୍ଣରୋଚକ 'ଫୋପଡ଼' ଶବକୁ ଓଡ଼ିଆ ବାକ୍ୟ 
ପ୍ରୟୋଗରେ ଯଥାରୀତି ଫିଟ୍‌ କରାଇଲେ ତାହା ପାଠକମାନଙ୍କର ଶ୍ରେୟ ହୋଇପାରିବ 
ନାହିଁ । ବରଂ ଭାଷାର ଆଟୋପକୁ ଉଠାଇଦେଇ ସାରଲ୍ୟ ତରଳ ଭାବ ଗାମ୍ଭୀର୍ଯ୍ୟରେ 
ଏକ ନୃତନ ମୂଲ୍ୟବୋଧ ଦେଖାଇଲେ ତାହା କ୍ରାନ୍ତଦର୍ଶୀ ନିଶ୍ଚୟ ହେବ । ମୋ ମତରେ 
କ୍ରାନ୍ତଦର୍ଶୀ ହୁଏ ସେଇଠି, ଯୋଉଠି ସରଳ ଅମାୟିକ ଭାଷା, ଭାବ ପାଠକର ଓ ଶ୍ରୋତାର 
ହୃଦୟ କନ୍ଦରରେ କୋକିଳର ମଧୁର କୁହୁତାନ ଗୁଞ୍ଜରଣ ପରି ସ୍ଵର ତୋଳିବ । ତା' ହେଲେ 
ସୁବିଧାବାଦୀ ଭାଷାଚୋର ପାଖରୁ ସଶ୍ରଦ୍ଧ ପାଠକ ନିଶ୍ଚେ ଦୂରେଇ ଆସିବ- ଏଥୂରେ 


ସନ୍ଦେହ ନାହ । 

୧୩୬ ଦେବେନ୍ଦ୍ରଂସସାରସ୍ଵତ ମାନସ 


ଦିନେ ମୋର ଗୁରୁମା ଡକସର ରେଖା ମହାନ୍ତିଙ୍କୁ କଥା ପ୍ରସଙ୍ଗରେ ସରଳତା ପ୍ରସଙ୍ଗ 
ଉତ୍‌ଥାପନ କରିଥୁଲି । ସେ କହିଲେ, ସାର୍‌ କହୁଥଲେ “ମୁଁ ସୁବିଧାବାଦୀ ଗୋଷ୍ଠୀର 
ପ୍ରବର୍ଭକ କି ସମର୍ଥକ ନୁହେଁ, ମୁଁ ଆଲୋଚନା କରୁଛି ପାଠକମାନଙ୍କ ଲାଗି । 
ସମାଲୋଚକମାନଙ୍କ ପାଇଁ ନୁହେଁ । ପ୍ରଥମେ ପାଠକମାନେ ପଢ଼ି ବୋଧ ହୁଅନ୍ତୁ ପରେ 
ସମାଲୋଚକମାନଙ୍କ ପାଇଁ ଲେଖୁବି ।” 


ବାସ୍ତବିକ ଓଡ଼ିଆ ସାହିତ୍ୟର ଆଲୋଚନା ଭଣ୍ଡାର ଘରକୁ ଆଚ୍ଛୁଠି ଗଣତିରେ ଯେଉଁ 
କେତେଜଣ ସମାଲୋଚକ ସମୃଦ୍ଧିଶାଳୀ କରିଛନ୍ତି ସେମାନଙ୍କ ମଧ୍ଯରୁ ଡକ୍ସର ଦେବେନ୍ଦ୍ର 
ମହାନ୍ତିଙ୍କର ଭୂମିକା ଗୁରୁତ୍ଵପୂର୍ଣ । ଡକ୍ସର ମହାନ୍ତି ସଂପୂର୍ଣ୍ଣ ଶାଡ଼ମ୍ବରକୁ ପରିହାର କରି 
ଯେଉଁ ନୃତନ ଦିଗ୍ଦର୍ଶନ ତୋଳିଥ୍‌ଲେ ତାହାର ଛାପ 'ଯୁଗଜ୍ୟୋତି ରାଧାନାଥ', 
ଓଡ଼ିଆସାହିତ୍ୟର ଉନ୍ମେଷ ଓ ଉତ୍ତରଣ”ର ପ୍ରଥମ, ଦ୍ଵିତୀୟ ଓ ତୃତୀୟ ଭାଗ, ‘ଚତୁର 
ବିନୋଦ”, ବରୁଦ୍ରସୁଧାନିଧୁ', ବିଦଗ୍ଧ ଚିନ୍ତାମଣି, 'ରସକଲ୍ଲୋଳ”, ‘ଭାଷା ଓ ସାହିତ୍ୟ 
ଇତ୍ୟାଦି ପୁସ୍ତକ ପ୍ରମାଣ. କରିସାରିଛି । 

ଖାଲି ଆଲୋଚନା ନୁହେଁ ସମାଲୋଚନା, ସଂପାଦନା, ପ୍ରବନ୍ଧ ଭାଷା, ଗଳ ଇତ୍ୟାଦି 
ଷ୍ଟିକୋଣରୁ ଡକ୍ସର ମହାନ୍ତିଙ୍କ ଦାନ ଅଶେଷ । 


ଜଣେ ଉଚ୍ଚକୋଟୀର ସମାଲୋଚକ ହିସାବରେ ସେ ଥଲେ ନିରଳସ ସାଧକ । 
ସାଧନା ତାଙ୍କର ଅବିନାଶୀ । ଭଲ ହେଉ ମନ୍ଦ ହେଉ, ଗୋଳିଆ ହେଉ, ଖଟା ହେଉ, 
ଯାହା ହେଲେବି କାହା ପାଇଁ ଯୋଗ୍ୟ - ସେଇ ଦ୍ରଷ୍ଟିରେ ପଢ଼ିଚାଲିଥୂଲେ, ଯାହା ତାଙ୍କର 
ବହୁ ଶାସ୍ତଦର୍ଶିତାର ପରିଚୟ ପ୍ରଦାନ କରିଥାଏ ! ମୋ ଦୃଷ୍ଟିରେ ସେ ଥୁଲେ ଜଣେ 
ସଫଳ କଳାକାର | କଳାକାର ବୋଲି ଚିତ୍ର ଆଙ୍କିବେ ତା” ନୁହେଁ, ପଢ଼ାଇବା, ପଢ଼ିବା 
ସ୍ଵାତନ୍ତ୍ରୀକରଣର ନିର୍ଦ୍ଦେଶନା ଦେବାର ଦୃଷ୍ଟିରେ କଳାକାର ! ସମାଜର ଅଳିଆ ଆବର୍ଜନାକୁ 
ଫିଙ୍ଗିଦେଉଥବା ଟୁକୁଡ଼ା କାଗଜଖଣ୍ଡକୁ ସାଇତି ରଖୁ ତାକୁ ତନ୍ନ ତନ୍ନ କରି ନିରୀକ୍ଷଣ 
କରି, ଚିପୁଡ଼ି ରସ ବାହାର କରି ବିତରଣ କରିବାରେ. ଥୁଲେ ସିବ୍ଧହସ୍ତ | ଏକାଧୁକ 
ଭାଷାର ସ୍ଵାଦକୁ ଚାଖୁ ପରଖୁ ତାକୁ ସମାଦର କରୁଥିଲେ । ଜୀବନର ଅସୁମାରି ସ୍ଵପ୍ନ 
ଭିତରେ ସେ ଥୁଲେ ଜଡ଼ିତ । ସେ ସ୍ଵପ୍ନ ନ ଥଲା ପରସ୍ଵ ହରଣ କରିବା ବରଂ ଉନ୍ନତ 
ସର୍ବଗ୍ରାହ୍ୟ ସୃଷ୍ଟିର ସ୍ଵପ୍ନ ଥଲା । 

ସମାଲୋଚକର ଆଖୁଦୂୃଶିଆ ଗୁଣର ପାରଙ୍ଗମଶୀଳ ବ୍ୟକ୍ତିତ୍ୃଟିଏ ସେ ଥଲେ । 
ପ୍ରଥମ ଗୁଣ ହିସାବରେ ସେ ଥଲେ ବହୁ ଶାସ୍ତ୍ରଦର୍ଶୀ । ପଢ଼ିବା ଏକ ନିତ୍ଯନୈମିତ୍ତିକ 
ବ୍ୟାପାର । ରାଗ ଜରଜର ମୁହଁଟି ଦୂରରୁ ଜଣାଯାଉଥୁଲେ ବି ପ୍ରବଳ ସ୍ବେହୀ, ଅମାୟିକ 
ଭଦ୍ରୋଚିତ ମମତ୍ସ ବ୍ୟବହାରରେ ଦୂରରୁ ବାନ୍ଧି ହୋଇଯିବା ପରି ଲାଗନ୍ତି । 

ଦ୍ଵିତୀୟ ଗୁଣ ହିସାବରେ ଜଣେ ସଫଳ ତୁଳନାତ୍ମକ ବିଚାରକ । ବ୍ୟକ୍ତିଗତ ପ୍ରେମ 
ସେଠି ନ ଆଏ । ନ ଥାଏ ରାଗ ରୋଷ ଅଭିମାନ କି ଭଲ ରାସ୍ତାକୁ ପଙ୍କିଳ କରିବାର 

ଓଡ଼ିଆ ପାଠ୍ୟପୁସ୍ତକ ଆଲୋଚନାରେ... ୧୩୭ 


ସ୍ଵଗତୋକ୍ତି ବି ଆସେ ନାହିଁ । ଯେଉଁଠି ଆସିଲା ଯେମିତି ଆସିଲା - ଏକା ନଇ ଗୋଟିଏ 
ନାଆରେ ପାର କରି ଦିଅନ୍ତି । 

ସମାଲୋଚକର ତୃତୀୟ ଗୁଣ ହିସାବରେ ଇତିହାସର ନିଚ୍ଛକ ରୂପକୁ ଟାଣି ଓଟାରି 
ପରିସ୍ତଟନ କରୁଥ୍‌ଲେ ସେ । ଯାହା ପାଠକମାନଙ୍କ ପାଖରେ ଆଉ ଅବିଦିତ ରହି ନାହିଁ । 
ଏ କ୍ଷେତ୍ରରେ ତାଙ୍କର ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ କ୍ସଳନ୍ତ ମୂକସାକ୍ଷୀ | ଏହି 
ଇତିହାସର ପୀଠିକାରେ ଓଡ଼ିଶାର ରାଜନୀତିକ, ସାମାଜିକ ଓ ସାଂସ୍କୃତିକ ରୂପ ଯଥେଷ୍ଟ 
ଛାପ ପକାଇ ପାରିଛି । 

ସମାଲୋଚକର ଚତୁର୍ଥ ଗୁଣ ହିସାବରେ ତାଙ୍କ ସମାଲୋଚନାରେ Objective 
analysis ବା ନିରପେକ୍ଷ ବିଚାର ମୂଳରୁ ଶେଷ ପର୍ଯ୍ୟନ୍ତ ପରିଲକ୍ଷିତ | ପ୍ରାୟ Subjective 
analysis ମୋଟେ ନାହିଁ କହିଲେ ଚଳେ । 

ସମାଲୋଚକର ପଞ୍ଚମ ଗୁଣ ହିସାବରେ ଚାହାଣିରେ ନିଖୁଣ ଚମଜ୍କାରିତା ତାଙ୍କର 
ସୃଷ୍ଟି ସୌଧକୁ କାଳଜୟୀ କରିଗଲା ! ଏ ଦିଗରେ ଯୁଗଜ୍ୟୋତି ରାଧାନାଥ, ପଞ୍ଚସଖା 
ଓଡ଼ିଆ ସାହିତ୍ୟ, ରୁଦ୍ର ସୁଧାନିଧ୍‌ ସଂପାଦନା ଓ ଚତୁର ବିନୋଦ ସଂପାଦନା ତାହାର 
ପ୍ରମାଣ ଦେବେ । 

ସର୍ବଶେଷ ଗୁଣ ହିସାବରେ କୌଣସି ବନ୍ଧୁ କି ଛାତ୍ରଛାତ୍ରୀମାନଙ୍କ ପ୍ରତି ଗୁରୁଜୀ 
ଦୃଷ୍ଟିରୁ, ବନ୍ଧ ଦୃଷ୍ଟିରୁ, ସାହିତ୍ୟସାଧକ ଓ ସମାଲୋଚକ ଦୂଷ୍ଟିରୁ ବ୍ୟକ୍ତିଗତ ରୋଷ 
ରଖୁନାହାନ୍ତି କି ଆବେଗପ୍ରବଣ ହୋଇ କାହାକୁ ଅଧଵକା ଭଲପାଇ ବସିଲା ବେଳେ 
କାହାକୁ କମ୍‌ ଭଲ ପାଇ ନାହାନ୍ତି । 

ସଂପାଦନା କ୍ଷେତ୍ରରେ ଦାନ ତାଙ୍କର ଅତୃଳନୀୟ ! ବିଦଗ୍ଧ ଚିନ୍ତାମଣି, ରସକଲ୍ଲୋଳ, 
ରୁଦ୍ର ସୁଧାନିଧ୍, ଚତୁର ବିନୋଦ ଇତ୍ୟାଦି ବହୁ ପୁସ୍ତକକୁ ମୂଳଗ୍ରନ୍ଥାଂଶକୁ ପଢ଼ି, ତନଖୁ 
କରି ପ୍ରକୃତ ସତ୍ୟଟିକୁ ନିଲ ଭାବେ ଉଖାରି ପକାଇଛନ୍ତି । ପ୍ରବନ୍ଧ ରଚନା କ୍ଷେତ୍ରରେ 
ବ୍ୟକ୍ତିନିଷ୍ଠଣ (Subjective) ଓ ବସ୍ତୁନିଷ୍ଠ (Objective) ପ୍ରବନ୍ଧ ରଚନା କରିଛନ୍ତି । 
'ପ୍ରବନ୍ଧାବଳୀ”? ନାମକ ପୁସ୍ତକରେ ବସ୍ତୁନିଷ୍ଠ ପ୍ରବନ୍ଧ ନିହିତ | Subjective ନ ହେବା 
ପାଇଁ ଯେପରି ପୂର୍ବଜନ୍ମସକୃତ ଫଳ ନେଇ ଜନ୍ମ ହୋଇଥ୍‌ଲେ ସେ । 

ଶେଷରେ ଏତିକି କହିପାରେ ଡକୃର ମହାନ୍ତି ଆମପାଇଁ ବିଶେଷ କରି ଓଡ଼ିଆ 
ଭାଷା ଓ ସାହିତ୍ୟ ଜଗତକୁ ଯେଉଁ ଅମ୍ଳାନ ଅର୍ଘ୍ୟ ଦାନ କରିଯାଇଛନ୍ତି ତା ହିଁ ଚିରଦିନ 


ଇତିହାସରେ ଲିପିବଦ୍ଧ ହୋଇ ରହିବ, ଏଥରେ ତିଳେହେଲେ ସନ୍ଦେହ ନାହିଁ । 
„„ ସାଇଲୋ, ରାହାମା 
ଜଗତୃଵସିଂହପୁର 

ସାହିତ୍ୟ ସମୀକ୍ଷକ ଗବେଷକ 
ଡଃ ଦେବେନ୍ଦ୍ର ମହାନ୍ତି 


ପ୍ରାତ୍ଟାପକ ମୃତ୍ୟୁଞ୍ଜୟ ନାୟକ 


ଅଧ୍ୟାପକ ଡକ୍ସର ଦେବେନ୍ଦ୍ର ମହାନ୍ତି ଓଡ଼ିଆ ଭାଷା ଓ ସାହିତ୍ୟର ଜଣେ ବିଶିଷ୍ଟ 
ପ୍ରାବନ୍ଧିକ ଓ ଗବେଷକ ଥଲେ । ଓଡ଼ିଆ ସମାଲୋଚନା ସାହିତ୍ୟକୁ ଅଧୂକ ପରିପୁଷ୍ଟ ଓ 
ପ୍ରସାରିତ କରିବା ଦିଗରେ ସେ ଆଜୀବନ ସାଧନା କରି ଯାଇଛନ୍ତି । ଏଥୁପାଇଁ ଛାତ୍ର, 
ଅଧ୍ୟାପକ, ଗବେଷକ ତଥା ଓଡ଼ିଆ ସାହିତ୍ୟାନୁରାଗୀ ପାଠକ ମହଲରେ ସେ ଅତ୍ୟନ୍ତ 
ଶ୍ରଦ୍ଧାଭାଜନ ହୋଇ ପାରିଥୁଲେ । 


ସାରସ୍ଵତ ସାଧନାରତ କତିପୟ ଅଧ୍ଯାପକମାନଙ୍କ ମଧ୍ଯରୁ ସେ ଥଲେ ଅନ୍ୟତମ । 
ଓଡ଼ିଆ ସାହିତ୍ୟ . ପ୍ରତି ତାଙ୍କର କିଭଳି ପ୍ରୀତି ଓ ଗଭୀର ଅନୁରାଗ ରହିଥୁଲା, ତାହାର 
ନମୁନା ହେଉଛି ତାଙ୍କର ଗୃହରେ ତାଙ୍କରି ଉଦ୍ୟମରେ ପ୍ରତିଷ୍ଠିତ ବିରାଟ ପାଠାର୍ଗାର । 
ଏଥୁରେ ବହୁ ଓଡ଼ିଆ ପୁସ୍ତକ ବ୍ୟତୀତ ଇଂରାଜୀ, ହିନ୍ଦୀ, ବଙ୍ଗଳା ଓ ସଂସ୍କୃତ ଭାଷାରେ 
ରଚିତ ପୁସ୍ତକ ଏବଂ ଦୃଷ୍ପାପ୍ୟ ବହୁ ପତ୍ରପତ୍ରିକା ସଂଗୃହୀତ ହୋଇ ସ୍ଥାନ ପାଇଛି । 
ପାଠକ ଓ ଗବେଷକମାନଙ୍କ ପାଇଁ ଏହି ପାଠାଗାରଟି ଯେ ଏକ ଅମୂଲ୍ୟ ସମ୍ପଦ ଥୁଲା 
ଏଥୁରେ ସନ୍ଦେହ ନାହିଁ । ତାଙ୍କର ସହଧର୍ମିଣୀ ସୁଲେଖୁକା ଡକ୍କର ରେଖା ମହାନ୍ତି ମଧ୍ଯ 
ଓଡ଼ିଆ ବିଭାଗର ଅଧ୍ଧାପିକା ଥବାରୁ ତାଙ୍କ ଗୃହରେ ଏକ ସାଂସ୍କୃତିକ ପରିବେଶ ସୃଷ୍ଟି 
ହୋଇ ପାରିଥୁଲା । ଉଭୟେ ସାହିତ୍ୟ ସାଧନା ଓ ପ୍ରଶାସନିକ କ୍ଷେତ୍ରରେ ବେଶ୍‌ ସୁନାମ 
ଅର୍ଜନ କରିଥୁଲେ ! ଡକ୍ସର ଦେବେନ୍ଦ୍ର ମହାନ୍ତି ଖ୍ରୀଷ୍ଟ ମହାବିଦ୍ୟାଳୟରେ ଅଧ୍ଯକ୍ଷ ଓ 
ଡକ୍ସର ରେଖା ମହାନ୍ତି ଶୈଳବାଳା ମହିଳା ମହାବିଦ୍ୟାଳୟର ଅଧ୍ଯକ୍ଷା ମଧ୍ଯ ଥୁଲେ । 


ଜୀବନ -ଜୀବିକା 


ଏହି ଯଶସ୍ବୀ ସାହିତ୍ୟସାଧକ ଶ୍ରୀଯୁକ୍ତ ମହାନ୍ତି ଅବିଭକ୍ତ କଟକ ଜିଲ୍ଲାର ତିର୍ତୋଲ 
ନିକଟସ୍ଥ ଗଣେଶ୍ଵରପୁର ଗ୍ରାମରେ ୧୯୩୦ ମସିହା ନଭେମ୍ବର ୧୫ ତାରିଖରେ ଏକ 
ସଂଭ୍ରାନ୍ତ କରଣ ପରିବାରରେ ଜନ୍ମଗ୍ରହଣ କରିଥଲେ | ହୃଦ୍ଵରୋଗରେ ପୀଡ଼ିତ ହୋଇ 
୧୯୯୧ ମସିହା ଫେବୃୟାରୀ ୨୮ ତାରିଖରେ. ନିଜର କଟକସ୍ଥ ବାସଭବନରେ 
( ଶେଖ୍ବଜାର, ନିଉକଲୋନୀ) ଆକସ୍ମିକ ଭାବରେ ତାଙ୍କର ଦେହାନ୍ତ ହୋଇଥୁଲା । 

ସାହିତ୍ୟ ସମୀକ୍ଷକ ଗବେଷକ ଡଃ ଦେବେନ୍ଦ୍ର ମହାନ୍ତି ୧୩୯ 


ବାଲ୍ୟକାଳରୁ ପିତା ଶ୍ୟାମସୁନ୍ଦର ମହାନ୍ତିଙ୍କର ଧର୍ମପରାୟଣତା, ନ୍ୟାୟପରାୟଣତା 
ଓ ସେବା ମନୋବ୍ରଭ୍ତିର ପ୍ରଭାବ ତାଙ୍କ ଉପରେ ପଡ଼ିଥୂଲା । ସେ ତିର୍ଭ୍ଭୋଲ ହାଇସ୍ତଲରୁ 
ମ୍ୟାଟ୍ରିକ୍‌, ୁଆର୍ଟ ସାଇନ୍‌ସ କଲେଜରୁ ଆଇ.ଏସ୍‌ସି., ରେଭେନ୍ସା କଲେଜରୁ ୧୯୫୫ରେ 
ଓଡ଼ିଆ ( ସମ୍ମାନ)ରେ ସ୍ବାତକ ଓ ୧୯୫୭ରେ ଓଡ଼ିଆ ଭାଷା ଓ ସାହିତ୍ୟରେ ସ୍ଵାତକୋତ୍ତର 
ପରୀକ୍ଷାରେ ଉତ୍ତୀର୍ଣ୍ଣ ହୋଇଥଲେ ! ୧୯୫୭ରୁ ୧୯୫୯ ଦୁଇବର୍ଷ ସେ ଗବେଷଣା 
ବୃଭି (Research Fellowship) ଲାଭ କରି ଭାଷା ଉପରେ ଗବେଷଣା କାର୍ଯ୍ୟ 
କରୁଥିଲେ | ଏହି ସମୟରେ ଭାଷା ସମ୍ପର୍କିତ ଏକାଧଵକ ଗବେଷଣାତ୍ମକ ପ୍ରବନ୍ଧ ସେ 
ରଚନା କରିଥଲେ | 


୧୯୫୯ ମସିହାରେ କଟକର ଖ୍ରୀଷ୍ଟ ମହାବିଦ୍ୟାଳୟର ଓଡ଼ିଆ ଭାଷା ଓ ସାହିତ୍ୟ 
ବିଭାଗରେ ସେ ଅଧ୍ୟାପକ ଭାବରେ ଯୋଗ ଦେଲେ | ୧୯୫୯ରୁ ୧୯୯୧ ମସିହା 
ପର୍ଯ୍ୟନ୍ତ ଦୀର୍ଘ ୩୨ ବର୍ଷ ଏହି ଶିକ୍ଷାନୁଷ୍ଠାନରେ ତାଙ୍କର କର୍ମମୟ ଜୀବନ ଅତିବାହିତ 
ହୋଇଥଲା । ଚାକିରିକାଳ ଭିତରେ ସେ ପ୍ରାଧ୍ଯାପକ, ବିଭାଗୀୟ ମୁଖ୍ୟ, ଉପାଧ୍ୟକ୍ଷ ଓ 
ଅଧ୍ଯକ୍ଷ ପଦବୀ ମଣ୍ଡନ କରିଥୂଲେ | ସେ ଅଧ୍ଯକ୍ଷ ଥବା ସମୟରେ ୧୯୭୯ ମସିହାରେ 
ମହାବିଦ୍ୟାଳୟର ଓଡ଼ିଆ ବିଭାଗରେ ଘରୋଇ ଭାବରେ ଉପାଷଧୁୁତ୍ତର (M.2.) ଶ୍ରେଣୀ 
ଖୋଲା ଯାଇଥଲା । ପ୍ରାଧାପକ ଥିବାବେଳେ ୧୯୭୧ରୁ ୧୯୭୪ ମସିହା ପର୍ଯ୍ୟନ୍ତ 
ବିଶ୍ଵବିଦ୍ୟାଳୟ ଅନୁଦାନ ଆୟୋଗ (U.G.୯.)ର ଫେଲୋସିପ୍‌ ପାଇ ଉନ୍କଳ 
ବିଶ୍ଵବିଦ୍ୟାଳୟ ଓଡ଼ିଆ ବିଭାଗରେ ସେ ଗବେଷଣା କାର୍ଯ୍ୟ ସହିତ ଅଧ୍ୟାପନା ମଧ୍ଯ 
କରିଥୁଲେ । ୧୯୭୬ ମସିହାରେ ଓଡ଼ିଆ ଶବ୍ଦ ଭଣ୍ଡାର? ଶୀର୍ଷକ ଗବେଷଣା ନିବନ୍ଧ 
ଉପସ୍ଥାପନ କରି ଉଜ୍ସଳ ବିଶ୍ଵବିଦ୍ୟାଳୟରୁ ସେ ପିଏବ୍.ଡି. ଉପାଧ୍ପ୍ରାପ୍ତ ହୋଇଥୁଲେ | 
ଏହି ସମୟରେ Science of Language ନାମକ ଏକ ପୁସ୍ତକ ସେ ରଚନା କରିଥୁଲେ | 


ସାରସ୍ବତ ସାଧନା 

ଡକ୍ସର ମହାନ୍ତି ଏକାଧାରରେ ଜଣେ କବି, ଗାଳିକ, ପ୍ରାବନ୍ଧିକ, ସାହିତ୍ୟ ସମୀକ୍ଷକ 
ଓ ଗବେଷକ ଥୁଲେ | ତା ଛଡ଼ା ବିଭିନ୍ନ ସାହିତ୍ୟାନୁଷ୍ଠାନର ସଙ୍ଗଠକ ଓ ସମ୍ପାଦକ ଭାବରେ 
ତାଙ୍କର ସୁନାମ ରହିଥୁଲା ! ହାଇସ୍ତୁଲରେ ଛାତ୍ରଥୁବା ସମୟରେ ସେ କବିତା ଓ ଗଛ୍ପ 
ରଚନା ଆରମ୍ଭ କରିଥିଲେ ଏବଂ “ଲେଖା” ନାମକ ଏକ ପତ୍ରିକାର ସମ୍ପାଦନା ଦାଯିତ୍ସ 
ନିଭାଇଥଲେ । ଷ୍ଟୁଆର୍ଟ କଲେଜର ଛାତ୍ର ଥବା ସମୟରେ ଲାଗ୍ଲାଗ, ଦୁଇ ବର୍ଷ ଧରି 
ପ୍ରବନ୍ଧ ରଚନାରେ ସେ ପ୍ରଥମ ସ୍ଥାନ ଲାଭକରି Robert's Memorial Award ପାପ 
ହୋଇଥୁୂଲେ | ୧୯୫୭ ମସିହାରେ ପ୍ରଜାତନ୍ତ୍ର ପ୍ରଚାର ସମିତି” ଆନୁକୂଲ୍ୟରେ ଅନୁଷ୍ଠିତ 
ପ୍ରବନ୍ଧ ପ୍ରତିଯୋଗିତାରେ ପ୍ରଥମ ସ୍ଥାନ ଲାଭ କରି ପୁରସ୍କୃତ ହୋଇଥୁଲେ । 


Digitized by srujanika@gmail.com 


୧୪୦ ଦେବେନ୍ଦ୍ର“ସାରସ୍ଵତ ମାନସ 


ଡକୃର ମହାନ୍ତି ଅଧ୍ୟାପକ ଭାବରେ ଯୋଗଦେବାପରେ ତାଙ୍କର ସୃଜନଧର୍ମୀ ବିଚାର- 
ବିମର୍ଶର ଅଭ୍ୟୁଦୟ ଘଟିଥୂଲା । ଅଧ୍ଯାପକବୂତ୍ତି ଗ୍ରହଣ କରିବା ପରେ ସୁସମୃଦ୍ଧ ପ୍ରାଚୀନ 
ଓ ମଧ୍ଯକାଳୀନ ଓଡ଼ିଆ ସାହିତ୍ୟକୁ ପାଠକ ମହଲରେ ସମାଦୃତ ତଥା ସୁପରିଚିତ କରାଇବା 
ଦିଗରେ ସେ ନିଷ୍ଠାପର ଉଦ୍ୟମ ଆରମ୍ଭ କରିଥଲେ । ପଦ୍ମଶ୍ରୀ ଡକୂର ଆଇଉଁବଲ୍ଲଭ 
ମହାନ୍ତିଙ୍କ ପରେ ପ୍ରାଚୀନ ଓ ମଧ୍ଯଯୁଗୀୟ ଓଡ଼ିଆ ସାହିତ୍ୟର ମହାର୍ଘ ରତ୍ସଗୁଡ଼ିକୁ ସେ 
ନିଜର ଆଲୋଚନା ରୂପକ ଶାଣରେ ଶାଣିତ କରିବାକୁ ଯାଇ ବହୁ ଗ୍ରନ୍ତର ବହୁମୁଖୀ 
ଆଲୋଚନା ସହିତ ପ୍ରାଞ୍ଜଳ ଟୀକା ରଚନାପୂର୍ବକ ସେ ଯେପରି ସୁସମ୍ପାଦନା କରିଯାଇଛନ୍ତି 
ତାହା ନିଶ୍ଚିତ ଭାବରେ ପ୍ରଶଂସନୀୟ । ସେହିସବୁ ଗ୍ରନଛ୍ଥମାନଙ୍କ ମଧ୍ଯରୁ “ବିଦ୍ଗଧ 
ଚିନ୍ତାମଣି”, ‘ରସକଳ୍ଲୋଳ', ମଥୁରାମଙ୍ଗଳ”? ଓ ‘ଚତୁରବିନୋଦ” ଗ୍ରନ୍ଧ ଚତୁଷ୍ଟୟର 
ପୁନଃ ପୁନଃ ସଂସ୍କରଣ ପ୍ରକାଶ ପାଇ ଶ୍ରୀଯୁକ୍ତ ମହାନ୍ତିଙ୍କର ବଳିଷ୍ଠ ସମ୍ପାଦନାର ପରିଚୟ 
ପ୍ରଦାନ କରିଛି । ତାଙ୍କର ଆଲୋଚନାର ବିଶେଷତ୍ସ ହେଲା ସେ ତଥାକଥୂତ ଭାବରେ 
ଗ୍ରନ୍ଥ ସମୀକ୍ଷା ନ କରି ନୂତନ ଆଭିମୁଖ୍ୟ ନେଇ ତାହାର ଉପସ୍ଥାପନା କରିଅଛନ୍ତି । 


ଶ୍ରୀଯୁକ୍ତ ମହାନ୍ତିଙ୍କର ଲେଖନୀ ଥୁଲା ଅଜସ୍ରସ୍ରାବୀ । ଶେଷ ନିଃଶ୍ବାସ ତ୍ଯାଗ 
କରିବାଯାଏଁ ଲେଖନୀ ତାଙ୍କର ଥଲା ଚିର ଚଞ୍ଚଳ ଓ ଗତିମୁଖର । ଓଡ଼ିଆ ଜାତି, ଭାଷା 
ଓ ସାହିତ୍ୟ ପ୍ରତି ଥଲା ତାଙ୍କର ଅଖଣ୍ଡ ମମତା | ସାହିତ୍ୟ ପ୍ରତି ତାଙ୍କର ଥଲା ବିଶେଷ 
ଅନୁରାଗ । ସେ ଥୁଲେ ଅଧ୍ଯବସାୟୀ ଓ ନିରନ୍ତର ଅଧ୍ୟୟନରତ | ଓଡ଼ିଆ ସାହିତ୍ୟର 
ପ୍ରାଚୀନ, ମଧ୍ଯ ଓ ଆଧୁନିକ- ପ୍ରତ୍ୟେକ ଯୁଗ ସାହିତ୍ୟ ଉପରେ ତାଙ୍କର ଦୃଷ୍ଟି ନିବଦ୍ଧ 
ଥୁଲା ¦ ଏ ସମ୍ପର୍କରେ ତାଙ୍କର ଜଣେ ପ୍ରିୟ ଛାତ୍ର ପ୍ରାଧାପକ ନବକିଶୋର ପୃଷ୍ଠି କହନ୍ତି- 
““ଠଡ଼କ୍କର ଦେବେନ୍ଦ୍ର ମହାନ୍ତି ଓଡ଼ିଆ ସାହିତ୍ୟ ଆଲୋଚନା କ୍ଷେତ୍ରରେ ଥୁଲେ ଜଣେ ସମର୍ଥ 
ପୁରୁଷ । ପ୍ରାଚୀନ ସାହିତ୍ୟରୁ ଆଧୁନିକ ସାହିତ୍ୟ ପର୍ଯ୍ୟନ୍ତ ସବୁ ଯୁଗର ସାହିତ୍ୟ ସରଣୀରେ 
ବିଚରଣ କରି ସେ ଯେଉଁ ସାରସ୍ଵତ ସମୀକ୍ଷା-ସୌଧ ନିର୍ମାଣ କରିଯାଇଛନ୍ତି ତାହା 
ତାଙ୍କର ସାମର୍ଥ୍ୟର ପରିଚୟ ପ୍ରଦାନ କରେ । ' ( ଖ୍ରୀଷ୍ଟ କଲେଜ ଛାତ୍ର ସଂସଦ ତରଫରୁ 
ପ୍ରକାଶିତ ଦେବେନ୍ଦ୍ର ମହାନ୍ତି ସ୍ମରଣିକା /ପୃ:୯) । 

ଓଡ଼ିଆ ଭାଷା ଓ ସାହିତ୍ୟର ପ୍ରାୟ ପ୍ରତ୍ୟେକ ବିଭାଗ ଉପରେ ସେ ଲେଖନୀ 
ଚାଳନା କରିଅଛନ୍ତି । ସୃଷ୍ଟି ତାଙ୍କର ଯେପରି ଅନେକ, ଦୃଷ୍ଟି ମଧ୍ୟ ସେହିପରି ଥୁଲା 
ବ୍ୟାପକ । ସେ ଥୁଲେ ବହୁଶାସ୍ତଦର୍ଶୀ । ଗ୍ରନ୍ଥାଧୟନ ଓ ଲିଖନ ଥୁଲା ତାଙ୍କର ନିତ୍ଯ 
ନୈମିର୍ତିକ ବ୍ୟାପାର ! ସାହିତ୍ୟାନୁଶୀଳନ ଥୁଲା ତାଙ୍କର ଏକମାତ୍ର ପେସା ଆଉ ନିଶା । 
ସେ ନିଜେ କେବଳ ସାହିତ୍ୟ ସାଧନାରେ ମଗ୍ନ ନ ଥଲେ, ଅନ୍ୟମାନଙ୍କ ପାଇଁ ପ୍ରେରଣାର 
ଉତ୍ସ ମଧ୍ଯ ଥଲେ । ତାଙ୍କ ପ୍ରେରଣାରେ ଅନୁପ୍ରେରିତ ହୋଇ ତାଙ୍କର ବହୁ ଛାତ୍ର ଆଜି 
ନିଜକୁ ସାହିତ୍ୟ କ୍ଷେତ୍ରରେ ପ୍ରତିଷ୍ଠା କରିପାରିଛନ୍ତି । ତାଙ୍କ ତତ୍କାବଧାନରେ ଗବେଷଣା 
କରି ପାଞ୍ଚଜଣ ଡକ୍ସରେଟ୍‌ ଉପାଧ୍ପ୍ରାପ୍ତ ହୋଇଛନ୍ତି । 

ସାହିତ୍ୟ ସମୀକ୍ଷକ ଗବେଷକ ଡଃ ଦେବେନ୍ଦ୍ର ମହାନ୍ତି ୧୪୧ 


ଡକ୍ସର ମହାନ୍ତିଙ୍କର ଆଲୋଚନା ଗ୍ରନ୍ଧମାନଙ୍କ ଭିତରୁ ଓଡ଼ିଆ ସାହିତ୍ୟର ଉନ୍ମେଷ 
ଓ ଉତ୍ତରଣ” ( ୧ମ/୨ୟ/୩ୟ) ବିଶେଷ ପ୍ରଣିଧାନଯୋଗ୍ୟ । ସେ ସମଗ୍ର ଓଡ଼ିଆ 
ସାହିତ୍ୟର ଇତିହାସକୁ ଦଶଗୋଟି ଭାଗରେ ସମ୍ପୂର୍ଣ୍ଣ କରିବାର ଯୋଜନା କରିଥୁଲେ । 
କିନ୍ତୁ ତାଙ୍କର ପୂର୍ବବର୍ରୀ ଆଲୋଚକ ପଣ୍ଡିତ ବିନାୟକ ମିଶ୍ର, ପଶ୍ରିତ ସୂର୍ଯ୍ୟନାରାୟଣ 
ଦାଶ, ଡକ୍ସର ବଂଶୀଧର ମହାନ୍ତିଙ୍କ ପରି ତାଙ୍କର ପରିକଳ୍ପନା ପୂର୍ଣ୍ଧରୂପ ନେବାକୁ 
ଅବକାଶ ରହିଲା ନାହିଁ । ଆକସ୍ମିକ ମୃତ୍ୟୁ ହେତୁ ଯୋଜନାଟି ଅସଂପୂର୍ଣ୍ଣ ରହିଗଲା । 
ସେ ପୂର୍ବସୂରୀମାନଙ୍କର ମାର୍ଗାନୁସରଣ କରି ଏହି ଗ୍ରନ୍ଥ ପ୍ରଣୟନ କରିଥୁଲେହେଁ, 
ସେଥ୍‌ରେ କେବଳ ଲବ୍‌ଧପ୍ରତିଷ୍ଠ ସାହିତି୍ଯକମାନଙ୍କର ନୁହେଁ, ବହୁ ଅଜ୍ଞାତ ତଥା 
ନଗଣ୍ୟ ଲେଖକମାନଙ୍କ କୃତିକୁ ମଧ୍ୟ ଆଲୋକକୁ ଆଣିଛନ୍ତି । ସ୍ଥଳ ବିଶେଷରେ 
ତୁଳନାତ୍ମକ ଭାବରେ ନିଜର ମତ ପ୍ରଦାନ କରିବାରେ କୁଣ୍ଠାବୋଧ କରି ନାହାନ୍ତି । 
ଏହି ଗ୍ରନ୍ତର ପ୍ରଥମ ଭାଗର ମୁଖବନ୍ଧରେ ସେ ଲେଖଛନ୍ତି - ଓଡ଼ିଆ ସାହିତ୍ୟର 
ଇତିହାସ ପ୍ରଣୟନ ନ କରି ଏକ ଧାରାବାହିକ ପରିଚୟାତ୍ମକ ସମାଲୋଚନା ଗ୍ରନ୍ଚ 
ପ୍ରଣୟନ କରିବା ନିମନ୍ତେ ସ୍ଥିର କରି କାର୍ଯ୍ୟରେ ଅଗ୍ରସର ହେଲି ।”? ଫଳତଃ ଏଥରେ 
ବିଭିନ୍ନ ଯୁଗର ସାହିତ୍ୟିକ ପ୍ରବୃତ୍ତି ସାମାଜିକ ଓ ସାଂସ୍କୃତିକ ପୃଷ୍ଠଭୂମି, ସାହିତ୍ଯ 
ସୃଷ୍ଟିର ଧାରାବାହିକତା, ବସ୍ତୁନିଷ୍ଠ ଆଲୋଚନା ସହିତ ମନ୍ମୟଧର୍ମୀ ସମୀକ୍ଷା ଉପରେ 
ସେ ଗୁରୁତ୍ଵ ପ୍ରଦାନ କରିଅଛନ୍ତି ¦ ଏହି ବିଚାରରେ ପ୍ରଥମ ଖଣ୍ଡରେ, ୧୧ ଗୋଟି 
ଅଧ୍ୟାୟରେ କଳିଙ୍ଗ, ଉତ୍କଳ ଓ ଓଡ଼ିଶାର ଏତିହାସିକ ପୃଷ୍ଠଭୂମି, ଓଡ଼ିଶା ଓ ଓଡ଼ିଆ, 
ଓଡ଼ିଆ ଭାଷା ଓ ଲିପି, ଲୋକଗୀତ ଓ କାହାଣୀ, ତାମୁଲେଖ ଓ.ଶିଳାଲେଖ, ଚର୍ଯ୍ୟାଗୀତି, 
ମାଦଳାପାଞ୍ଜି, କଳସା ଚଉତିଶା, ସୋମନାଥ ବ୍ରତ କଥା, ରୁଦ୍ରସୁଧାନିଧୂ ଏବଂ 
ଶେଷରେ ନାଥ ସାହିତ୍ୟ ସମ୍ପର୍କରେ ବିସ୍ତୃତ ବିବରଣୀ ସେ ପ୍ରଦାନ କରିଛନ୍ତି 
ସେହିପରି ଦ୍ଵିତୀୟ ଖଣ୍ଡର ୧୧ଟି ଅଧ୍ୟାୟରେ ସାରଳା ସାହିତ୍ୟ ସମ୍ପର୍କରେ ଏବଂ 
ତୃତୀୟ ଖଣ୍ଡର ୧୧ ଗୋଟି ଅଧ୍ୟାୟରେ ପଞ୍ଚସଖା ଯୁଗ ଓ ପଞ୍ଚସଖା ସାହିତ୍ୟ ସମ୍ପର୍କରେ 
ସୁବିସ୍ତୃତ ବିଚାର-ଆଲୋଚନା କରାଯାଇଛି । ଏହି ଗ୍ରନ୍ଧର ଅନ୍ୟାନ୍ୟ ଖଣ୍ଡ ବା ଭାଗ 
ପ୍ରକାଶ ପାଇ ଗ୍ରଛ୍ଧଟି ପୂର୍ଣ୍ଣାଟ ହୋଇ ପାରିଥୂଲେ, ଓଡ଼ିଆ ସାହିତ୍ୟର ସମ୍ପୂର୍ଣ୍ଣ ଇତିହାସ 
(ପ୍ରାଚୀନ ଯୁଗରୁ ବିଂଶ ଶତାହ୍ଦୀ ପର୍ଯ୍ୟନ୍ତ) ସହିତ ଏକ ନୂତନ ଦିଗ୍ବଳୟ ଉନ୍ମୋଚିତ 
ହୋଇପାରିଥାଆନ୍ତା | 

ପଞ୍ଚସଖା ଓଡ଼ିଆ ସାହିତ୍ୟ? ଡକ୍ର ମହାନ୍ତିଙ୍କର ଏକ ପ୍ରାମାଣିକ ଗ୍ରଛ । ଏହି 
ପୁସ୍ତକରେ ୧୬ଶ ଶତାଦ୍ଦୀର ରାଜନୀତିକ, ସାଂସ୍କୃତିକ ଓ ଧାର୍ମିକ ପୃଷ୍ଠଭୂମିର ବିଚାର 
ସହିତ ଶ୍ରୀଚୈତନ୍ୟ, ଶ୍ରୀଜଗନ୍ନାଥ ଓ ପଞ୍ଚସଖା ଯୁଗର ସିଦ୍ଧସାଧକମାନଙ୍କ ସମ୍ପର୍କରେ ଓ 
ତଦୀୟ କୃତିର ଗଭୀର ଅନୁଧ୍ୟାନ ସେ କରିଯାଇଛନ୍ତି 

୧୪୨ ଦେବେନ୍ଦ୍ରଂସାରସ୍ଵତ ମାନସ 


ମୋ ମତରେ ଡକ୍ସର ମହାନ୍ତିଙ୍କର ସାହିତ୍ଯକ ପ୍ରତିଭାର ସର୍ବଶ୍ରେଷ୍ଠ ନିଦର୍ଶନ 
' ଯୁଗଜ୍ୟୋତି ରାଧାନାଥ" ପୁସ୍ତକ । ଏହା ଏକ ଉଚ୍ଚକୋଟୀର ସମାଲୋଚନା ଗ୍ରନ୍ଧ । ଏହି 
ଗ୍ରନ୍ଧ ରଚନାରୁ ସ୍ପଷ୍ଟ ହୁଏ ଯେ, କେବଳ ପ୍ରାଚୀନ ବା ମଧ୍ୟଯୁଗୀୟ ସାହିତ୍ୟରେ ନୁହେ, 
ଆଧୁନିକ ସାହିତ୍ୟ କ୍ଷେତ୍ରରେ ମଧ୍ଯ ତାଙ୍କର ପ୍ରବେଶ ଥୁଲା ! ତାଙ୍କ ରଚିତ ଆଧୁନିକ 
ସାହିତ୍ୟ ସନ୍ଦର୍ଶନ? ଓ “ସାହିତ୍ୟ ସମାଲୋଚନା” ପୁସ୍ତକ ଦ୍ଵୟ ଏହାର ଅନ୍ଯତମ 
ଉଦାହରଣ । 


ଗଳ୍ପ ବା ଉପନ୍ୟାସ ଶୈଳୀରେ ରଚିତ 'ଯୁଗଜ୍ୟୋତି ରାଧାନାଥ! ପୁସ୍ତକଟି 
ସୁଖପାଠ୍ୟ ହୋଇପାରିଛି । କବିବର ରାଧାନାଥ ହେଉଛନ୍ତି ପ୍ରାଚୀନ ଓ ଆଧୁନିକ ଯୁଗ 
ସାହିତ୍ୟର ମିଳନ ସେତୁ । ରାଧାନାଥଙ୍କ ଜୀବନଚର୍ଯ୍ୟା ସହିତ ତାଙ୍କ ସାହିତ୍ୟର ଘନ 
ସଂଯୋଗକୁ ଆଲୋଚକ ଶ୍ରୀଯୁକ୍ତ ମହାନ୍ତି ଖୁବ ନିକଟରୁ ନିରୀକ୍ଷଣ କରିଛନ୍ତି । ଦୁର୍ଗାଚରଣ 
ରାୟଙ୍କ ରଚିତ ‘ରାଧାନାଥ ଜୀବନୀ” ଏବଂ ‘ଡକ୍ସର ନଟବର ସାମନ୍ତରାୟଙ୍କ ରଚିତ 
ଯୁଗ ପ୍ରବର୍ଭକ ରାଧାନାଥ” ଓ ଓଡ଼ିଆ ସାହିତ୍ୟର ଇତିହାସ” (ଗବେଷଣା ନିବନ୍ଧ) 
ଗ୍ରନ୍ଧକୁ ଆଧାର କରି ସେ ଏହି ଗ୍ରନ୍ମଟିକୁ ରୂପ ଦେଇଥୁବାର ଅନୁମାନ କରାଯାଇପାରେ । 
ଏହି ଗ୍ରନ୍ଥରେ ସେ ରାଧାନାଥଙ୍କର ଉଭୟ - ସପକ୍ଷ ଓ ବିପକ୍ଷବାଦୀ ମତାମତକୁ ଗଭୀର 
ବିଚାର-ବିଶ୍ଲେଷଣ କରି ସ୍ଵମତ ପ୍ରଦାନ କରିଛନ୍ତି । ମତାନୈକ୍ୟଯ ସତ୍ତ୍ଵେ ରାଧାନାଥ ହିଁ 
ଆଧୁନିକ ଓଡ଼ିଆ ସାହିତ୍ୟର ଆଦ୍ୟ ପ୍ରବର୍ରକ ଓ ଯୁଗନିର୍ମାତା । ପାଶ୍ଚାତ୍ୟ ସାହିତ୍ୟର 
ଆହରଣ, ଅନୁଶୀଳନ, ପର୍ଯ୍ୟବେକ୍ଷଣ, ପୁନଃ ସଂସ୍ଥାପନ କ୍ଷେତ୍ରରେ ରାଧାନାଥଙ୍କର 
କିଭଳି ଦକ୍ଷତା ଓ ମୌଳିକତା ରହିଥୁଲା, ଶ୍ରୀଯୁକ୍ତ ମହାନ୍ତି ତାହାର ସୁନ୍ଦର ବିଶ୍ଲେଷଣ 
କରିଅଛନ୍ତି । 

ଏହି ଗ୍ରନ୍ଭରେ ଥୁବା ପରି ଚ୍ଛେଦଗୁଡ଼ିକର ନାମକରଣରୁ ଡକ୍ସର ମହାନ୍ତିଙ୍କର 
କଳାପ୍ରବଣତା ପ୍ରକାଶ ପାଇଥାଏ । ‘ରୀତି ରବିର ଶେଷରସଶ୍ମି / ‘କାବ୍ୟ -କଳାର ତାମସୀ 
ଯାମିନୀ? ଓ ‘ଆଧୁନିକତାର ସୂର୍ଯ୍ୟୋଦୟ” ନାମକ ପ୍ରଥମ ତିନୋଟି ପରିଚ୍ଛେଦକୁ ରାଧାନାଥ 
ପ୍ରତିଭାର ପୃଷ୍ଠଭୂମି ଭାବରେ ଗ୍ରହଣ କରାଯାଇଛି । ସେହିପରି ଭାବରେ ପୂର୍ବାହ୍ଧର 
ଆକାଶଂ/ ‘ମଧ୍ଯାହୂର ସୂର୍ଯ୍ୟୋପରାଗ” / ଅପରାହନର ଆକାଶ” ଓ ଅସ୍ତ ସୂର୍ଯ୍ୟର 
ଅବସାଦ” ଶୀର୍ଷକ ପରିଚ୍ଛେଦମାନଙ୍କରେ ରାଧାନାଥୀ ପ୍ରତିଭାର ସୁନ୍ଦର ମୂଲ୍ୟାୟନ 
କରାଯାଇଛି ! “ବିବେକୀ” ପ୍ରବନ୍ଧଠାରୁ ଅସଂପୂର୍ଣ୍ଣ ମହାକାବ୍ୟ “ମହାଯାତ୍ରା” ପର୍ଯ୍ୟନ୍ତ 
ରାଧାନାଥଙ୍କ ସୃଷ୍ଟି ସମ୍ଭାରକୁ ପର୍ଯ୍ୟାପ୍ତ ଭାବରେ ଡକ୍ସର ମହାନ୍ତି ଏ ଗ୍ରନ୍ଧରେ ଆଲୋଚନା 
କରିଯାଇଛନ୍ତି ! ଏହି ଗ୍ରନ୍ଧ ସମ୍ବନ୍ଧରେ ଗ୍ରନ୍ଧକାରଙ୍କର ମତ ହେଲା- ˆ ରାଧାନାଥ ସାହିତ୍ୟକୁ 
ତନ୍ତ୍ର ତନ୍ନ ଭାବରେ ବିଶ୍ଳେଷଣ କରିବା ଫଳରେ କବିଙ୍କର ସୃଷ୍ଟିସମ୍ଭାର ଓ ରସପୂର୍ଣ୍ 

ସାହିତ୍ୟ ସମୀକ୍ଷକ ଗବେଷକ ଡଃ ଦେବେନ୍ଦ୍ର ମହାନ୍ତି ୧୪୩ 


ଆତ୍ଭିକ ଚେତନା ପ୍ରତି ମୁଁ ଏତେଦୂର ଆକୃଷ୍ଠ ହୋଇ ପଡ଼ିଥିଲି ଯେ, ଏହି ଗ୍ରନ୍ଧରେ 
“ସୂର୍ଯ୍ୟାସ୍ତ! ପରିଚ୍ଛେଦରେ ଯେତେବେଳେ କବିଙ୍କର ଦେହାନ୍ତ ବିଷୟ ଲେଖୁଛି, 
ସେତେବେଳେ ମୋର ଚକ୍ଷୁ ସ୍ଵତଃ ଅଶ୍ରପୂର୍୍ଣ ହୋଇଉଠିଲା । ଏହାହିଁ କବିବର 
ରାଧାନାଥଙ୍କର ବ୍ୟକ୍ରିସତ୍ତାର ବୈଶିଷ୍ଟ୍ୟ ବୋଲି ମୋର ଆମତ୍ମଭବୋଧ ହୋଇଅଛି ।” 
ତାଙ୍କ ମତରେ ¬ “ରାଧାନାଥଙ୍କ ଅମ୍ଳାନ କୀର୍ରି ହିଁ ଆଧୁନିକ ଓଡ଼ିଆ ସାହିତ୍ୟ । ସେ ହିଁ 
ଯଥାର୍ଥରେ ଯୁଗଜ୍ୟୋତି ।” 


ଭାଷାତାର୍ସିକ ଗବେଷଣାରେ ଶ୍ରୀଯୁକ୍ତ ମହାନ୍ତିଙ୍କର ଗଭୀର ଅଭିନିବେଶ, ଅଧ୍ୟବସାୟ 
ଓ ବୈଜ୍ଞାନିକ ଦୃଷ୍ଟିକୋଣ ଅଭିନନ୍ଦନୀୟ | ଛାତ୍ରାବସ୍ଥାରୁ ସେ ଭାଷାତତ୍ତର ସମ୍ପର୍କରେ 
ଗବେଷଣାରେ ବ୍ୟାପୃତ ଥଲେ | ୧୯୫୮-୫୯ ମସିହାରେ Orissa Historical 
Research Journalରେ ‘‘English Loan words in Oriya” (O.H.RJJ. 
Vol-11) ଓ ୧୯୫୧ ମସିହାରେ “Use of Oriya post position in some 
songs of Baudhagan O Doha” (O.H.R.J. Vol-VII) ନାମକ ଦୁଇଟି 
ପ୍ରବନ୍ଧ ତାଙ୍କର ପ୍ରକାଶିତ ହୋଇଥୁୂଲା | ୧୯୭୧ରୁ ୧୯୭୪ ପର୍ଯ୍ୟନ୍ତ ଉତ୍କଳ 
ବିଶ୍ଵବିଦ୍ୟାଳୟରେ ସେ ଗବେଷଣା କରିବା ସମୟରେ ‘Science of Language! 
ନାମକ ପୁସ୍ତକ ରଚନା କରିଥୁଲେ । ଝ୯୭୮ ମସିହାରେ ଓଡ଼ିଆ ଭାଷା ଓ ସାହିତ୍ୟ! 
ଏବଂ ୧୯୭୯ ମସିହାରେ ଓଡ଼ିଆ ଶବ୍ଦ-ସମ୍ଭାର” ପୁସ୍ତକଦ୍ଵୟ ରଚିତ ହୋଇଥଲା । 


ଓଡ଼ିଆ ଶବ୍ଦ-ସମ୍ଭାର” ଡକୃର ମହାନ୍ତିଙ୍କର ପିଏଚ.ଡି. ଗବେଷଣା ନିବନ୍ଧ ଯାହା 
ପୁସ୍ତକ ଆକାରରେ ପ୍ରକାଶ ପାଇ ସାରିଛି । ଏଥୁରେ ଭାଷାତର୍ସର ବିଭିନ୍ନ କ୍ଷେତ୍ର ବା 
ଦିଗକୁ ସେ ବ୍ୟାପକ ଭାବରେ ଅନୁଧ୍ୟାନ କରିଛନ୍ତି । ଧ୍ଵନିବିଜ୍ଞାନ ଶବ୍ଦ ବିଜ୍ଞାନ, ରୂପ 
ବିଜ୍ଞାନ,ଅର୍ଥ ବିଜ୍ଞାନ ଓ ବାକ୍ୟ ବିଜ୍ଞାନ ସହିତି ଏତିହାସିକ ଭାଷାବିଜ୍ଞାନ, ତୁଳନାମ୍ବକ 
ଭାଷାବିଜ୍ଞାନ ଏବଂ ବର୍ଣ୍ଣନାମ୍ମକ ଭାଷାବିଜ୍ଞାନର ବିଶଦ ବିବରଣୀ ଏଥରେ ସ୍ଥାନ ପ୍ରାଇଛି । 
ପ୍ରାଚୀନ ଓଡ଼ିଆ ସାହିତ୍ୟରେ ବ୍ୟବହୃତ ୨୧୨ ଗୋଟି ତଦ୍ଧଭବ ଶବ୍ଦର ବୈଶିଷ୍ଟ୍ୟ ଏହି 
ଗ୍ରନ୍ଧ୍ରେ ପ୍ରଦର୍ଶିତ ହୋଇଛି । ଏ କ୍ଷେତ୍ରରେ ଅନ୍ୟାନ୍ୟ ଗବେଷକମାନଙ୍କଠାରୁ ତାଙ୍କର 
ସ୍ଵାତନ୍ତ୍ୟ ରହିଛି । ଓଡ଼ିଆ ଶବ୍ଦ ଭଣ୍ଡାରର ବିଚାର-ଆଲୋଚନା ସମୟରେ ସେ ତଦଵଭବ 
ଅନ୍ୟାନ୍ୟ ଭାରତୀୟ ଭାଷା, ପାର୍ଶୀ, ଆରବିକ୍, ପରୁଗୀଜ, ଇଂରାଜୀ, ଫରାସୀ, ଡଚ୍‌, 
ଚୀନା, ଗ୍ରୀକ, ଇରାନୀୟ, ତିବୃବତୀୟ, ରୁଷୀୟ, ଇତାଲୀୟ ଏପରିକି ମାଲୟ ଆଦି 
ଭାଷା ଉପରେ ମଧ୍ଯ ଆଲୋକପାତ କରିଅଛନ୍ତି । ସେହିପରି ଦେଶଜ ଶବ୍ଦାବଳୀ ମଧ୍ଯରେ 
କନ୍ଧ ପରଜା, କୁଇ, ଶବର, ଓରାଓଁ, ସାନ୍ତାଳୀ, ହୋ, ମୁଣ୍ଡାରୀ, ଗଣ୍ଡ, ଜୁଆଙ୍ଗ, କୋହୂ 
ଏବଂ କକୁଡୁମି ପ୍ରଭୃତି ଶବ୍ଦର ସାରଣୀ ପ୍ରସ୍ତୁତ କରି ସେସବୁ ସହିତ ଓଡ଼ିଆ ଭାଷାର 
ସମ୍ପର୍କ ଦର୍ଶାଇଛନ୍ତି । ଓଡ଼ିଆ ଭାଷାରେ ଦ୍ରାବିଡ଼ ଶହ୍ଦାବଳୀରୁ ତାମିଲ୍‌, ତେଲୁଗୁ, କନ୍ନଡ଼ 

୧୪୪ ଦେବେନ୍ଦ୍ରଂସାରସ୍ଵତ ମାନସ 


ଓ ମାଲାୟଲମ୍‌ ଶବ୍ଦର ଅନୁପ୍ରବେଶକୁ ସେ ବିଶେଷ ଭାବରେ ଦର୍ଶାଇଛନ୍ତି । ସଂସ୍କୃତକୁ 
ଓଡ଼ିଆ ଭାଷାର ଆଦି ଜନନୀ ବୋଲି ସ୍ଵୀକାର ନ କରି ଓଡ୍ରୀଂ ବିଭାଷା ଓଡ଼ିଆ 
ଭାଷାର ମୂଳଉତ୍ସ ବୋଲି ସାବ୍ୟସ୍ତ କରିବାକୁ ସେ ଚେଷ୍ଟା କରିଛନ୍ତି । ତାଙ୍କ ମତରେ- 
ଓଡ଼ିଆ ଭାଷାରେ ବ୍ୟବହୃତ ତଦ୍ଵଭବ ଶହ୍ଦଗୁଡ଼ିକ ସଂସ୍କୃତରୁ ଆନୀତ ବୋଲି କହିବା- 
ସମୀଚୀନ ନୃହେଁ।” 

“ଓଡ଼ିଆ ଶବଦ-ସମ୍ଭାର' ଗବେଷଣା ନିବନ୍ଧ ସମ୍ପର୍କରେ ଡକର ମହାନ୍ତିଙ୍କର ଶିକ୍ଷାଗୁରୁ 
ତଥା ଓଡ଼ିତର ଅନ୍ଯତମ ପ୍ରଖ୍ୟାତ ଭାଷାତତ୍ତଵବିତଵ ଡକ୍ସର କୁଞ୍ଜବିହାରୀ ତ୍ରିପାଠୀଙ୍କର 
ଅଭିମତ ହେଲା- “ଓଡ଼ିଆ ଶବ୍ଦ ଭଣ୍ଡାର ଉପରେ ସେ ଯେଉଁ ଗବେଷଣା ଗ୍ରନ୍ଥ ଲେଖୁ 
ଉତ୍କଳ ବିଶ୍ଵବିଦ୍ୟାଳୟରୁ ଡକ୍ସରେଟ୍‌ ଉପାଧୂ ପାଇଛନ୍ତି ତାହା ଗଭୀର ଅଧ୍ୟୟନ ଏବଂ 
ସିକାନ୍ତିକ ଅଧ୍ୟବସାୟର ପ୍ରମାଣ ଦିଏ ।”? (ସମାଜ/୧୮.୩.୯୨ ) । 


ସୃଷ୍ଟି ସମ୍ଭାର 

ଡକ୍ସର ମହାନ୍ତି ଅର୍ବଶତାଧୂକ ପୁସ୍ତକ ରଚନା କରି ଯାଇଛନ୍ତି । ତାଙ୍କର ରଚନାବଳୀକୁ 
ନିମ୍ପୋକ୍ତ ଭାବରେ ବିଭାଜନ କରାଯାଇପାରେ | ଯଥା- 

(କ) ପ୍ରବନ୍ଧ ଓ ସମାଲୋଚନା (ଖ ) ସମ୍ପାଦିତ ଗ୍ରନ୍ଧ (ଗ ) ସମୀକ୍ଷା ଗ୍ରନ୍ଧ (ଘ ) 
ଗଳ୍ପ ପୁସ୍ତକ (ଡ) ଶିଶୁ ସାହିତ୍ୟ ଓ (ଚ) ଇଂରାଜୀ ପୁସ୍ତକ । 
(କ) ପ୍ରବନ୍ଧ ଓ ସମାଲୋଚନା 

( ୧) ଓଡ଼ିଆ ସାହିତ୍ୟର ଗତି ଓ ପ୍ରକୃତି ( ୨) ସାହିତ୍ୟ ସମାଲୋଚନା (୩) 
ପ୍ରାଚୀନ ଓଡ଼ିଆ ସାହିତ୍ୟ ( ୪ )ପଞ୍ଚସଖା ଓଡ଼ିଆ ସାହିତ୍ୟ (୫) ଆଧୁନିକ ସାହିତ୍ୟ 
ସନ୍ଦର୍ଶନ (୬) ଯୁଗଜ୍ୟୋତି ରାଧାନାଥ ( ୭) ଓଡ଼ିଆ ସାହିତ୍ୟର ସ୍ଥିତି ଓ ପ୍ରବୃତ୍ତି (୮) 
ପ୍ରାଚୀନ ସାହିତ୍ୟର ଭୂମି ଓ ଭୂମିକା ( ୯) ଓଡ଼ିଆ ଭାଷା ଓ ସାହିତ୍ୟ ( ୧୦) ଓଡ଼ିଆ 
ଶବ୍ଦ-ସମ୍ଭାର ( ୧୧ ) ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ ( ୧ମ/୨ୟ/୩ୟ ଭାଗ ) 
( ୧୨) ପ୍ରାଚୀ ପ୍ରବନ୍ଧମାଳା ( ୧୩) ପ୍ରବନ୍ଧାବଳୀ ! 4 
(ଖ) ସମ୍ପାଦନା 

( ୧) ଦରବାର ( ୨) ଚିଲିକା (୩) ଉଷା (୪) ଚନ୍ଦ୍ରଭାଗା (୫) ଇନ୍ଦୁମତୀ 
(୬) କୀଚକବଧ ( ୭) ନନ୍ଦିକେଶ୍ଵରୀ (୮) ବସନ୍ତଗାଥା (୯) କୁସୁମାଞ୍ଜଳି ( ୧୦) 
କିଶୋର ଚନ୍ଦ୍ରାନନ୍ଦ ଚମ ( ୧୧) ସମରତରଙ୍ଗ ( ୧୨) ଚତୁର ବିନୋଦ (୧୩) 
ରୁଦ୍ରସୁଧାନିଧୂ ( ୧୪) ମଥୁରା ମଙ୍ଗଳ ( ୧୫) ବିଦୂଗଧ ଚିନ୍ତାମଣି ( ୧୬) ରସ 
କଲ୍ଲୋଳ ( ୧୭) ରହସ୍ୟ ମଞ୍ଜରୀ ଓ ( ୧୮) ଉଷାଭିଳାଷ । 

ସାହିତ୍ୟ ସମୀକ୍ଷକ ଗବେଷକ ଡଃ ଦେବେନ୍ଦ୍ର ମହାନ୍ତି ୧୪୫ 


(ଗ) ସମୀକ୍ଷା ଗ୍ରନ୍ଧ 

( ୧) ପ୍ରଣୟ ବଲ୍ଲରୀ ଓ ମେହେର ମାନସ ( ୨) ଶାସ୍ତିର ସ୍ରଷ୍ଟା ଓ ସୃଷ୍ଟି (୩) 
ଶାସ୍ତି : ସୃଷ୍ଟି-ସମୀକ୍ଷା ( ୪) ରକ୍ତମନ୍ଦାର ନାଟ୍ୟ ସମୀକ୍ଷା ( ୫) ମାମୁ : ନାଟ୍ୟ ସମୀକ୍ଷା 
(୬) ଘର ସଂସାର : ନାଟ୍ୟ ସମୀକ୍ଷା ( ୭) ମାଟିର ମଣିଷ : ନାଟ୍ୟ ସମୀକ୍ଷା (୮) 
ଗୋବିନ୍ଦ ବିଦ୍ୟାଧର : ନାଟ୍ୟ ସମୀକ୍ଷା, ( ୯) ଅମଡ଼ାବାଟ : ସୃଷ୍ଠି ସମୀକ୍ଷା ( ୧୦) 
ଅଳଙ୍କାର ବିଚାର ( ୧୧) ଏବେ ମଧ୍ଯ ବଞ୍ଚଛି : ଆଲୋଚନା (୧୨) ଝଞ୍ଜା ଓ 
କାହ ଚରଣ ( ୧୩) ଗଳ୍ସନ୍ପ : ଆଲୋଚନା ( ୧୪) ଗଳ୍ପ ସଂକଳନ ଆଲୋଚନା 
( ୧୫) ଚିଲିକା : ଅଧ୍ୟୟନ ( ୧.୬) ସଞ୍ଚୟନ : ଆଲୋଚନା ( ୧୭) ବିଦୂଗଧ ଚିନ୍ତାମଣି 
ପରିଚୟ ( ୧୮) ଛ'ମାଣ ଆଠଗୁଣ୍ଠ ପରିଚୟ ( ୧୯) ତପସ୍ବିନୀ ପରିଚୟ....( ୨୦) 
ଆଗାମୀ ନାଟ୍ୟ ସମୀକ୍ଷା | 
(ଘ) ଗଛ 

ଚନ୍ଦ୍ରବିତ୍ବ ¦ 
(ଡ) ଶିଶୁ ସାହିତ୍ୟ 

( ୧) ଜୀବନ ଦେଲେ ଝାନୁସୀକୁ ଦେଲେ ନାହିଁ| 

( ୨) ବୋହୁଟିଏ କେତେ କଥା କରି ପାରିଲା । 
(ଚ)ଇଂରାଜୀ ପୁସ୍ତକ 

Science of Language. 

ଉପର୍ଯ୍ୟୁକ୍ତ ପୁସ୍ତକ ରଚନା ବ୍ୟତୀତ ଝଙ୍କାର, ଜୀବନରଙ୍ଗ, ଜାତୀୟ ଗ୍ରନ୍ଥାଗାର 
ସ୍ମରଣିକା, କୋଣାର୍କ, ରେଭେନ୍ସାଭିଆନ, ବାଣୀ ବିକାଶ, ପ୍ରଜାତନ୍ତ୍ର ସିଲଭର ଜୁବୁଲି 
ବିଶେଷାଙ୍କ, ରାଷ୍ଟ୍ରଭାଷାପତ୍ର ଓ ଅନ୍ୟାନ୍ୟ ବହୁ ପତ୍ରପତ୍ରିକାରେ ଡକ୍ସର ମହାନ୍ତିଙ୍କର 
ବହୁ ପ୍ରବନ୍ଧ ପ୍ରକାଶିତ ହୋଇଛି । 


ସମ୍ମାନ ଓ ପୁରସ୍କାର 

ଡକ୍ସର ଦେବେନ୍ଦ୍ର ମହାନ୍ତି ଜଣେ ନୀରବ ସାଧକ ଥୁଲେ । ଗୁରୁ ଡକକର ନଟବର 
ସାମନ୍ତରାୟଙ୍କ ପଥ ଅନୁସରଣ କରି ସଭାସମିତିରେ ଭାଷଣ ଦେଇ ନିଜକୁ ପ୍ରଚାରିତ 
କରିବାକୁ ସେ କେବେହେଲେ ପସନ୍ଦ କରି ନ ଥୁଲେ । ସମ୍ମାନ ଓ ଉପାୟନର ମୋହ 
ତାଙ୍କୁ ଘାରି ନ ଥୁଲା । ଯଶ ଓ ଅପଯଶର ଉର୍ଦ୍ଧରେ ରହି ସାହିତ୍ୟ ସାଧନା ହିଁ ଥୂଲା 
ତାଙ୍କର ଆନ୍ତରିକ ମନୋବୂତ୍ତି। ଅନେକ ଗ୍ରନ୍ ରଚନା କରି ମଧ୍ଧ ତାଙ୍କଠାରେ ଟିକିଏ 
ହେଲେ ଅହମିକା ନ ଥିଲା | ତାଙ୍କ ସମ୍ବନ୍ଧରେ ଡକ୍କର ଶ୍ରୀରାମଚନ୍ଦ୍ର ଦାଶ ଯଥାର୍ଥତଃ 

୧୪୬ ଦେବେନ୍ଦ୍ରଂସାରସ୍ବତ ମାନସ 


କହିଛନ୍ତି ¬ “ ଦେବେନ୍ଦ୍ର ଯାଚିହେବା ସାହିତ୍ୟିକ ନ ଥଲେ । ସେ ନିଜକୁ ସାହିତ୍ୟିକ 
ବୋଲି ଦେଖାଇ ହେଉ ନ ଥୁଲେ କିମ୍ବା ପ୍ରଚାର କରୁ ନ ଥିଲେ | ?.... ସୁତରାଂ ସାଂପ୍ରତିକ 
କାଳର ପ୍ରଚାର, ସମ୍ମାନ ଓ ଉପାୟନ ପଛରେ ଅଣନିଃଶ୍ଵବାସୀ ହୋଇ ଧାଇଁବାର ପକ୍ଷପାତୀ 
ନ ଥିବାରୁ ସମ୍ମାନ ଓ ପୁରସ୍କାର ସାଉଟିବାରେ ସେ କ୍ଷମ ହୋଇ ପାରି ନ ଥୁଲେ । 
ଛାତ୍ରାବସ୍ଥାରେ ନିଜର କୃତିତ୍ଵ ବଳରେ ସେ ଯେଉଁ ପୁରସ୍କାର ଲାଭ କରିଥଲେ ସେଗୁଡ଼ିକ 
ହେଲା- 


(୧) ଷୁଆର୍ଟ ବିଜ୍ଞାନ ମହାବିଦ୍ୟାଳୟର ପ୍ରବନ୍ଧ ପ୍ରତିଯୋଗିତାରେ ପ୍ରଥମ ସ୍ଥାନ 
ଲାଭ କରି ଲାଗ୍‌ ଲାଗ୍‌ ଦୁଇ ବର୍ଷ ପାଇଁ “Robert’s Memorial Award” 


( ୨) ୧୯୫୭ ମସିହାରେ ଶ୍ରେଷ୍ଠ ପ୍ରବନ୍ଧ ଲେଖକ ଭାବରେ ପ୍ରଜାତନ୍ତ୍ର ପ୍ରଚାର 
ସମିତି” ତରଫରୁ ବିଷୁବ ମିଳନ ଉତ୍ସବରେ ପ୍ରାବନ୍ଧିକ ସମ୍ମାନ ଓ ପୁରସ୍କାର । 


ଉପସଂହାର 


ଡକ୍ସର ମହାନ୍ତି ନିଜେ ଜଣେ ଅଧ୍ୟାପକ ଥୂବାରୁ ଚାକିରିର ପ୍ରଥମାବସ୍ଥାରେ ବିଭିନ୍ନ 
ଶ୍ରେଣୀ ନିମିତ୍ତ ନିର୍ଦ୍ଦିଷ୍ଟ ଥବା ପାଠ୍ୟକ୍ରମାନ୍ତର୍ଗତ ପୁସ୍ତକଗୁଡ଼ିକର ବିଚାର - ଆଲୋଚନା 
ପୁସ୍ତକାଭାବକୁ ଲକ୍ଷ୍ୟ କରି ପ୍ରିୟ ଛାତ୍ରମାନଙ୍କ ନିମିତ୍ତ କେତେକ ପୁସ୍ତକର ସମୀକ୍ଷା- 
ଆଲୋଚନା କରି ପୁସ୍ତକ ରଚନା କରିଛନ୍ତି । ଏହି ସମୀକ୍ଷା ବା ଆଲୋଚନାମୂଳକ 
ପୁସ୍ତକଗୁଡ଼ିକରେ ମଧ୍ଯ ଡକ୍ସର ମହାନ୍ତିଙ୍କର ମୌଳିକତା ତଥା ନୃତନ ଦୃଷ୍ଟିକୋଣ ଲକ୍ଷ୍ୟ 
କରାଯାଇଥାଏ । ପରବର୍ଭୀକାଳରେ ଅଧ୍ୟାପକ / ଗବେଷକ ଓ ସାହିତ୍ୟାନୁରାଗୀ ବିଦଗ୍ଧ 
ପାଠକମାନଙ୍କ ପାଇଁ ସେ ବହୁ ଉଚ୍ଚକୋଟୀର ପ୍ରବନ୍ଧ ଓ ସମାଲୋଚନା ପୁସ୍ତକ ରଚନା 
କରି ସାହିତ୍ୟିକ ଭାବରେ ନିଜକୁ ସୁପ୍ରତିଷ୍ଠିତ କରି ପାରିଛନ୍ତି । ତାଙ୍କ ସଂପାଦିତ 
ପୁସ୍ତକଗୁଡ଼ିକ ମଧ୍ଯ ବୌଦ୍ଧିକତାର ସ୍ଵାକ୍ଷର ବହନ କରେ । ଏଣୁ ଓଡ଼ିଆ ସମାଲୋଚନା 
ସାହିତ୍ୟ କ୍ଷେତ୍ରରେ ସେ ଯେ ଜଣେ ବିଦଗ୍ଧ ସ୍ରଷ୍ଟା ଏଥିରେ ଦ୍ବିମତ ହେବାର ନାହିଁ । 
ପର୍ଯ୍ୟାପ୍ତ ଆଲୋଚନା ଗ୍ରନ୍ଥ ରଚନା କରି ସେ ଭବିଷ୍ୟତର ଛାତ୍ର, ଅଧ୍ୟାପକ ଓ ଗବେଷକଙ୍କ 
ନିମିତ୍ତ ଗବେଷଣା ମାର୍ଗକୁ ପ୍ରଶସ୍ତ କରି ଯାଇଛନ୍ତି । ଅବସର ଗ୍ରହଣ ପରେ ନିଜର 
ଶେଖବଜାରସ୍ଥ ବାସଭବନରେ ସେ ଏକ ଗବେଷଣା ପ୍ରତିଷ୍ଠାନ ଆରମ୍ଭ କରିବାକୁ 
ଅଭିଳାଷ ପୋଷଣ କରିଥୁଲେ । ‘ଭୂମା' ନାମରେ ଏକ ଗବେଷଣା ପତ୍ରିକା ପ୍ରକାଶ 
କରିବାର ବାସନା ମଯ ଥୁଲା | କିନ୍ତୁ ତାଙ୍କର ଅକାଳ ବିୟୋଗରେ ଏହିସବୁ ପରିକଳ୍ପନା 
ପଣ୍ଡ ହୋଇଗଲା । 


ଶ୍ରୀଯୁକ୍ତ ମହାନ୍ତି ଥଲେ ବହୁମୁଖୀ ପ୍ରତିଭାଧାରୀ ବ୍ୟକ୍ତିତ୍ଵ । ଆଦର୍ଶ ଶିକ୍ଷକ, ସୁବକ୍ତା, 
ସୁଲେଖକ, ଶିକ୍ଷାବିତ୍‌, ପ୍ରଶାସକ,ସଂଗଠକ ଓ ଗବେଷକ ଭାବରେ ସେ ସୁନାମ ଅର୍ଜନ 

ସାହିତ୍ୟ ସମୀକ୍ଷକ ଗବେଷକ ଡଃ ଦେବେନ୍ଦ୍ର ମହାନ୍ତି ୧୪୭ 


କରିଯାଇଛନ୍ତି । ସର୍ବୋପରି ସେ ଥୁଲେ ସ୍ନେହୀ ଆଉ ଦରଦୀ ମଣିଷଟିଏ । ସମସ୍ତଙ୍କୁ 
ନିଜର କରିନେବାର ଅଭ୍ତଶକ୍ତି ତାଙ୍କଠାରେ ଥୁଲା | ସହକର୍ମୀ ଅଧ୍ୟାପକ, ଛାତ୍ର-ଛାତ୍ରୀ, 
କଲେଜର ଅନ୍ୟାନ୍ୟ କର୍ମଚାରୀବୃନ୍ଦ ତାଙ୍କୁ ନିଜର ବୋଲି ଭାବୁଥିଲେ । ସମସ୍ତଙ୍କୁ ସେ 
ଅକୁଣ୍ଡିତ ଚିତ୍ତରେ ସାହାଯ୍ୟ ଓ ପ୍ରେରଣା ଦାନ କରୁଥଲେ । 


ତପସ୍ଵୀ ଭଳି ସମଗ୍ର ଜୀବନ କାଳକୁ ସାହିତ୍ୟ ସାଧନାରେ ବ୍ୟୟିତ କରିଥୁବା 
ଡକ୍ସର ମହାନ୍ତିଙ୍କର ଅକାଳ ବିୟୋଗ ଓଡ଼ିଆ ସାହିତ୍ୟ ପାଇଁ ଯେ ଏକ ଅପୂରଣୀୟ କ୍ଷତି 
ତାହା ମୁକ୍ତକଣ୍ଠରେ ସ୍ଵୀକାର କରିବାକୁ ହେବ । 


ଅବସରପ୍ରାପ୍ତ ପ୍ରାଧାପକ ଓ ବିଭାଗୀୟ ମୁଖ୍ୟ, 
ଓଡ଼ିଆ ଭାଷା ଓ ସାହିତ୍ୟ ବିଭାଗ, ଖ୍ରୀଷ୍ଟ କଲେଜ, 
କେନ୍ଦୁଝର କଲୋନୀ, ଶେଖବଜାର, କଟକ-୮ 


ବି.ଦ୍ର. -" ସହକାର! ପତ୍ରିକାରେ ଜୁଲାଇ / ଅଗଷ୍ଟ ସଂଖ୍ୟା ୨୦୦ ୧ ମସିହାରେ ପ୍ରକାଶିତ ! 

ପରିଶିଷ୍ଟ 
ଡଃ. ଦେବେନ୍ଦ୍ର ମହାନ୍ତିଙ୍କ ସାହିତ୍ୟ ସଂସାର 

ପ୍ରବନ୍ଧ ଓ ଆଲୋଚନା 

୧. ଯୁଗଜ୍ୟୋତି ରାଧାନାଥ 

୨. ପଞ୍ଚସଖା ଓଡ଼ିଆ ସାହିତ୍ୟ 

୩. ଆଧୁନିକ ସାହିତ୍ୟ ସନ୍ଦର୍ଶନ 

୪. ସାହିତ୍ୟ ସମାଲୋଚନା 

୫. ଓଡ଼ିଆ ସାହିତ୍ୟରେ ସ୍ଥିତି ଓ ପ୍ରବୃତ୍ତି 

୬. ପ୍ରବନ୍ଧାବଳୀ 
୭. ପ୍ରାଚୀନ ସାହିତ୍ୟର ଭୂମି ଓ ଭୂମିକା 
୮. ଓଡ଼ିଆ ଭାଷା ଓ ସାହିତ୍ୟ 

୯. ପ୍ରାଚୀନ ଓଡ଼ିଆ ସାହିତ୍ଯ 
୧୦. ଓଡ଼ିଆ ସାହିତ୍ୟର ଗତି ଓ ପ୍ରକୃତି 
୧୧. ପ୍ରାଚୀ ପ୍ରବନ୍ଧମାଳା 
୧୨. ଓଡ଼ିଆ ସାହିତ୍ୟର ଉନ୍ମେଷ ଓ ଉତ୍ତରଣ ୧ମ/୨ୟ/୩ୟ ଭାଗ 
୧୩. ଓଡ଼ିଆ ଶବ୍ଦ ଭଣ୍ଡାର ( ଗବେଷଣା ନିବନ୍ଧ ୧୯୭୯ ) 


ସମୀକ୍ଷା ଗ୍ରନ୍ଥ 
୧. ବିଦଗ୍ଧ ଚିନ୍ତାମଣି ପରିଚୟ 
୨. ପ୍ରଣୟବଲ୍ଲରୀ ଓ ମେହର ମାନସ 
୩. ଶାସ୍ତିର ସ୍ରଷ୍ଟା ଓ ସୃଷ୍ି 
୪. ଶାସ୍ତି ସୃଷ୍ଟି ଓ ସମୀକ୍ଷା 
୫. ରକ୍ତମନ୍ଦାର ନାଟ୍ୟ ସମୀକ୍ଷା 
୬. ମାମୁ ନାଟ୍ୟ ସମୀକ୍ଷା 
୭. ଛଂମାଣ ଆଠଗୁଣ୍ଠ ପରିଚୟ 

ପରିଶିଷ୍ଟ ୧୪୯ 


୮ 

¢ 
୧୦, 
୧୧. 
୧୨. 
୧୩. 
୧୪. 
୧୫. 
୧୬. 
୧୭. 
୧୮. 
୧୯. 
୨୦. 
୨୧. 
9୨୨. 
୨୩. 
୨୪. 
୨୫. 
୨୬. 
୨୭. 


. ତପସ୍ବିନୀ ପରିଚୟ 


ଘରସଂସାର ନାଟ୍ୟ ସମୀକ୍ଷା 
ମାଟିର ମଣିଷ ନାଟ୍ୟ ସମୀକ୍ଷା 
ଗୋବିନ୍ଦ ବିଦ୍ୟାଧର ନାଟ୍ୟ ସମୀକ୍ଷା 
ଏବେ ମଧ୍ଯ ବଞ୍ଚଛି-ଆଲୋଚନା 
ଆଗାମୀ ନାଟ୍ୟ ସମୀକ୍ଷା 

ଚନ୍ଦ୍ରଭାଗା ଅଧ୍ୟୟନ 

ଝଞ୍ଜା ଓ କାହ ଚରଣ 
ଅମଡ଼ାବାଟ-ସୃଷ୍ଟି ସମୀକ୍ଷା 

ଚିଲିକା ଅଧ୍ୟୟନ 

ଗଳ୍ପସନ୍ପ ଆଲୋଚନା 

ଗଳ୍ପ ସଂକଳନ ଆଲୋଚନା 
ସଂଚିୟନ-ଆଲୋଚନା 

ସାହିତ୍ୟ ପ୍ରବେଶ ପରିଚୟ 
ଆଧୁନିକ କବିତା ପରିଚୟ 
ଗଦ୍ୟସଂଚୟନ ଆଲୋଚନା 

କବିତା ସଂଚୟନ ପରିଚୟ 
ଆଧୁନିକ କବିତା ସହଚର 

ପ୍ରାକ୍‌ ବିଶ୍ଵବିଦ୍ୟାଳୟ ଗଦ୍ଯ ସଂଚୟନ ସହଚର 
ଅଳଙ୍କାର ବିଚାର 


ଗଳ୍ପ ପୁସ୍ତକ 


୧. 


ଚନ୍ଦ୍ରବିମ୍ବ 


ଶିଶୁ ସାହିତ୍ୟ 


୧. 
9. 


ଜୀବନ ଦେଲେ ଝାନ୍‌ସୀକୁ ଦେଲେ ନାହିଁ 
ବୋହୂଟିଏ କେତେ କଥା କହିପାରିଲା 


ସମ୍ପାଦନା 


୧. 
9. 
୩. 


ଉଷାଭିଳାଷ 
ମଥୁରା ମଙ୍ଗଳ 
ରସକଲ୍ଲୋଳ 

୧୫୦ ଦେବେନ୍ଦ୍ରଂସାରସ୍ବତ ମାନସ 


. ରହସ୍ୟ ମଞ୍ଜରୀ 

. ସମର ତରଙ୍ଗ 

. ଚତୁର ବିନୋଦ 

. ରୁଦ୍ରସୁଧାନିଧ୍‌ 

. ବିଦଗ୍ଧ ଚିନ୍ତାମଣି 
୯. ଚିଲିକା 

୧୦. ଚନ୍ଦ୍ରଭାଗା 

୧୧. ଉଷା 

୧୨. ବସନ୍ତ ଗାଥୀ 

୧୩. କୁସୁମାଞ୍ଜଳି 

୧୪. ଦରବାର 

୧୫. ନନ୍ଦିକେଶ୍ଵରୀ 

୧୬. କିଶୋର ଚନ୍ଦ୍ଧାନନ୍ଦ ଚମ୍ପୂ 

୧୭. ଇନ୍ଦୁମତୀ 

୧୮. କୀଚକବଧ 

ଇଂରେଜୀ ପୁସ୍ତକ 


୧. Science of Language 


¬ ଓ ob 9% 


ଇଂରେଜୀ ପ୍ରବନ୍ଧ 

୧. English Loan Words in Oriya - OHRJ Vol. VII.1958\59 

9. Use of Oriya Post-Position in some Songs of Baudha Gana 
O’ Doha - OHRJI Vol.VII-1959 

୩M. The Origin and development of Oriya Drama - V.V.-1992. 

ପତ୍ରପତ୍ରିକାରେ ପ୍ରକାଶିତ ପ୍ରବନ୍ଧ 

ଝଙ୍କାର, ଜୀବନରଙ୍ଗ, ଆମେ, ରେଭେନ୍ନାଭିଆନ, -ରାଷ୍ଟ୍ରଭାଷାପତ୍ର, ଜାତୀୟ ଗ୍ରନ୍ଥାଗାର 

ସ୍ମରଣିକା, ସୃଷ୍ଟି ଓ ଦୃଷ୍ଟି ନାଟ୍ୟ ବିଚିତ୍ରା ଲେଖା, ପାଠଚକ୍ର ପ୍ରବନ୍ଧାବଳୀ, ପ୍ରଜାତନ୍ତ୍ର 

ସିଲ୍ଭର ଜୁବୁଲି, କୋଣାର୍କ ପଞ୍ଚସଖା ବିଶେଷାଙ୍କ, ତଥାପି, ତ୍ରିମୂରି, ସୃଷ୍ଟି ଓ ସମୀକ୍ଷା, 

ଉନ୍ମେଷ ପ୍ରଭୁତି ପତ୍ରିକାମାନଙ୍କରେ ଅର୍ବଵଶତାଧୂକ ପ୍ରବନ୍ଧ ଓ ଆଲୋଚନା ପ୍ରକାଶିତ । 

